

Мукаддес Китап

Turkmen New Testament

This Bible is copyrighted by Institute for Bible Translation, Moscow (ibtrussia.org) and is provided with permission at the cost of printing by the Digital Bible Society (dbs.org). This translation is made available to you under the terms of the Creative Commons Attribution-Noncommercial-No Derivatives license 4.0.

This Bible, and many others, are available for free download in a variety of digital formats at dbs.org/bibles.

Матта	4
Маркус.....	31
Лука.....	49
Яхя.....	78
Ресуллар Ишлери.....	100
Римлилер.....	128
1 Коринтослылар	139
2 Коринтослылар	150
Галатялылар.....	158
Эфеслилер	162
Филипилилер.....	166
Колеселилер.....	169
1 Селаниклилер.....	172
2 Селаниклилер.....	175
1 Тимотеос	177
2 Тимотеос	180
Титус.....	183
Филимун	185
Еврейлер.....	186
Якуп.....	195
1 Петрус.....	198
2 Петрус.....	202
1 Яхя.....	204
2 Яхя.....	207
3 Яхя.....	208
Яхуда.....	209
Ылхам	210

Матта

Иса Месихиң несил шежереси

1 Бу китап Ыбрайымың оглы болан Давудың оглы Иса Месихиң несил шежере китабыдыр. 2 Ыбрайым Ысхагың атасыды. Ысхак Якубың атасыды. Якуп Иуда ве онуң доганларының атасыды. 3 Иуда Тамарадан доглан Пересиң ве Зерахың атасыды. Перес Хесроның атасыды. Хесрон Рамың атасыды. 4 Рам Аминадабың атасыды. Аминадап Нахшоның атасыды. Нахшон Салмоның атасыды. 5 Салмон Рахавдан доглан Боазың атасыды. Боаз Рутдан доглан Обедиң атасыды. Обед Ессәниң атасыды. 6 Ессе Давут патышаның атасыды. Давут Урияның аялыңдан болан Сүлейманың атасыды. 7 Сүлейман Рехавамың атасыды. Рехавам Абияның атасыды. Абия Асаның атасыды. 8 Аса Ехошафатың атасыды. Ехошафат Ёрамың атасыды. Ёрам Узияның атасыды. 9 Узия Ётамың атасыды. Ётам Ахазың атасыды. Ахаз Хизкияның атасыды. 10 Хизкия Манашәниң атасыды. Манаше Амоның атасыды. Амон Ёшияның атасыды. 11 Ёшия Бабыл сүргүни вагтында доглан Ехонияның ве онуң доганларының атасыды. 12 Ехония Бабыл сүргүнинден соң доглан Шеалтиелиң атасыды. Шеалтиел Зерубабелиң атасыды. 13 Зерубабел Абихудың атасыды. Абихуд Элякимиң атасыды. Эляким Азориң атасыды. 14 Азор Садокың атасыды. Садок Ахимиң атасыды. Ахим Элихудың атасыды. 15 Элихуд Элиязарың атасыды. Элиязар Маттаның атасыды. Маттан Якубың атасыды. 16 Якуп Меръемиң адамсы Юсубың атасыды. Меръемден хем Месих дийлен Иса догулды. 17 Шейлеликде, Ыбрайымдан Давуда ченли болан несиллер жеми он дөрт аркадыр. Давутдан Бабыл сүргүнине ченли хем он дөрт, Бабыл сүргүнинден Месихе ченли хем он дөрт аркадыр.

Иса Месихиң доглушы

18 Иса Месихиң доглушы шейле болды: Онуң әжеси Меръемиң Юсуп билен адаглыка, бири-бирлери билен ясыкдаш болмазларыңдан өң, Мукаддес Рухдан гөврели боланлыгы әшгәр болды. 19 Онуң адамсы Юсуп бир догры адам болансоң, оны утанжа гоймак ислемән, яшырынлык билен

бошатмагы йүрегине дүвди. 20 Эмма ол бу затлар хақда ойланып йөркә, Реббиң бир перишдеси онуң дүйшүне гирип: «Эй, Давут оглы Юсуп! Сен Меръеми өзүңе аяллыга алмақдан горкма, чүнки онуң гөвресинде дөрән зат Мукаддес Рухдандыр. 21 Ол бир Огул дограр, сен Онуң адына Иса дакарсың, чүнки Ол Өз халкыны гүнәлеринден халас эдер» дийди. 22 Буларың хеммеси Реббиң пыгамбер аркалы айдан шу сөзүниң ерине етмеги үчин болды: 23 «Ине, бир гыз гөврели болуп, бир огул дограр, Онуң адына Эммануел дакарлар». Бу – «Худай бизиң билендир» диен маныны берйәр. 24 Юсуп укудан оянананнан соң, Реббиң перишдесиниң табшырышы ялы, аялыны алды. 25 Аялы илкинжи оглуны † догурияңча, онуң янында ятмады, чаганың адына болса Иса дақды.

Мүнечжимлериң гелмеги

2 Хиродес патышаның заманында Яхуданың Бейтуллахам шәхеринде Иса энеден догланында, ине, Иерусалиме гүндогардан мүнечжимлер гелип: 2 «Ехудыларың Патышасы болуп доглан ниреде? Биз гүндогарда Онуң йылдызыны гөрүп, Оңа сежде этмәге гелдик» дийдилер. 3 Муны эшидип, Хиродес патыша ве онуң билен бирликде тутуш Иерусалим галагоплуга дүшди. 4 Ол әхли баш руханылары, халкың канунчыларыны йыгнап, олардан Месих ниреде догулмалы дийип сорады. 5 Олар шейле жогап бердилер: «Яхуданың Бейтуллахамында, чүнки пыгамбер аркалы шейле язылыпдыр: 6 „Эй, Яхуда үлкесиндәки Бейтуллахам, сен Яхуда хөкүмдарлары арасында асла иң кичиси дәлсиң. Чүнки халкым Ысрайыла чопанчылык этжек Хөкүмдар сенден чыкжақдыр"».

7 Онсоң Хиродес мүнечжимлери яшырын янына чагырып, йылдызың хачан гөрненини чинтгәп сорады. 8 «Барың, чага хақда ягшыжа сораг-идег эдиң, тапаңызда маңа хем хабар бериң, мен хем барып, Оңа сежде этжек» дийип, олары Бейтуллахама иберди. 9 Олар патышаны диңләп, ёла рована болдулар. Ине, гүндогарда гөрән йылдызлары өңлерине дүшүп, чаганың болан ериниң үстүне гелип дурды. 10 Олар йылдызы

† Илкинжи оглуны – иң гадымы голязмаларда: «бир огул».

гөрүп, жуда бегендилер. ¹¹ Өе гирип, чага билен эжеси Меръеми гөрдүлөр. Дызларына чөкүп, Оңа сежде этдилер-де, хазыналарыны ачып, алтын, ладан ве мүр совгат бердилер.

¹² Хиродесиң янына өврүлмезлик хақда дүйш үсти билен дуйдурыш берленсоң, олар өз юртларына башга ёл билен гайтдылар.

Мүсүре гачыш

¹³ Мүнечжимлер угранларындан соң, Реббиң бир перишдеси Юсубың дүйшүне гирип: «Тур, чага билен эжесини ал-да, Мүсүре гач, саңа айдянчам шол ерде гал, чүнки Хиродес чаганы өлдүрмек үчин Оны агтаржак болуп йөр» дийди. ¹⁴ Юсуп турды-да, чага билен Онуң эжесини алып, гиже Мүсүре гитди. ¹⁵ Реббиң пыгамбер аркалы: «Мен Оглумы Мүсүрдөн чагырдым» дийип айданы ерине етер ялы, Хиродесиң өлүмине деңеч шол ерде галды.

Огланларың өлдүрилмеги

¹⁶ Мүнечжимлериң алданыны биленсоң, Хиродес гаты гахарланып, Бейтуллахама ве онуң этрабындакы әхли обалара адам иберди-де, мүнечжимлерден сорап аныклан вагтында болан огланларың ики яшлысына ченли хеммесини өлдүртди. ¹⁷ Шейлеликте, Еремия пыгамбер аркалы айдылан шу сөз ерине етди: ¹⁸ «Рамадан бир сес эшидилди, агы ве чуң матам сеси. Чагалары үчин агляян Рахел өзүне теселли берилмегини ислемайәр, чүнки олар ёк».

Насыра өврүлиш

¹⁹ Хиродес өленде, Реббиң бир перишдеси Мүсүрде Юсубың дүйшүне гирип: ²⁰ «Тур, чага билен Онуң эжесини ал-да, Ысрайыл юрдуна гайт, чүнки чаганың жанының кастына чыканлар өлди» дийди. ²¹ Ол турды, чагадыр эжесини алып, Ысрайыл юрдуна гайтды. ²² Йөне Археласың өз атасы Хиродесиң ерине Яхуданың патышасы боланыны эшидип, ол ере бармага горкды, дүйш билен дуйдурыш берленсоң болса, Желиле этрапларына ёла дүшди. ²³ Гелип, Насыра диен бир шәхерде месген тутды, шейдип, пыгамбер аркалы: «Оңа насыралы дийлер» дийип айдылан сөз ерине етди.

Яхяның вагзы

3 Шол гүнлерде Яхуданың чөлүнде вагыз эдип, чокундырыжы Яхя пейда болды. ² Ол: «Тоба эдиң, чүнки Гөгүң Патышалыгы голайлады» диййәрди. ³ Себәби ол Ишая пыгамбериң: «Чөлде

гыгыряның сеси: „Реббиң ёлуны тайярлаң, Онуң ёдаларыны догрулаң" диййәр» диенидир.

⁴ Яхяның дүе йүңүнден гейими, билинде гайыш гушагы барды, иймити болса ябаны бал билен чекиртгеди. ⁵ Шонда Иерусалим, тутуш Яхуда ве бүтин Иордан этрабы онуң янына эңди. ⁶ Олар гүнәлерини боюн алярдылар, Яхя хем олары Иордан дерясында чокундырды. ⁷ Яхя көп фарисейлериң ве саддукейлериң-де чокундырылмага гелйәндиклерини гөрүп, олар шейле дийди: «Эй, алахөвренлер несли! Гелжөк газапдан гачмагы сизе ким салгы берди? ⁸ Инди тоба мынасып хасыл бериң. ⁹ Ичиңизден: „Бизиң атамыз Ыбрайымдыр" дийип оylanмаң. Чүнки мен сизе айдярын, Худай бу дашлардан-да Ыбрайыма перзент яратмагы башаряндыр. ¹⁰ Палта эййәм агачларың дүйбүнде ятыр: оңат миве бермейән агач кесилип, ода ташланар. ¹¹ Мен сизи тоба үчин сув билен чокундырарын, йөне менден соңра Гелжөк менден хас гүйчлүдир. Мен Онуң чарыкларыны гөтермәге-де мынасып дәлдириң. Ол сизи Мукаддес Рух хем-де от билен чокундырар. ¹² Онуң күреги элиндедир. Ол харман ерини сүпүрип, бугдайы Өз аммарына йыгнап, саманы сөнмез отда якар».

Иса чокундырылар

¹³ Онсоң Иса Яхя тарапындан чокундырылмак үчин, Желиледен Иордана, Яхяның янына гелди. ¹⁴ Эмма Яхя Оны саклап: «Мени Сен чокундырмалы велин, Сен мениң яныма гелйәрсинми?» дийди. ¹⁵ Иса оңа: «Хәзир, гой, шейле болсун, чүнки бизе хак зады бержай этмек ярашяндыр» дийип жогап берди. ¹⁶ Иса чокундырылып, деррев сувдан чыкды. Ине, Гөк ачылды, Ол Худайың Рухуның кепдери кимин Өз үстүне инип гелйәнини гәрди. ¹⁷ Шонда Гөкден бир сес: «Бу Мениң сөйгүли Оглум. Мен Ондан көп разыдырын» дийди.

Иса сыналяр

4 Онсоң, Рух Исаны иблисиң сынамагы үчин, чөле әкитди. ² Иса кырк гиже-гүндизләп ораза тутансоң ажыкды. ³ Сынагчы янына гелип, Оңа: «Сен Худайың Оглы болсаң, шу дашлар чөрек болсун дийип буюр» дийди. ⁴ Эмма Иса: «Адам диңе бир чөрек билен дәл-де, эйсем, Худайың агзындан чыкан хер бир сөз билен хем яшаяндыр дийип язылгыдыр» дийип жогап берди.

⁵ Онсоң иблис Оны мукаддес шәхере гетирип, ыбадатхананың күңресинде отуртды-да, ⁶ Оңа шейле дийди: «Сен Худайың Оглы болсаң, Өзүңи ашак зың. Себәби: „Ол Өз перишделерине Сен хақда буйрук берер, олар аягың даша дегәймесин

дийип, Сени эллеринде гөтерерлер"». ⁷ Иса оңа: «„Өз Худайың Ребби сынама" дийип-де язылгыдыр» дийди.

⁸ Иблис ене Исаны әпет белент дага элтди, дүнйәнің бүтин патышалыкларыны, оларың шан-шөхратыны гөркезип, ⁹ Оңа: «Дыза чөкүп, маңа сежде этсең, мен шу затларың хеммесини Саңа берейин» дийди. ¹⁰ Шонда Иса оңа: «Янымдан айрыл, шейтан! „Өз Худайың Реббе сежде эт, диңе Оңа гуллуқ эт" дийип язылгыдыр» дийди. ¹¹ Онсоң иблис Оны терк эдип гитди. Перишделер гелип, Оңа хызмат этдилер.

Иса Хош Хабары ыглан этмәге башляар

¹² Иса Яхяның тутуланыны эшиденде, Желилэ гитди. ¹³ Ол Насырадан айрылып, Зебулун ве Нафталы этрабына барды, деңиз якасында болан Капернаумда мекан тутды. ¹⁴ Шейдип, Ишяа пыгамбер аркалы айдылан шу сөзлер ерине етди:

¹⁵ «Зебулун юрды ве Нафталы юрды,
Иорданың аңырсында,

Деңиз якасындакы ёлда,
Миллетлериң Желилесинде,

¹⁶ Гараңкыда отуран халк

Бир улы ышык гөрди.

Өлүм юрдунда ве көлегесинде

Отуранлара ышык ялпылдады».

¹⁷ Шондан соң Иса: «Тоба эдиң, чүнки Гөгүң Патышалыгы голайлашды» дийип, вагыз этмәге башлады.

Иса илкинжи шәгиртлерини сайляар

¹⁸ Ол Желиле көлүнің якасындан гечип барярка, ики доганың – Петрус дийилйән Симун билен доганы Андреясың деңзе торларыны зыңып дуранларыны гөрди. Олар балыкчыдылар. ¹⁹ Иса олара: «Мениң ызыма дүшүң, Мен сизи ынсан тутян балыкчылар эдейин» дийди. ²⁰ Олар-да деррев торларыны ташлап, Онуң ызына дүшдүлер. ²¹ Иса ол ерден өңрәк гиденсоң, башга бир ики доганың – Зебедейиң оглы Якуп билен онуң доганы Яхяның өз какалары Зебедей билен гайықда торларыны бежерип отуранларыны гөрүп, олары чагырды. ²² Олар хем деррев гайыкдыр какаларыны ташлап, Онуң ызына дүшдүлер.

Иса улы мәрекә хызмат эдйәр

²³ Иса Желиләнің хер тарапына айланып, ол ерлердәки синагогаларда сапак берерди. Патышалыгың † Хош Хабарыны вагыз эдерди, халкың арасындакы хер хили сыркавлары, хассалары бежерерди. ²⁴ Онуң ат-овазасы бүтин

† Патышалыгың – Худайың Патышалыгыны аңладяар.

Сирия яйрады, дүрли сыркавлыгы, кесели бар хассалары, жынлы, тутгайлы ве отуралары Онуң янына гетирдилер, Ол хем олары сагалтды. ²⁵ Желиледен, Декаполистен, Иерусалимден, Яхуда ве Иорданың аңырсындан улы мәрекелер Онуң ызына дүшди.

Хакыкы багтлылык

5 Иса мәрекәни гөрүп, дага чыкды, отуранында шәгиртлери Онуң янына гелдилер. ² Ол сөзе башлады, олар сапак берип, шейле дийди: ³ Рухы гарыплар багтлыдыр, чүнки Гөгүң Патышалыгы оларыңкыдыр. ⁴ Яслылар багтлыдыр, чүнки олара гөвүнлик берлер. ⁵ Юмшак адамлар багтлыдыр, чүнки олар ери мирас аларлар. ⁶ Догрулыга ажыгып-сусанлар багтлыдыр, чүнки олар доюп-ганарлар. ⁷ Рехимлилер багтлыдыр, чүнки олара рехим эдилер. ⁸ Йүреги пәклер багтлыдыр, чүнки олар Худайы гөрерлер. ⁹ Парахатлык дөрөдйәнлер багтлыдыр, чүнки олар Худайың огуллары дийлер. ¹⁰ Догрулык угрунда ызарлананлар багтлыдыр, чүнки Гөгүң Патышалыгы оларыңкыдыр. ¹¹ Мен зерарлы сөгүлен, ызарланан, нәхак ере хер хили гыбатыңыз эдилен махалы сиз багтлысыңыз! ¹² Шат болуң, бегениң, Гөкде алжак сылагыңыз улудыр, чүнки сизден өңки пыгамберлер-де шейле ызарландылар».

Дуз ве ышык

¹³ Сиз ериң дузусыңыз, эмма дуз тагамыны йитирсе, ол нәме билен дузланар? Дашарык ташланмақдан ве аяк астында депеленмекден башга хич бир зада ярамаз. ¹⁴ Сиз дүнйәнің ышыгысыңыз. Дагың депесинде гурлан шәхер гизлин галып билмез. ¹⁵ Чыраны якып-да, габың ашагында гойман, чыраданың үстүнде гойяндырлар, шонда ол өйдәкилериң хеммесине ышык берйәндир. ¹⁶ Сизиң ышыгыңыз адамларың өңүнде шейле бир парласын велин, олар говы ишлериңизи гөрүп, Гөкдәки Атаңызы шөхратландырсынлар».

Мукаддес Канун

¹⁷ Мени Мукаддес Кануны я пыгамберлериң язгыларыны бозмага гелендир өйтмәң. Мен бозмага дәл-де, олары бержай этмәге гелдим. ¹⁸ Чүнки сизе догрусыны айдярын, Гөк билен ер гечип гидйәнчә, әхли зат бержай болянча, Кануның бир харпы-да, бир нокады-да кемелмез. ¹⁹ Муңа гөрә, ким шу иң кичи табшырыклардан бирини бозса ве шейле этмеги өвретсе, Гөгүң Патышалыгында иң кичи сайылар. Эмма ким булары бержай этсе ве өвретсе, ол Гөгүң

Патышалыгыңда улы сайылар. ²⁰ Чүнки Мен сизе айдярын: догрулыгыңыз канунчыларыңкы билен фарисейлериңкиден артык болмаса, Гөгүң Патышалыгына асла гирмерсиңиз».

Гахар ве женаят

²¹ Сиз гадымкылар: „Адам өлдүрме, ким адам өлдүрсе, хөкүме сезевар болар" дийленини эшиденсиңиз. ²² Эмма Мен сизе айдярын: өз доганына нэхак гахарланан киши хөкүмине сезевар болар. Ким өз доганына „Рака" [†] дийсе, межлисиз хөкүмине сезевар болар. Ким „Самсык" дийсе, довзахың одуна сезевар болар. ²³ Шонуң үчин гурбаныңы гурбанлык эдилйән ере алып бараныңда, доганың сенден өйке-кинесиң бардыгы ядыңа дүшсе, ²⁴ гурбаныңы шол ерде, гурбанлык эдилйән ериң өңүнде гой-да, гидип өңүрти доганың билен барлыш, онсоң гелип гурбаныңы багыш эт. ²⁵ Давагәриң билен энтэк ёлдакаң деррев яраш, давагәриң сени каза, казы хем сени гаравула берип, зындана салаймасын. ²⁶ Саңа догрусыны айдярын, иң соңкы көпүги төлейәнчәң, ол ерден чыкмарсың».

Зына ве талак

²⁷ Сиз: „Зына этме" дийленини эшиденсиңиз. ²⁸ Мен велин сизе диййәрин, бир аяла азгын небис билен бакан адам өз йүрегинде эййәм онуң билен зына эдендир. ²⁹ Саг гөзүң сениң гүнә этмегиңе себәп болса, оны оюп чыкар-да ташла, саңа бир сынаң ёк болмагы бүтин гөврәң довзаха зыңылмагыңдан говудыр. ³⁰ Саг элиң сениң гүнә этмегиңе себәп болса, оны кес-де ташла, саңа бир сынаң ёк болмагы бүтин гөврәң довзаха гитмегинден говудыр. ³¹ Шейле хем, „Ким аялыны гойберсе, оңа талак хатыны берсин" дийлендир. ³² Мен велин сизе диййәрин, зынадан башга себәп билен аялыны айыран адам онуң зына этмегине себәп боляндыр. Айрылан аяла өйленен-де зына эдйәндир».

Ант ичмек

³³ Сиз ене-де гадымкылар: „Ялан ере ант ичме, антларыңы Реббиз өңүнде бержай эт" дийленини эшиденсиңиз. ³⁴ Мен велин сизе асла ант ичмәң диййәрин – Гөкден ант ичме, чүнки ол Худайың тагтыдыр. ³⁵ Ерден ант ичме, чүнки ол Онуң аякларының басганчагыдыр. Иерусалимден ант ичме, чүнки ол бейик Патышаның шәхеридир. ³⁶ Өз башыңдан хем ант ичме, себәби сен онуң бир гылыны-да ак я гара эдип билйән дәлсиң. ³⁷ Сизиң –

„Хава" диен сөзүңиз „Хава", „Ёк" диениңиз „Ёк" болсун. Мундан артыгы иблисдендир».

Гөзе гөз, дише диш

³⁸ Сиз: „Гөзе – гөз, дише – диш" дийленини эшиденсиңиз. ³⁹ Мен велин сизе диййәрин, ямана гаршы дурма. Гайта, ким сениң саг яңагыңа урса, ол яңагыңы-да оңа өвүр. ⁴⁰ Сениң билен давалашып көйнегиңи алжак боляна доңуңы-да бер. ⁴¹ Ким сени өзи билен бир чакрым ёл йөрөмәге межбур этсе, онуң билен ики чакрым ёл йөре. ⁴² Саңа дилег салана бер, карз дилежөк боляндан йүзүңи өвүрме».

Душманларыңызы сөйүң

⁴³ Сиз: „Гоңшыңы сөй, душманыңы йигрен" дийленини хем эшиденсиңиз. ⁴⁴ Мен велин сизе диййәрин, Гөкдәки Атаңызың огуллары болар ялы, душманларыңызы сөйүң, өзүңизе гаргаянлара алкыш окаң, йигренйәнлере ягшылык эдиң, сизе зулум эдйәнлер, сизи ызарлаянлар үчин дога эдиң. ⁴⁵ Чүнки Гөкдәки Атаңыз Өз Гүнүни яманларың хем, ягшыларың хем үстүне догуряр, ягмырыны догруларың хем, эгрилериң хем үстүне ягдыряр. ⁴⁶ Сиз өзүңизи сөййәнлери сөййән болсаңыз, онда нәме сылагыңыз болар? Салгыт йыгнаянлар-да шейле этмейәрми? ⁴⁷ Диңе өз гардашларыңыза салам берйән болсаңыз, онда, нәме артыкмач иш эдйәрсиз? Миллетлер-де шейле этмейәрми? ⁴⁸ Шейлеликде, Гөкдәки Атаңызың кәмил болшы ялы, сиз-де кәмил болуң».

Гарыплара ярдам

6 Сак болуң, этжөк догры ишлериңизи гөз үчин адамларың өңүнде этмәң, ёгса, Гөкдәки Атаңыздан алжак сылагыңыз болмаз. ² Шонуң үчин, садака берениңде икийүзли адамларың ил арасында тарыпланжак болуп, синагогаларда, көчелерде эдиши ялы, өңүнде сурнай чалдырма. Сизе догрусыны айдярын, олар өз сылагларыны эййәм аландырлар. ³ Садакаң гизлин болар ялы, берениңде саг элиң нәме эдйәнини сол элиң билмесин. Гизлинликде эдилени гөрийән Атаң саңа оны ачык гайтарып берер».

Дога

⁵ Дога эдениңде икийүзлүлер ялы болма, чүнки олар гөз үчин синагогаларда, көче бурчларында дуруп дога этмеги халаярлар. Мен сизе догрусыны айдярын, олар өз сылагларыны эййәм аландырлар. ⁶ Эмма сен дога эдениңде, өз отагыңа гирип, гапыны яп-да, гизлинликдәки Атаңа дога эт. Гизлинликде эдилени гөрийән Атаң саңа оны ачык

[†] Рака – акмак, акылсыз.

гайтарып берер. ⁷ Сиз дога эдениңизде миллетлер ялы, бош сөзлери гайталап дурмаң, чүнки олар көп сөзлемек билен эшидилерис өйдйәрлер. ⁸ Олар ялы болмаң, чүнки Атаңыз сизе нәмелериң герекдигини, Ондан дилемәнкәңиз билйәндир.

⁹ Шонуң үчин, шейле дога эдиң:

„Эй, Гөкдәки Атамыз! Адың мукаддес болсун.

¹⁰ Патышалыгың гелсин.

Гөкде болшы ялы,

Ерде-де Сениң ислегиң амала ашсын.

¹¹ Гүнделик чөрегимизи

Бизе шу гүн бер.

¹² Бизе яманлык эдйәнлериң языкларыны

Җечишимиз ялы,

Сен-де бизиң языкларымызы геч.

¹³ Бизи сынага салма, бизи иблистен халас эт.

Чүнки патышалык, гудрат ве шөхрат

Эбедилик Сениңкидир. Омын".

¹⁴ Сиз адамларың языкларыны багышласаңыз,

Гөкдәки Атаңыз хем сизиң языкларыңызы

багышлар. ¹⁵ Адамларың языкларыны

багышламасаңыз, Атаңыз хем сизиң

языкларыңызы багышламаз».

Ораза

¹⁶ Ораза тутаныңызда икийүзлүләр ялы йүзүңизи чытмаң, чүнки олар адамларга ораза тутяныны гөркезжек болуп, йүзлериңи чытырлар. Сизе догрусыны айдярын, олар өз сылагларыны эййәм аландырлар. ¹⁷ Эмма сен ораза тутаныңда адамларга дәл-де, гизлинликдәки Атаңа ораза тутяныңи гөркезер ялы, башыңа яг чал, йүзүңи юв. Гизлинликдә эдилени гөрийән Атаң саңа оны ачык гайтарып берер».

Гөкдәки хазыналар

¹⁹ Ер йүзүңде өзүңизе хазына йыгнамаң, бу ерде гүе билен пос иййәндир, бу ере огрулар гирип огурлаяндыр. ²⁰ Өзүңизе Гөкде хазына йыгнаң, ол ерде не гүе, не пос иййәндир, не-де огрулар гирип огурлаяндыр. ²¹ Хазынаңыз ниреде болса, йүрегиңиз хем шол ерде болар. ²² Бедениң чырасы гөздүр. Гөзүң саг болса †, бүтин бедениң хем ягты болар. ²³ Гөзүң шикесли болса ††, бүтин бедениң гараңкы болар. Шейлелик билен, эгер сендәки ышык гараңкы болса, ол гараңкы нәхили гойы болар! ²⁴ Хич ким ики хоҗайына хызмат эдип билмез, чүнки я бирини йигренип, ол бирини сөөр, я-да бирине вепалы болуп, ол бирини әсгермезлик эдер. Сиз-де хем Худая, хем-де маммона ‡ хызмат эдип билмерсиңиз».

† Гөзүң саг болмак – сахы болмак. †† Гөзүң шикесли болмак – гысганч болмак. ‡ Маммон – пул.

Гайгы этмәң

²⁵ Мунуң үчин сизе диййәрин, нәме ийип, нәме ичерин дийип, җаныңызы, нәме геерин дийип, тениңизи гайгы этмәң. Җан иймитден, тен эгин-эшикден ёкары дәлмидир? ²⁶ Гөгүң гушларына середиң, олар не экйәрлер, не орырлар, не-де аммарларга үйшүрйәрлер. Гөкдәки Атаңыз онда-да олары иймитлендирйәр. Сиз олардан гымматлы дәлмисиңиз? ²⁷ Сизиң хайсы бириңиз алада эдип, өз боюңызы тирсек бойы артдырып билйәрсиңиз? ²⁸ Нәме үчин эгин-эшик хақда гайгы эдйәрсиңиз? Мейдан лилияларының өсүшине середиң: олар не зәхмет чекйәрлер, не-де йүп эгирийәрлер. ²⁹ Эмма сизе диййәрин, Сүлейман хем өзүниң бүтин шан-шөхратында буларың бири ялы-да гейинмәнди. ³⁰ Йөне шу гүн болуп, эртир оҗага ташланян мейдан отуны Худай шейле гейиндирйән болса, сизи ондан хас артык гейиндирмезми, эй, иманы азлар? ³¹ Шоңа гөрә, „Нәме иерис?“, „Нәме ичерис?“, „Нәме геерис?“ дийип, гайгы этмәң. ³² Бүтин бу затлары башга миллетлер агтарярлар, йөне Гөкдәки Атаңыз бу затларың барының сизе герекдигини билйәр. ³³ Сиз өңүрти Худайың Патышалыгыны, Онуң догрулыгыны агтарың, шонда бу затлар хем сизе онуң үстүне гошулып берлер. ³⁴ Шонуң үчин, эртири гайгы этмәң, чүнки эртир өз гайгысыны өзи эдер. Хер гүнүң дерди өзүне етерликдир».

Башгаларың үстүңден хөкүм чыкармаң

⁷ Устүңизден хөкүм чыкарылмаз ялы, башгаларың үстүңден хөкүм чыкармаң. ² Чүнки нәхили хөкүм чыкарсаңыз, сизиң-де үстүңизден шонуң ялы хөкүм чыкарылар; хайсы өлчег билен өлчесеңиз, сизе-де шол өлчег билен өлчелер. ³ Нәме үчин сен доганыңың гөзүңдәки чөпи гөрийәрсин-де, өз гөзүңдәки агаҗы сайгармаярсың? ⁴ Я-да өз гөзүңде агаҗ барка, доганыңа нәдип: „Гел, гөзүңдәки чөпи чыкарайын“ дийжек? ⁵ Эй икийүзли, илки өз гөзүңден агаҗы чыкар, онсоң доганың гөзүңден чөпи чыкармак үчин оңат сайгарарсың. ⁶ Мукаддес зады итлере бермәң, дүрдәнелериңизи доңузларың өңүне ташламаң, олары аяклары билен депеләп, өврүлип, сизи тикетике эдәймесинлер».

Худайдан диләң

⁷ Диләң, сизе берлер; агтарың, тапарсыңыз; гапыны кақың, сизе ачылар. ⁸ Чүнки дилән алар, агтаран тапар, гапы какана ачылар. ⁹ Сизден хайсы адам оглы чөрек диләнде, оңа даш берер? ¹⁰ Я балык диләнде, оңа йылан берер? ¹¹ Шейлеликдә,

эрбет болан сиз өз огланларыңызга оңат сылаглар бермеги билйән болсаңыз, онда Гөкдәки Атаңыз Өзүнден диләнлере хас-да көп оңат затлар берер!
¹² Шоңа гөрә, адамларың өзүңизе нәме этмегини ислейән болсаңыз, сиз хем олар шоны эдиң, чүнки канун ве пыгамберлер язгыларының өзени шудур».

Дар гапы, гиң гапы

¹³ Дар гапыдан гириң, чүнки хеләкчилиге гетирйән гапы гиң, ёл инли, ол гапыдан гирийәнлер көпдүр. ¹⁴ Йөне яшайша гетирйән гапы дар, ёл инсиз, оны тапанлар аздыр».

Агач ве онуң мивеси

¹⁵ Ялан пыгамберлерден әгә болуң. Олар сизиң яныңызга гоюн дерисине гирип гелерлер, эмма ичи йыртыжы мөжәкдирлер. ¹⁶ Сиз олары мивелеринден танарсыңыз. Тикенден үзүм я гызгандан инжир йыгылярмы? ¹⁷ Шонуң ялы-да хер бир оңат агач оңат миве берйәндир, эрбет агач болса эрбет миве берйәндир. ¹⁸ Оңат агач эрбет миве берип билмез, эрбет агач-да оңат миве берип билмез. ¹⁹ Оңат миве бермейән хер бир агач кесилип, ода ташланяндир. ²⁰ Шейлелик билен, ялан пыгамберлери мивелеринден танарсыңыз. ²¹ Маңа: „Я Реб! Я Реб!“ диен хер бир адам Гөгүң Патышалыгына гирмез, диңе Гөкдәки Атамың ислегини бержай эден гирер. ²² Шол гүнде көплер Маңа: „Я Реб, я Реб, биз сениң адың билен велилик этмедикми? Сениң адың билен жынлары ковмадыкмы? Сениң адың билен көп мугжызалар этмедикми?“ диерлер. ²³ Шонда Мен олар: „Эй беткәрлер, Мен сизи асла танамаярын, янымдан айрылың!“ дийип, ачык айдарын».

Ики бина

²⁴ Шейлеликде, Мен бу сөзлерими эшидип, олары бержай эдйән кишини өйүни гаяның үстүнде салан акыллы адама меңзедйәрин. ²⁵ Ягыш ягып силлер гелди, еллер өвсүп, ол өе урды, эмма өй йыкылмады, чүнки ол гаяның үстүнде гурлупды. ²⁶ Мениң бу сөзлерими эшидип, олары бержай этмедик киши өйүни чәгәниң үстүнде салан акмак адам ялы болар. ²⁷ Ягыш ягып, силлер гелди, еллер өвсүп, ол өе урды; өй йыкылды, онуң йыкылышы хем горкунч болды». ²⁸ Иса бу сөзлери айдып боланындан соң, мәреке Онуң таглыматына хайран галды. ²⁹ Чүнки Иса олар канунчылар ялы дәл-де, эрк-ыгтыярлы бири ялы болуп сапак берйәрди».

Иса хейвере кеселлини сагалдяр

8 Иса дагдан иненде, улы мәреке Онуң ызына эерди. ² Ине, хейвере кеселли бир адам гелип: «Я Реб, эгер ислесең, мени тәмиз эдип билерсиң» дийип, Оңа сежде этди. ³ Иса хем элини узадып, оңа дегирди-де: «Ислейәрин, тәмиз бол!» дийди. Ол хем шол бада хейвере кеселинден тәмиз болды. ⁴ Иса оңа шейле дийди: «Әгә бол, муны хич киме айтма, йөне гит-де, өзүңи рухана гөркез, хеммелере гүвәлик болар ялы, Мусаның табшыран гурбаныны багыш эт».

Йүзбашының иманы

⁵ Иса Капернаума гиренде, бир йүзбашы Онуң янына гелип: ⁶ «Реб, мениң хызматкәрим өйде ысмаз болуп ятыр, гаты ыза чекйәр» дийип, Оңа ялбарды. ⁷ Иса оңа: «Барып, оны сагалдарын» дийди. ⁸ Йүзбашы шейле жогап берди: «Я Реб, Сениң өйүме гелмегиңе мен мынасып дәл, диңе бирже сөз айт, хызматкәрим сагалар. ⁹ Чүнки мен-де бир гол астындакы адам, мениң гол астымда хем эсгерлер бар. Бирине „Гит“ дийсем, гидйәр, ене бирине „Гел“ дийсем, гелйәр, хызматкәриме „Шуны эт“ дийсем, эдйәр». ¹⁰ Иса муны эшиденде хайран галды, ызына дүшүп гелйәнлере шейле дийди: «Сизе догрусны айдырын, Мен хатда Ысрайылда хем бейле иманы хич кимде гөрөмок. ¹¹ Сизе диййәрин, гүндогардан, гүнбатардан көп адамлар гелип, Ыбрайым, Ысхак ве Якуп билен бирликде Гөгүң Патышалыгында отурурлар. ¹² Патышалыгың мирасчылары болса дашарык гараңкылыга ташланар, ол ерде агы ве диш гыжама болар». ¹³ Иса йүзбаша: «Гит, саңа иман эдишиң ялы болсун» дийди. Онуң хызматкәри шол сагадың өзүнде сагалды.

Иса көп сыркавлары сагалдяр

¹⁴ Иса Петрусың өйүне баранда, онуң гайыненесиниң гыззырма тутуп ятаныны гөрди. ¹⁵ Онуң элине элини дегирди. Шол бада аялың гыззырмасы айрылды, туруп, Иса хызмат этмәге дурды. ¹⁶ Агшам дүшенде, жын-арвах уран көп адамлары Онуң янына гетирдилер. Ол хем бир сөз билен эрбет рухлары чыкарды, сыркавларың хеммесини сагалтды. ¹⁷ Буларың хеммеси Ишая пыгамбер аркалы айдылан шу сөзүң ерине етмеги үчин болды: «Бизиң эжизликлеримизи Өз үстүне алды, сыркавлыкларымызы Өз герденинде чекди».

Исаның ызына эермек

¹⁸ Иса төверегиндәки улы мәрекәни гөрүп, бейлеки кенара гечмеклиги буюрды. ¹⁹ Шол вагт бир канунчы гелип, Оңа: «Мугаллым! Сен нирә гитсең, мен-де Сениң ызыңа дүшжәк» дийди. ²⁰ Иса оңа: «Тилкилериң сүрени, Гөк гушларының хөвүртгеси бардыр, йөне Ынсан Оглуның башыны яссыга гояра-да ери ёкдур» дийди. ²¹ Башга бир шәгирди Иса: «Я Реб! Ругсат эт, өңүрти гидип какамы жайлайын» дийди. ²² Эмма Иса оңа: «Мениң ызыма дүш, гой, өлүләр өз өлүлерини жайласынлар» дийди.

Иса тупаны ятырар

²³ Иса гайыга мүнөнде, шәгиртлери Онуң ызына эердилер. ²⁴ Онсоң көлдө бир улы тупан туруп, гайык толкунлара бүрелди. Иса болса ятырды. ²⁵ Шәгиртлери барып, Оны оярып: «Бизи халас эт, я Реб, хеләк болуп барярыс» дийдилер. ²⁶ Иса олара: «Эй, иманы азлар, нәме үчин горкярысыңыз?» дийди. Ол туруп, еле, көле кәйәнсоң, ими-салалык болды. ²⁷ Хеммелер: «Бу нәхили адам, ел-де, көл-де Онуң сөзүне гулак асыр!» дийип геңиргенишдилер.

Иса жынлары чыкаряр

²⁸ Иса бейлеки кенара – гадаралыларың юрдуна баранда, Оңа мазардан чыкан ики саны жынлы адам габат гелди. Булар гаты ховплуды, хич ким бу ёлдан гечип билмезди. ²⁹ Олар: «Эй Худайың Оглы Иса, бизиң билен нәме ишиң бар? Бу ере вагтыңдан өң бизи гынамага гелдиңми?» дийип гыгырышдылар.

³⁰ Олардан узагракда отлап йөрен бир доңуз сүрүси барды. ³¹ Жынлар Иса: «Бизи ковжак болсаң, доңуз сүрүсине гөндер» дийип ялбардылар. ³² Иса хем олара: «Гидиң» дийди. Олар хем чыкып доңузлара гирдилер. Онсоң тутуш сүри учутдан көлүң ичине пайырдашып, сувда гарк болды. ³³ Чопанлар болса шәхере гачып гелип, әхли зады, жынлыларың башына дүшен иши хем хабар бердилер. ³⁴ Онсоң бүтин шәхер Исаны гаршыламага чыкды ве Оны гөрөнлеринде, үлкелерини терк этмеги үчин, Оңа ялбардылар.

Бир ысмазың сагалдылышы

9 Иса гайыга мүнди-де, бейлеки кенара гечип, өз шәхерине гелди. ² Ине, Онуң янына дүшекде ятан бир ысмазы гетирдилер. Иса оларың иманыны гөрүп, ысмаза: «Оглум, батыр бол, сениң гүнәлериң өтүлди» дийди. ³ Шонда канунчылардан кәбирлери өз ичлеринден: «Бу адам Худая дил етирйәр» дийдилер. ⁴ Эмма Иса оларың

пикирлерини билип, шейле дийди: «Нәме үчин гөвнүңизе эрбет пикирлер гетирйәрсиниз?

⁵ Хайсысы аңсат: „Гүнәлериң өтүлди“ диймекми я-да „Тур, йөре“ диймек? ⁶ Эмма сиз Ынсан Оглуның ер йүзүнде гүнәлери өтмәге ыгтыярының бардыгыны билер ялы...» дийди-де, ысмаз болан адама: «Тур, дүшегиңи ал-да, өйүңе гит» дийди. ⁷ Ол-да туруп, өйүне гитди. ⁸ Мәреке муны гөрүп хайран галды †. Олар адама бейле ыгтыяр берен Худайы шәхратландырдылар.

Маттаның шәгиртлере гошулышы

⁹ Иса шол ерден гечип барярка, Матта атлы бир адамың салгытханада отураныны гөрүп, оңа: «Мениң ызыма дүш» дийди. Ол хем туруп, Онуң ызына дүшди. ¹⁰ Иса өйде сачак башында отырка, ине, көп салгытчылар, гүнәкәрлер гелип, Иса ве Онуң шәгиртлериниң янында отурдылар. ¹¹ Фарисейлер муны гөрүп, Онуң шәгиртлеринден: «Нәме үчин сизиң Мугаллымыңыз салгытчылардыр гүнәкәрлер билен биле нахар иййәр?» дийип сорадылар. ¹² Иса муны эшидип, шейле дийди: «Тебип саглара дәл-де, сыркавлара герекдир. ¹³ Йөне сиз гидиң-де: „Мен гурбан дәл-де, рехимдарлык ислейәрин“ диен сөзүң манысыны өврениң, чүнки Мен догры адамлары дәл-де, гүнәкәрлери тоба чагырмага гелдим».

Ораза барада сораг

¹⁴ Онсоң Яхяның шәгиртлери Исаның янына гелип, шейле дийдилер: «Нәме үчин биз ве фарисейлер ораза тутярыс-да, Сениң шәгиртлериң ораза тутмаярлар?» ¹⁵ Иса олара шейле жогап берди: «Гиев янларындака, тоя чагырыланлар яс тутуп билерми? Йөне гиевиң олардан алынжак гүнлери гелер, шонда олар ораза тутарлар. ¹⁶ Хич ким көне эшиге тәзе матадан яма салмаз, чүнки салнан яма көне эшикден гопуп, йыртык хас эрбет болар. ¹⁷ Шонуң ялы, тәзе шерап-да көне мешиклере гуюлмаз. Шейле эдилсе, мешиклер ярылып, шерап дөкүләр, мешиклер хем заяланар. Тәзе шерап тәзе мешиклере гуюландыр, шейлеликде, икиси хем аявлы сакланяндыр».

Дирелен гыз, сагалдылан аял

¹⁸ Бу затлары олар айдып дурка, ине, бир синагога башлыгы гелди, Онуң аягына йыкылып: «Мениң гызым яңыжа өлди. Муңа гарамаздан, гел-де, элиңи онуң үстүнде гой, ол дирелер» дийди. ¹⁹ Иса туруп, шәгиртлери билен биле онуң ызына дүшүп гитди. ²⁰ Ине, он ики йылдан бәри ган акма кеселинден эзъет чекйән бир аял Исаның

† Хайран галды – иң гадымы голязмаларда: «горкды».

еңсесинден гелип, Онуң гейиминиң сыйына элини дегирди. ²¹ Чүнки ол аял өз ичинден: «Диңе гейимине-де элими дегирсем, сагаларын» диййәрди. ²² Иса-да ызына өврүлип, оны гөрди-де: «Батыр бол, гызым, иманың саңа шыпа берди» дийди. Аял шол сагадың өзүндө сагалды.

²³ Иса башлыгың өйүне геленде, түйдүкчилери, галмагал эдишип дуран мәрекәни гөрүп, ²⁴ олар: «Айрылың, гыз өленок, диңе уклап ятыр» дийди. Олар Иса гүлүшдилер. ²⁵ Мәреке дашарык чыкарыланда, Иса ичерик гирип, гызың элинден тутды, гыз хем аяга галды. ²⁶ Бу хабар ол юрдуң әхли ерине яйрады.

Ики көр билен бир лалың сагалдылышы

²⁷ Иса ол ерден гелйәркә, ики саны көр адам Онуң ызына дүшүп: «Бизе рехим эт, эй Давут Оглы» дийип гыгырышдылар. ²⁸ Иса өе гиренде, көрлер Онуң янына гелдилер. Иса олар: «Мениң бу иши башаржагыма ынанярысыңызмы?» дийди. Олар хем Оңа: «Хава, я Реб» дийдилер. ²⁹ Онсоң Иса оларың гөзлерине элини дегрип: «Сизе иманыңызга гөрә болсун» дийди. ³⁰ Оларың хем гөзлери ачылды. Иса: «Әгә болуң, муны хич ким билмесин» дийип, олар берк табшырды. ³¹ Эмма олар чыкан батларына, Онуң ат-овазасыны юрдуң әхли ерине яйратдылар. ³² Олар чыкып барярка, ине, жың уран бир лал адамы Онуң янына гетирдилер. ³³ Жың ковландан соң, лал адам геплемәге башлады. Мәреке гең галып: «Ысрайылда хич хачан бейле зат гөрлен дәлдир» дийишдилер. ³⁴ Эмма фарисейлер: «Ол жыңлары жыңларың ханы аркалы ковуп чыкаряр» дийишдилер.

Хасыл бол, ишгәр аз

³⁵ Иса шәхерме-шәхер, обама-оба айланып, оларың синагогаларында сапак берерди, Патышалыгың Хош Хабарыны вагыз эдип, хер сыркавлыгы, хер хассалыгы бежерерди. ³⁶ Иса мәрекәни гөрүп, олар хайпы гелди, чүнки олар чопансыз гоюнлар ялы пытраңыды, алачсызды. ³⁷ Шонда, Иса шәгиртлерине шейле дийди: «Хасыл бол, йөне ишчи аз. ³⁸ Мунуң үчин, Өз хасылыны йыгмага ишчи иберер ялы, хасыл эеси Реббе ялбарың».

Иса он ики ресулыны ил арасына иберйәр

10 Иса он ики шәгирдини янына чагырып, олар ал-арвахы ковмага, хер хили сыркавлыгы, хер хили хассалыгы бежермәге ыгытыр берди. ² Он ики ресулың атлары шулар: биринжиси Петрус дийлен Симун ве доганы Андреас, Зебедейиң оглы Якуп ве доганы Яхя,

³ Филипус, Бартоломеус, Томас ве салгытчы Матта, Алфеусың оглы Якуп ве Таддеус лакамлы Леббеус, ⁴ Ватанчы Симун ве Иса хайынлык эден Иуда Искариот. ⁵ Иса бу Онкилери ёллап, олар шейле буйрук берди: «Өзге миллетлере дегишли ерлере гитмән, самариялыларың шәхерлериниң хич бирине барман, ⁶ Ысрайыл өйүниң йитен гоюнларының янына барың. ⁷ Баряркаңыз Гөгүң Патышалыгының голайландыгыны вагыз эдиң. ⁸ Сыркавлары сагалдың, хейвере кеселлилери тәмиз эдиң, өлүлери дирелдиң, жыңлары чыкарың. Мугт алдыңыз, мугт бериң. ⁹ Гушагыңызда не алтын, не күмүш, не-де мис саклаң. ¹⁰ Ёл үчин не торба, не-де ики көйнек, не чарык, не-де таяк алың. Чүнки ишгәр өз азыгына мынасыпдыр. ¹¹ Хайсы шәхере я оба барсаңыз, ол ерде кимиң мынасыпдыгыны сорап-идәң-де, гайдяңчаңыз шол ерде болуң. ¹² Бир өе гирениңизде, шол өе салам бериң. ¹³ Өйдәкилер салама мынасып болса, саламыңыз оларың үстүне гелер. Өйдәкилер мынасып болмаса, саламыңыз өзүңизе дөнер. ¹⁴ Ким сизи кабул этмесе, сөзлериңизи диңлемесе, ол өйден я шәхерден чыкып баряркаңыз аякларыңызың тозаныны какың. ¹⁵ Сизе догрусыны айдярын, магшар гүни Содом ве Гоморра шәхерлериниң ягдайы ол шәхериң ягдайындан хас еңил болар».

Гелжәк мушакгатлар

¹⁶ Ине, Мен сизи мәжәклерин арасына гоюнлар ялы ёллаярын, шонуң үчин йыланлар ялы акыллы, кепдери ялы сада болуң. ¹⁷ Адамлардан әгә болуң, чүнки олар сизи межлислере табшырлар, синагогаларында енжерлер. ¹⁸ Сиз олар ве миллетлере гүвәлик болар ялы, Мен себәпли хөкүмдарларың, патышаларың хузурына элтилерсиңиз. ¹⁹ Йөне олар сизи элтип табшыранларында, нәхили я нәме дийжегиңизи гайгы этмәң, чүнки нәме дийилмелидиги шол сагатда сизе берлер. ²⁰ Чүнки геплейән сиз дәл-де, сиз аркалы геплейән Атаңызың Рухудыр. ²¹ Доган доганы, ата чагасыны өлүме табшырар, чагалар хем ата-энелерине баш гөтерип, олары өлдүрдерлер. ²² Мениң адым себәпли хеммелер сизи йигренер, эмма соңуна ченли чыдан халас болар. ²³ Сизи бир шәхерде ызарласалар, бейлекисине гачың. Сизе догрусыны айдярын, Ынсан Оглы гелйәнчә, сиз Ысрайылың әхли шәхерлерине асла айланып билмерсиңиз. ²⁴ Шәгирт өз мугаллымындан, гул өз агасындан ёкары дәлдир. ²⁵ Шәгирде өз мугаллымы ялы, гула өз агасы ялы болмак етерликдир. Өй эесине

Беелзебул диен болсалар, онуң ичерисиндәкилере ондан хем бетер диерлер».

Кимден горкмалы

²⁶ Шонуң үчин олардан горкмаң. Чүнки үсти ачылмажак япык зат, билинмежек гизлин зат ёкдур. ²⁷ Гараңкылыкда сизе нәме айтсам, шоны ягтылыкда айдың. Гулагыңыза чакылан чавушы тамларың үстүнден ыглан эдиң. ²⁸ Бедени өлдүрип, жаны өлдүрип билмейәнлерден горкман, эйсем, довзахда хем тени, хем жаны ёк этмәге гудраты бар болан Худайдан горкуң. ²⁹ Ики серче бир көпүге сатылмаярмы? Муңа гарамаздан, Атаңыздан ругатсыз оларың бири-де ере гачян дәлдир. ³⁰ Сизиң башыңызың сачлары хем бүтинлей саналгыдыр. ³¹ Мунуң үчин горкмаң, сиз көп серчелерден гымматлысыңыз. ³² Ким мени ынсанларың өңүнде ыкрат этсе, Мен-де оны Гөкдәки Атамың өңүнде ыкрат эдерин. ³³ Ким-де Мени адамларың өңүнде инкәр этсе, Мен-де оны Гөкдәки Атамың өңүнде инкәр эдерин».

Парахатлык дәл-де, гылыч гетирдим

³⁴ Мени ер йүзүне парахатлык гетирмәге гелендир өйтмәң. Мен парахатлык дәл-де, гылыч гетирмәге гелдим. ³⁵ Чүнки Мен оглы атасындан, гызы энесинден, гелни гайын энесинден айырмага гелдим. ³⁶ Адамың душманы өз ичерисиндәкилер болар. ³⁷ Атасыны, энесини Менден артык сөөн Маңа мынасып дәлдир. Оглуны, гызыны Менден артык сөөн Маңа мынасып дәлдир. ³⁸ Өз хачыны алып, Мениң ызыма дүшмедик хем Маңа мынасып дәлдир. ³⁹ Жаныны горан оны йитирер. Мениң угрумда жаныны йитирен оны горар. ⁴⁰ Сизи кабул эден Мени кабул эдер, Мени кабул эден хем Мени Ёлланы кабул эдер. ⁴¹ Ким бир пыгамбери пыгамберлиги үчин кабул этсе, пыгамбериң сылагыны алар. Бир догры адамы догрулыгы үчин кабул эден догры адамың сылагыны алар. ⁴² Ким шу кичилериң бирине шәгиртлиги үчин, ичмәге диңе бир кәсе совук сув берсе хем, сизе догрусны айдырын, ол асла сылагсыз галмаз».

Иса ве Яхя

11 Иса он ики шәгирдине өвүт-несихат берип боланындан соң, ол ерден оларың шәхерлерине сапак бермәге, вагыз этмәге гитди. ² Яхя хем Месихиң ишлерини зынданда эшидип, шәгиртлерини иберди. ³ «Сен шол гелжек Месихми я-да биз башга бирине гарашмалымы?» дийип, олар соратды. ⁴ Иса шейле жогап берди: «Гидиң-де, гөрүп-эшиденлериңизи Яхя хабар бериң. ⁵ Көрлер гөрийәр, агсаклар йөрөйәр, хейвере

кеселлилер тәмизленйәр, керлер эшидйәр, өлүлер дирелйәр, гарыплара Хош Хабар вагыз эдилйәр. ⁶ Мен себәпли бүдремедик багтлыдыр». ⁷ Олар гиденде, Иса Яхя хақда халайыга гүррүң бермәге дурды: «Чөле нәме гөрмәге гитдиңиз? Елиң ыраян гамшынымы? ⁸ Эйсем, нәме гөрмәге гитдиңиз? Непис эшиклер гейнен бир адамымы? Непис эшиклер гейненлер патышаларың көшклериндедир. ⁹ Эйсем, нәме гөрмәге гитдиңиз? Бир пыгамберими? Хава, сизе айдырын, ол пыгамберден хем артыкдыр. ¹⁰ Ол хақда: „Ине, Мен Өз хабарчымы Сениң өңүңден иберйәрин, ол өңден гитди, Сениң ёлуңы тайярлар" дийип язылан шолдур. ¹¹ Сизе догрусны айдырын, аялдан догланларың арасында Чокундырыжы Яхядан улусы болан дәлдир, йөне Худайың Патышалыгында иң кичи хем ондан улудыр. ¹² Чокундырыжы Яхяның гүнлеринден тә шу вагта ченли Гөгүң Патышалыгы гүйч-гайрат билен газаныляр, оны гүйч-гайратлылар эле саярлар. ¹³ Бүтин пыгамберлер ве канун Яхя ченли велилик этди. ¹⁴ Оны кабул этмек ислейән болсаңыз, гелмегине гарашыян Ылас олдур. ¹⁵ Гулагы барлар эшитсин! ¹⁶ Мен бу несли киме меңзедейин? Олар базар еринде отурып, өз ёлдашларына: ¹⁷ „Сизе түйдүк чалдык, танс этмедиңиз; агы этдик, агламадыңыз" дийип гыгырян чагалара меңзейәрлер. ¹⁸ Чүнки Яхя гелди, ол иеногам, иченогам. Олар болса, онуң жыны бар диййәрлер. ¹⁹ Ынсан Оглы гелди, хем иййәр, хем ичйәр ве олар: „Ине, хоран, аракхор, салгытчы ве гүнәкәрлериң досты" диййәрлер. Йөне акылдарлык өз ишлери билен тассыкланар».

Тоба этмедик шәхерлер

²⁰ Онсоң, Иса мугжызаларының көп йүзе чыкан шәхерлерине кәемәге дурды, чүнки олар тоба этмәндилер. ²¹ Вай саңа, эй Хоразин! Вай саңа, эй Бейтсайда! Сизде йүзе чыкан мугжызалар Сур ве Сайдада йүзе чыкан болсады, онда, олар эййәм жул хем күлүң ичинде тоба эдердилер. ²² Мен сизе диййәрин, магшар гүни Сур ве Сайданың ягдайы сизиң ягдайыңыздан хас еңил болар. ²³ Эй, арша гөтерилен Капернаум! † Сен довзаха ченли ашак ташланарсың, чүнки сенде йүзе чыкан мугжызалар Содомда йүзе чыкан болсады, онда ол шу гүне ченли галарды. ²⁴ Саңа диййәрин, магшар гүни Содомың ягдайы сениң ягдайыңдан хас еңил болар».

† Эй, арша гөтерилен Капернаум! – иң гадымы гользамаларда: «Эй, Капернаум, сен арша гөтерилерсиңми?»

Агыр йүклүлери чагырыш

²⁵ Шол вагт Иса сөзүни довам эдип дийди: «Саңа шүкүр эдйәрин, эй, Ериң-Гөгүң Ребби Атам! Чүнки Сен бу затлары акылдарлардан, дүшүнжелилерден гизләп, шу кичижик чагалара аян этдиң. ²⁶ Хава, эй Атам, Сениң ислегің шейледі. ²⁷ Атам әхли зады Маңа табшырды. Оглы Атадан башга хич ким танаян дәлдир, Атаны-да Огулдан ве Оглуң әшгәр этмек ислейән адамларындан башга хич ким танаян дәлдир. ²⁸ Эй аргынлар, агыр йүклүлер, Мениң яныма гелиң, Мен сизе дынчлык берейин. ²⁹ Мениң боюнтырыгымы дакының-да, Менден өврениң, чүнки Мен мылайым хем пес гөвүнлидирин, жанларыңыз дынчлык тапар. ³⁰ Чүнки Мениң боюнтырыгым юмшакдыр, йүкүм еңилдир».

Сабат гүни барада сораг

12 Шол вагтларда Иса бир Сабат гүни бугдайлыгың арасындан гечип барярды. Шәгиртлери аңыгып, бугдай башларыны ёлуп иймәге башладылар. ² Муны гөрән фарисейлер Оңа: «Ине, Сениң шәгиртлериң Сабат гүни этмесиз зады эдйәрлер» дийдилер. ³ Иса оlara шейле дийди: «Сиз өзи ве янындакылар ач галанларында, Давудың нәме эденини окамадыңызмы? ⁴ Ол Худайың өйүне барып, Худая хөдүрленип гойлан чөрөклерден ийди. Бу болса оңа-да, янындакылар-да гадаганды, диңе руханылар гадаган дәлди. ⁵ Я-да ыбадатханада Сабат гүнүниң кадаларыны бозсалар-да, руханыларың языксыз боляңдыклары хақда Мукаддес Канундан окамадыңызмы? ⁶ Мен сизе дийәрин, бу ерде ыбадатханадан-да улы Бири бар. ⁷ Сиз „Мен гурбан дәл-де, рехимдарлык ислейәрин“ диен сөзүң манысыны билседиңиз, языксызлара хөкүм этмездиңиз. ⁸ Чүнки Ынсан Оглы Сабат гүнүниң хем Реббидир».

⁹ Иса ол ерден гитди, оларың синагогасына барды. ¹⁰ Ине, ол ерде эли гурап инчелен бир адам барды. Исаны айыплажак болуп, Ондан: «Сабат гүни шыпа этмек болармы?» дийип сорадылар. ¹¹ Иса оlara шейле дийди: «Сизден хайсы адам бир гойны болуп, ол-да Сабат гүни чукура гачса, гойны алып чыкармаз? ¹² Ынсан гоюндан нәче гымматлыдыр! Мунуң үчин Сабат гүни ягшылык этмек болар». ¹³ Онсоң Иса яңкы адама: «Элиңи узат» дийди. Ол хем узатды, эли бейлекиси ялы сагалды. ¹⁴ Фарисейлер дашарык чыкып, Исаны нәхили хеләк этмелидиги барада маслахатлашдылар.

Худайың сайлан гулы

¹⁵ Эмма Иса муны билип, ол ерден гитди. Көп адамлар Онуң ызына дүшди, Иса хем оларың хеммесини сагалтды. ¹⁶ Өзүниң кимлигини мәлим этмесинлер дийип, оlara табшырды. ¹⁷ Бу болса Ишая пыгамбер аркалы айдылан шу сөзүң ерине етмеги үчинди:

¹⁸ «Ине, Мениң сечен Гулум, Сөним, жаным Ондан разыдыр. Мен Рухумы Онуң үстүнде гоарын, Ол хем адалаты миллетлере ыглан эдер. ¹⁹ Ол не чекелешер, не гыгырар, Не-де бири көчелерде Онуң сесини эшидер. ²⁰ Адалаты еңше етирйәнчә, Эпилен гамшы дөвмез, Түтән пелтәни сөндүрмез. ²¹ Миллетлер Онуң адына умыт багларлар».

Иса ве Беелзебул

²² Онсоң жын уран бир көр хем лал адамы Исаның янына гетирдилер. Иса оны сагалтды. Шейлеликде, яңкы адам хем гепледи, хем гәрди. ²³ Хемме халк гең галып: «Бу Давудың Оглы дәлми?» дийишдилер. ²⁴ Муны эшиден фарисейлер: «Бу адам диңе жынларың ханы Беелзебул аркалы жынлары ковяр» дийдилер. ²⁵ Эмма Иса оларың пикирлерини билип, шейле дийди: «Ичинде бөлүнишик болан ислендик патышалык, шәхер я-да өй берк дурмаз. ²⁶ Шейтан шейтаны ковян болса, онда ичинде бөлүнишик бардыр, онсоң онуң патышалыгы нәхили дурар? ²⁷ Мен жынлары Беелзебул аркалы ковян болсам, онда сизиң адамларыңыз олары ким аркалы ковярлар? Шоңа гөрә-де, олар сизе казылык эдерлер. ²⁸ Мен жынлары Худайың Рухы аркалы ковян болсам, онда Худайың Патышалыгы сизе-де гелендир. ²⁹ Бири бир гүйчли адамың өйүне гирип, нәхили онуң малыны талап билер? Өңүрти оны багламалы болар, онсоң өйүни талар. ³⁰ Мениң билен биле болмадык Маңа гаршыдыр, Мениң билен биле йыгмадык дагадар. ³¹ Шонуң үчин сизе шуны дийәрин: ынсанларың хер бир гүнәси, хер бир зада дил етирмеси багышланар, йөне Мукаддес Руха дил етирмеклик багышланмаз. ³² Ынсан Оглуна гаршы айдылан сөз багышланар, йөне Мукаддес Руха гаршы айдылан сөз багышланмаз. Ол шу дөвүрде-де, гелжекде-де багышланмаз. ³³ Я-ха агажы-да оңат, мивесини-де оңат эдиң, я-да агажы-да эрбет, мивесини-де эрбет эдиң, чүнки агач мивесинден таналандыр. ³⁴ Эй, алахөврөнлер несли, сиз өзүңиз эрбеткәңиз, нәхили оңат затлар сөзләп билерсиңиз? Чүнки агыз йүрегиң

долулыгындан сөзлейэндир. ³⁵ Оңат адам оңат хазынасындан оңат зат чыкарар, эрбет адам эрбет хазынасындан эрбет зат чыкарар. ³⁶ Мен сизе диййэрин, адамлар айдан хер бир бош сөзи үчин хөкүм гүнүндө хасап берер. ³⁷ Чүнки сиз өз сөзүңиз билен акланып, өз сөзүңиз билен хөкүм эдилерсиңиз».

Юнусың аламаты

³⁸ Шонда кәбир канунчылар ве фарисейлер Оңа жогап берип: «Мугаллым, биз Сенден бир алаMAT гөрмөк ислейэрис» дийдилер. ³⁹ Иса оlara шейле жогап берди: «Эрбет, зынахор несил бир алаMAT талап эдйэр, йөне оңа Юнус пыгамбериңкиден башга алаMAT берилмез. ⁴⁰ Чүнки Юнусың үч гижегүндиз бир балыгың гарнында галышы ялы, Ынсан Оглы-да үч гижегүндиз ериң багрында галар. ⁴¹ Ниневия халкы магшар гүни бу несил билен билеликде галып, оны хөкүм эдер, чүнки олар Юнусың вагзы билен тоба гелдилер. Ине, бу ерде Юнусдан хем улы Бири бар. ⁴² Гүнорта тарапың аял патышасы магшар гүни бу несил билен биле галып, оны хөкүм эдер, чүнки ол Сүлейманың пәхимини диңлемек үчин, Ериң ол ужундан гелди. Ине, бу ерде Сүлеймандан-да улы Бири бар. ⁴³ Ал-арвах адамдан чыкансоң, гурак ерлере айланып, дынчлык гөзлейэр, йөне тапмаяр. ⁴⁴ Онсоң: „Чыкан өйүме өврүлейин“ дийип геленде, өйүң бош, сүпүрилги, ербе-ердигини гөрийэр. ⁴⁵ Онсоң гидип, өзүндөн хем эрбет еди рухы янына аляр-да, шол ере барып месген тутяр. Шейлеликде, ол адамың соңкы ягдайы өңкүсинден-де эрбет боляр. Бу эрбет несле-де шейле болар».

Исаның эжеси ве доганлары

⁴⁶ Иса халайыга энтөк гүррүң берип дурка, ине, эжеси билен доганлары Онуң билен геплешжөк болуп, гелип, дашарда дурдулар. ⁴⁷ Бири Иса: «Эжең билен доганларың Сениң билен геплешжөк болуп, дашарда дурлар» дийди. ⁴⁸ Эмма Иса муны айдана шейле жогап берди: «Мениң эжем ким? Доганларым кимлер?» ⁴⁹ Элини Өз шәгиртлерине тарап узадып, шейле дийди: «Ине, Мениң эжем, Мениң доганларым. ⁵⁰ Чүнки ким Мениң Гөкдәки Атамың ислегини бержәй этсе, шол Мениң доганым, уям ве эжемдир».

Экин тымсалы

13 Шол гүн Иса өйдөн чыкып, көлүң якасында отурды. ² Онуң янына шейле улы мәреке йыгнанды велин, Ол гайыга мүнүп отурды, бүтин мәреке хем кенарда дурды. ³ Иса оlara тымсаллар билен көп затлар айтды: «Ине, бир дайхан экин

экмәге гитди. ⁴ Экип йөркә, тохумларың бирнәчеси ёлуң кенарына дүшди. Гушлар-да гелип, оны ийдилер. ⁵ Бирнәчеси топрагы аз дашлык ере дүшүп, тиз гөгерип чыкды, чүнки топрак галың дәлди. ⁶ Гүн галанда болса, көклериниң ёклугы зерарлы янып, гурап гитдилер. ⁷ Бирнәче тохум тикенлериң арасына дүшди. Тикенлер өсүп, олары басды. ⁸ Бирнәче тохум болса говы ере дүшүп, кәбири йүз, кәбири алтмыш, кәбири хем отуз эссе хасыл берди. ⁹ Кимиң эшитмәге гулагы бар болса эшитсин».

¹⁰ Онсоң шәгиртлер Иса: «Нәме үчин оlara тымсаллар билен гүррүң берйәрсин?» дийдилер. ¹¹ Ол шейле жогап берди: «Гөгүң Патышалыгының сырларына дүшүнме укыбы сизе берилди, оlara берилмеди. ¹² Чүнки кимде бар болса, оңа берлер, ондакы бол болар; кимде ёк болса, элиндәки хем ондан алнар. ¹³ Мениң оlara тымсаллар билен гүррүң бермегимиң себәби шу. Чүнки олар гөзләп гөрмейәрлер, диңләп эшитмейәрлер, дүшүнмейәрлер. ¹⁴ Ишая пыгамбериң айдан шу велилик сөзлери оларда ерине етйэр:

„Гулагыңыз билен эшидип, дүшүнмерсиңиз; Гөзлериңиз билен гөзләп, гөрмерсиңиз;

¹⁵ Чүнки бу халкың йүреги гатады,

Гулагы агралды,

Гөзлерини-де юмдулар.

Бейле болмадык болсады,

Гөзлери билен гөрүп,

Гулаклары билен эшидип,

Йүреклери билен дүшүнип,

Маңа тарап өврүләрдилер,

Мен-де оlara шыпа берердим».

¹⁶ Сизиң гөзлериңиз не багтлы, чүнки олар гөрийэр, гулакларыңыз не багтлы, чүнки олар эшидйэр. ¹⁷ Сизе догрусыны айдярын, көп пыгамберлер, догры адамлар сизиң гөрийәнлериңизи гөрмөк иследилер, йөне гөрмедилер, сизиң эшидйәнлериңизи эшитмек иследилер, йөне эшитмедилер. ¹⁸ Инди дайхан хақдакы тымсалың манысыны диңләң: ¹⁹ Бири Худайың Патышалыгы хақдакы сөзи эшидип, оңа дүшүнмәнинде, шейтан гелип, онуң йүрегинде экилени согруп аляр. Ёлуң кенарында экилен будур. ²⁰ Дашлык ере экилен болса, сөзи эшидип, оны деррев шатлык билен гаршылаяндыр. ²¹ Йөне онда көк ёкдур, чыдамсыздыр; бу сөз үчин мушакгат я-да ызарлама боланда, деррев йүз дөндерер. ²² Тикенлер арасына дүшенлер болса будур: ол сөзи эшидйэр, йөне дүнйәниң гайгылары, байлыгың алдавчылыгы сөзи боляр ве сөз хасылсыз боляр. ²³ Говы топрага экилен болса будур: ол сөзи эшидип, оңа дүшүнйәр хем-де хасыл

берйәр, кәбири йүз, кәбири алтмыш, кәбири-де отуз эссе хасыл гетирйәр».

Хашал от тымсалы

²⁴ Иса олар башга бир тымсал-да айдып берди: «Гөгүң Патышалыгы өз экин мейданында оңат тохум экен адам ялыдыр. ²⁵ Эмма хер кес ятырка, онуң душманы гелип, бугдайларың арасына хашал от экип гидйәр. ²⁶ Экин өсүп хасыл беренде, хашал от хем пейда боляр. ²⁷ Өй эсиниң хызматкэрлери онуң янына гелип: „Ага, сен экин мейданыңа оңат тохум сепмәнмидиң? Онда хашал от ниреден чыкды?“ дийип, ондан сораярлар. ²⁸ Ол хызматкэрлерине: „Муны бир душман эдендир“ диййәр. Хызматкэрлери: „Гидип, олары йырмагымызы ислейәрсинми?“ дийип, ондан сораярлар. ²⁹ Эмма ол шейле жогап берйәр: „Ёк, хашал оты йыгжак болуп, гайтам, бугдайы көки билен сограймаң. ³⁰ Гой, орага ченли икиси биле өссүн. Орак вагты мен оракчылар илки хашал оты йыгың-да, десселәп якар ялы эдиң, бугдайы хем мениң аммарыма үйшүриң диерин“».

Горчица тохумы ве хамырмая тымсалы

³¹ Иса олар башга бир тымсалы-да айдып берди: «Гөгүң Патышалыгы бир адамың алып, өз меллегине экен горчица тохумы ялыдыр. ³² Ол тохумларың иң овнугыдыр, йөне өсениден соң, бейлеки өсүмликлерден белент болуп, агач боляр. Шейлеликте, Гөгүң гушлары гелип, онуң шахаларында хөвүртгелейәрлер». ³³ Иса олар башга бир тымсалы-да айтды: «Гөгүң Патышалыгы бир аялың алып, бүтин хамыр туршаянча, үч чанак уна гошан хамырмаясы ялыдыр».

³⁴ Иса бу затларың барыны халайыга тымсаллар билен айдарды. Тымсалсыз олар хич зат айтмазды. ³⁵ Бу пыгамбер аркалы айдылан шу сөзүң ерине етмеги үчинди: «Агзымы тымсаллар билен ачарын, дүниә гурлалы гизлин галан затлары беян эдерин».

Иса хашал от тымсалыны дүшүндирйәр

³⁶ Онсоң Иса халайыгы ташлап өе гирди. Шәгиртлери Онуң янына гелип: «Экин мейданындакы хашал отлар хақдакы тымсалы бизе дүшүндир» дийдилер. ³⁷ Ол шейле жогап берди: «Оңат тохумы экйән Ынсан Оглудыр. ³⁸ Экин мейданы болса дүниәдир. Оңат тохум Худайың Патышалыгының огуллары, хашал отлар болса иблисиң огулларыдыр. ³⁹ Олары экен душман иблисдир, орак дөврүң соңудыр, оракчылар перишделердир. ⁴⁰ Шейлелик билен, хашал отлар нәхили йыгылып, отда якылян болса, бу дөврүң

соңунда хем шейле болар. ⁴¹ Ынсан Оглы Өз перишделерини иберер, олар-да гүнә себәпкәр болян әхли затлары, нәхак иш әдйәнлери Онуң Патышалыгындан йыгнап, ⁴² күрәниң одуна ташларлар. Ол ерде агы ве диш гыжама болар. ⁴³ Онсоң догры адамлар Гөкдәки Аталарының Патышалыгында Гүн кимин парлар. Гулагы барлар эшитсин».

Гизлин хазына ве дүрдәне тымсалы

⁴⁴ Гөгүң Патышалыгы бир экин мейданында гизленги хазына ялыдыр. Бир адам оны тапып, гайтадан гизлейәр ве бегенип барып, әхли задыны сатыр-да, яңкы экин мейданыны сатын аляр. ⁴⁵ Ене, Гөгүң Патышалыгы овадан дүрдәне агтаран тәжир ялыдыр. ⁴⁶ Ол гымматбаха бир дүрдәнәни тапяр ве барып, әхли задыны сатыр-да, оны сатын аляр».

Тор тымсалы

⁴⁷ Ене Гөгүң Патышалыгы деңзе ташланып, хер хили балыгы йыгнан тор ялыдыр. ⁴⁸ Тор доланда, оны кенара чекйәрлер-де, отурып, оңат балыклары гаплара салярлар, эрбетлерини хем ташлап гойберйәрлер. ⁴⁹ Дөврүң соңунда хем шейле болар. Перишделер гелип, эрбетлери догры адамлардан айрып, ⁵⁰ күрәниң одуна ташларлар. Ол ерде агы ве диш гыжама болар». ⁵¹ Иса олар: «Бу затларың барына дүшүндиңизми?» дийди. Олар хем оңа: «Хава» дийдилер. ⁵² Иса олар: «Шейлелик билен, Гөгүң Патышалыгы хақда тәлим алан хер бир канунчы хазынасындан хем тәзе, хем көне затлар чыкарян өй эеси ялыдыр» дийди.

Иса рет эдилйәр

⁵³ Иса бу тымсалы айдып боландан соң, ол ерден гитди. ⁵⁴ Ол Өз юрдуна гелип, ыбадатханаларында халка шейле оңат сапак берди велин, олар гең галып дийишдилер: «Бу Адам бу акылдарлыгы, бу мугжызалары ниреден алдыка? ⁵⁵ Бу нечжарың Оглы дәлми? Эжесиниң ады Меръем дәлми? Доганлары Якуп, Юсуп †, Симун ве Иуда дәлми? ⁵⁶ Хемме аял доганлары бизиң янымызда дәлми? Онда бу Адам бүтин бу затлары ниреден алдыка?» ⁵⁷ Оны өйке-кине билен рет этдилер. Эмма Иса олар: «Пыгамбер өз юрдундан, өйүнден башга ерде гадырсыз дәлдир» дийди.

⁵⁸ Иса оларың имансыздыклары зерарлы, ол ерде көп мугжыза этмеди.

Яхя пыгамбериң өлдүрилмеги

14 Шол вагт Исаның овазасы тетрарх Хиродесиң гулагына етди. ² Ол өз

† Юсуп – кәбир голязмаларда «Ёсес».

нөкерлерине: «Бу чокундырыжы Яхядыр. Ол өлүмден дирелендир. Бу мугжызаларың ондан чыкмагының себәби шейледир» дийди. ³ Чүнки Хиродес Яхяны тутдуруп, эл-аягыны багладып, зындана салдырыпды. Ол муны өз доганы Филипусың аялы Хиродияс себәпли эдипди. ⁴ Чүнки Яхя Хиродесе: «Сениң оны алмагың догры дәл» дийипди.

⁵ Хиродес Яхяны өлдүрмек ислейәрди, йөне халқдан горкярды, чүнки халк Яхяны пыгамбер хасаплярды. ⁶ Эмма Хиродес өз доглан гүни мынасыбетли той тутанда, Хиродиясың гызы ортада танс эдип, Хиродесиң гөвнүни чаглады. ⁷ Шоңа гөрә, Хиродес гыза нәме дилесе, берерин дийип, ант ичип, сөз берди. ⁸ Гыз хем эжесиниң өвретмеги билен: «Чокундырыжы Яхяның башыны бир табакда гоюп, шу ерде маңа бер» дийди. ⁹ Патыша гамгын болды, йөне мыхманларың янында ант иченсоң, Яхяның башының оңа берилмегини буюрды. ¹⁰ Адам иберип, зынданда Яхяның башыны кесдирди. ¹¹ Онуң башы бир табакда гетирилип, гыза берилди, ол хем эжесине гетирди. ¹² Яхяның шәгиртлери гелип, жеседи әкитдилер-де жайладылар. Онсоң барып, Иса хабар бердилер.

Иса бәш мүң адамы доюря

¹³ Иса муны эшиденде, ол ерден еке Өзи гайыга мүнүп бир чола ере чекилди. Халайык муны эшидип, шәхерлерден чыкып, пай-пыяда Онуң ызындан гитдилер. ¹⁴ Ол гайықдан дүшенде, улы мәрекәни гөрүп, олар хайпы гелди, сыркавларыны сагалтды. ¹⁵ Агшам дүшенде шәгиртлер Онуң янына гелип: «Бу бир чола ер, вагт хем гижикди, мәрекәни гойбер, обалара гидип, өзлерине иймит сатын алсынлар» дийдилер. ¹⁶ Эмма Иса олар: «Олара гитмегиң гереги ёк, сиз иймәге зат бериң» дийди. ¹⁷ Шәгиртлер хем Иса: «Бизиң бу ерде бәш чөрөк билен ики балықдан башга задымыз ёк» дийдилер. ¹⁸ Ол хем: «Олары шу ере, Мениң яныма гетириң» дийди. ¹⁹ Шонда Иса мәрекә отуң үстүнде отурмагы буюрды. Бәш чөрөк билен ики балыгы алып, Гөгә бакып шүкүр этди-де, чөрөклери бөлүшдирип, шәгиртлере берди, шәгиртлер хем олары мәрекә пайладылар. ²⁰ Хеммелер ийип дойдулар. Артып галан дөвүмлери болса йыгнап, он ики себеди долдурдылар. ²¹ Иенлер аяллардыр чагалардан башга бәш мүңе голай адамды.

Иса сувуң йүзүндөн йөрөйәр

²² Мәрекәни уградып дурка, Иса шәгиртлерине гайыга мүнүп, Өзүндөн өң бейлеки кенара гечмеги

буюрды. ²³ Мәрекәни уграданындан соң, Онуң еке Өзи дога этмек үчин дага чықды. Ол агшам дүшенде хем шол ерде екеди. ²⁴ Гайык болса шол вагт көлүң ортасындады, толкунларда эйләк-бейләк зыңыларды. ²⁵ Гижәниң дөрдүнжи нобатында † Иса көлүң йүзүндөн йөрәп, олар тарап гелди. ²⁶ Эмма шәгиртлер Онуң деңзиң йүзүндөн йөрәп гелиәнини гөренлеринде: «Бу бир гөзүмизе гөрүниән затдыр!» дийшип алжырадылар, горкудан яңа гыгырышдылар. ²⁷ Эмма Иса деррев: «Батыр болуң, бу Мен, горкмаң» дийип, олар сөз гатды. ²⁸ Петрус Оңа жогап берип: «Я Реб, бу Сен болсаң, маңа сувуң йүзи билен яныңа бармагы буюр» дийди. ²⁹ Иса: «Гел» дийди. Петрус хем гайықдан дүшүп, Исаның янына баржак болуп, сувуң йүзи билен йөрәмәге башлады. ³⁰ Эмма елиң гүйжүни гөрүп горкды, яңы гарк болуп угранда: «Я Реб, мени халас эт» дийип гыгырды. ³¹ Иса деррев элини узадып оны тутды-да: «Эй, аз иманлы адам, нәме үчин шүбхелендиң?» дийди. ³² Олар гайыга мүнәнлеринде, ел ятды. ³³ Гайықдакылар: «Сен, догрудан-да, Худайың Оглысың» дийип, Оңа сежде этдилер. ³⁴ Олар деңзиң аңырсына гечип, Женесарет юрдуна бардылар. ³⁵ Ол ериң адамлары Исаны танап, тутуш шол төвереклере адам иберип, сыркавларың барыны Онуң янына гетирдилер. ³⁶ Олар диңге гейиминиң сыйнына элини дегирмәге ругсат сорап, Оңа ялбардылар. Эл дегренлериң хеммеси-де сагалды.

Адамы нәме мурдар эдйәр?

15 Онсоң фарисейлер билен канунчылар Иерусалимден Исаның янына гелип, шейле дийдилер: ² «Нәме үчин Сениң шәгиртлериң ата-бабаларың адатыны бозярлар? Чүнки олар нахар иенлеринде эллерини ювмаярлар». ³ Ол булара шейле жогап берди: «Сиз нәме үчин адатыңызың хатырасына Худайың табшырыгыны бозярсыңыз? ⁴ Чүнки Худай: „Атаңы, энеңи сыла“, „Атасына я энесине ёкуш сөз айдан хөкман өлдүрилсин" дийип табшырыпдыр. ⁵ Йөне сиз: „Ким атасына я энесине менден гөржөк пейдаң Худая пешгешдир дийсе, ⁶ атасыны я энесини сыламалы дәл" диййәрсиңиз. Шейдип, адатыңызың хатырасына Худайың табшырыгыны бозярсыңыз. ⁷ Эй икийүзлүлер! Ишая пыгамбер: ⁸ Бу халк дилинде Мени сылаяр, йөне оларың йүреклери Менден узақда. ⁹ Бидерек ере Маңа сежде эдйәрлер, чүнки таглымат хөкмүнде өвредйәнлери ынсан буйруклары" дийип, сиз хақда оңат велилик эдипдир».

¹⁰ Иса мәрекәни янына чагырып, олар шейле дийди: «Диңләң, дүшүниң!» ¹¹ Агза гирен зат адамы

† Гижәниң дөрдүнжи нобаты – даңа голай.

мурдар эдйән дэлдир, агыздан чыкан зат адамы мурдар эдйәндир». ¹² Онсоң шәгиртлер гелип: «Бу сөзи эшиденлеринде, фарисейлериң гахарының геленини билйәрсинми?» дийип, Ондан сорадылар. ¹³ Ол шейле жогап берди: «Гөкдәки Атамың экмедик хер өсүмлиги көки билен согрулар. ¹⁴ Олара зат диймәң, олар көрлери идйән көрлердир. Көр көри итсе, оларың икиси хем гуя гачар». ¹⁵ Петрус Оңа: «Бизе бу тымсалы дүшүндир» дийди. ¹⁶ Иса хем шейле дийди: «Сиз хенизем дүшүнеңзокмы? ¹⁷ Агза гирен хер бир задың гарна барып, дашарык ташланяндыгына дүшүнмейәрсинми? ¹⁸ Йөне агыздан чыкан затлар йүрекден чыкып, адамы мурдар эдйәр. ¹⁹ Чүнки эрбет пикирлер, адам өлдүрме, азгынлык, зынахорлык, огрулык, ялан гүвәлик, сөгүнч йүрекден чыкар. ²⁰ Адамы шу затлар мурдар эдйәр, ювулмадык эл билен нахар иймек адамы мурдар этмейәр».

Кенганлы аялың иманы

²¹ Иса ол ерден чыкып, Сур ве Сайда этрабына чекилди. ²² Ине, шол жөлагда болян бир кенганлы аял гелип: «Я Реб, эй Давут Оглы, маңа рехим эт, жың уранлыгы себәпли, гызым эжир чекйәр» дийди. ²³ Эмма Иса оңа хич бир жогап бермеді. Шәгиртлери янына гелип: «Оны уграт, чүнки ызымыздан гыгырып гелйәр» дийип ялбардылар. ²⁴ Ол болса: «Мен диңе Ысрайыл өйүниң йитирим болан гоюнларына иберилдим» дийип жогап берди. ²⁵ Эмма аял гелип, Онуң өңүнде ере йыкылып †: «Я Реб, маңа көмек эт» дийди. ²⁶ Иса: «Чагаларың чөрегини алып, итлере зыңмак догры дэлдир» дийип жогап берди. ²⁷ Аял: «Хава, я Реб, Йөне итлер хем эелериниң сачагындан гачан чөрек овунтыкларыны иййәндир» дийди. ²⁸ Шонда Иса оңа: «Эй аял, сениң иманың улы! Саңа ислейшиң ялы болсун» дийди. Ол аялың гызы шол сагадың өзүнде сагалды.

Иса дөрт мүң адамы доюряр

²⁹ Иса ол ери терк эдип, Желиле көлүниң голайына гелди, бир дагың үстүне чыкып, шол ерде отурды. ³⁰ Онуң янына бир улы мәреке гелди, оларың янларында агсаклар, көрлер, лаллар, чолаклар ве ене-де бир топар сыркавлар барды. Олары гетирип, Исаның өңүнде дуруздылар. Ол булары сагалтды. ³¹ Халк лалларың геплейәндигини, чолакларың сагаландыгыны, көрлериң гөрийәндигини, агсакларың йөрейәндигини гөрүп хайран галды, Ысрайылың Худайыны шөхратландырды. ³² Иса шәгиртлерини

янына чагырып, шейле дийди: «Мениң бу мәреке хайпым гелйәр! Булар инди үч гүн бәри Мениң янымда, иймәге-де хич бир затлары ёк. Ёлда ысгындан гачаймасынлар дийип, олары ач гойбересим геленок». ³³ Шәгиртлер Оңа: «Бейле улы мәрекәни дойрар ялы, бу чола ерде биз чөреги ниреден алалы?» дийдилер. ³⁴ Иса олар: «Нәче чөрегиңиз бар?» дийди. Олар: «Еди, бирнәче хем майда балыгымыз бар» дийдилер.

³⁵ Иса мәреке ерде отурмагы буюрды. ³⁶ Еди чөрек билен балыклары алып, шүкүр эденинден соң, олары бөлүшдирип, шәгиртлерине берди, олары бөлүшдирип, шәгиртлери хем олары мәреке пайладылар. ³⁷ Хеммелер ийип дойдулар, артып галан дөвүмлери болса йыгнап, еди себеди долдурдылар. ³⁸ Иенлер аяллардыр чагалардан башга дөрт мүң адамды. ³⁹ Иса мәрекеңи уграданындан соң, гайыга мүнүп, Магдала этрабына гитди.

Бир алакат исленйәр

16 Фарисейлер билен саддукейлер гелип, Исаны сынамак үчин, Ондан өзлерине Гөкден бир алакат гөркезмегини хайыш этдилер. ² Ол шейле жогап берди: «Агшам боланда сиз: „Хова говы болжак, чүнки асманың йүзи гызыл" диййәрсиниз. ³ Эртир хем: „Бу гүн гай туржак, чүнки асманың йүзи гызыл хем тутук" диййәрсиниз. Сиз асманың ягдайыны сайгарып билйәрсиниз-де, дөврүң алакатларыны сайгарып билмейәрсинизми? ⁴ Эрбет ве зынахор несил бир алакат талап эдйәр, йөне оңа Юнусыңкыдан башга алакат берилмез». Шейлеликде, Иса олары ташлап гитди.

Фарисейлер билен саддукейлериң хамырмаясы

⁵ Шәгиртлери ол тарапа геченлеринде, чөрек алмагы унудан экенлер. ⁶ Иса олар: «Сак болуң, фарисейлериң, саддукейлериң хамырмаясындан эгә болуң» дийди. ⁷ Олар болса өзара чекишип: «Чөрек алмандырыс» дийишйәрдилер. ⁸ Эмма Иса муны билип, шейле дийди: «Эй иманы азлар! Чөрек алмандырыс дийшип, нәмә өзара чекишйәрсиниз? ⁹ Бәш мүң адам үчин бәш чөреге ве нәче себеди долдурып йыгнанлыгыңыза энтек хем дүшүнмейәрсиниз, ол ядыңыза дүшмейәрми? ¹⁰ Дөрт мүң адам үчин еди чөрек ве нәче себеди долдурып йыгнанлыгыңыз-да ядыңыза дүшмейәрми? ¹¹ Мен сизе: „Фарисейлериң, саддукейлериң хамырмаясындан эгә болуң" диенимде, чөрекден гүррүң этмейәнлигиме нәмә үчин дүшүнмейәрсиниз?» ¹² Шәгиртлер өзлерине хамырмая дөл-де, фарисейлер билен

† Ере йыкылмак – сежде этмек.

саддукейлерің таглыматыңдан әгә болуң диййәнине шонда дүшүндилер.

Петрусың Исаны танамагы

¹³ Иса Кайсария-Филипи этрабына геленде шәгиртлеринден: «Маңа – Ынсан Оглуна адамлар ким диййәрлер?» дийип сорады. ¹⁴ Олар: «Кәбирлери чокундырыжы Яхя, кәбирлери Ыляс, башгалары-да Еремия я пыгамберлерің бири диййәрлер» дийдилер. ¹⁵ Иса олар: «Сиз Маңа ким диййәрсиниз?» дийди. ¹⁶ Симун Петрус: «Сен дири Худайың Оглы Месихсиң» дийип жогап берди. ¹⁷ Иса Оңа шейле дийди: «Сен багтлысың, эй, Юнус оглы Симун, чүнки муны саңа аян эден ынсан дәлде, Гөкдәки Атамдыр. ¹⁸ Мен саңа диййәрин, сен Петруссың †, Мен йыгнагымы бу гаяның †† үстүнде гуарын, довазың дервезелери оңа гаршы дуруп билмез. ¹⁹ Гөгүң Патышалыгының ачарларыны саңа берерин. Ер йүзүнде баглан хер задың Гөкде баглы болар. Ер йүзүнде ачан хер задың Гөкде ачык болар». ²⁰ Онсоң шәгиртлерине Өзүниң Иса Месихдигини хич киме айтмазлыгы табшырды.

Иса өлүп дирелжегини өңүнден айдя

²¹ Иса шондан бейләк шәгиртлерине Өзүниң Иерусалиме гитмелидигини, яшулуларың, баш руханыларың ве канунчыларың элинден гөрги гөрмелидигини, өлдүрилип, үчүнжи гүни дирелмелидигини дүшүндирмәге башлады. ²² Петрус Оны бир чете чекип: «Я Реб, Худай сакласын! Сениң башыңа асла бейле иш дүшмез!» дийип, Онуң айданларына гаршы чыкды. ²³ Ол өврүлип, Петруса: «Чекил өңүмден, шейтан! Сен Маңа пәсгел берйәрсин, чүнки сен Худай ишлерини дәлде, ынсан ишлерини ойланярсың» дийди. ²⁴ Онсоң Иса шәгиртлерине шейле йүзленди: «Ким Мениң ызыма эермек ислейән болса, өзүни инкәр этсин-де, хачыны алып, ызыма дүшсүн. ²⁵ Чүнки ким жаныны халас этмек ислесе, оны йитирер, йөне ким өз жаныны Мениң угрумда йитирсе, оны халас эдер. ²⁶ Себәби бир адам бүтин дүниәни газанып, жаныны ёгалтса, оңа нәме пейдасы болар? Я-да адам жанына дерек нәме берип билер? ²⁷ Ынсан Оглы Атасының шөхратында Өз перишделери билен геленде, хер киме эден ишлерине гөрә хакыны берер. ²⁸ Сизе догрусыны айдярын, бу ерде дуранларың арасында Ынсан Оглуның Өз Патышалыгында гелйәнини гөрмезден өң, өлүми датмажак кәбир адамлар бар».

† Петрус – (грекче: «петрос») «даш» диймекдир. †† Гая – грекче: «петра».

Исаның гөрнүши үйтгейәр

¹⁷ Иса алты гүнден соң, диңе Петрусы, Якубы ве онуң доганы Яхяны янына алып, олары бир бейик дагың үстүне чыкарды. ² Оларың гөзлериниң алнында Онуң гөрнүши үйтгеди, йүзи Гүн кимин парлады, эгин-эшиги ышык ялы агарды. ³ Бирденкә, олар Муса билен Ыляс гөрүнди. Олар Иса билен геплешип дурдулар. ⁴ Петрус Иса шейле дийди: «Я Реб! Бизе бу ерде болмак якымлы. Эгер Сен ислесең, мен үч чадыр гурайын: бири – Саңа, бири – Муса, бири – Ыляса». ⁵ Ол энтек гепләп дурка, нурлы бир булут олара көлеге салды. Булутдан шейле бир оваз гелди: «Бу Мениң сөйгүли Оглумдыр, Мен Ондан гаты разыдырын. Оны диңләң». ⁶ Шәгиртлер муны эшиденлеринде, гаты горкуп, йүзин йыкылдылар. ⁷ Эмма Иса гелип, олар элини дегрип: «Туруң, горкмаң» дийди. ⁸ Олар гөзлерини галдыранларында, диңе Исадан башга хич кими гөрмедилер. ⁹ Дагдан инип гелйәркәлер, Иса олар: «Ынсан Оглы өлүмден дирелйәнчә, гөрениңизи хич киме айтмаң» дийип табшырды. ¹⁰ Шәгиртлери Ондан: «Эйсе нәме үчин канунчылар өңүрти Ыляс гелмелидир диййәрлер?» дийип сорадылар. ¹¹ Ол хем жогап берип дийди: «Догрудан-да, Ыляс гелип, хемме зады дүзетмелидир. ¹² Эмма Мен сизе айдярын, Ыляс эййәм гелди, оны танамадылар, оңа халанларыны этдилер. Шонуң ялы, Ынсан Оглы-да оларың элинден гөрги гөрер». ¹³ Шонда шәгиртлер Онуң өзлерине Чокундырыжы Яхя барада гүррүң берйәндигине дүшүндилер.

Тутгайлы оглан сагаляр

¹⁴ Мәрекәниң янына баранларында, бир адам гелип, Исаның өңүнде дыза чөкүп, шейле дийди: ¹⁵ Я Реб! Мениң оглума рехим эт, себәби ол тутгайлы, көп эзъет чекйәр, йыгы-йыгыдан өзүни ода, сува уряр. ¹⁶ Мен оны Сениң шәгиртлериңе гетирдим, йөне олар сагалдып билмедилер». ¹⁷ Иса шейле жогап берди: «Эй ёлдан чыкан, имансыз несил! Мен хачана ченли сиз билен биле болуп, сизе чыдайын? Огланы шу ере Маңа гетириң». ¹⁸ Иса жына кәеди, жың хем огландан чыкды. Оглан шол сагадың өзүнде сагалды. ¹⁹ Онсоң шәгиртлер Исаның янына гелип, өз-өзлерикә Оңа: «Биз нәме үчин оны чыкарып билмедик?» дийдилер. ²⁰ Иса хем олар дийди: «Иманыңызың ёклугы † үчин. Мен сизе догрусыны айдярын, бир горчица дәнеси ялы-да иманыңыз болуп, шу дага: „Бу ерден ол ере гөч" дийсеңиз, ол гөчер, сизе башартмажак зат болмаз. ²¹ Бу хили жыңлары дога ве оразадан

‡ Ёклугы – иң гадымы голязмаларда: «азлыгы».

башга хич зат билен чыкарып болян дэлдир». ²² Желиледе гезип йөркәлер Иса оlara шейле дийди: «Ынсан Оглы ынсан элине берлер. ²³ Оны өлдүрерлер, Ол үчүнжи гүни дирелер». Шәгиртлер гаты гынандылар.

Ыбадатхана салгыды

²⁴ Капернаума геленлеринде ики драхма йыгнайналар Петруса гелип: «Сизиң Мугаллымыңыз ики драхма бермейәрми?» дийдилер. ²⁵ Петрус: «Хава, берйәр» дийди. Өе геленде, Иса ондан өңүрдип: «Симун, сен нәме дийәрсиниң? Ер йүзүндәки патышалар гүмрүк я салгыды кимден алярлар? Өз огулларынданмы я кесекилерденми?» дийди. ²⁶ Петрус Оңа: «Кесекилерден» диенде, Иса оңа шейле дийди: «Онда, огуллар эркиндир. ²⁷ Йөне олары бүдретмезлик үчин көле гит-де, чеңчек ташла. Оңа илкинжи илен балыгы алып, агзыны ачсаң, бир теңә гөзүң дүшер. Оны ал-да, Мениң үчинем, өзүң үчинем оlara бер».

Иң улы ким?

18 Шол вагт шәгиртлер Исаның янына гелип: «Гөгүң Патышалыгында иң улы ким?» дийдилер. ² Иса-да бир чаганы чагырып, оны оларың ортасында дурузды-да, шейле дийди: ³ Сизе догрусны айдырын, тоба эдип, чагалар ялы болмасаңыз, Гөгүң Патышалыгына асла гирип билмерсиңиз. ⁴ Ким өзүни шу чага ялы пес гөвүнли тутян болса, Гөгүң Патышалыгында иң улы шолдур. ⁵ Ким шунуң ялы бир чаганы Мениң адымдан кабул этсе, Мени кабул этдигидир. ⁶ Ким-де Маңа иман эден бу чагалардан бириниң гүнә этмегине себәп болса, бойнундан улы дегирмен дашы асылып, деңзиң дүйбүнде гарк болмак онуң үчин хас говы болар. ⁷ Ынсанларың гүнә этмегине себәп болан затлардан өтри, вай, бу дүниәниң гүнүне! Бейле затларың гелмеги зерурдыр, йөне буларың гелмегине себәп болян адамың гүнүне вай! ⁸ Элиң я аягың сениң гүнә этмегиңе себәп болса, оны кес-де, өзүңден ташла. Саңа чолак я агсак болуп яшайша гирмек, ики элли я ики аяклы болуп, эбеди ода зыңылмакдан говудыр. ⁹ Гөзүң сениң гүнә этмегиңе себәп болса, оны оюп чыкар-да ташла. Саңа еке гөзли болуп яшайша гирмек, ики гөзли болуп довзах одуна зыңылмакдан говудыр. ¹⁰ Бу көрпелерден бирини эсгермезлик этмекден гача дуруң, чүнки сизе айдырын, буларың Гөкдәки перишделери Мениң Гөкде болан Атамың элмыдам йүзүни гөрийәрлер. ¹¹ Ынсан Оглы йитирим боланлары халас этмәге гелендир».

Йитен гоюн тымсалы

¹² Сиз нәме дийәрсиниңиз? Бир адамың йүз гойны болуп, оларың бири азашса, ол тогсан докузыны дагларда галдырып, азашаның гөзлегине чыкмазми? ¹³ Оны тапып биләйсе, сизе догрусны айдырын, ол мунуң үчин азашмадык тогсан докузысына бегененден хем гаты бегенер. ¹⁴ Шейлеликде, бу көрпелерден бириниң желәк болмагы Гөкдәки Атаңызың ислеги дэлдир».

Бир доган гүнә этсе

¹⁵ Доганың саңа гаршы гүнә этсе, бар-да, икичәк гүрлешип, айбыны оңа айт. Сениң сөзүңе гулак асса, бу доганыңы газандыгыңдыр. ¹⁶ Сөзүңе гулак асмаса, хер сөз ики я үч шаядың агзындан тассыкланар ялы, бир я ики адамы яныңа ал. ¹⁷ Оlara-да гулак асмак ислемесе, онда йыгнага айт. Оңа-да гулак асмак ислемесе, гой, ол сениң үчин бир бутпараз я-да салгытчы болсун. ¹⁸ Сизе догрусны айдырын, ер йүзүнде даңан задыңыз Гөкде-де даңылгы болар. Ер йүзүнде чөзен задыңыз Гөкде-де чөзүлги болар. ¹⁹ Ене сизе айдырын, эгер сизден ики адам дилежек хер бир зады хакда өзара ылалашса, Гөкдәки Атам дилеглери битирер. ²⁰ Чүнки ики я үч адам Мениң адымдан хайсы ерде үйшүшсе, Мен-де шол ерде, оларың арасында боларын».

Рехимсиз хызматкәр

²¹ Онсоң Петрус гелип, Иса шейле дийди: «Я Реб, доганым маңа гаршы нәче гезек гүнә этсе, мен оны багышлайын? Еди гезекми?» ²² Иса оңа шейле жогап берди: «Мен саңа еди гезек дәл, етмиш ёла еди гезек дийәрин. ²³ Шонуң үчин Гөгүң Патышалыгы өз хызматкәрлери билен хаклашмак ислән бир патыша меңзейәр. ²⁴ Ол хасаплашмага дуранда, оңа он мүң талант борчлы бирини янына гетирйәрлер. ²⁵ Ол бергисини төләп билмәнинде, агасы онуң өзүниң, аялының, оглан-ушагының ве бүтин малларының сатылып, бергисиниң берилмегини буюрар. ²⁶ Хызматкәр йүзин йыкылып, оңа ялбарып: „Эй агам, сабыр эт! Барыны төләйин" дийәр. ²⁷ Агасының рехими инип, ол хызматкәри бошадяр, алгысыны гечйәр. ²⁸ Яңкы хызматкәр дашарык чыканда, өзүне йүз динар борчлы болан бир ёлдашына саташяр. Оны тутуп: „Бергиңи бер" дийип, бокурдагындан тутяр. ²⁹ Ёлдашы онуң аягына йыкылып: „Сабыр эт, бергими берейин" дийип оңа ялбаряр. ³⁰ Ол этмейәр, гайтам, бергисини берйәнчә, оны зындана салдырар. ³¹ Яңкы адамың ёлдашлары бу ваканы гөрүп, гаты гынанярлар, болан әхли зады

барып, агаларына хабар берйәрлер. ³² Онсоң агасы оны чагырып дийәр: „Эй, эрбет хызматкәр! Маңа ялбараның үчин мен шол алгының барыны гечдим. ³³ Мениң саңа рехим эдишим ялы, сен хем ёлдашыңа рехим этмели дәлмидиң?“ ³⁴ Агасы газапланып, бергисини берйәнчә, оны гынаянларың элине берйәр. ³⁵ Сизиң хем хер бириңиз өз доганының языкларыны йүрекден багышламаса, Мениң Гөкдәки Атам хем сизи шейле эдер».

Талак барада сораг

19 Иса бу сөзлери тамамланындан соң, Желиледен чыкып, Яхуданың чәклерине, Иордан дерясының аңырсына гитди. ² Улы мәреке Онуң ызына дүшди, Иса хем шол ерде олары сагалтды. ³ Фарисейлер гелдилер ве Оны сынап: «Хер бир себәп билен аялы айырмак догрумыдыр?» дийип сорадылар. ⁴ Ол хем шейле жогап берди: «Яраданың олары башда эркек ве аял эдип ярадандыгыны, „Шол себәпден хем эркек ата-энесини гоюп, аялы билен хөврүгер ве икиси бир тен болар“ диенини сиз окамадыңызы? ⁶ Шоңа гөрә, инди олар ики дәл-де, бир тен хасапланарлар. Худайың гошаныны беңдеси айырмасын». ⁷ Олар Иса шейле дийдилер: «Онда нәме үчин Муса аялы айранда, онуң талак хатыны бермеклиги табшырыпдыр?» ⁸ Иса олар шейле жогап берди: «Доңйүрек адамлар боланыңыз үчин, Муса сизе аялыңызы айырмага ыгтыяр берди, йөне овал-башда бейле дәлди. ⁹ Мен сизе айдярын, ким аялыны зынадан башга себәп билен айрып, башга аяла өйленсе, зына эдйәндир. Әринден айрылан аяла өйленен хем зына эдйәндир». ¹⁰ Шәгиртлер Оңа: «Эркек билен аял арасында ягдай шейле болса, онда өйленмезлик говудыр» дийишдилер. ¹¹ Эмма Иса олар шейле дийди: «Хемме адамлар бу сөзи кабул эдип билмезлер, диңе өзлерине берленлер кабул эдип билерлер. ¹² Чүнки догабитди агталар, адамлар тарапындан агта эдиленлер ве Гөгүң Патышалыгы угрунда өзлерини агта эденлер хем бардыр. Муны кабул эдип билен кабул этсин».

Иса чагалара ак пата берйәр

¹³ Онсоң оларың үстүне элини гоюп дога этсин дийип, Исаның янына чагалары гетирдилер. Шәгиртлер чагалары гетиренлере кәедилер. ¹⁴ Эмма Иса: «Дегмәң, чагалар Мениң яныма гелсин, олары бөкдемәң, чүнки Гөгүң Патышалыгы шулар ялыларыңкыдыр» дийди. ¹⁵ Иса оларың үстүне элини гоянындан соң, ол ерден гитди.

Бай яш йигит

¹⁶ Ине, бири Онуң янына гелип: «Эй, ягшы Мугаллым, эбеди яшайшым болар ялы, мен нәме ягшы зат этмели?» дийди. ¹⁷ Иса шейле дийди: «Нәме үчин Маңа ягшы дийәрсин? Ягшы болан тәк Бири – Худай †. Йөне эбеди яшайша говушмак ислейән болсаң, табшырыклары бержай эт». ¹⁸ Ол Исадан: «Хайсы табшырыклары?» дийип сорады. Иса шейле жогап берди: «Адам өлдүрме, зына этме, огрулык этме, ялан гүвәлик берме, ¹⁹ эне-атаңы сыла, гоңшыңы өзүң ялы сөй». ²⁰ Яш йигит: «Мен буларың хеммесини бержай этдим, ене нәме кемим бар?» дийип, Исадан сорады. ²¹ Иса оңа: «Кәмил болайын дийсең, гит, нәмәң бар болса, сат-да, гарыплара бер, Гөкде хазынаң болар, онсоң гел-де, Мениң ызыма дүш» дийди. ²² Яш йигит бу сөзи эшидип, тукат болуп гитди, чүнки онуң көп мал-мүлки барды. ²³ Иса шәгиртлерине дийди: «Сизе догрусыны айдярын, барлы адам Гөгүң Патышалыгына четинлик билен гирер. ²⁴ Сизе ене айдярын, бир дүйәниң иңңәниң гөзүнден гечмеги барлы адамың Худайың Патышалыгына гирмегинден аңсатдыр». ²⁵ Муны эшиденлеринде шәгиртлери: «Онда ким халас болуп билер?» дийип, чакданаша геңиргенишдилер. ²⁶ Иса олара середип: «Ынсанлар үчин бу мүмкин дәл, йөне Худай үчин әхли зат мүмкин» дийди. ²⁷ Онсоң Петрус Оңа шейле дийди: «Ине, биз әхли задымызы ташлап, Сениң ызыңа дүшдүк, онда бизиң нәмәмиз болар?» ²⁸ Иса-да олар шейле дийди: «Сизе догрусыны айдярын, әхли задың тәзеленжек вагты, Ынсан Оглы Өз шөхратлы тагтында отуранда Мениң ызыма дүшен сиз хем он ики тагта отурып, Ысрайылың он ики тайпасының үстүнден хөкүм чыкарарсыңыз. ²⁹ Мениң хатырам үчин өйлерини, доганларыны, уяларыны, атасыны, энесини, аялыны, оглан-ушагыны я ерлерини ташлан хер кес йүз эссе эдип алар, эбеди яшайшың мирасчысы болар. ³⁰ Йөне көп илкинжилер иң соңкулар, иң соңкулар хем илкинжилер болар».

Үзүмчи тымсалы

20 Гөгүң Патышалыгы үзүмлигинде ишләр ялы, эртир ир билен ишчи тутмага гиден ер эеси ялыдыр. ² Ол ишчилер билен гүнде бир динара разылашып, олары өз үзүмлигине ёллайар. ³ Гүндиз сагат докузларда дашарык чыканда, базарда башгаларың бош дураныны гөйәр. ⁴ Олар-да: „Сиз хем үзүмлиге гидиң, хақыңыз нәме болса берерин“ дийәр. Олар хем гидйәрлер. ⁵ Гүнортан

† Нәме үчин... Худай – иң гадымы голязмаларда: «Менден ягшылык барада сораарсыңмы? Ягшы болан тәк Бири бар».

ве гүндиз сагат үчлерде ене дашарык чыкяр-да, ене шейле эдйэр. ⁶ Гүндиз сагат бәшлерде дашарык чыканда, башга бош дуранлары гөрүп, олар: „Нәме үчин гүнузын бу ерде бош дурсуңыз?“ диййэр. ⁷ Олар хем: „Чүнки хич ким бизи тутмады“ диййэрлер. Олар: „Сиз-де үзүмлиге гидиң“ диййэр. ⁸ Агшам дүшенде, үзүмлигиң эеси өз иш доландырыянына шейле диййэр: „Ишчилери чагыр-да, иң соңкулардан башлап, илкинжилере ченли хакларыны төле“.

⁹ Шейлеликде, гүндиз сагат бәшлерде геленлериң хер бири бир динар аляр. ¹⁰ Илкинжилер геленде көп аларыс өйдйэрлер, йөне оларың-да хер бири бир динар аляр. ¹¹ Муны алан вагтлары олар ер эесине хүңүрдешип, ¹² „Бу иң соңкулар диңе бир сагат ишледилер, сен болсаң олары гүнүң йүкүни, ыссысыны чекен бизиң билен дең этдиң“ диййэрлер. ¹³ Ер эеси оларың бирине жогап берип, шейле диййэр: „Эй дост! Мен саңа адалатсызлык эдемок; сен мениң билен бир динара разылашмадыңмы? ¹⁴ Өз хақыңы ал-да гит. Мен бу иң соңка-да саңа береними бермек ислейэрин. ¹⁵ Өз малым билен исләними этмәге ыгтыярым ёкмы? Я-да мениң сахылыгыма гөриплик эдйэрсиңми?“ ¹⁶ Шейлеликде, иң соңкулар илкинжи, илкинжилер хем иң соңкулар болар, чүнки чагырыланлар көп, сайлананлар аздыр».

Иса өлүп дирелжегини ене айдяр

¹⁷ Иса Иерусалиме барярка, он ики шәгирди ёлда чете чекип, олар шейле дийди: ¹⁸ Ине, Иерусалиме барярыс. Ынсан Оглы баш руханылара, канунчылар табшырылар, олар хем Оны өлүме хөкүм эдерлер. ¹⁹ Оңа гүлсүнлер, гамчыласынлар, хача чүйлесинлер дийип, Оны башга миллетлере табшырарлар, йөне Ол үчүнжи гүни дирелер».

Бир энәниң хайышы

²⁰ Онсоң Зебедей огулларының эжеси өз огуллары билен Исаның янына гелип, ере йыкылды-да, Ондан бир зат диледи. ²¹ Иса хем оңа: «Нәме ислейэрсиң?» дийди. Ол-да Иса: «Табшыр, Патышалыгыңда мениң бу ики оглумың бири Сениң сагыңда, бири хем солуңда отурсын» дийди. ²² Эмма Иса шейле жогап берди: «Сиз нәме дилейәниңизи билмейэрсиниз. Сиз Мениң ичжек кәсәмден ичип билерсиңизми? Мениң чокундырылжак чокунушым билен чокундырылып билермисиңиз?» Олар-да Оңа: «Муны эдип билерис» дийдилер. ²³ Иса олар шейле дийди: «Сиз Мениң ичжек кәсәмден ичерсиңиз, Мениң чокундырылжак чокунушым билен

чокундырыларсыңыз. Йөне сизе Мениң сагымда я солумда отурмага ругсат бермек Мениң элимде дәл. Бу орунлары Атам кимлер үчин тайынлан болса, шолар үчиндир». ²⁴ Бейлеки он шәгирт муны эшидип, яңкы ики догана гахарландылар. ²⁵ Эмма Иса олары янына чагырып, шейле дийди: «Сиз билйэрсиңиз, миллетлериң башлыклары олар агалык эдйэр, улулары-да олар ыгтыяр билен баштутанлык эдйэр. ²⁶ Сизиң араңызда бейле болмасын. Араңызда ким улы болмак ислейән болса, бейлекилериң хызматкәри болсун.

²⁷ Араңызда ким илкинжи болмак ислейән болса, хеммәңизиң гулы болсун. ²⁸ Ынсан Оглы-да Өзүне хызмат эдилмеги үчин дәл, эйсем, хызмат этмек үчин, көплериң угрунда жаныны төлег хөкмүнде бермек үчин гелди».

Ики көрүң гөзи ачыляр

²⁹ Олар Эрихадан чыканларыңда, улы мәреке Исаның ызына дүшүп гитди. ³⁰ Ёлуң кенарында отуран ики көр адам Исаның гечип баряныны эшиденлеринде: «Я Реб, эй Давут Оглы, бизе рехим эт!» дийип гыгырышдылар. ³¹ Мәреке сеслерини чыкармасынлар дийип, олар кәеди, йөне олар: «Я Реб, эй Давут Оглы, бизе рехим эт!» дийип, өңкүден хем гаты гыгырышдылар. ³² Иса аяк чекди-де, олары чагырып: «Сизиң үчин нәме этмеги ислейэрсиниз?» дийди. ³³ Олар-да Оңа: «Я Реб, гөзүмиз ачылсын» дийдилер. ³⁴ Исаның хайпы гелип, оларың гөзлерине элини дегирди велин, деррев гөзлери ачылды, онсоң Онуң ызына дүшүп гитдилер.

Исаның Иерусалиме гириши

21 Олар Иерусалиме голайлап, Зейтун дагының этегиндәки Бейтфажа гелип етенлеринде, Иса ики шәгирде: ² Өңүңиздәки оба барың, салым гечмәнкә, даңылгы дуран яны тайхарлы бир эшеги тапарсыңыз, олары чөзүң-де, Маңа гетириң. ³ Бири сизе бир зат дийсе: „Булар Реббе герек, ынха, ызына иберер“ дийиң“ дийип, ёллады. ⁴ Бу-да пыгамбер аркалы айдылан шу сөзүң ерине етмеги үчинди: ⁵ «Сион гызына дийиң: Ине, сениң патышаң бир эшеге мүнүп, эшегиң баласы тайхара мүнүп, пес гөвүнлилик билен саңа гелийэр».

⁶ Шәгиртлер хем гидип, Исаның табшырышы ялы этдилер. ⁷ Эшек билен тайхары гетирдилер-де, эгин-эшиклерини оларың үстүне атдылар, Иса-да тайхарың үстүне мүнди. ⁸ Мәрекәниң көпүси өз эгин-эшиклерини ёла язярды, кәси-де агачлардан шахалар кесип, ёла дүшейәрди. ⁹ Онуң өңүнден барян ве ызындан гелийән мәреке: «Давут Оглуна хосанна! Реббиң адындан гелийән гутлы болсун, иң

ёкарларда хосанна!» дийип гыгырышярдылар.

¹⁰ Иса Иерусалиме гиренде, бүтин шәхер: «Бу ким?» дийип титрейәрди. ¹¹ Мәреке хем: «Бу Желиләнең Насыра шәхеринден болан Иса пыгамбер» диййәрди.

Иса сатыжылары ыбадатханадан ковяр

¹² Иса Худайың ыбадатханасына † гирип, ичердәки сатыжылары, алыжылары дашарык ковды. Пул чалышянарның текжелерини, кепдери сатянарның отургычларыны дүңдерди. ¹³ Олара шейле дийди: «„Мениң өйүме дога өйи дийлер" дийип язылгыдыр, сиз муны гаракчыларың сүренине өвүрдиңиз». ¹⁴ Ыбадатханада көрлер, агсаklar Онуң янына гелдилер, Ол хем олары сагалтды. ¹⁵ Баш руханылар билен канунчылар Онуң эден тәсинликлерини, ыбадатханада: «Давут Оглуна хосанна!» дийип гыгырян чагалары гөрөнлеринде гахарландылар. ¹⁶ Оңа: «Буларың нәме диййәнини эшидйәрсинми?» дийдилер. Иса-да олар шейле дийди: «Хава, сиз: „Яшажык балаларың, сүйт эмйәнлериң агзындан алкышлар алдың" диен сөзи асла окамадыңызмы?» ¹⁷ Иса оларың янындан гитди, шәхерден чыкып хем Бейтания гелди, гижәни шол ерде гечирди.

Гуран инжир агажы

¹⁸ Эртеси шәхере доланып гелйәркә ажыкды. ¹⁹ Ёлуң гырасында бир инжир агажыны гөрүп, онуң янына гелди, йөне ондан япраклардан башга хич зат тапмады. Иса агажа: «Мундан бейләк сенден асла иймиш өнмесин!» дийди. Инжир агажы болса шол пурсатың өзүнде гурады. ²⁰ Шәгиртлер муны гөрүп: «Инжир агажы шол пурсатың өзүнде нәхили гурады?» дийшип хайран галдылар. ²¹ Иса шейле жогап берди: «Сизе догрусыны айдярын, иманыңыз болуп, шүбхе этмесеңиз, сиз диңе бу инжир агажына эдилени этмек билен чәкленмән, эйсем, шу дага: „Гөтерил-де, деңзе зыңыл" дийсеңиз-де, бу болар. ²² Иман эдип, дога билен хер нәме дилесеңиз, аларсыңыз».

Исаның ыгтыяры

²³ Иса ыбадатхана гелип, сапак берип дурка, баш руханылар, халкың яшулулары Онуң янына гелип: «Сен хайсы ыгтыяр билен бу затлары эдйәрсин? Саңа бу ыгтыяры ким берди?» дийдилер. ²⁴ Иса олар жогап берип дийди: «Мен-де сизден бир зат соражак, Маңа жогап берсеңиз, Мен хем сизе бу затлары хайсы ыгтыяр билен эдйәнини айдайын. ²⁵ Яхяның чокундырмасы ниреденди? Гөкденми я

† Худайың ыбадатханасына – иң гадымы голязмаларда: «ыбадатхана».

ынсандан?» Олар-да өзара пикир алшып дийдилер: «Биз: „Гөкден" дийсек, Ол bize: „Онда, нәме үчин оңа иман гетирмединиз?" диер. ²⁶ „Ынсандан" диймәге-де халкдан горкярыс, чүнки хеммелер Яхяны бир пыгамбер сайяр». ²⁷ Олар Иса шейле жогап бердилер: «Биз билмейәрис». Иса-да олар шейле дийди: «Мен-де сизе бу затлары хайсы ыгтыяр билен эдйәнини айтмаярын».

Ики огул тымсалы

²⁸ Сиз нәме диййәрсиниз? Бир адамың ики оглы бар экен. Ол биринжисине барып: „Оглум, бу гүн гит-де, үзүмликде ишле" диййәр. ²⁹ Ол хем жогап берип: „Гитжәк дәл" диййәр. Йөне соң өкүнип гидйәр. ³⁰ Яңкы адам икинжисине барып шол сөзи айдяр; ол: „Боляр, ага" диййәр, йөне гитмейәр. ³¹ Буларың икисинден какасының ислегини ерине етирен хайсысы?» Олар: «Биринжиси» дийдилер. Иса олар дийди: «Сизе догрусыны айдярын, салгытчылардыр кемчинлер Худайың Патышалыгына сизден өң гирер. ³² Чүнки Яхя сизин яныңыз догрулык ёлы билен гелди, сиз оңа ынанмадыңыз, йөне салгытчылар, кемчинлер оңа ынадылар. Сиз муны гөрөңизден соң хем өкүнмединиз, оңа ынанмадыңыз».

Үзүмлик ве багбанлар тымсалы

³³ Ене бир тымсала гулак асың: Өй эеси болан бир адам бар экен. Ол үзүм агачларыны отурдып, дашына хаят айлар ве бир үзүм сыкылян чукур газяр, бир диң салып, үзүмлиги багбанлара экерине берйәр-де, узак ёла гидйәр. ³⁴ Хасыл вагты голайланда, мивесини алмак үчин хызматкәрлерини багбанлара иберйәр. ³⁵ Багбанлар онуң хызматкәрлерини тутуп, бирини енчйәрлер, бирини өлдүрйәрлер, бейлекисини-де дашларлар.

³⁶ Үзүмлигин эеси өңкүден көп хызматкәр иберйәр. Багбанлар олар-да өңкүлере эденлерини эдйәрлер. ³⁷ Соңунда үзүмлигин эеси: „Оглумы сыларлар" дийип, өз оглуны иберйәр. ³⁸ Багбанлар онуң оглуны гөрөнлеринде, бири-бирлерине: „Мирасдар шу, гелиң, муны өлдүрелиң, мирас bize галар" дийишйәрлер. ³⁹ Оны тутуп, үзүмликден дашарык ташлап өлдүрйәрлер. ⁴⁰ Инди үзүмлигин эеси геленде бу багбанлара нәме эдер?» ⁴¹ Олар Иса дийдилер: «Бу пис адамлары айылганч өлүме сезевар эдип, үзүмлиги мөвсүминде мивесини өзүне бержәк багбанлара экерине берер». ⁴² Иса олар шейле дийди: «Сиз Мукаддес Язгыларда: „Уссаларың рет эден дашы, бурчуң башы болды. Бу Реббин эдениди, бизиң гөзүмизе бир тәсинлик" диен сөзи асла окамадыңызмы?» ⁴³ Мунуң үчин сизе

диййәрин, Худайың Патышалыгы сизден алнып, Онуң мивелерини өндүржөк миллете берлер. ⁴⁴ Бу дашың үстүнө йыкылан бөлөк-бөлөк болар, ол бириниң үстүнө гачса, оны мынжырадар». ⁴⁵ Баш руханылардыр фарисейлер Онуң тымсалларыны эшиденлеринде, өзлери хақда гүррүң эдйәнини аңдылар. ⁴⁶ Оны тутжак болдулар, йөне халқдан горкдулар, чүнки халк Исаны пыгамбер сайярды.

Гелин тойы тымсалы

²² Иса олар ене-де тымсаллар билен гүррүң берип, шейле дийди: ² Гөгүң Патышалыгы өз оглы үчин гелин тоюны тутан патыша ялыдыр. ³ Ол тоя чагырыланлара хабар этмек үчин хызматкәрлерини иберйәр, йөне чагырыланлар гелмек ислемейәрлер. ⁴ Патыша ене башга хызматкәри иберип, олар шейле диййәр: „Чагырыланлара айдың, ине, мен нахарымы тайярладым, өкүзлер, семиз маллар союлды, әхли зат тайяр, тоя гелсинлер". ⁵ Эмма олар әхмиет бермейәрлер, бири өз экин мейданына, ене бири өз сөвдасының угруна чыкяр. ⁶ Бейлекилер-де онуң хызматкәрлерини тутуп, хорлаярлар, олары өлдүрйәрлер. ⁷ Шейлеликде, патыша газапланып, гошун ёллаяр-да, яңкы ганхорлары дерби-дагын эдйәр, шәхерлерини отлаяр. ⁸ Онсоң хызматкәрлерине диййәр: „Той тайяр, йөне чагырыланлар муңа мынасып дәл экен. ⁹ Ёл чатрыкларына барың-да, кими тапсаңыз, тоя чагырың". ¹⁰ Бу хызматкәрлер хем ёллара чыкып, яман диймән, ягшы диймән, тапанларының барыны үйшүрйәрлер, тойхана мыхмандан доляр. ¹¹ Патыша мыхманлара серетжөк болуп ичерик гиренде, той гейимини геймедик бир адама гези дүшйәр. ¹² Оңа диййәр: „Эй дост, сен той гейимини геймән, бу ере нәхили гирдиң?" Йөне ол сесини чыкармаяр. ¹³ Онсоң патыша хызматкәрлере диййәр: „Эл-аягыны баглаң-да, оны дашарык, гараңкылыга ташлаң, ол ерде агы ве диш гыжама болар". ¹⁴ Чүнки чагырыланлар көп, сайлананлар аздыр».

Кайсарыңкы кайсара

¹⁵ Онсоң фарисейлер гидип, Оны гепде тутмак барада маслахат гечирдилер. ¹⁶ Хиродесчилер билен өз шәгиртлерини Исаның янына иберип дийдилер: «Мугаллым! Биз Сениң догручылдыгыңы, Худайың ёлуны хақыкат йүзүнден өвредйәндигиңи, хич киме яранжак болмаяндыгыңы билйәрис, чүнки Сен адамларың дережесине бакмаярсың. ¹⁷ Инди бизе айт, Сен нәме диййәрсин, кайсара салгыт төлемек догрумы я дәлми?» ¹⁸ Иса оларың яман ниетлерини билип

дийди: «Мени нәме үчин сынаарсыңыз, эй икийүзлүлөр? ¹⁹ Маңа салгыт пулуны гөркезиң». Олар хем Оңа бир динар гетирдилер. ²⁰ Иса олар: «Шу сурат билен язгы кимиңки?» дийди. ²¹ Олар: «Кайсарыңкы» дийдилер. Шонда Иса олар: «Онда, кайсарыңкыны кайсара, Худайыңкыны Худая бериң» дийди. ²² Олар муны эшиденлеринде хайран галып, Онуң янындан гитдилер.

Дирелиш барада сораг

²³ Өлүмден дирелме ёкдур диййән сатдукейлер шол гүн Исаның янына гелип, Оңа сораг бердилер: ²⁴ Мугаллым, Муса: „Эгер бир адамың зүряды болман өлсе, доганы онуң аялыны алып, доганына несил етишдирмелидир" дийипдир. ²⁵ Бизиң арамызда еди доган барды. Биринжиси өйленди-де өлди. Зүряды болмансоң, аялыны доганына галдырды. ²⁶ Икинжиси, үчүнжиси, тә единжисине ченли шейле болды. ²⁷ Оларың хеммесинден соң хем аял өлди. ²⁸ Инди, өлүлөр диреленде, бу аял ол еди доганың хайсысының аялы болар? Чүнки хеммеси оны алыпды». ²⁹ Иса олар шейле жогап берди: «Сиз Мукаддес Язгылары, Худайың гудратыны билмән ялчышарсыңыз. ³⁰ Өлүлөр диреленлеринде өйленмән, әре чыкман, Худайың Гөкдәки перишделери ялы боларлар. ³¹ Өлүмден дирелмә геленимизде болса, сиз Худайың өзүңизе: ³² „Мен Ыбрайымың Худайы, Ысхагың Худайы, Якубың Худайыдырын" диенини окамадыңызмы? Ол өлүлериң дәл, дирилиң Худайыдыр». ³³ Мәреке муны эшидип, Онуң таглыматына хайран галды.

Иң улы табшырык

³⁴ Фарисейлер Исаның сатдукейлериң сесини чыкартманлыгыны эшиденлеринде, бир ере йыгнанышдылар. ³⁵ Олардан бир канунчы Исаны сынамак үчин: ³⁶ «Мугаллым, канунда иң улы табшырык нәме?» дийип сорады. ³⁷ Иса оңа шейле дийди: «„Худайың Ребби бүтин йүрегиң, бүтин жаның, бүтин дүшүнжәң билен сөй". ³⁸ Шу биринжи ве иң улы табшырықдыр. ³⁹ Икинжи хем шонуң ялы: „Гоңшыңы өзүң ялы сөй". ⁴⁰ Бүтин канун ве пыгамберлер язгылары шу ики табшырыга баглыдыр».

Месих кимиң оглы?

⁴¹ Фарисейлер йыгнанышып дуркалар, Иса олардан: ⁴² «Месих барада нәме пикир эдйәрсиниз? Ол кимиң Оглы?» дийип сорады. Олар хем Иса: «Ол Давудың Оглы» дийдилер. ⁴³ Иса олар шейле дийди: «Онда, нәме үчин Давут Рухдан ылхам алып, Оңа Реб дийип: ⁴⁴ „Реб мениң Реббиме дийди:

Душманларыңы аякларың астында гойянчам, Мениң сагымда отур" диййәр? ⁴⁵ Эгер Давут Оңа Реб диййән болса, Ол нәхили Давудың оглы боляр?» ⁴⁶ Хич ким Иса жогап берип екеже сөз хем айдып билмеди, шол гүнден бейләк хич ким Ондан бир зат сорамага йүрек этмеди.

Вай гүнүңизе!

23 Онсоң Иса халка, Өз шәгиртлерине шейле гүррүң берди: ² Канунчылар билен фарисейлер Мусаның орнунда отырлар. ³ Шонуң үчин оларың сизе айдяңларының барыны ерине етириң, бержай эдиң, йөне оларың эденлерини этмәң, чүнки айдып-да, өзлери эдйән дәлдирлер. ⁴ Олар агыр, гөтермеси кын йүклери баглап, адамларың гершине гойяңдырлар, йөне өзлери бу йүклери гөтермек үчин бир бармакларыны хем гымылдатмак ислейән дәлдирлер. ⁵ Олар эдйән әхли затларыны гөз үчин эдйәндирлер. Дога гутуларыны гиңелдип, гейимлериниң пүрчүгини узалдындырлар. ⁶ Зыяпатларда төри, синагогаларда баш күрсүлери, ⁷ базар еринде салам алмагы, адамларың өзлерине „мугаллым" диймегини сөййәндирлер. ⁸ Сиз өзүңизе „мугаллым, мугаллым" дийдирмәң, чүнки сизиң Мугаллымыңыз бирдир, сизиң барыңыз догансыңыз. ⁹ Ер йүзүнде хич киме „Ата" диймәң, чүнки сизиң Атаңыз бирдир, Ол Гөкдедир. ¹⁰ Өзүңизе „Ёлбашчы" дийдирмәң, чүнки сизиң Ёлбашчыңыз бирдир, Ол Месихдир. ¹¹ Улыңыз хеммәңизе хызматкәр болсун. ¹² Чүнки өзүни бейгелден песелер, өзүни песелден бейгелер. ¹³ Вай гүнүңизе, эй, канунчылар ве фарисейлер, икийүзлүлер! Чүнки сиз Гөгүң Патышалыгыны адамлара баглаярсыңыз, не өзүңиз гирйәрсиңиз, не-де гиржеклере ёл берйәрсиңиз. ¹⁴ Вай гүнүңизе, эй, канунчылар ве фарисейлер, икийүзлүлер! Чүнки сиз дул хатынларың өйлерини талап, гөз үчин узын-узын догалар окан болярсыңыз. Шонуң үчин сиз хас агыр жеза сезевар боларсыңыз. ¹⁵ Вай гүнүңизе, эй, канунчылар ве фарисейлер, икийүзлүлер! Чүнки бирже адамы өз диниңизе гиризжек болуп, деңизлере, дүзлере айланярсыңыз. Гиризениңизде болса, оны өзүңизден ики эссе довзах оглы эдйәрсиңиз. ¹⁶ „Бириниң ыбадатханадан ант ичмеги мөхүм дәл, йөне ким ыбадатхананың гызылыңдан ант ичсе, өз антына даңылгы болар" диййән көр ёл гөркезижилер, вай гүнүңизе! ¹⁷ Эй, акмаклар ве көрлер! Хайсысы улы, гызылмы я гызылы мукаддес эдйән ыбадатхана? ¹⁸ Ене: „Бириниң гурбанлык эдилйән ерден ант ичмеги мөхүм дәл, йөне ким онуң үстүндәки гурбандан ант ичсе, өз антына

даңылгы болар" диййәрсиңиз. ¹⁹ Эй, акмаклар ве көрлер! Хайсысы улы, гурбанмы я гурбаны мукаддес эдйән гурбанлык ери? ²⁰ Гурбанлык эдилйән ерден ант ичйән ондан хем онуң үстүндәки затларың хеммесинден ант ичйәндир. ²¹ Ыбадатханадан ант ичйән ондан ве онуң ичинде мекан тутан Худайдан ант ичйәндир. ²² Гөкден ант ичйән Худайың тагтыңдан ве онуң үстүнде Отурандан ант ичйәндир. ²³ Вай гүнүңизе, эй, канунчылар ве фарисейлер, икийүзлүлер! Чүнки сиз нарпыздан, анисден ве зиреден зекат берип, кануның важыбрак ишлерини, адыллыгы, рехимдарлыгы, иманы ташладыңыз. Бу затлары этмели, бейлекилери-де ташламалы дәлдиңиз. ²⁴ Эй чыбыны сүзүп айрып, дүйәни ювудян көр ёл гөркезижилер! ²⁵ Вай гүнүңизе, эй, канунчылар ве фарисейлер, икийүзлүлер! Чүнки сиз кәседир гапчанагың дашыны арассалаярсыңыз, оларың ичи болса огурлык хем небисжеңликден долы. ²⁶ Эй, көр фарисей! Кәседир гапчанагың дашы-да арасса болар ялы, өңинчә ичини арассала. ²⁷ Вай гүнүңизе, эй, канунчылар ве фарисейлер, икийүзлүлер! Чүнки сиз агардылып, дашыңдан овадан гөрүңйән, йөне ичи өлүлериң сүңклери ве хер түйсли мурдарлыкдан долы мазарларсыңыз. ²⁸ Сиз хем дашыңыздан адамлара догры адам ялы гөрүңйәрсиңиз, йөне ичиңиз икийүзлүликден, эрбетликден долы. ²⁹ Вай гүнүңизе, эй, канунчылар ве фарисейлер, икийүзлүлер! Чүнки сиз пыгамберлере мазарлар салып, догры адамларың ядыгәрликлерини безәп: ³⁰ „Биз аталарымызың гүнлеринде болан болсак, пыгамберлериң ганыны дөкмекде олар шәрик болмаздык" диййәрсиңиз. ³¹ Шейлелик билен, пыгамберлери өлдүренлериң огулларыдыгыңызга өзүңиз гүвә гечйәрсиңиз. ³² Онда, аталарыңызың башлан ишлерини тамамлаң! ³³ Эй йыланлар ве алахөврэнлер несли! Довзах хөкүминден нәхили гачжак? ³⁴ Шоңа гөрә, ине, Мен сизе пыгамберлер, акылдарлар ве канунчылар ёллаярын. Сиз оларың кәбирини өлдүрерсиңиз, хача чүйләрсиңиз, кәбирини-де синагогаларыңызда енжерсиңиз, шәхерден-шәхере коваларсыңыз. ³⁵ Шейлеликде, догры адам болан Хабылың ганыңдан тә ыбадатхана билен гурбанлык эдилйән ер арасында өлдүрениңиз Берекяның оглы Зекеряның ганына ченли, хер догры адамың ер йүзүнде дөкүлен ганына сиз жогапкәрсиңиз. ³⁶ Сизе догрусыны айдярын, бу затларың әхлисине шу несил жогапкәрдир. ³⁷ Эй, Иерусалим! Пыгамберлери өлдүрйән, өзүне ёллананлары дашлаян Иерусалим! Бир товугың жүйжелерини ганатларының ашагына йыгнайшы ялы, Мен хем энчеме гезек сениң чагаларыңы йыгнажак болдум, эмма сиз ислементиңиз. ³⁸ Ине,

өйүңиз сизе хараба болуп гаяр. ³⁹ Чүнки сизе айдярын, сиз „Реббиң адындан гелен гутлы болсун“ диене деңеч Мени гайтадан гөрмерсиңиз».

Ахырзаман аламаты

24 Иса ыбадатханадан чыкып барярка, шәгиртлери янына гелип, Оңа ыбадатхананың жайларыны гөркезжек болдулар. ² Эмма Иса олара шейле жогап берди: «Бүтин бу затлары гөрйәрмисиңиз? Сизе догрусны айдярын, бу ерде даш үстүнде даш галмаз, хеммеси даргар». ³ Иса Зейтун дагында отырка, шәгиртлери екеликде Онуң янына гелип, шейле дийдилер: «Бизе айт, бу затлар хачан болар? Сениң гелмегиңиң ве ахырзаманың аламаты нәме болар?» ⁴ Иса олара шейле жогап берди: «Әгә болуң, сизи алдаймасынлар. ⁵ Чүнки көплер: „Мен Месих“ дийип, Мениң адым билен гелерлер, көп адамлары алдарлар. ⁶ Уруш сеслерини, уруш туранлыгы барада хабарлар эшидерсиңиз. Әгә болуң, горкмаң, чүнки буларың бары болмалыдыр, йөне энтек дүнийәниң соңы дәлдир: ⁷ Чүнки миллет-миллете, патышалык-патышалыга гаршы чыкар. Айры-айры ерлерде ачыклар болар, Ер титрәр. ⁸ Эмма булар бургуларың башлангычыдыр. ⁹ Онсоң сизи гайга басдырарлар, өлдүрерлер, Мениң адым үчин хемме миллетлер сизи йигренер. ¹⁰ Шонда көплер имандан дәнип, бири-бирлерине хайынлык эдер, бири-бирлерини йигренерлер. ¹¹ Бирентек ялан пыгамберлер дөрәп, көплери аздырарлар. ¹² Шер ишлериң артанлыгы зерарлы, көплериң сөйгүси совар. ¹³ Эмма соңа ченли чыдан халас болар. ¹⁴ Патышалык барадакы бу Хош Хабар хемме миллетлере гүвәлик хөкмүнде дүнийәниң әхли еринде вагыз эдилер, ахырзамана шонда гелер. ¹⁵ Шейлелик билен, Даниел пыгамбер тарапындан агзалан вейранчылык гетирйән йигренжүниң мукаддес ерде дураныны гөрениңизде (оқыжы дүшүнсин), ¹⁶ Яхудадакылар даглара гачсын. ¹⁷ Өйүң үчегиндәки – өйүңден бир зат алмак үчин ашак инмесин. ¹⁸ Экин мейданындакы – донуны алмак үчин ызына өврүлмесин. ¹⁹ Ол гүнлерде гөврели, чага эмдирйән аялларың гүнүне вай! ²⁰ Гача-гачлыгыңыз гыш я Сабат гүни болмасын дийип дога эдиң. ²¹ Чүнки шонда улы мушакгат болар, бейле мушакгат дүнийәниң башындан тә шу вагта ченли боланам дәлдир, болмазам. ²² Ол гүнлер гысгалдылмадык болсады, онда, хич ким халас болмазды, йөне сайлананларың хатырасына ол гүнлер гысгалдылар. ²³ Шонда бири сизе: „Ине, Месих шу ерде“ я-да „Ине, ол ерде“ дийсе ынанмаң. ²⁴ Чүнки ялан месихлер, ялан пыгамберлер дөрәп, мүмкин болдугыча, сайлананлары-да аздыржак

болуп, улы аламатылар, гудратлар гөркезерлер. ²⁵ Ине, Мен сизе өңүңден айтдым. ²⁶ Шейлеликде, сизе: „Ине, Месих чөлде“ дийселер-де чыкмаң, „Ине, ички отагларда“ дийселер-де ынанмаң. ²⁷ Чүнки йылдырым нәхили гүндогардан туруп, гүнбатарда хем гөрүңиң болса, Ынсан Оглуның гелши хем шейле болар. ²⁸ Маслык ниреде болса, гарагушлар шол ере үйшүшйәндир. ²⁹ Ол гүнлериң мушакгатының ызысүре Гүн гаралар, Ай ышыгыны бермез, йылдызлар Гөкден гачып, Гөк гудратлары титрәр. ³⁰ Онсоң Гөкде Ынсан Оглуның аламаты гөрнер, шонда ер йүзүниң бүтин тайпалары перят эдер, Ынсан Оглуның Гөкдәки булутларда гудрат хем улы шөхрат билен гелйәнини гөрер. ³¹ Ол Өз перишделерини белент сурнай сеси билен ёллар. Олар-да Онуң сайлананларыны дөрт тарапдан, Гөгүң бир ужундан ол ужуна ченли йыгнарлар. ³² Инжир агажындан сапак алың: онуң шахалары юмшап, япрак чыкаран махалы томсуң голайдыгыны билйәрсиниз. ³³ Шонуң ялы-да, бу затлары гөрениңизде, Ынсан Оглуның голайдыгыны, гапының агзындадыгыны билиң. ³⁴ Мен сизе догрусны айдярын, бу затлар болянча, бу несил дүнийәден өтмез. ³⁵ Гөк хем ер өтер, йөне Мениң сөзлерим асла өтмез.

Билинмейән гүн ве сагат

³⁶ Эмма ол гүни хем ол сагады хич ким, Гөкдәки перишделер-де билйән дәлдир, диңе Ата билйәндир. ³⁷ Нухуң гүнлери нәхили болан болса, Ынсан Оглуның гелши-де шейле болар. ³⁸ Чүнки адамлар Нухуң гәмә мүнән гүнүне ченли, тупандан өңки гүнлерде ийип, ичип, өйленип, әре чыкярдылар. ³⁹ Тупан туруп, хеммесини әкидйәнчә, олар хич зады билмейәрдилер. Ынсан Оглуның гелши хем шейле болар. ⁴⁰ Шонда экин мейданында ики адам болар, бири алнар, бири гойлар. ⁴¹ Дегирмен башында галла үвейән ики аял болар, бири алнар, бири гойлар. ⁴² Оя болуң, чүнки сиз Реббиңизиң хайсы гүн гелжегини билмейәрсиниз. ⁴³ Эмма муны билиң: өй эеси огрының хайсы сагатда гелжегини билседи, оя боларды, өйүни талатмазды. ⁴⁴ Мунуң үчин, сиз хем тайяр болуң, чүнки Ынсан Оглы сизиң осламаян сагадыңызда гелер. ⁴⁵ Хызматкәрлере вагтлы-вагтында нахар пайларыны берсин дийип, агасының оларың үстүңден гоян садык хем акыллы хызматкәри ким? ⁴⁶ Агасы геленде, шейле эдип йөренини гөржек хызматкәри нәхили багтлыдыр! ⁴⁷ Сизе догрусны айдярын, агасы бүтин мал-мүлкүни шоңа ынанар. ⁴⁸ Бу ярамаз хызматкәр өз ичинден: „Агам гич гелер“ дийип, ⁴⁹ ёлдашларыны урмага, серхошлар билен ийип-ичмәге башласа,

⁵⁰ ол хызматкәриң агасы онуң осламаян гүнүнде, билмейән сагадында гелип, ⁵¹ оны ики бөлүп, пайыны икийүзлүлериңки билен дең эдер. Ол ерде агы ве диш гыжама болар».

Он гыз тымсалы

25 Шонда Гөгүң Патышалыгы чыраларыны алып, гиеви гаршыламага чыкан он гыз ялы болар. ² Оларың бәшиси акылсыз, бәшиси-де акыллы экен. ³ Акылсызлар чыраларыны алярлар, йөне янларына яг алмаярлар. ⁴ Акыллылар чыралары билен бирликде гапларда яг экидйәрлер. ⁵ Гиев гижә галанда, хеммеси иркилип уклаярлар. ⁶ Ярыгижә: „Ине, гиев гелйәр, гаршыламага чыкың!" диен батлы сес эшидилйәр. ⁷ Шонда яңкы гызларың хеммеси туруп, чыраларыны тайярлаярлар. ⁸ Акылсызлар акыллылары: „Бизе ягыңыздан бираз берің, чыраларымыз сөнүп баряя" диййәрлер. ⁹ Эмма акыллылар жогап берип: „Бизе-де, сизе-де етмезлик эдәймесин, говусы, сатыжылары барыңда, өзүңиз үчин алайың" диййәрлер. ¹⁰ Олар яг сатын алмага гиденлеринде, гиев гелйәр, тайяр болуп дуранлар онуң билен тойхана гирйәрлер велин, гапы япыляр. ¹¹ Бейлеки гызлар хем соң гелип: „Ага! Ага! Гапыны ач" диййәрлер. ¹² Эмма ол жогап берип: „Сизе догрусыны айдярын, мен сизи танамок" диййәр. ¹³ Шейлелик билен, оя болуң, чүнки сиз Ынсан Оглуның не гелжәк гүнүни, не-де сагадыны билйәрсиниз».

Аманат пул тымсалы

¹⁴ Гөгүң Патышалыгы узак ёла чыкмакчы болуп, хызматкәрлерини янына чагырып, мал-мүлкүни олар табшыран адам ялыдыр. ¹⁵ Бу адам хер хайсының башарныгына лайык: бирине – бәш, бирине – ики, бирине – бир талант берип, деррев ёла дүшйәр. ¹⁶ Бәш талант алан гидип, бу пул билен сөвда этмәге гиришйәр, ене бәш талант газаняр. ¹⁷ Ики талант алан-да шонуң ялы, ене ики талант газаняр. ¹⁸ Бир талант алан болса барып, топрагы газяр-да, агасының пулуны гизлейәр. ¹⁹ Көп вагтдан соң бу хызматкәрлериң агасы гелип, олардан хасабат сораяр. ²⁰ Бәш талант алан гелип, ене бәш талант гетирип: „Эй ага! Сен маңа бәш талант берипдиң, ине, мен ене бәш талант газандым" диййәр. ²¹ Агасы оңа: „Берекелла, ягшы, садык хызматкәр! Сен аз затда садык болдуң, мен саңа көп затлары ынанарын, агаң шатлыгына шәрик бол" диййәр. ²² Ики талант алан хем гелип: „Эй ага! Сен маңа ики талант берипдиң, ине, мен ене ики талант газандым" диййәр. ²³ Агасы оңа: „Берекелла, ягшы ве садык хызматкәр! Сен аз затда садык

болдуң, мен сени көп затлара белләрин, агаң шатлыгына шәрик бол" диййәр. ²⁴ Бир талант алан хем гелип: „Эй ага, мен сениң гаты адамдыгыңы билйәрдим. Сен экмедик ериңден орярсың, сепмедик ериңден йыгырсың. ²⁵ Шонуң үчин горкдум, гидип, талантыңы топракда гизледим, ине, пулуңы ал!" диййәр. ²⁶ Эмма агасы оңа шейле диййәр: „Эрбет хем ялта хызматкәр! Сен мениң экмедик еримден оряндыгымы, сепмедик еримден йыгяндыгымы билйәрмидиң? ²⁷ Онда, пулумы пул ишледйәнлере бермелидиң, мен-де гелип, оны пейдасы билен алардым. ²⁸ Инди бир таланты ондан алың-да, он талантла берің. ²⁹ Чүнки кимде бар болса, оңа берлер, ондакы бол болар, кимде ёк болса, онуң элиндәки хем алнар. ³⁰ Пейдасыз хызматкәри дашарык гараңкылыга ташлаң. Ол ерде агы ве диш гыжама болар"».

Гоюнлар ве гечилер

³¹ Ынсан Оглы өз шөхраты ичинде әхли перишделер билен гелип, шөхратлы тагтында отурар. ³² Әхли миллетлер Онуң өңүне йыгнанар, чопаның гоюнлары гечилерден сайлайшы ялы, Ол хем олары бири-биринден сайлар. ³³ Гоюнлары сагында, гечилери хем солунда гояр. ³⁴ Онсоң Патыша сагындакылары диер: „Эй, Атамың гутланлары! Гелиң, дүңйә гурлалы бери сизиң үчин тайярланан патышалыгы мирас алың. ³⁵ Чүнки ачдым – иймәге зат бердиңиз, тешнедим – сув бердиңиз, ятдым – мыхман алдыңыз, ³⁶ ялаңачдым – гейиндирдиңиз, сыркавдым – идетдиңиз, зындандадым – гөрмәге гелдиңиз". ³⁷ Шонда догры адамлар Оңа жогап берип диерлер: „Я Реб, биз Сени хачан ач гөрүп, нахарладык я хачан тешне гөрүп, сув бердик? ³⁸ Хачан Сени ят гөрүп, мыхман алдык я ялаңач гөрүп гейиндирдик? ³⁹ Хачан Сени сыркав я-да зынданда гөрүп, яныңа гелдик?" ⁴⁰ Патыша жогап берип олар диер: „Сизе догрусыны айдярын, Мениң бу иң кичи доганларымдан бирине эдениңизи Маңа эденсиңиз". ⁴¹ Онсоң солундакылары шейле диер: „Эй, лагнатлылар, Мениң янымдан айрылың, иблис билен онуң перишделерине тайярланан эбеди ода гидиң. ⁴² Чүнки ачдым – иймәге зат бермедидиңиз, тешнедим – сув бермедидиңиз, ⁴³ ятдым – мыхман алмадыңыз, ялаңачдым – гейиндирмедидиңиз, сыркавдым ве зындандадым – яныма гелмедидиңиз". ⁴⁴ Шонда олар шейле жогап берерлер: „Я Реб, биз Сени хачан ач, тешне, ят, ялаңач, сыркав я зынданда гөрүп-де, Саңа хызмат этмедик?" ⁴⁵ Шонда олар шейле жогап берер: „Сизе догрусыны айдярын, бу иң кичилерден бирине этмедигиңизи, Маңа эден дәлсиңиз". ⁴⁶ Булар эбеди

жеза, догры адамлар болса эбеди яшайша гидерлер».

Исаны өлдүрмек барада дилдүвшүк

26 Бу сөзлерден соң Иса шәгиртлерине шейле дийди: ² «Ене ики гүнден Песах байрамыдыгыны билйәрсиниз. Ынсан Оглы хача чүйленмәге табшырылар». ³ Шол вагт баш руханылар билен халкың яшулулары Каяфа атлы баш руханының ховлусына йыгнанып, ⁴ Исаны хиле билен тутуп өлдүрмек үчин маслахат гечирдилер. ⁵ Олар: «Байрам гүнлеринде дәл, халк галмагал турзаймасын» дийишдилер.

Иса Бейтанияда

⁶ Иса Бейтанияда хейвере кеселли Симуның өйүндекә, ⁷ бир аял ичинде гаты гыммат атыр ыслы яг болан ак мермер гап билен Исаның янына гелип, Ол сачак башында отырка, ягы Онуң депесинден гуйды. ⁸ Шәгиртлер муны гөрөнлеринде гахарланып: «Бейле истрип этмек нәмә герек?» ⁹ Бу ягы көп пула сатып, гарыплара берип-де боларды» дийишдилер. ¹⁰ Иса муны билип, олара шейле дийди: «Нәме үчин аялы ынжадырсыңыз? Ол Маңа ягшылык этди. ¹¹ Чүнки гарыплар хемише сизиң яныңызда, йөне Мен хемише сизиң яныңызда болмарын. ¹² Ол бу ягы Мениң бедениме гуймак билен, Мени жайланмага тайяр этди. ¹³ Сизе догрусыны айдярын, шу Хош Хабар дүниәнің ниресинде вагыз эдилсе, бу аялың эдени-де оны ятламак үчин айдылар».

Иуданың хыянаты

¹⁴ Онсоң Онкилерден Иуда Искариот атлы бири баш руханыларың янына барып, ¹⁵ олара: «Эгер мен Оны сизе табшырсам, маңа нәме берерсиңиз?» дийди. Олар хем Иуда отуз бөлөк күмүш чекип бердилер. ¹⁶ Ол шондан бейләк Исаны табшырмак үчин аматлы пурсат пейләп гезди.

Песах нахары

¹⁷ Петир байрамының илкинжи гүни шәгиртлер Исаның янына гелип: «Песах нахарыны иймегиң үчин, ниреде тайярлык гөрмегимизи ислейәрсин?» дийдилер. ¹⁸ Ол шейле дийди: «Шәхере гидиң-де, пыланының янына барып: „Мугаллым: вагтым голай, Песахы шәгиртлерим билен билеликде сениң өйүңде гечиржөк" диййәр дийиң». ¹⁹ Шәгиртлер хем Исаның өзлерине буйрушы ялы эдип, Песахы тайярладылар. ²⁰ Агшам дүшенде, Иса он ики шәгирди билен билеликде сачак башында отурды. ²¹ Олар нахарланып отыркалар, Иса: «Сизе догрусыны айдярын, сизден бири Маңа хайынлык

эдер» дийди. ²² Олар гаты тукатланып, ызлы-ызына Оңа: «Я Реб, мен-ә дәлдириң?» диймәге башладылар. ²³ Ол хем шейле жогап берди: «Элини Мениң билен биле табага батыран Маңа хайынлык эдер. ²⁴ Ынсан Оглы Өзи хақда язылышы ялы баряр, йөне Ынсан Оглуна хайынлык эдениң гүнүне вай! Ол адам энеден догулмадык болса, онуң үчин хас оңат боларды». ²⁵ Оңа хайынлык эден Иуда: «Мугаллым, мен-ә дәлдириң?» дийди. Иса хем оңа: «Сениң айдышың ялыдыр» дийди. ²⁶ Олар нахарланып отыркалар, Иса чөрек алып, шүкүр этди-де, оны дөвүп шәгиртлере берди ве: «Алың, ийиң, бу Мениң тенимдир» дийди. ²⁷ Онсоң кәсәни алды, шүкүр эденинен соң, олар берип, шейле дийди: «Шундан хеммәңиз ичиң. ²⁸ Чүнки бу Мениң ганым, гүнәлериң багышланмагы үчин көп адамларың хатырасына дөкүлен тәзе әhtiң ганыдыр. ²⁹ Сизе диййәрин, Атамың Патышалыгында сизиң билен биле тәзесини ичжөк гүнүме ченли үзүм ширесини гайтадан ичмерин». ³⁰ Олар бир өвгүли айдым айдып боланларындан соң, Зейтун дагына чыкдылар.

Петрусың инкәр этжеги өңүнден айдылар

³¹ Онсоң Иса олара шейле дийди: «Бу гиже сизиң хеммәңиз Менден йүз дөндерерсиңиз, чүнки: „Чопаны урарын, сүрүдәки гоюнлар дагар" дийип язылгыдыр. ³² Эмма Мен өлүмден диреленимден соң, сизден өң Желилә барарын». ³³ Петрус Оңа жогап берип: «Хеммелер Сенден йүз дөндерсе-де, мен асла дөндермерин» дийди. ³⁴ Иса оңа: «Саңа догрусыны айдярын, шу гиже хораз гыгырмазындан өң, сен Мени үч гезек инкәр эдерсиң» дийди. ³⁵ Петрус Оңа: «Мен Сениң билен өлмели болсам-да, Сени асла инкәр этмерин» дийди. Шәгиртлериң хеммеси-де шейле дийдилер.

Иса Гетсеманиде дога эдйәр

³⁶ Онсоң Иса шәгиртлери билен Гетсемани диен ере гитди. Ол олара: «Мен хол ере барып, дога эдип болянчам, шу ерде отурың» дийди. ³⁷ Петрус билен Зебедейиң ики оглуны янына алды-да, тукатланып, гайгыланмага башлады. ³⁸ Онсоң олара: «Мениң жаным өлер ялы тукат, бу ерде галып, Мениң билен биле оя болуң» дийди. ³⁹ Бираз өңе гидип, йүзин ятды-да: «Эй Атам! Мүмкин болса, бу кәсәни Менден гечир; йөне Мениң ислейшим ялы дәл, Сениң ислейшиң ялы болсун» дийип дога этди. ⁴⁰ Иса шәгиртлериң янына гелсе, олар уклап ятан экен. Ол Петруса шейле дийди: «Мениң билен биле бир сагат-да оя болуп билмеңизми?» ⁴¹ Сынага дүшмез ялы оя болуң, дога эдиң. Рух ислегли, йөне тен әжиздир». ⁴² Иса икинжи гезек гидип: «Эй Атам,

Мен ичмесем, бу кәсәниң гечмеги мүмкин дәл болса, онда, Сениң ислегиң болсун» дийип дога этди. ⁴³ Ене геленде, шәгиртлери уклап ятан экен, чүнки оларың гөзлери юмлуп гелйәрди. ⁴⁴ Иса олары галдырып, ене гитди, ене шол өңки сөзлер билен үчүнжи гезек дога этди. ⁴⁵ Онсоң шәгиртлериң янына гелип, олар дийди: «Сиз энтәк-де уклап ятырмысыңыз? Дынжыңызы алярмысыңыз? Инә, сагат голайлады, Ынсан Оглы гүнәкәрлериң элине берилйәр. ⁴⁶ Туруң, гиделиң, инә, Маңа хайынлык эден голайлады».

Иса тутуляр

⁴⁷ Ол энтәк гепләп дурка, инә, Онкилериң бири болан Иуда, онуң билән билеликдә баш руханылар ве халкың яшулулары тарапындан гылычлы, таяклы бир улы мәреке гелди. ⁴⁸ Оңа хайынлык эден Иуда олар: «Мен кими өпсем, Шолдур, Шоны тутуң» дийип, аламан берипди. ⁴⁹ Ол деррев Исаның янына барып: «Салам, Мугаллым!» дийип, Оны өпди. ⁵⁰ Иса хем оңа: «Нәме үчин гелдиң, достум!» дийди. Онсоң олар Иса голай гелип, эл уруп, Оны тутдулар. ⁵¹ Инә, Исаның янындакылардан бири элини узадып, гылыжыны сырды-да, баш рухананың хызматкәрини уруп, гулагыны кесди. ⁵² Шонда Иса оңа шейле дийди: «Гылыжыңы гынына сал, чүнки гылыч чекенлериң хеммеси гылыч биленем өлдүриләр. ⁵³ Я Мен он ики легиондан көп перишдәни деррев иберсин дийип, Атама йүз тутуп билмез өйдйәрсинми? ⁵⁴ Онда, бу шейле болмалыдыр диен Мукаддес Язгылар нәхили ерине етер?» ⁵⁵ Шол сагат Иса мәрекә йүзленип, шейле дийди: «Бир талаңчының гаршысына чыкян ялы, Мени тутмак үчин гылыч хем таяк билән гелдиңизми? Хер гүн ыбадатханада отуруп, сапак беренимде, Мени тутмандыңыз. ⁵⁶ Йөне буларың хеммеси пыгамберлериң язгыларының ерине етмеги үчин болды». Шонда шәгиртлериң хеммеси Оны ташлап гачдылар.

Иса ехудыларың межлисиниң өңүнде

⁵⁷ Исаны тутанлар Оны баш руханы Каяфаның янына гетирдиләр, канунчылар билән яшулулар-да шол ере йыгнаныпдылар. ⁵⁸ Петрус болса баш рухананың ховлусына ченли гара гөрнүмдән Исаның ызына дүшүп гитди. Ичерик гирди-де, ишиң соңуны гөржәк болуп, хызматкәрләр билән билә отурды. ⁵⁹ Баш руханылар ве бүтин межлис Иса өлүм жезасыны бержәк болуп, Оңа гаршы ялан шаятлар агтардылар. ⁶⁰ Көп яланчы шаятлар гелди, йөне онда-да тапып билмедиләр. Ахырсоңы ики яланчы шаят гелип, ⁶¹ шейле дийди: «Бу Адам: „Мен Худайың ыбадатханасыны йыкып, оны үч гүнүң

ичиндә салып билерин" дийди». ⁶² Баш руханы ёкарык галып: «Сен асла жогап бержәк дәлми? Бу адамларың Сениң гаршыңа берйән гүвәлиги нәме?» дийди. ⁶³ Эмма Иса дымды. Баш руханы Оңа: «Саңа дири Худайдан касам эдйәрин, бизе айт, Худайың Оглы Месих Сенми?» дийди. ⁶⁴ Иса оңа: «Сениң айдышың ялыдыр, йөне сизе диййәрин, мундан соң Ынсан Оглуның гудратлы Худайың сагында отураныны, Гөгүң булутлары билән гелйәнини гөрерсиңиз» дийди. ⁶⁵ Шонда баш руханы өз эгин-эшигини йыртып: «Ол Худая дил етирди, бизе башга шаят нәмә герек? Инә, Онуң Худая дил етиренини өзүңиз эшитдиңиз. ⁶⁶ Нәме диййәрсиниз?» дийди. Олар хем жогап берип: «Ол өлүме мынасып» дийдиләр. ⁶⁷ Онсоң Исаның йүзүне түйкүрдиләр, Оны юмрукладылар, кәбирлери Оңа: ⁶⁸ «Эй, Месих, бизе велилик эт, Сени уран ким?» дийип, Оны шапбатладылар.

Петрус Исаны инкәр эдйәр

⁶⁹ Петрус болса дашарда ховлуда отырды. Бир кениз онуң янына гелип: «Сен-де желилели Иса билән биледиң» дийди. ⁷⁰ Эмма ол хеммәниң янында инкәр эдип: «Мен сениң нәме диййәниң билмейәрин» дийди. ⁷¹ Дервезә тарап барярка, башга бир кениз оны гөрүп, ол ерде дуранлар: «Бу адам хем Насыралы Иса билән биледи» дийди. ⁷² Петрус ене-де инкәр эдип: «Мен ол Адамы танамаярын» дийип ант ичди. ⁷³ Аз салымдан соң, ол ерде дуранлар гелип, Петруса: «Догрудан хем, сен-де олардан, чүнки геплейшиң муны билдирип дур» дийдиләр. ⁷⁴ Шонда Петрус: «Мен ол Адамы танамаярын» дийип, ант ичип, авы яламага дурды. Эдил шол вагт хораз гыгырды. ⁷⁵ Петрус Исаның: «Хораз гыгырмазындан өң, сен Мени үч гезек инкәр эдерсиң» диен сөзүни ятлады-да, дашарык чыкып, мөңчүрип аглады.

Иуда өзүни дардан асяр

27 Эртир ирден әхли баш руханылардыр халкың яшулулары Иса өлүм жезасыны бермек үчин маслахат гечирдиләр. ² Оны баглап, элтип, хәким Понтиус Пилатуса табшырдылар. ³ Онсоң Оңа хайынлык эден Иуда Исаның хөкүм эдиленини гөрүп өкүнди, отуз бөләк күмши ызына – баш руханылар, яшулулар гетирип, ⁴ «Мен языксыз гана хайынлык эдип гүнә этдим» дийди. Олар-да: «Бу бизе нәме, өзүң билйәрсин» дийдиләр. ⁵ Иуда күмүшлери ыбадатхана зыңды-да, чыкып гитди, барып хем, өзүни дардан асды. ⁶ Баш руханылар болса күмүшлери алып: «Хун боланы үчин, булары ыбадатхананың хазынасында гоймак болмаз» дийдиләр. ⁷ Шейлеликдә, маслахат

гечирип, ятлара гонамчылык этмек үчин, ол пул билен күйзегәриң ерини сатын алдылар. ⁸ Шонуң үчин ол ере шу гүне ченли «Ган ери» дийилйәр. ⁹ Шонда Еремия пыгамбер аркалы айдылан бу сөз ерине етди: ¹⁰ «Ысрайыл огулларының ол Баха Кесилене кесен бахасыны, ягны отуз бөлек күмши алып, Худайың маңа буйрушы ялы, күйзегәриң ери үчин бердилер».

Иса Пилатусың өңүнде

¹¹ Иса хәкимиң өңүнде дурды. Хәким Ондан: «Сен ехудыларың патышасымы?» дийип сорады. Иса хем: «Сениң айдышың ялыдыр» дийди. ¹² Йөне баш руханылар, яшулулар Оны айыпланларында, хич бир жогап бермеди. ¹³ Онсоң Пилатус Оңа: «Саңа гаршы, гөр, нәче гүвәлик берилйәр, эшитмейәрсинми?» дийди. ¹⁴ Иса онуң екеже сөзүне хем жогап бермеди. Хәким муңа гаты гең галды. ¹⁵ Песах байрамында халкың дилән бир туссагыны бошатмагы хәким адат эдинипди. ¹⁶ Шол вагтлар Бараббас атлы бир белли туссаг барды. ¹⁷ Шейлеликде, халк йыгнанышанда Пилатус олар: «Сизиң үчин кими бошатмагымы ислейәрсиниз? Бараббасымы я-да Месих дийилйән Исаны?» дийди. ¹⁸ Чүнки ол Исаны гөрипчиликден табшырандыкларыны билйәрди.

¹⁹ Пилатус хөкүм күрсүсинде отырка, аялы оңа: «Ол догры Адам билен сениң ишиң болмасын, чүнки мен шу гүн дүйшүмде Ол зерарлы көп эзъетлер чекдим» дийип, хабар ёллапды. ²⁰ Баш руханылар, яшулулар Бараббасың бошадылмагыны ве Исаның өлдүрилмегини ислесинлер дийип, халкы ырдылар. ²¹ Хәким олар: «Сиз бу икисинден хайсының бошадылмагыны ислейәрсиниз?» дийди. Олар хем: «Бараббасы» дийдилер. ²² Пилатус олар: «Онда, мен Месих дийилйән Исаны нәме эдейин?» дийди. Оларың хеммеси: «Ол хача чүйленсин!» дийдилер. ²³ Хәким: «Ол нәме яман иш этди?» дийди. Эмма олар: «Ол хача чүйленсин!» дийип, хас бетер гыгырышдылар. ²⁴ Пилатус геп пейда бермән, гайтам, галмагалың барха артындыгыны гөрүп, сув алды-да, мәрекәниң өңүнде элини ювуп: «Бу догры Адамың ганының дөкүлмегинде мен языксыз, галаныны өзүңиз билйәрсиниз» дийди. ²⁵ Хемме халайык хем жогап берип: «Онуң ганына биз, бизиң чагаларымыз жогапкәр!» дийдилер. ²⁶ Шонда Пилатус Бараббасы бошатды, Исаны болса гамчыладып, хача чүйлемәге берди.

Эсгерлериң Исаны масгаралайшы

²⁷ Онсоң хәкимиң эсгерлери Исаны хөкүмет көшгүне әкитдилер-де, бүтин гошун бөлүмини

Онуң дашына үйшүрдилер. ²⁸ Эгин-эшигини чыкарып, эгнине гырмызы дон гөйдирдилер. ²⁹ Тикенден тәч өрүп, башына гөйдирдилер-де, саг элине бир гамыш бердилер. Өңүнде дыза чөкүп: «Салам, эй ехудылар патышасы» дийип, Оны масгараладылар. ³⁰ Онуң үстүне түйкүрдилер, гамшы алып, башына урдулар. ³¹ Оны масгараланларындан соң, гырмызы доны эгнинден чыкардылар-да, Өз эгин-эшигини гөйдирип, хача чүйлемәге алып гитдилер.

Иса хача чүйленйәр

³² Дашарык чыканларында, Симун атлы киренели бир адама саташдылар. Олар бу адамы Исаның хачыны гөтермәге меҗбур этдилер. ³³ Голгата, ягны «Келлечанак» диен ере геленлеринде, ³⁴ Оңа ичиржәк болуп, өт гатылан шерап бердилер, йөне Иса даданындан соң, оны ичмек ислемеди. ³⁵ Оны хача чүйленлеринден соң, биҗе атышып эгин-эшигини өзара пайлашдылар. ³⁶ Онсоң ол ерде отурып, Оңа гаравуллык этдилер. ³⁷ Дөпесинде болса: «БУ ЕХУДЫЛАРЫҢ ПАТЫШАСЫ ИСАДЫР» диен этмиш язгысыны гойдулар. ³⁸ Онуң билен биле ики гаракчы хача чүйленди. Оларың бири Исаның саг тарапында, бири-де чөп тарапындады. ³⁹ Гечип барянлар башларыны яйкап, Иса сөгүп: ⁴⁰ «Ыбадатхананы йыкып-да, үч гүнде салжак Сен Өзүңи халас эт! Худайың Оглы болсаң, хачдан ашак ин!» дийишйәрдилер. ⁴¹ Шунуң ялы, баш руханылар-да канунчылар ве яшулулар билен Оны масгаралап, шейле дийишйәрдилер: ⁴² Өзгелери халас этди, йөне Өзүни халас эдип билмейәр. Ол Ысрайылың Патышасы болса, гой, хәзир хачдан ашак инсин, биз-де Оңа иман эдели. ⁴³ Худая сыгынарды. Худай Оны халаян болса, гой, хәзир Оны халас этсин, чүнки Ол: „Мен Худайың Огладырын“ диййәрди». ⁴⁴ Онуң билен биле хача чүйленен гаракчылар-да Оңа эдил шонуң ялы сөгйәрдилер.

Исаның өлүми

⁴⁵ Гүнортандан башлап, өйлән сагат үче ченли бүтин юрда гараңкы дүшди. ⁴⁶ Өйлән сагат үчлерде Иса гаты сес билен гыгырып: «Эли, Эли, лама сабактани», ягны: «Худайым, Худайым, нәме үчин Мени терк этдиң?» дийди. ⁴⁷ Ол ерде дуранларың кәбири муны эшиденлеринде: «Бу Адам Ыласы чагыряр» дийишдилер. ⁴⁸ Оларың бири деррев ылгап, бир губканы алды-да, оны сиркеден долдурып, ичиржәк болуп Иса узатды. ⁴⁹ Бейлекилер-де: «Дуруң, гөрелиң, Ылас Оны халас этмәге гелйәрми?» дийишдилер. ⁵⁰ Иса ене гаты сес билен гыгырып жаң берди. ⁵¹ Ине, ыбадатхананың

тутусы ёкардан ашаклыгына йыртылып, икё бөлүнди, ер титрәп, дашлар ярылды. ⁵² Мазарлар ачылып, ука гиден энчеме мукаддеслериң жеседи дирелди. ⁵³ Олар мазарлардан чыкып, Исаның дирелмегинден соң, мукаддес шәхере барып, көплерә гөрүндилер. ⁵⁴ Йүзбашы ве онуң билен биле Иса гаравуллык эдип дуранлар болса ер титремегини, болан бейлеки затлары гөрөнлеринде: «Догрудан-да, бу Худайың Оглы экен» дийшип, гаты горкдулар. ⁵⁵ Иса хызмат эдип, Желиледен Онуң ызына дүшүп гелен бир топар аяллар-да ол ердедилер ве узакдан середишип дурдулар. ⁵⁶ Магдалалы Меръем, Якупдыр Юсубың эжеси Меръем ве Зебедей огулларының эжеси оларың арасындады.

Исаның жайланышы

⁵⁷ Агшам боланда, Юсуп атлы ариматиялы бир бай адам гелди, онуң өзи-де Исаның шәгиртлеринденди. ⁵⁸ Ол Пилатусың янына барып, Исаның жеседини диледи. Шонда Пилатус жеседин оңа берилмегини буюрды. ⁵⁹ Юсуп-да мейиди алып, Оны тәмиз кепене долап, ⁶⁰ гаяның ичинде газан тәзе мазарында жайлады, мазарың агзына болса бир улы дашы тогалады-да, гитди. ⁶¹ Магдалалы Меръем билен бейлеки Меръем хем шол ерде мазарың гаршысында отырдылар. ⁶² Эртеси, ягны Тайярлык гүнүнден соңракы гүн баш руханылар ве фарисейлер Пилатусың янына йыгнанышып, ⁶³ шейле дийдилер: «Женап, ол алдавчының энтек дирикә: „Мен үч гүнден соң дирелерин" диени бизиң ядымызда. ⁶⁴ Шонуң үчин, мазарың үчүнжи гүне ченли сакланмагыны буюр, шәгиртлери гижә гелип, жеседи огурлап, халка болса: „Ол дирелди" дийәймесинлер. Бу соңкы ялан өңкүден эрбет болар». ⁶⁵ Пилатус олар: «Сизиң гаравулларыңыз бар, гидиң-де, мазары билшиңиз ялы сакладың» дийди. ⁶⁶ Олар хем барып, дашы мөхүрледилер-де, гаравул гоюп, мазары саклатдылар.

Исаның дирелиши

28 Сабат гүни геченден соң, хепдәниң илкинжи гүни даң билен магдалалы Меръем ве бейлеки Меръем мазары гөрмәге гитдилер. ² Ине, бирден ер гүйчли титреди, чүнки Реббиң бир перишдеси Гөкден инди ве гелип, дашы бир чете

тогалады-да, онуң үстүнде отурды. ³ Онуң гөрнүши йылдырым кимин, эгинбашы гар ялы ақды.

⁴ Гаравуллар горкуларындан яңа сандырашып, өли кимин ере йыкылдылар. ⁵ Перишде аяллара шейле дийди: «Горкмаң, чүнки мен сизиң хача чүйленен Исаны гөзлейәндигиңизи билйәрин. ⁶ Ол бу ерде дәл, айдышы ялы, дирелди. Гелиң, Реббиң ятан ерини гөрүң. ⁷ Тиз гидип шәгиртлерине: „Иса дирелипдир, ине, сизден өң Желилә баряр. Оны ол ерде гөрерсиңиз" дийиң. Ине, мен сизе айтдым». ⁸ Аяллар горкы хем шатлык билен тиз мазарың янындан айрылып, хабары Исаның шәгиртлерине билдирмек үчин ылгашдылар. ⁹ Онуң шәгиртлерине хабар бержәк болуп баряркалар, Иса олар: «Салам!» дийди. Олар хем якына гелип, Онуң аягына япышдылар, Оңа сежде этдилер. ¹⁰ Онсоң Иса олар: «Горкмаң, барың, доганларыма айдың, Желилә гитсинлер. Мени шол ерде гөрерлер» дийди.

Гаравулларың гетирен хабары

¹¹ Олар баряркалар, гаравулларың бирнәчеси шәхере барып, болан әхли затлары баш руханылара хабар бердилер. ¹² Олар-да яшулулар билен йыгнанышып маслахат гечиренлеринден соң, эсгерлерә көп пул берип, ¹³ шейле дийдилер: «Халка: „Шәгиртлери гижә гелип, биз ятыркак, Онуң жеседини огурлапдырлар" дийиң. ¹⁴ Бу сөз хәкмиң гулагына барып етсе, биз оны ынандырып, сизи үнжүден дындарарыс». ¹⁵ Гаравуллар пулы алып, өзлерине буйрулышы ялы этдилер. Бу гүррүң ехудыларың арасында шу гүне ченли довам эдип гелйәр.

Иң соңкы табшырык

¹⁶ Шунлук билен, он бир шәгирт Желилә – Исаның айдан дагына гитди. ¹⁷ Исаны гөрүп, Оңа сежде этдилер, йөне оларың кәбири шүбхеленди. ¹⁸ Иса хем янларына гелип, олар: шейле дийди: «Әхли ыгтыяр ерде-Гөкде Маңа берилди. ¹⁹ Шонуң үчин, гидиң-де, бүтин миллетлери шәгирт эдиң, олары Ата, Огул ве Мукаддес Рухуң ады билен чокундырың. ²⁰ Сизе табшыран әхли затларымы бержәй этмеги олар: өвредиң. Мен дүниәниң соңуна ченли сизиң билен боларын. Омын».

Маркус

Чокундырыжы Яхяның гелши

1 Бу Худайың Оглы Иса Месих хақдакы Хош Хабарың башлангыжыдыр. ² Пыгамберлериң † китабында шейле язылгы: «Ине, Мен Өз хабарчымы Сениң өңүңден иберйәрин. Ол Сениң ёлуңы тайярлар». ³ «Чөлде гыгыряның сеси: Реббиң ёлуны тайярлаң, Онуң ёдаларыны догрулаң диййәр». ⁴ Шейлеликде, Яхя пейда болды. Ол чөлде чокундырды, гүнәлериң өтүлмеги үчин тоба эдип чокундырылмагы вагыз эдйәрди. ⁵ Бүтин Яхуда юрды, иерусалимилериң бары онуң янына чозушярдылар. Олар гүнәлерини боюн алярды, Яхя хем олары Иордан дерясында чокундырды. ⁶ Яхяның дүе йүңүңден гейими, билинде гайышдан гушагы барды ве чекиртге билен ябаны бал иерди. ⁷ Ол вагыз эдип: «Менден соң менден хас гүйчли Бири гелер. Мен эгиллип, Онуң чарыгының багыны чөзмәге-де мынасып дәлдириң. ⁸ Мен сизи сув билен чокундырдым, эмма Ол сизи Мукаддес Рух билен чокундырар» диййәрди.

Иса вагыз этмәге башляя

⁹ Шол гүнлерде Иса Желиләниң Насыра шәхеринден гелди, Яхя Оны Иордан дерясында чокундырды. ¹⁰ Иса сувдан чыкып гелйәркә, Гөгүң ярылып ачыланыны, Рухуң кепдери кимин Өз үстүне инип гелйәнини гәрди. ¹¹ Гөкден: «Сен Мениң сөйгүли Оглумсың, Мен Сенден көп разыдырын» диен оваз гелди. ¹² Рух Исаны деррев чөле ёллады. ¹³ Ол кырк гүнләп чөлде болды; шейтан Оны сынады. Иса вагшы хайванларың арасында болды, перишделер Оңа хызмат этдилер.

¹⁴ Яхя тутуланган соң, Иса Худайың Патышалыгы барадакы хош хабары †† вагыз эдип, Желилә гелди. ¹⁵ Ол: «Вагт долды, Худайың Патышалыгы голайлады. Тоба эдиң, Хош Хабара ынаның!» диййәрди. ¹⁶ Иса Желиле көлүниң кенарындан гечип барярка, Симун билен онуң доганы Андреясың көле торларыны зыңып дуранларыны гәрди. Булар балыкчыдылар. ¹⁷ Иса олар: «Мениң ызыма дүшүң, Мен сизи ынсан тутян балыкчылар

† Пыгамберлериң – иң гадымы голязмаларда: «Ишяя пыгамбериң». †† Худайың Патышалыгы барадакы хош хабары – иң гадымы голязмаларда: «Худайың хош хабары».

эдейин» дийди. ¹⁸ Олар-да деррев торларыны ташлап, Онуң ызына дүшдүлер. ¹⁹ Бираз йөрәнлеринден соң, Иса Зебедейиң огуллары Якуп билен онуң доганы Яхяны гәрди. Олар гайыгың ичинде торларыны бежерип отырдылар. ²⁰ Иса деррев олары чагырды. Олар-да какалары Зебедейи өз гүнлүкчилери билен гайыкда галдырып, Исаның ызына дүшдүлер.

Иса арвахлары ковяр, сыркавлары сагалдяр

²¹ Капернаума гелдилер. Сабат гүни Иса синагога барып, сапак бермәге дурды. ²² Онуң таглыматына хайран галдылар. Чүнки Иса олар канунчылар кимин дәл-де, эрк-ыгтыярлы бири ялы болуп сапак берйәрди. ²³ Шол вагт оларың синагогасында арваха саташан бир адам барды. Ол: ²⁴ «Бизиң билен Сениң нәме ишиң бар, эй, Насыралы Иса? Бизи хеләк этмәге гелдиңми? Мен Сениң кимдигиңи билйәрин, Сен Худайың Мукаддесисиң» дийип гыгырды. ²⁵ Иса арваха кәйәп: «Сем бол-да, ондан чык!» дийди. ²⁶ Арвах хем ол адамы сандыратды-да, багырып, ондан чыкды.

²⁷ Хеммелер геңиргенишип, бири-бирлерине: «Бу нәме болдугы? Бу тәзе таглымат нәме? Ол ал-арвахлара-да ыгтыяр билен буйрук берйәр, олар-да айданына гулак асырлар!» дийишдилер.

²⁸ Шейлеликде, Иса хақдакы гүррүңлер тиз Желиләниң бүтин этрабына яйрады. ²⁹ Синагогадан чыкан батларына, Якуп ве Яхя билен билеликде Симун ве Андреясың өйүне гитдилер. ³⁰ Симунуң гайыненеси гыззырма тутуп ятырды. Муны деррев Иса айтдылар. ³¹ Ол-да сыркавың янына барды, оны элинден тутуп галдырды. Аялың гыззырмасы айрылып, олар хызмат этмәге дурды.

³² Гүн яшып, агшам дүшенде, әли сыркавлары, арвах-жын уран адамлары Онуң янына гетирдилер. ³³ Бүтин шәхер халкы гапының агзына йыгнанышыпды. ³⁴ Иса дүрли сыркавчылыклар ёлуган энчеме адамы сагалтды, энчеме жыны ковуп чыкарды. Ол жынлары геплетмейәрди, чүнки олар Онуң кимдигини билйәрдилер. ³⁵ Эртир ирден, шапак энтек гызарманка, Иса туруп, дашарык чыкды, бир чола ере барып, дога этмәге дурды. ³⁶ Симун билен янындакылар Оны гөзлемәге гитдилер. ³⁷ Оны тапанларында: «Хер кес

Сени гөзлөп йөр» дийдилер. ³⁸ Иса оlara: «Башга ере, голайдакы шәхерлере гиделиң, Мен ол ерлерде-де вагыз этжәк, чүнки шонуң үчин гелдим» дийди. ³⁹ Шейлеликде, синагогаларында вагыз эдип, жынлары ковуп, бүтин Желилэни гезди.

Иса хейвере кеселлини сагалдыр

⁴⁰ Исаның янына хейвере кеселли бир адам гелди, дыза чөкүп: «Эгер ислесең, мени тәмиз эдип билерсиң» дийип, Оңа ялбарды. ⁴¹ Исаның йүреги авады, элини узатды-да: «Ислеяэрин, тәмиз бол!» дийип, оңа элини дегирди. ⁴² Хейвере кесели ондан деррев айрылып, ол адам тәмиз болды. ⁴³ Иса оңа берк табшырык берип, оны деррев уградып: ⁴⁴ «Серет, хич киме айтма, йөне бар, өзүңи рухана гөркез-де, хеммелере гүвәлик болар ялы, тәмизлигиң үчин Мусаның табшыран гурбанларыны багыш эт» дийди. ⁴⁵ Эмма ол адам чыкды, көп гүррүң берип, болан затлары яйратмага башлады. Шонуң үчин, Иса, артыкмач, хич бир шәхере ач-ачан гирип билмән, дашарда, чола ерлерде болярды. Халк хем хер тарапдан Онуң янына чозярды.

Бир ысмазың сагалдылышы

2 Бир нәче гүн соң ене Капернаума геленде, Исаның өйдедиги эшидилди. ² Йүшүшен адамлар шейле бир көпди велин, гапының агзында-да ер ёкды. Иса оlara Худайың сөзүни айдып дурды. ³ Шонда Онуң янына дөрт адам тарапындан гөтерилип гетирилен бир ысмазы алып гелдилер. ⁴ Мәреке зерарлы Исаның янына якынлашып билмән, Онуң дуран жайының үчегини ачып, ысмазы дүшеги билен дешикден ашак дүшүрдилер. ⁵ Иса оларың иманыны гөрүп, ысмаза: «Оглум, сениң гүнәлериң өтүлди» дийди. ⁶ Ол ерде отуран канунчыларың кәбири болса: ⁷ «Бу Адам нәме үчин бейле геплейәр? Ол Худая дил етирйәр! Гүнәлери ялңыз Худайдан башга ким өтүп билжәк?» дийип, ичлерини геплетдилер. ⁸ Иса деррев бейле ойланяндыкларыны рухунда сызып, оlara шейле дийди: «Нәме ичиңизи бейле гепледйәрсиңиз? ⁹ Ысмаза хайсыны айтмак аңсат: „Гүнәлериң өтүлди“ диймекми я-да „Тур, дүшегиңи ал-да йөре“ диймек? ¹⁰ Эмма сиз Ынсан Оглуның ер йүзүнде гүнәлери өтмәге ыгтыярының барлыгыны билер ялы...» дийди-де, ысмаз болан адама: ¹¹ «Саңа диййәрин: тур, дүшегиңи ал-да, өйүңе гит» дийди. ¹² Ол хем ёкарык турды-да, деррев дүшегини алып, хеммелериң гөзүниң алнында чыкып гитди. Бары хайран галышып, Худайы шөхратландырып: «Биз бейле зады асла гөрмәндик» дийишдилер.

Левиниң шәгиртлере гошулышы

¹³ Иса чыкып, ене көлүң якасына гитди. Бүтин халайык Онуң янына гелди, Ол хем оlara сапак берди. ¹⁴ Ол гечип барярка, гүмрүкханада отуран Алфайың оглы Левини гөрүп оңа: «Мениң ызыма дүш!» дийди. Ол хем туруп, Онуң ызына дүшди. ¹⁵ Ол Левиниң өйүнде сачак башында отырка, Иса ве Онуң шәгиртлери билен бирликде бирентек салгытчылар ве гүнәкәрлер-де отырдылар. Чүнки Онуң ызына дүшүп гиденлериң саны көпди. ¹⁶ Фарисейлер ве канунчылар Исаның гүнәкәрди салгытчылар билен биле нахар ийип отураныны гөренлеринде, шәгиртлеринден: «Ол нәме үчин салгытчылар ве гүнәкәрлер билен биле ийип-ичйәр?» дийип сорадылар. ¹⁷ Иса муны эшиденинде оlara: «Тебип саглара дәл-де, сыркавлара гереқдир. Мен догры адамлары дәл, гүнәкәрлери тоба чагырмага гелдим» дийди.

Ораза барада сораг

¹⁸ Яхяның шәгиртлериниң ве фарисейлериң агызлары оразака, кәбир адамлар гелип, Оңа: «Нәме үчин Яхяның шәгиртлери, фарисейлериң шәгиртлери ораза тутярлар-да, Сениң шәгиртлериң ораза тутмаярлар?» дийдилер. ¹⁹ Иса оlara шу гайтаргыны берди: «Гиев янларында барка, тойдакылар ораза тутуп билерми? Гиев янларындака, ораза тутуп билмезлер. ²⁰ Эмма гиевиң олардан алынжак гүнлери гелер, шонда, шол гүн олар ораза тутарлар. ²¹ Хич ким көне эшиге тәзе матадан яма салмаз. Ёгса, тәзе яма көне эшикден гопуп, йыртык хас хем эрбет болар. ²² Хич ким-де тәзе шерабы көне мешиклере гуймаз. Ёгса, шерап мешиклери ярып дөкүлер, мешиклер-де заяланар. Тәзе шерап тәзе мешиклере гуоляндыр».

Сабат гүни барада сораг

²³ Бир Сабат гүни Иса бугдайлыгың арасындан гечип барярдды. Онуң шәгиртлери ёлда баряркалар, бугдай башларыны ёлмага башладылар. ²⁴ Фарисейлер Иса: «Серет, нәме үчин Сабат гүни этмесиз зады эдйәрлер?» дийдилер. ²⁵ Иса оlara шейле гайтаргы берди: «Сиз өзи ве янындакылар ач хем мәтәч галанларында, Давудың нәме эденини асла окамадыңызмы? ²⁶ Ол баш руханы Абиятарың заманында Худайың өйүне барды, Худая хөдүрленен, руханылардан башга хич кимиң иймели дәл чөреклерини алып ийди, янындакылар хем берди». ²⁷ Ене оlara: «Адам Сабат гүни үчин дәл, эйсем, Сабат гүни адам үчин дөредилди. ²⁸ Шонуң үчин, Ынсан Оглы Сабат гүнүниң-де Реббидир» дийди.

Эли гурап, инчелен адам

3 Иса ене синагога барды. Ол ерде эли гурап инчелен бир адам барды. ² Кэбирлери Исаны айыплажак болуп, «Сабат гүни шыпа эдермикэ?» дийип аңтаярдылар. ³ Иса эли гурап инчелен адама: «Орта чык!» дийди. ⁴ Онсоң олардан сорады: «Сабат гүни хайсысы догры, ягшылык этмекми я яманлык этмек? Жан халас этмекми я өлдүрмек?» Олардан сес чыкмады. ⁵ Иса төверегиндэкилере гахар билен бакып, оларың доңйүреkdигине гынанып, яңкы адама: «Элиңи узат!» дийди. Ол хем элини узатды, эли сагалды.

⁶ Фарисейлер дашарык чыкып, Оны нэхили хелэк этмек барада Хиродесиң тарапдарлары билен маслахат гечирдилер.

Иса Желиле көлүниң якасында

⁷ Иса шэгиртлери билен биле көлүң якасына гитди. Желиледен бир улы мәреке хем Онуң ызына дүшүп барялды. ⁸ Онуң эден ахли ишлерини эшидип, Яхудадан, Иерусалимден, Идумеядан, Иордан дерясының аңырсындан, Сур ве Сайда төвереклеринден-де улы мәреке янына чозушды. ⁹ Иса мәрекэниң ичинде гысылмазлык үчин, Өз шэгиртлерине бир гайыгы тайярлап гоймагы буюрды. ¹⁰ Бир топарларыны сагалданы үчин хемме сыркавлар Оңа эллерини дегиржек болуп, янына итеклешип гелйэрдилер. ¹¹ Ал-арвахлар Оны гөрөнлеринде, Өңүнде ере йыкылып: «Сен Худайың Оглусың!» дийип гыгырардылар. ¹² Эмма Ол Өзүниң кимдигини мәлим этмезлиги олар берк табшырды.

Иса он ики ресулыны сайлар

¹³ Онсоң Иса дага чыкып, Өз ислэн адамларыны янына чагырды, олар-да Онуң янына бардылар. ¹⁴ Ол Өзи билен биле болар ялы он ики адамы белледи. Онуң вагыз этмэге иберен, сыркавлары сагалдып, жынлары ковмага ыгыяр берен бу он ики адамы шулардыр: ¹⁷ Петрус лакамыны берени Симун, Бени-Регош, ягны «Гөк гүррүлдисиниң Огуллары» лакамыны берени Зебедейиң оглы Якуп билен онуң доганы Яхя, Андреас, Филипус, Бартоломеус, Матта, Томас, Алфеусың оглы Якуп, Таддеус, ватанчы Симун ве Иса хайынлык эден Иуда Искариот.

Иса ве Беелзебул

²⁰ Онсоң бир өе бардылар. Ене шейле улы мәреке йыгнанды велин, Иса билен шэгиртлериниң нахар иймэге-де эли етмеди. ²¹ Исаның якынлары муны эшидип, Оны алып гайтмага бардылар. Чүнки Оңа

үйтгэпдир диййэрдилер. ²² Иерусалимден гелен канунчылар болса: «Оны Беелзебул эелэпдир, Ол жынлары жынларың ханы аркалы ковуп чыкарар» дийишйэрдилер. ²³ Шонуң үчин Иса халкы янына чагырып, олар тымсал билен шейле дийди: «Шейтан шейтаны нэхили ковуп чыкарсын? ²⁴ Бир патышалыгың ичинде бөлүнишик болса, ол патышалык берк дуруп билмез. ²⁵ Бир өйүң ичинде бөлүнишик болса, ол өй берк дуруп билмез. ²⁶ Шейтан өз-өзүне гаршы чыкып бөлүнсө, берк дуруп билмез, онуң соңуның гелдигидир. ²⁷ Хич ким бир гүйчли адамың өйүне гирип, малыны талап билмез; өңүрти оны багламалы болар, онсоң өйүни талар. ²⁸ Сизе догрусуну айдярын, ынсанларың хемме гүнэлери, хер бир зада дил етирмелери багышланар. ²⁹ Эмма Мукаддес Руха дил етирене асла багышланма ёкдур. Ол эбеди хөкүме сезевар болар †». ³⁰ Иса муны: «Ол арвахлы» диенлери үчин айтды.

Исаның эжеси ве доганлары

³¹ Онсоң Онуң эжеси билен доганлары гелди. Дашарда дуруп, янына адам иберип, Оны чагырдылар. ³² Мәреке Исаның дашыны алып отырды. Оңа: «Эжең билен доганларың, уяларың дашарда Сени сораярлар» дийдилер. ³³ Иса олара жогап берип: «Мениң эжем, доганларым ким?» дийди. ³⁴ Онсоң дашыны алып отуранлара середип, шейле дийди: «Ине, Мениң эжем, Мениң доганларым! ³⁵ Худайың ислегини ким бержай этсе, шол Мениң доганым, уям ве эжемдир».

Экин тымсалы

4 Иса ене-де көлүң якасында халка сапак бермэге башлады. Дашына үйшүшен мәреке шейле улуды велин, Ол көлдэки бир гайыга мүнүп отурды. Бүтин мәреке болса көлүң якасында, гуры ерде дурды. ² Олар тымсаллар билен көп затлар өвретди. ³ Олар өвредип отырка, шейле дийди: «Гулак асың! Ине, бир дайхан экин экмэге гидйэр. ⁴ Экип йөркэ, тохумларың бирнэчеси ёлуң кенарына дүшйэр. Гушлар хем гелип, оны иййэрлер. ⁵ Бирнэчеси топрагы аз, дашлык ере дүшүп, тиз гөгерип чыкяр, чүнки топрак чуң дәл экен. ⁶ Йөне олар Гүн галанда, көклериниң ёклугы зерарлы, янып, гурап гидйэр. ⁷ Бирнэче тохумлар тикенлериң арасына дүшйэр. Тикенлер өсүп, олары басяр. Шейлеликде, олар хасыл бермейэр. ⁸ Бирнэчеси болса говы ере дүшйэр. Өсүп, көпелип, кэбири отуз, кэбири алтмыш, кэбири хем йүз эссе

† Хөкүме сезевар болар – иң гадымы голязмаларда: «багышланмажак гүнэ билен языклы болар».

хасыл берйәр». ⁹ Иса онсоң олар: «Гулагы барлар эшитсин!» дийди.

Тымсалларың мақсады

¹⁰ Ол еке галанда, Онкилер билен дашындакылар Ондан бу тымсалларың манысыны сорадылар.

¹¹ Иса олар шейле дийди: «Худайың Патышалыгының сыры сизе берилди, йөне дашардакылар хемме зат тымсаллар билен айдылар. ¹² Бу болса гөзлейәнлер гөзлери билен середип гөрмесинлер, эшидйәнлер гулакары билен эшидип дүшүнмесинлер дийлип эдилйәр. Бейле болмаса, Худая тарап өврүлип багышланарлар».

Экин тымсалы дүшүндирилйәр

¹³ Иса олар шейле дийди: «Сиз бу тымсала дүшүнмейәрсинизми? Онда бүтин тымсаллара нәхили дүшүнжөк? ¹⁴ Дайханың экйәни Худайың сөзүдир. ¹⁵ Сөзүң экилен еринде, ёлуң кенарындакылар сөзи эшиден, йөне йүреклерине экилен бу сөзи тиз шейтана алдыран адамлардыр. ¹⁶ Шонуң ялы-да, дашлык ере экиленлер сөзи эшидип, оны деррев шатлык билен гаршылан адамлардыр. ¹⁷ Эмма оларда көк ёкдур, чыдамсыздырлар. Бу сөз үчин мушакгат я-да ызарлама боланда, деррев йүз дөндерерлер. ¹⁸ Тикенлер арасына дүшен бейлекилер болса, сөзи эшиден адамлардыр. ¹⁹ Эмма дүнийәнің гайгылары, байлыгың алдавчылыгы, башга хөвеслер ара гирип, сөзи боляр, ол хасылсыз боляр. ²⁰ Говы топрага экилен болса, сөзи эшидип, кабул эден, кәбири отуз, кәбири алтмыш, кәбири хем йүз эссе хасыл беренлердир».

Чыра чыраданда гоюляндыр

²¹ Иса олар шейле дийди: «Чыра галла өлчегиниң я чарпаяның ашагында гоймак үчин гетирилйәрми? Чыраданың үстүнде гоймак үчин дәлми? ²² Гизлин болуп-да, белли болмажак зат ёкдур, яшырын болуп-да, үсти ачылмажак зат ёкдур. ²³ Гулагы барлар эшитсин!» ²⁴ Иса олар ене шейле дийди: «Эшидйәнлериңизе үнс бериң. Хайсы өлчег билен өлчесеңиз, сизе-де шол өлчег билен өлчелер. Сиз – үнс берйәнлер хатда көпрөк хем аларсыңыз. ²⁵ Чүнки кимде бар болса, оңа берлер, кимде ёк болса, элиндәки хем ондан алнар».

Битен тохум

²⁶ Онсоң Иса шейле дийди: «Худайың Патышалыгы ере тохум сепйән адам ялыдыр. ²⁷ Гиже-гүндиз ятар, турар; тохум битер, өсер. Ол

мунуң нәхили боляныны билмез. ²⁸ Топрак өз-өзүнден хасыл берер. Өңүрти балдагы, соңра башы, соңра-да башдакы долы дәнелери берер. ²⁹ Хасыл бишенде, яңкы адам деррев орагы ише салар. Чүнки орак вагты гелендир».

Горчица тохумы хақда тымсал

³⁰ Олар ене-де шейле дийди: «Худайың Патышалыгыны нәмә меңзедели я оны хайсы тымсал билен дүшүндирели? ³¹ Худайың Патышалыгы горчица тохумы ялыдыр. Ер йүзүнде топрага экилйән әхли тохумларың иң майдасы болан бу тохум экиленден соң өсүп, әхли өсүмликлерден белент боляр. Шейле улы шахалар чыкарыр велин, гөгүң гушлары көлегесинде хөвүртгеләп билйәрлер». ³³ Иса сөзи олар эшидип билжөк мөчберлеринде шунуң ялы көп тымсаллар билен айдарды. ³⁴ Олар тымсалсыз хич зат айтмаярды, йөне еке галанларында, Өз шәгиртлерине әхли зады дүшүндирерди.

Иса тупаны ятыряр

³⁵ Шол гүн, агшам боланда шәгиртлерине: «Бейлеки кенара гечелиң» дийди. ³⁶ Мәрекәни уградып, Оны шол отурышына гайык билен алып гитдилер. Янында бейлеки гайыклар-да барды. ³⁷ Бир гүйчли ел туруп, толкунлар гайыга шейле урды велин, гайык эййәм сувдан долуп уграды. ³⁸ Ол болса гайыгың арткы тарапында бир яссыгы яссанып, уклап ятырды. Шәгиртлер Оны оярып: «Мугаллым, хеләкленип барярыс! Сениң первайыңа-да дәлми?» дийдилер. ³⁹ Иса туруп, еле кәйәп, көле: «Сем бол, дек отур!» дийди. Шейлеликде, ел ятып, ими-салалык болды. ⁴⁰ Иса шәгиртлере: «Нәме үчин горкярысыңыз? Нәме үчин иманыңыз ёк?» дийди. ⁴¹ Олар гаты горкушып, бири-бирлерине: «Бу ким? Ел-де, көл-де Онуң сөзүне гулак асыр!» дийишдилер.

Арвахлы адам сагалдыляр

5 Олар көлүң бейлеки кенарына, гадаралыларың юрдуна гелдилер. ² Иса гайыкдан дүшен бадына, Оңа мазарлардан чыкан бир арвахлы адам габат гелди. ³ Бу адам мазарларың ичинде яшарды. Оны, артыкмач, хич ким зынжыр билен-де баглап билмезди. ⁴ Телим гезек күнделенип зынжырланыпды, йөне ол зынжырлары гырып, күнделери бөлек-бөлек эдерди. Хич ким оны ёла гетирип билмезди. ⁵ Хемише – гиже-гүндиз мазарлар арасында, дагларда гыгырып, өзүни дашлар билен яралар йөрерди.

⁶ Ол Исаны узакдан гөрүп, ылгап гелди-де, Оңа сежде этди. ⁷ Батлы сес билен гыгырып: «Эй Иса! Хеммеден бейик болан Худайың Оглы, мениң билен нәме ишиң бар? Худайың хақы үчин Саңа ялбарярын, мени гынама!» дийди. ⁸ Чүнки Иса оңа: «Эй арвах, бу адамдан чык» дийипди. ⁹ Онсоң ондан: «Адың нәме?» дийип сорады. Ол хем: «Адым Легион, чүнки биз көпдүрис» дийип жогап берди. ¹⁰ Өзлерини ол юртдан ковуп гойбермезлиги үчин Иса көп ялбарды.

¹¹ Шол ерде дагың этегинде бир улы доңуз сүрүси отлап йөрди. ¹² Арвахлар: «Бизи бу доңузларың арасына гойбер, оларың ичине гирели» дийип, Иса ялбардылар. ¹³ Иса оlara ругсат берди. Ал-арвахлар чыкып, доңузlara гирдилер. Ики муңе голай доңуздан ыбарат бу сүри учутдан ашак көлүң ичине пайырдашып гарк болды. ¹⁴ Чопанлар болса гачып, шәхердир обалара бу ваканы хабар бердилер. Халайык хем нәме боланыны гөрмәге гелди. ¹⁵ Олар Исаның янына геленлеринде, бир легион жын тарапындан эеленен адамың эгин-эшикли отураныны, акылының хем ериндедигини гөрүп горқдулар. ¹⁶ Ваканы гөренлер жынларың эелән адамына хем доңузlara нәме боланыны оlara айтдылар. ¹⁷ Онсоң халк өз үлкелеринден гитмеги үчин Иса ялбармага башлады. ¹⁸ Ол гайыга мүнөнде, жынлардан халас болан адам Онуң билен биле гитмек үчин Иса ялбарды. ¹⁹ Ол муңа ругсат бермән, ол адама: «Өйүңе, өзүңкилериң арасына гит, Реббиң саңа эденлериниң барыны, саңа нәхили рехим эденини оlara айт» дийди. ²⁰ Ол хем гидип, Исаның өзүне эденлериниң барыны Декаполисте жар этмәге башлады. Хемме адамлар муңа хайран галды.

Дирелен гыз, сагалан аял

²¹ Иса гайык билен ене бейлеки кенара геченде, дашына улы мәреке үйшди. Иса көлүң кенарындады. ²² Синагога башлыкларындан Яйрус атлы бир адам гелди. Исаны гөрүп, Онуң аягына йыкылды. ²³ Оңа көп ялбарып: «Мениң гызжагазым өлүм яссыгында ятыр. Гел-де, эллериңи онуң үстүнде гой, сагалсын, яшасын!» дийди. ²⁴ Иса бу адам билен гитди. Улы мәреке-де ызына дүшүп, Оны хер яндан гысып-говруп барялды. ²⁵ Шол ерде он ики йылдан бәри ган акмасы болан бир аял барды. ²⁶ Ол энчеме тебибиң элинден көп эзъетлер чекип, бар-ёгуны харч эдипди, йөне хич бир пейда гөрмән, гайтам, халы хас эрбетлешипди. ²⁷ Бу аял Иса хақда айдылян затлары эшидип, мәрекәниң ичи билен Онуң еңсесинден гелип, гейимине элини дегирди. ²⁸ Чүнки ол өз ичинден: «Диңе гейимине элими дегирсем-де, сагаларын»

диййәрди. ²⁹ Шол бада-да ган акмасы кесилип, дердинден ачыландыгыны эндамында дуйды. ³⁰ Иса Өзүнден бир гүйжүң чыкандыгыны деррев аңып, мәрекәниң ичинде өврүлип: «Мениң гейимиме ким эл дегирди!» дийди. ³¹ Шәгиртлери Оңа: «Сен Өзүңи гысып-говруп гелйән мәрекәни гөрийәрсин, ене-де: „Маңа ким эл дегирди?“ диййәрсин» дийдилер. ³² Эмма Иса муны эдени гөржөк болуп, даш-төверегине середйәрди. ³³ Яңкы аял өзүне нәме боландыгыны биленинден соң горкуп, титрәп гелди. Исаның өңүнде ере йыкылып, Оңа хемме задың догрусыны айтды. ³⁴ Иса оңа: «Гызым, иманың саңа шыпа берди. Сага-аман гит-де, дердинден ачыл» дийди. ³⁵ Ол бу сөзлери айдып дурка, синагога башлыгының өйүнден бирнәче адам гелип: «Гызың айрылды. Нәме үчин Мугаллыма артыкмач зәхмет берйәрсин?» дийдилер. ³⁶ Иса муны эшиден бадына, синагога башлыгына: «Горкма, диңе иман эт!» дийди. ³⁷ Иса Петрус, Якуп ве Якубың доганы Яхядан башга хич киме Өзи билен гитмәге ругсат этмеди. ³⁸ Синагога башлыгының өйүне геленлеринде, Иса галмагалы, аглашып, дады-перят эдип отуранлары гәрди. ³⁹ Ичерик гирип, оlara: «Нәме үчин галмагал эдип, аглашып отырсыңыз? Чага өленок, ол диңе уклап ятыр» дийди. ⁴⁰ Олар Оңа гүлүшдилер. Эмма Иса хеммесини дашарда гоюп, чаганың ата-энеси билен Өз янындакылары янына алып, чаганың ятан ерине барды. ⁴¹ Чаганың элинден тутуп, оңа: «Талита куми!» дийди. Бу болса «Гызжагаз, саңа гал диййәрин» диймекдир. ⁴² Гыз деррев галып, йөрәп башлады. Ол он ики яшындады. Ол ердәкилериң әхлиси гаты гең галдылар. ⁴³ Иса оlara муны хич киме билдирмезлиги берк табшырып, гыза нахар берилмелидигини айтды.

Иса рет эдилйәр

6 Иса ол ери терк эдип, Өз өнүп-өсен меканына гитди. Шәгиртлери хем Онуң ызына дүшүп гитдилер. ² Сабат гүни геленде, синагога барып, сапак бермәге дурды. Онуң айдянларыны эшиден көп адамлар геңиргенишип: «Бу Адам бу затлары ниреден алды? Муңа берлен бу акылдарлык нәме? Бейле мугжызалары нәхили эдйәркә? дийдилер. ³ Бу агач уссасы дәлми? Бу Меръемиң оглы, Якуп, Иосес, Иуда ве Симуның доганы дәлми? Мунуң аял доганлары бизиң янымызда дәлми?» Шейлеликде, өйке-кине билен Оны рет этдилер. ⁴ Иса оlara: «Пыгамбер өз юрдундан, гарындашларының арасындан, өз өйүнден башга хич ерде гадырсыз дәлдир» дийди.

⁵ Ол бирнәче сыркавы үстлерине эллерини гоюп сагалтмакдан башга ол ерде хич бир мугжыза эдип билмедиди. ⁶ Оларың имансыздыгына гең галды.

Иса он ики ресулыны ил арасына иберйәр

Шондан соң Иса төверекдәки обалара айланып сапак берерди. ⁷ Ол Онкилери янына чагырып, олары ики-икиден ёлламага башлады, олар ал-арвахлары ковмага ыгтыяр берди. ⁸ Ёл үчин янларына бир таякдан башга хич бир зат алмазлыгы табшырды. Не чөрөк, не торба, не-де гушакларында пул болмалыды. ⁹ Олар диңе чарык геймелидилер, ики көйнек геймели дәлдилер. ¹⁰ Иса оларга шейле дийди: «Хайсы ерде бир өе барсаңыз, ол ерден гидйәнчәңиз шол өйде болуң. ¹¹ Хайсы ер сизи кабул этмесе, сизи диңлемесе, ол ерден чыкып барыркаңыз, оларга гаршы гүвәлик болар ялы, аякларыңызың тозуны кақың».

¹² Шунлук билен, олар ёла дүшүп, адамларың тоба этмек герекдигини вагыз этмәге башладылар.

¹³ Олар көп жынлары ковуп чыкардылар, көп сыркавлары яг чалып сагалтдылар.

Яхя пыгамберинң өлдүрилмеги

¹⁴ Хиродес патыша-да болуп-гечйән затлары эшитди. Чүнки Исаның ат-овазасы ил арасына яйрапды. Хиродес † хем: «Чокундырыжы Яхя өлүмден дирелендир. Бу мугжызаларың ондан чыкмагының себәби будур» диййәрди.

¹⁵ Бейлекилер болса: «Бу – Ыляс», кәбирлери-де: «Бу шол өңки пыгамберлериң бири ялы пыгамбердир» дийишйәрдилер. ¹⁶ Хиродес булары эшидип: «Мениң башыны кесен Яхям дирелипдир!» дийди.

¹⁷ Чүнки Хиродесиң өзи адам иберип Яхяны тутдурып, эл-аягыны багладып, оны зындана салдырыпды. Ол муны өз доганы Филипусың аялы Хиродияның хатырасына эдипди. Чүнки Хиродес бу аяла өйлененде, Яхя оңа: «Сениң өз доганыңың аялыны алмагың догры дәл» дийипди.

¹⁸ Шейлеликде, Хиродия Яхя гаршы йүрегинде кине саклап, оны өлдүрмек ислейәрди, йөне бу элинден гелмейәрди. ¹⁹ Чүнки Хиродес Яхяның догры хем мукаддес адамдыгыны билип, ондан хедер эдерди, оны горарды. Оны диңледигиче, ховсала дүшерди ††, муңа гарамаздан, гуванч билен Оны диңләрди.

²⁰ Йөне велин Хиродес өз доглан гүни мынасыбетли көшк эмелдарларыны, мүңбашылары ве Желиләниң улы адамларыны чагырып, той тутанда, аматлы пурсат хем гелип етди.

²¹ Хиродияның гызы ичерик гирип, танс эдип, Хиродесиң ве онуң мыхманларының гөвнүни

† Хиродес – иң гадымы голязмаларда: «олар». †† Ховсала дүшерди – иң гадымы голязмаларда: «көп зат эдерди».

чаглады. Патыша гыза: «Нәме дилесең диле, саңа берейин» дийди. ²² Оңа: «Менден нәме дилесең, патышалыгымың ярысы-да болса, саңа берерин» дийип ант ичди. ²³ Гыз хем дашарык чыкып эжесине: «Нәме диләйин?» дийди. Ол хем: «Чокундырыжы Яхяның башыны» дийип жогап берди. ²⁴ Гыз деррев патышаның янына ылгап гелди-де: «Хәзириң өзүнде Чокундырыжы Яхяның башыны бир табакда гоюп, маңа бермегиңи ислейәрин» дийди. ²⁵ Патыша гаты гамгын болды, йөне мыхманларың янында ант иченсоң, гызың дилегини ызына гайтармак ислемеди. ²⁶ Деррев бир желлады ёллап, Яхяның башыны гетирмеги буюрды. Желлат-да барып, зынданда Яхяның башыны кесди. ²⁷ Кесилен башы бир табакда гетирип, гыза берди. Гыз-да оны эжесине берди. ²⁸ Яхяның шәгиртлери муны эшидип гелдилер-де, онуң жеседини әкидип, бир мазарда жайладылар.

Иса бәш мүң адамы доюряп

²⁹ Ресуллар Исаның янына йыгнанып, өз эден ишлериңиң, өвреден затларының барыны Оңа хабар бердилер. ³⁰ Иса оларга: «Сизиң еке өзүңиз бир чола ере гелиң-де, бираз дем-дынч алың» дийди. Чүнки гелип-гидйәнлериң көпдүгинден яңа, нахар эдинмәге-де эллери етмейәрди. ³¹ Олар-да еке өзлери гайыга мүнүп, бир чола ере гитдилер. ³² Гидип барянларыны гөренлеринде, көп адамлар олары танап, бүтин шәхерлерден пай-паяда ылгашып, оларың өзлеринден өң ол ере бардылар ве Исаның өңүнден чыкдылар.

³³ Иса гайықдан дүшенде, улы мәрекәни гөрүп, оларга хайпы гелди. Чүнки олар чопансыз гоюнлар ялыды. Шонуң үчин, оларга көп затлары өвретмәге башлады. ³⁴ Вагт гижиңгенден соң, шәгиртлери Онуң янына гелип, шейле дийдилер: «Бу бир чола ер, вагт хем гижиңди. ³⁵ Мәрекәни гойбер, төверекдәки экин мейданларына, обалара гидип, өзлерине иере зат сатын алсынлар». ³⁶ Эмма Иса: «Оларга сиз иере зат бериң» дийди. Оңа: «Биз гидип, ики йүз динара чөрөк сатын алып-да, оларга ийдирелими?» дийдилер. ³⁷ Иса: «Нәче чөрегиңиз бар? Гидиң-де, гөрүң» дийди. Гөренлеринден соң: «Бәш чөрөк билен ики балыгымыз бар» дийдилер.

³⁸ Шонда оларга халайыгы топар-топар эдип, гөк отуң үстүнде отуртмагы буюрды. ³⁹ Шунлук билен, олар йүз-йүзден, элли-эллиден топар-топар болуп отурдылар. ⁴⁰ Иса бәш чөрөк билен ики балыгы алып, Гөгә бакып шүкүр этди-де, мәрекәниң өңүнде голяр ялы, бөлүшдирип шәгиртлерине берди. Ики балыгы-да оларың хеммесине пайлады.

⁴¹ Хеммелер ийип дойдулар. ⁴² Шәгиртлер артып галан чөрегиң дөвүмлериңи, балыкларың

овнукларыны йыгнап, он ики себеди долдурдылар.
⁴⁴ Чөрөклери иенлер бәш мүң адамды.

Иса сувуң йүзүнден йөрөйәр

⁴⁵ Иса мәрекәни ургадып дурка, шәгиртлерине деррев гайыга мүнүп, Өзүнден өң бейлеки кенардакы Бетсайда гечмеги буюрды. ⁴⁶ Мәреке билен хошлашанындан соң, Ол дога этмәге дага чыкды. ⁴⁷ Агшам дүшенде, гайык көлүң ортасында, Ол болса, еке Өзи ердеди. ⁴⁸ Иса оларың кынлык билен күрекләп баряндыкларыны гәрди. Чүнки ел оларың гаршысынданды. Гижәниң дөрдүнжи нобаты учурларында [†] көлүң йүзүнден йөрәп, олар тарап гелди ве янларындан гечип гитжәк болды. ⁴⁹ Эмма олар Онуң көлүң йүзүнден йөрәп гелйәнени гөрөнлеринде, гөзлерине гөрүнйәндир өйдүп гыгырышдылар. ⁵⁰ Чүнки хеммелер Оны гөрүп горкдулар. Эмма Иса деррев олар сөз гатып: «Батыр болуң! Бу – Мен, горкмаң!» дийди. ⁵¹ Онсоң оларың янына гайыга мүнди, ел хем ятды. Олар хас бетер геңиргенишип, хайран галдылар. ⁵² Чүнки чөрөкли мугжыза дүшүнмәндилер, себәби йүректери гаташыпды.

Иса Жәнесаретде сыркавлары сагалдыр

⁵³ Көлүң аңырсына геченсоң, Жәнесарет юрдуна барып, ол ерде лабыр ташладылар. ⁵⁴ Гайықдан инен батларына халк Исаны танап, ⁵⁵ Ылгашып шол желегайлара учдантутма айландылар. Исаның ниредедигини эшиденлер сыркавлары дүшектери билен биле шол ере гетирмәге башладылар. ⁵⁶ Оба болсун, шәхер я дүз болсун, Ол нирә барса, сыркавлары базар еринде ятырып, диңе гейиминиң сыйнларына эллерини дегирмәге ругсат этсин дийип, Оңа ялбарярддылар. Эл дегренлериң хеммеси-де сагалды.

Адамы нәме мурдар эдйәр?

7 Иерусалимден гелен фарисейлер билен бирнәче канунчылар Онуң дашына үйшүшдилер. ² Олар Онуң шәгиртлеринден кәбирлериң хапа эли билен, ягны дини адат боюнча элини ювман, нахар иййәнени гөрдүләр. ³ Фарисейлер ве бүтин ехудылар ата-бабаларының адатларыны саклап, эллерини ягшы ювман нахар иймейәрлер. ⁴ Базардан геленлеринде ювунман, нахар иймейәрлер. Башга-да кәсе, гап-чанак, мис гаплары ювма ялы адатлары саклаярлар. ⁵ Фарисейлер билен канунчылар Оңа сорап берип: «Нәме үчин Сениң шәгиртлериң ата-бабаларың адатына гөрә гезмән, хапа эллери билен нахар иййәрлер?» дийдилер. ⁶ Иса олар

[†] Гижәниң дөрдүнжи нобаты учурлары – даңа голай.

шейле дийди: «„Бу халк дилинде Мени сылаяр, эмма йүректери Менден узақдыр. ⁷ Бидерек ере Маңа сежде эдйәрлер, чүнки таглымат хөкмүнде өвредйәнлери ынсан буйруклары" дийип язылышы ялы, Ишая пыгамбер сиз икийүзлүләр хақда оңат велилик эдипдир. ⁸ Сиз Худайың табшырыкларыны терк эдйәрсиниз, күйзедир кәсәни ювмак ялы көп затлары эдип, адамларың адатларыны бержәй эдйәрсиниз». ⁹ Ене олар шейле дийди: «Өз адатларыңызы бержәй этмек үчин, Худайың буйрукларындан йүз дөндерйәрсиниз! ¹⁰ Муса: „Атаңы, энеңи сыла", „Атасына я энесине ёкуш сөз айдан хөкман өлдүрилсин" дийип айдыпдыр. ¹¹ Эмма сиз: Эгер бир адам атасына я энесине: „Менден гөржәк пейдаң гурбандыр, Худая пешгешдир" дийсе, ¹² сиз оңа артыкмач ата я энесине хич хили көмек этмәге ругсат этмейәрсиниз. ¹³ Шейдип, несилден-несле галдырян адатларыңыз аркалы Худайың сөзүни бозярсыңыз. Шунуң ялы затлары көп эдйәрсиниз».

¹⁴ Ол мәрекәни ене янына чагырып, олар шейле дийди: «Хеммәңиз Мени диңләң, дүшүниң: ¹⁵ адамың ичине дашардан гирип-де, оны мурдар эдип билжәк хич бир зат ёқдур, йөне адамы мурдар эдйән адамдан чыкян затлардыр. ¹⁶ Кимиң эшитмәге гулагы бар болса, эшитсин!»

¹⁷ Ол мәрекәниң янындан айрылып, өе гиренде, шәгиртлери Ондан бу тымсалың манысыны сорадылар. ¹⁸ Иса-да олар шейле жогап берди: «Эйсем сиз хем дүшүнеңзокмы? Адамың ичине дашардан гирен хич бир задың оны мурдар эдип билмежәгине дүшүнмейәрсинизми? ¹⁹ Булар адамың йүрегине дәл-де, гарнына гирйәр, ол ерден-де дашарык чыкяр». Шейлелик билен, Иса әхли иймитлериң тәмиздигини айдыпдыр. ²⁰ Ол ене шейле дийди: «Адамы мурдар эдйән онуң өз ичинден чыкян затдыр. ²¹ Чүнки ичден, адамың йүрегинден эрбет пикирлер, зынахорлук, огрулык, адам өлдүрме, азгынлык, ачгөзлүлик, яманлык, хиле, ахлаксызлык, бахыллык, сөгүнч, текепбирлик ве акылсызлык чыкяр. ²³ Бу эрбет затларың әхлиси ичден чыкып, адамы мурдар эдйәр».

Финикиялы аялың иманы

²⁴ Иса ол ерден айрылып, Сур ве Сайда этрабына гитди. Бу ерде бир өе барды. Ол муны хич кимиң билмегини ислемейәрди, йөне муны гизлин саклап билмеди. ²⁵ Кичижик гызына арвах ёлуган бир аял Иса хақдакы хабарлары эшиден бадына гелип, Онуң аягына йыкылды. ²⁶ Бу аял грек, сирия-финикиялыды. Ол гызындакы жыны ковуп чыкармагы үчин, Иса ялбарды. ²⁷ Иса оңа: «Гой, өңүрти чагалар дойсун. Чагаларың чөрегини алып-

да, итлере зыңмак догры дэлдир» дийди. ²⁸ Аял хем: «Хава, я Реб! Йөне итлер хем сачагың ашагында чагаларың чөреклеринден гачан овунтыклары иййэндир» дийди. ²⁹ Иса оңа: «Бу сөзүң үчин бар, гидибер, жың сениң гызыңдан чыкды» дийди. ³⁰ Аял өйүне баранда, жың чыкып, гызы дүшегинде ятан экен.

Кер адам сагалдылар

³¹ Онсоң Иса Сур ве Сайда этрабындан гайдып, Декаполис † себитлериниң үсти билен Желиле көлүне гелди. ³² Онуң янына хем кер, хем пелтек адамы гетирип, онуң үстүнде элини гоймагы үчин Иса ялбардылар. ³³ Иса ол адамы мәрекәниң ичинден бир чете чекип, бармакларыны онуң гулакларына сокды, түйкүрип, онуң дилине элини дегирди. ³⁴ Онсоң Гөге бакып, ах чекди-де: «Эффата!», ягны: «Ачыл» дийди. ³⁵ Яңкы адамың гулаклары деррев ачылып, дили догры геплемәге башлады. ³⁶ Иса олар муны хич киме айтмазлыгы табшырды. Эмма ол нәче табшыран болса, олар хабары шонча көп яйратдылар. ³⁷ Олар чакданаша геңиргенишип: «Ол хемме зады ягшы эдйәр. Керлериң гулагыны ачяр, дилсизлери гепледйәр» дийишйәрдилер.

Иса дөрт мүң адамы доюряр

8 Шол гүнлерде ене бир улы мәреке йыгнаныпды. Иймәге хич бир затлары болмансоң, Иса шәгиртлерини янына чагырып, олар шейле дийди: ² Бу мәрекә хайпым гелйәр! Булар үч гүн бәри Мениң янымда, иймәге хем хич бир затлары ёк. ³ Булары өйлерине ач гойберсем, ёлда ысгындан гачарлар, чүнки кәбири узак ерден гелипдир». ⁴ Шәгиртлери: «Бу чола ерде бу адамлары дойрар ялы чөреги ниреден тапып болар?» дийип, Ондан сорадылар. ⁵ Иса: «Нәче чөрегиңиз бар?» дийип, оларың өзлеринден сорады. Олар: «Еди» дийип жогап бердилер. ⁶ Ол мәрекә ерде отурмагы буюрды. Еди чөреги алып, шүкүр эденинден соң, бөлүшдирди-де, пайласынлар дийип, шәгиртлерине берди. Олар хем мәрекә пайладылар. ⁷ Оларың бираз балыклары хем барды. Иса шүкүр эденинден соң, булары-да пайламагы буюрды. ⁸ Олар ийип дойдулар, артып галан дөвүмлери хем йыгнап, еди себеди долдурдылар. ⁹ Иенлер дөрт мүңе голай адамды. Онсоң Иса олары угратды. ¹⁰ Эзи болса деррев шәгиртлери билен гайыга мүнүп, Далманута этрабына гитди.

† Сур... Декаполис... – иң гадымы голязмаларда: «Сур этрабындан айрылып, Сайданың үсти билен Декаполис...».

Фарисейлериң ве Хиродесиң хамырмаясы

¹¹ Фарисейлер гелип, Онуң билен жеделлешмәге башладылар. Оны сынажак болуп, Гөкден бир алаамат гөркездегини талап этдилер. ¹² Ол хем рухундан ах чекип: «Нәме үчин бу несил алаамат талап эдйәр? Сизе догрусыны айдярын, бу несил хич бир алаамат гөркезилжек дэлдир» дийди. ¹³ Иса олары ол ерде ташлады-да, гайыга мүнүп, бейлеки кенара гечди. ¹⁴ Шәгиртлери чөрек алмагы унудан экенлер. Гайыкда янларында диңе екеже чөрек барды. ¹⁵ «Сак болуң! Фарисейлериң хамырмаясындан, Хиродесиң хамырмаясындан эгә болуң» дийип, Иса олар дуйдурыш берди. ¹⁶ Олар болса өзара чекишип: «Чөрегимиз ёк» дийишйәрдилер. ¹⁷ Иса муны билип, олар шейле дийди: «Нәме үчин чөрегимиз ёк дийшип чекишйәрсиз? Энте-де, акыл етирмейәрсизми, дүшүнмейәрсизми? Йүреклериңиз энтек-де гатымы? ¹⁸ Гөзли болуп, гөрмейәрсизми? Гулаклы болуп, эшитмейәрсизми? Болуп геченлер ядыңыз дүшмейәрми? ¹⁹ Мен бәш чөреги бәш мүң адама бөленимде, галан дөвүмлерден нәче себет долдурупдыңыз?» Олар: «Он ики» дийдилер. ²⁰ «Еди чөреги дөрт мүң адама бөленимде, галан дөвүмлерден нәче себет долдурупдыңыз?» Олар: «Еди» дийдилер. ²¹ Иса: «Энте хем дүшүнмейәрсизми?» дийди.

Бетсайда көр адам сагалдылар

²² Онсоң Бетсайда гелдилер. Ол ерде бир көр адамы Онуң янына гетирип, оңа элини дегирсин дийип ялбардылар. ²³ Иса көр адамың элинден тутуп, оны обаның дашына чыкарды. Онуң гөзлерине түйкүрип, эллерини үстүнде гоюп: «Бир зат гөйәрсизми?» дийип сорады. ²⁴ Ол хем ёкарык середип: «Адамлары гөйәрин, олар йөрәп барян агачлар ялы болуп гөрүнйәр» дийди. ²⁵ Онсоң Иса ене-де эллерини онуң гөзлерине гойды. Көр чиңерилип серетди, шыпа тапып, бар зады айыл-сайыл гөрди. ²⁶ Иса: «Оба барма, муны обада хич киме айтма» дийип, оны өйүне иберди.

Петрусың Месици танамагы

²⁷ Иса шәгиртлери билен Кайсария-Филипи этрабындакы обалара гитди. Ёлда шәгиртлеринден: «Адамлар Маңа ким диййәрлер?» дийип сорады. ²⁸ Олар-да: «Чокундырыжы Яхя, кәбири Ыляс, кәбири-де пыгамберлериң бири диййәрлер» дийип жогап бердилер. ²⁹ Иса олардан: «Сиз Маңа ким диййәрсиз?» дийип сорады. Петрус: «Сен Месих»

дийип жогап берди. ³⁰ Онсоң Иса олара Өзи хақда хич киме хич зат айтмазлыгы табшырды.

Иса өлүп дирелжегини өңүнден айдяр

³¹ Ынсан Оглуның көп гөрги гөрмелидиги, яшулулар, баш руханылар ве канунчылар тарапындан рет эдилмелидиги, өлдүрилмелидиги, үч гүнден соң дирелмелидиги хақда олар сапак бермәге башлады. ³² Ол бу сөзлери ачык айтды. Петрус болса Оны бир чете чекип, Онуң айданларына гаршы чыкмага башлады. ³³ Эмма Иса өврүлип, шәгиртлерине середип: «Чекил өңүмден, шейтан! Сен Худай ишлерини дәл, ынсан ишлерини ойланярсың» дийип, Петруса кәеди. ³⁴ Иса мәреке билен Өз шәгиртлерини янына чагырып, олар шейле дийди: «Ким Мениң ызыма эермек ислейән болса, өзүни инкәр этсин-де, хачыны алып ызыма дүшсүн. ³⁵ Чүнки ким жаныны халас этмек ислесе, оны йитирер, йөне ким жаныны Мениң ве Хош Хабарың угрунда йитирсе, оны халас эдер. ³⁶ Себәби бир адам бүтин дүниәни газанып-да, өз жаныны ёгалтса, оңа нәме пейдасы бар? ³⁷ Адам өз жанына дерек нәме берип билер? ³⁸ Бу зынахор, гүнәкәр неслиц ичинде ким Менден ве Мениң сөзлеримден утанса, Ынсан Оглы-да мукаддес перишделери билен билеликде Атасының шөхраты билен гелен махалы ондан утанар».

9 Ол олара шейле дийди: «Сизе догрусыны айдярын, бу ерде дуранларың арасында Худайың Патышалыгының гудрат билен геленини гөрмезден өң өлүми датмажак кәбир адамлар бар».

Исаның гөрнүши үйтгейәр

² Иса алты гүнден соң Петрусы, Якубы ве Яхяны янына алып, айратын олары бир бейик дагың үстүне чыкарды. Шол ерде оларың гөзлериниң алнында Онуң гөрнүши үйтгеди. ³ Эгин-эшиги ялдырап, шейле бир агарды велин, ер йүзүнде хич бир ювужының оны бейле агардып билжәк гүманы ёкды. ⁴ Олара Ыляс билен Муса гөрүнди. Олар Иса билен геплешип дурдулар. ⁵ Петрус Иса: «Мугаллым! Бизе бу ерде болмак говы, үч чадыр гуралы: бири Саңа, бири Муса, бири Ыляса» дийди. ⁶ Ол нәме дийжегини билмейәрди, чүнки гаты горкупдылар. ⁷ Бир булут гелип, олара көлеге салды. Булутдан: «Бу Мениң сөйгүли оглум! Оны диңләң» диен оваз гелди. ⁸ Бирден, төвереклерине середенлеринде, янларында Исадан башга хич киме гөзлери дүшмедди. ⁹ Дагдан инип гелйәркәлер, Иса олара Ынсан Оглы өлүмден дирелйәнчә гөрен затларыны хич киме айтмазлыгы буюрды. ¹⁰ Олар бу сөзи йүреклеринде саклап, Онуң нәме диймек

ислейәнини бири-бирлеринден соралярдылар.

¹¹ Олар Исадан: «Нәме үчин канунчылар өңүрти Ыляс гелмелидир диййәрлер?» дийип сорадылар.

¹² Ол хем олара шейле дийди: «Догрудан-да, Ыляс өңүрти гелип, хемме зады дүзедер, йөне нәме үчин Ынсан Оглуның көп гөрги гөрүп-де, рет эдилмеги язылыпдыр? ¹³ Мен сизе айдярын: Ыляс гелди, ол хақда язылышы ялы, оңа халанларыны этдилер».

Дилсиз рух ёлуган огланың сагалдылышы

¹⁴ Бейлеки шәгиртлериң янларына геленлеринде, оларың дашыны алып дуран мәрекәни, олар билен жеделлешип дуран канунчылары гөрдүлер.

¹⁵ Исаны гөренде, мәреке гаты геңиргенди, хеммелер деррев ылгашып гелип, Оңа салам бердилер. ¹⁶ Иса олардан: «Булар билен нәме хақда жеделлешйәрсиниз?» дийип сорады. ¹⁷ Мәрекәниң ичинден бири Оңа шейле жогап берди:

«Мугаллым, Саңа оглумы гетирдим, оңа бир дилсиз рух ёлугыпдыр. ¹⁸ Оны тутан еринде ере уряр.

Оглан агзыны көпүржикледип, дишлерини гыжырдадып, гатап галяр. Сениң шәгиртлериңден рухы чыкармакларыны хайыш этдим, йөне олар башармадылар». ¹⁹ Иса олара: «Эй, имансыз несил, Мен хачана ченли сиз билен биле болайын?

Хачана ченли сизе чыдайын? Огланы Мениң яныма гетириң» дийди. ²⁰ Олар оны Исаның янына гетирдилер. Рух Исаны гөрен бадына, огланы гаты

силтерледи. Оглан ере йыкылып, агзыны көпүржикледип, тогаланмага башлады. ²¹ Иса огланың какасындан: «Мунуң бейле боланына нәче вагт болды?» дийип сорады. Какасы:

«Чагалыгындан бәри шейле. ²² Рух оны хеләклежәк болуп, телим гезек ода, сува атды. Элиңден бир зат гелсе, бизе хайпың гелсин, көмек эт!» дийди. ²³ Иса оңа: «Иманың бар болса, иман † эдйән үчин хемме зат мүмкинди!» дийди. ²⁴ Шол бада огланың какасы аглап гыгырды: «Иман эдйәрин, имансыз болмазлыгың үчин маңа көмек эт!» ²⁵ Иса мәрекәниң ылгашып гелйәнини гөрүп: «Эй, гүң хем

лал рух! Саңа буюрярын, огландан чык, оңа гайдып гирме!» дийип, арвах кәеди. ²⁶ Арвах-да гыгырып, огланы хас бетер силтерләп, дашына чыкды. Оглан өлене меңзейәрди, шонуң үчин мәрекәниң көпүси:

«Ол өлди» дийишйәрди. ²⁷ Эмма Иса онуң элинден тутуп галдырды, ол хем өр турды.

²⁸ Иса өе гиренден соң, шәгиртлери өз-өзлери кә

Ондан: «Биз нәме үчин рухы чыкарып билмедик?» дийип сорадылар. ²⁹ Иса олара: «Бу хили рухлары догадан, оразадан башга хич бир зат билен чыкарып болян дәлдир» дийди. ³⁰ Ол ерден чыкып,

† Иманың бар болса, иман... – иң гадымы голязмаларда: «Элимден гелсе? Иман...».

Желиләнең үстүнден гечдилер. Иса муны хич кимиң билмегини ислемайәрди. ³¹ Ол шәгиртлерине сапак берйәркә шейле дийипди: «Ынсан Оглы ынсан элине берлер, Оны өлдүрерлер, йөне өлдүренлеринден үч гүн соң Ол дирелер». ³² Эмма олар бу сөзе дүшүнмедилер, сорамага-да чекиндилер.

Иң улы ким?

³³ Олар Капернаума бардылар. Өе гиренден соң, Иса олардан: «Ёлда нәме хақда жеделлешйәрдиңиз?» дийип сорады. ³⁴ Эмма оларың хич биринден сес чыкмады. Чүнки ёлда бири-бирлери билен кимиң улудыгы хақда жеделлешйәрдилер. ³⁵ Иса отурып, Онкилери янына чагырды. Олара: «Бири илкинжи болмак ислейән болса, хеммәниң соңкусы, хеммәниң хызматкәри болмалыдыр» дийди. ³⁶ Онсоң бир чаганы алып, оларың ортасында дурузды-да, оны гужаклап, олар шейле дийди: ³⁷ «Ким шунуң ялы чагаларың бирини Мениң адымдан кабул этсе, Мени кабул этдигидир. Ким-де Мени кабул этсе, Мени дәл, Мени Ёлланы кабул эдер».

Бизе гаршы болмадык бизиң тарапдарымыздыр

³⁸ Яхя Оңа шейле дийди: «Мугаллым! Биз Сениң адың билен жынлары чыкарян, йөне бизиң ызымыза эермейән бир адамы гөрүп, оны бөкдедик, чүнки ол бизиң ызымыза эеренок». ³⁹ Иса оңа шейле дийди: «Оны бөкдемәң! Чүнки Мениң адым билен мугжыза эдип-де, деррев ызысүре Мени яманлап билжәк адам ёкдур. ⁴⁰ Ким бизе гаршы болмаса, бизиң тарапдарымыздыр. ⁴¹ Сизе догрусыны айдярын, Месихе баглыдыгыңыз үчин, ким Мениң адым билен сизе бир кәсе сув берсе, ол асла сылагсыз галмаз».

Бир адама гүнә этдирмегиң жезасы

⁴² Ким Маңа иман эден бу чагалардан бириниң гүнә этмегине себәп болса, бойнундан улы дегирмен дашы асылып, деңзе зыңылмак онуң үчин хас говы болар. ⁴³ Элиң сениң гүнә этмегиңе себәп болса, оны кес. Саңа чолак болуп яшайша говушмак, ики элли болуп сөнмез ода, довзаха гитмекден говудыр. ⁴⁴ Ол ерде оларың гурды өлйән дәлдир, оды сөнийән дәлдир. ⁴⁵ Эгер аягың сениң гүнә этмегиңе себәп болса, оны кес. Саңа агсак болуп яшайша говушмак, ики аяклы болуп довзаха, сөнмез ода зыңылмакдан говудыр. ⁴⁶ Ол ерде оларың гурды өлйән дәлдир, оды сөнийән дәлдир. ⁴⁷ Гөзүң сениң гүнә этмегиңе себәп болса, оны оюп чыкар. Саңа еке гөзли болуп Худайың Патышалыгына гирмек, ики гөзли болуп довзаха

зыңылмакдан говудыр. ⁴⁸ Ол ерде оларың гурды өлйән дәлдир, оды сөнийән дәлдир. ⁴⁹ Чүнки хеммелер от билен дузланар, хемме гурбанлар дуз билен дузланар. ⁵⁰ Дуз говы затдыр, йөне дуз шорлугыны йитирсе, онда оңа нәме билен тагам берлер? Ичиңизде дуз болуп, араңызда парахатлык болсун».

Талак барада сораг

10 Иса ол ерден гидип, Яхуда чәклерине, Иордан дерясының аңырсына барды. Онуң дашына ене-де бир топар мәреке йыгнанышып, Ол ене-де адаты боюнча олар сапак бермәге дурды. ² Бирнәче фарисей гелип, Оны сынамак үчин: «Бир адамың аялыны айырмагы догрумыдыр?» дийип сорады. ³ «Муса сизе нәхили табшырык берипдир?» дийип, Иса оларың өзлеринден сорады. ⁴ Олар-да: «Муса талак хатыны язып, айырмага ыгытыр берипдир» дийдилер. ⁵ Иса олар шейле дийди: «Муса бу табшырыгы сизиң доңйүрекиңиз зерарлы язды. ⁶ Эмма ярадылышың башында Худай олары „эркек ве аял эдип яратды“. ⁷ Шонуң үчин эркек адам ата-энесини терк эдип, аялына гошулар. ⁸ Онсоң икиси бир тен болар". Шунлук билен, олар инди ики дәл, бир тендир. ⁹ Шейлеликде, Худайың гошаныны адам айырмасын».

¹⁰ Шәгиртлери Оңа өйде бу барада ене сораг бердилер. ¹¹ Иса олар: «Ким аялыны айрып, башга аяла өйленсе, оңа гаршы зына эдйәндир. ¹² Аял-да әринден айрылып, башга эркеге барса, зына эдйәндир» дийип жогап берди.

Иса чагалара ак пата берйәр

¹³ Олар элини дегирсин дийип, чагалары Исаның янына гетирдилер. Шәгиртлери болса олары гетиренлере кәдилер. ¹⁴ Иса муны гөрөнде, гахарланып, олар шейле дийди: «Дегмәң, чагалар Мениң яныма гелсин, олары бөкдемәң, чүнки Худайың Патышалыгы шулар ялыларыңкыдыр. ¹⁵ Сизе догрусыны айдярын, ким Худайың Патышалыгыны бир чага ялы кабул этмесе, ол ере асла гирип билмез». ¹⁶ Ол чагалары гужаклап, элини үстлеринде гоюп, олар ак пата берди.

Байлык ве эбеди яшайыш

¹⁷ Иса ёла дүшүп барярка, бир адам ылгап гелди-де, өңүнде дыза чөкүп: «Эй, ягшы Мугаллым! Мен эбеди яшайшы мирас алар ялы нәме этмели?» дийип, Ондан сорады. ¹⁸ Иса оңа шейле жогап берди: «Нәме үчин Маңа ягшы диййәрсин? Бир Худайдан башга хич ким ягшы дәлдир. ¹⁹ Сен табшырыклары билйәнсиң: „Адам өлдүрме, зына

этме, огурулык этме, ялан гүвәлик берме, хич кими талама, атаңы, энеңи сыла!».²⁰ Яңқы адам Оңа: «Мен яшлыгымдан бәри буларың барыны бержай эдип гелйәрин» дийди.²¹ Иса оңа сөйги билен середип: «Сениң бир задың кем, бар, нәмәң бар болса сат-да, гарыплара бер, Гөкде хазынаң болар. Онсоң гел-де, Мениң ызыма дүш» дийди.²² Бу сөзлере яңқы адамың мазасы гачып, ол ерден тукат болуп гитди. Чүнки онуң көп мал-мүлки барды.²³ Иса төверегине середип, шәгиртлерине: «Барлылара Худайың Патышалыгына гирмек нәхили четин!» дийди.²⁴ Шәгиртлер Онуң сөзлерине геңиргенишдилер. Иса ене оларга шейле дийди: «Огланлар, байлыга бил баглаянларга Худайың Патышалыгына гирмек нәхили четин!»²⁵ Бир дүйәниң иңңәниң гөзүнден гечмеги барлы адамың Худайың Патышалыгына гирмегинден аңсатдыр». ²⁶ Шәгиртлер чакданаша геңиргенишип, бири-бирлерине: «Онда, ким халас болуп билер?» дийишдилер.²⁷ Иса оларга середип: «Ынсанларың муңа мүмкинчилиги ёк, йөне Худай үчин бейле дәл – Худай үчин әхли зат мүмкин» дийди.²⁸ Петрус Оңа: «Ине, биз әхли задымызы ташлап, Сениң ызыңа дүшдүк» дийип башлады.²⁹ Иса шейле дийди: «Сизе догрусыны айдярын, Мениң хатырам үчин, Хош Хабарың хатырасы үчин өйүни, доганларыны, уяларыны, энесини, атасыны, оглан-ушагыны я ерлерини ташлап-да,³⁰ шинди, бу заманда чекжек азаплары билен бирликде, йүз эссе эдип өйлер, доганлар, уялар, энелер, аталар, оглан-ушаклар, ерлер ве гелжек дөвүрде эбеди яшайыш алмажак ёкдур.³¹ Йөне көп илкинжилер иң соңкулар, иң соңкулар хем илкинжилер болар».

Иса өлүп дирелжегини ене айдяр

³² Олар ёла дүшүп, Иерусалиме бакан барярдылар. Иса өңлеринден йөрәп барярды. Шәгиртлер геңиргенишйәрди, ызына дүшүп баряндар хем горкы ичиндедилер. Ол ене-де Онкилери бир чете чекди-де, Өзүне нәме болжагы хақда гүррүң бермәге башлап,³³ Шейле дийди: «Ине, Иерусалиме барярыс. Ынсан Оглы баш руханылара, канунчыларга табшырылар. Оны өлүме хөкүм эдип, миллетлере табшырарлар.³⁴ Оңа гүлерлер, үстүне түйкүрерлер, Оны гамчылап, өлдүрерлер ве үчүнжи гүнде † Ол дирелер».

Якуп билен Яхяның дилеги

³⁵ Зебедейиң огуллары Якуп билен Яхя Исаның янына барып, Оңа: «Мугаллым! Биз Сенден нәме дилесек, шоны ерине етирмегиңи ислейәрис»

† Үчүнжи гүнде – иң гадымы голязмаларда: «үч гүнден соң».

дийдилер.³⁶ «Сизиң үчин нәме этмеги ми ислейәрсиниз?» дийип, Иса олардан сорады.³⁷ Олар хем: «Өз шөхратыңда биримизиң сагыңда, биримизиң чепиңде отурмагымыза ругсат эт» дийдилер.³⁸ Эмма Иса оларга: «Сиз нәме дилейәниңизи билмейәрсиниз. Сиз Мениң ичжек кәсәмден ичип билерсинизми? Я Мениң чокунышым билен чокунып билерсинизми?» †† дийди.³⁹ Олар-да Оңа: «Муны эдип билерис» дийдилер. Иса оларга шейле дийди: «Сиз Мениң ичжек кәсәмден ичерсиниз. Мениң чокунышым билен чокунарсыңыз.⁴⁰ Йөне сизе сагыңда я чепимде отурмага ругсат бермек Мениң элимде дәл. Бу кимлер үчин тайынланан болса, шолар үчиндир». ⁴¹ Бейлеки он шәгирт муны эшидип, Якуп билен Яхя гахарланмага башладылар.⁴² Иса олары янына чагырып, шейле дийди: «Өзүңиз билйәрсиниз, миллетлериң арасында башлык сайылянлар оларга агалык эдйәр, улулары-да оларга ыгтыяр билен баштутанлык эдйәр.⁴³ Сизиң араңызда бейле болмасын. Араңызда ким улы болмак ислейән болса, бейлекилериң хызматкәри болсун.⁴⁴ Араңызда ким илкинжи болмак ислейән болса, хеммәңизиң гулы болсун.⁴⁵ Чүнки Ынсан Оглы-да Өзүне хызмат эдилмеги үчин дәл, эйсем, хызмат этмек үчин, көплериң угрунда жаныны төлег хөкүмде бермек үчин гелди».

Бартимай көрүң гөзи ачыляр

⁴⁶ Онсоң Эриха гелдилер. Иса шәгиртлери ве улы мәреке билен Эрихадан чыкып барярка, Тимай оглы Бартимай атлы бир көр ёлуң кенарында дилегчилик эдип отырды.⁴⁷ Ол бу гелйәниң насыралы Исадыгыны эшидип: «Эй, Давут Оглы Иса! Маңа рехим эт!» дийип, гыгырмага дурды.⁴⁸ Көп адамлар сесини чыкармасын дийип, оңа кәедилер, эмма ол өңкүден хем гаты сес билен: «Эй, Давут Оглы! Маңа рехим эт!» дийип гыгырды.⁴⁹ Иса аяк чекип: «Оны чагырың» дийди. Көри чагырып оңа: «Батыр бол, тур, сени чагырар» дийдилер.⁵⁰ Ол хем донуны ташлап турды-да, Исаның янына гелди.⁵¹ Иса ондан: «Сениң үчин нәме этмеги ми ислейәрсиниз?» дийип сорады. Көр адам: «Уссат, гөзүм гөрсүн» дийди.⁵² Иса хем оңа: «Бар, иманың саңа шыпа берди» дийди. Онуң гөзлери деррев гөрүп, ёл билен Исаның ызына дүшүп гидиберди.

Исаның Иерусалиме гириши

11 Иерусалиме голайлап, Зейтун дагының этегиндәки Бейтфажы билен Бейтания гелип етенлеринде, Иса өз шәгиртлеринден икисини

††

ёллап, ² олар шейле дийди: «Өңүңиздәки оба барың. Обаның ичине гирен бадыңыза даңылгы дуран бир тайхар тапарсыңыз, үстүне шу вагта ченли хич ким мүнөн дәлдир. Оны чөзүң-де, алып гелиң. ³ Эгер бири сизе: „Нәме үчин бейле эдйәрсиңиз?“ дийсе, „Бу тайхар Реббе герек, ынха ызына иберер“ дийип айдың».

⁴ Олар гитдилер. Көчеде бир гапының янында даңылгы дуран бир тайхары тапып, оны чөздүлөр. ⁵ Ол ерде дуранларың кәбири олара: «Нәме үчин тайхары чөзйәрсиңиз?» дийдилер. ⁶ Олар-да Исаның айданыны айтдылар. Онсоң яңкы адамлар олары гойбердилер. ⁷ Тайхары Исаның янына гетирип, өз эгин-эшиклерини онуң үстүне атдылар. Иса-да тайхарың үстүне мүнди.

⁸ Көп адамлар эгин-эшиклерини, кәбирлери-де баглардакы агачлардан кесен шахаларыны ёла дүшөдилер. ⁹ Өңден баряңлар, ыздан гелйәнлер: «Хосанна! Реббиң адындан гелйән гутлы болсун!

¹⁰ Атамыз Давудың голайлап гелйән патышалыгы гутлы болсун! Иң ёкарларда хосанна!» дийип гыгырышардылар.

¹¹ Иса Иерусалиме барып, ыбадатхана гирди. Даш-төверегиндәки әхли затлара гөз айлашдырандан соң, вагт хем гижигени үчин, Онкилер билен билеликде Бейтания гитди.

Инжир агажына гаргыш

¹² Эртеси гүн Бейтаниядан чыканларында, Иса ажықды. ¹³ Узаграқда япраклы бир инжир агажына гөзи дүшенде, ондан бир зат тапмазмыкам дийип, агажа тарап гитди. Онуң янына геленде, япраклардан башга хич зат тапмады. Чүнки инжириң вагты дәлди. ¹⁴ Иса агажа: «Мундан бейләк хич ким сенден асла иймиш иймесин!» дийди. Шәгиртлери хем муны эшитдилер.

Иса сатыжылары ыбадатханадан ковяр

¹⁵ Иерусалиме гелдилер. Иса ыбадатхана гирип, ичердәки сатыжылары, алыжылары ковмага дурды. Пул чалышяңларың текжелерини, кепдери сатяңларың отургычларыны дүңдерди. ¹⁶ Хич кимиң ыбадатхананың ичинден гош гатнатмагына ругсат этмедди. ¹⁷ Олар сапак берип, шейле дийди: «„Мениң өйүме бүтин миллетлериң дога өйи дийлер“ дийип язылгы дәлми? Эмма сиз муны гаракчыларың сүренине дөндөрдидиңиз». ¹⁸ Баш руханылар ве канунчылар муны эшидип, Оны хеләк этмегиң күйүне дүшдүлөр. Олар Исадан горкярдылар, чүнки бүтин халк Онуң таглыматына тәсин галярды. ¹⁹ Агшам дүшенде, Иса шәхерден чыкып гитди.

Инжир агажындан алынмалы сапак

²⁰ Эртир ир билен гечип баряркалар, инжир агажының көки билен гурандыгыны гөрдүлөр. ²¹ Петрус болуп гечени ятлап: «Мугаллым! Ине, Сениң гарган инжир агажың гурапдыр» дийди. ²² Иса олара шейле жогап берди: «Худая иманыңыз болсун. ²³ Сизе догрусыны айдярын, ким йүрегинде шүбхә ёл бермән, диййәниниң болжақдыгына иман эдип, шу дага: „Гөтерил-де, деңзе зыңыл“ дийсе-де, онуң диени болар. ²⁴ Мунуң үчин сизе диййәрин: дога билен дилән әхли задыңызы алжагыңыза иман эдиң, ол сизе берлер. ²⁵ Гөкдәки Атаңыз сизиң языкларыңызы багышлар ялы, биринден өйке-кинәңиз бар болса, дога этмәге дуран махалыңыз сиз-де оны багышлаң. ²⁶ Сиз багышламасаңыз, Гөкдәки Атаңыз хем сизиң языкларыңызы багышламаз».

Исаның ыгтыяры

²⁷ Олар ене Иерусалиме гелдилер. Иса ыбадатханада гезмеләп йөркә, баш руханылар, канунчылар ве яшулулар янына гелип, ²⁸ Оңа: «Сен хайсы ыгтыяр билен бу затлары эдйәрсиң? Я булары этмәге Саңа бу ыгтыяры ким берди?» дийдилер. ²⁹ Иса-да олара шейле дийди: «Мен сизден бир зат соражак. Маңа жогап берин, Мен-де сизе бу затлары хайсы ыгтыяр билен эдйәними айдайын: ³⁰ Яхяның чокундырмасы Гөкденмиди я ынсандан?» ³¹ Олар-да өзара пикир алшып, шейле дийдилер: «Биз: „Гөкден“ дийсек, Ол бизе: „Онда нәме үчин оңа иман гетирмединиз?“ диер. ³² Эмма ынсандан дийсек...» Олар халқдан горкярдылар. Чүнки хеммелер Яхяны чын пыгамбер сайярды. ³³ Олар Иса жогап берип: «Биз билмейәрис» дийдилер. Иса-да олара: «Менем сизе бу затлары хайсы ыгтыяр билен эдйәними айтмарын» дийди.

Үзүмлик ве багбанлар тымсалы

12 Иса олар тымсаллар билен гүррүң бермәге дурды: «Бир адам үзүм агачларыны отурдып, дашына хаят айлаяр. Үзүми сыкмак үчин бир чукур газяр, бир-де диң салып, үзүмлиги багбанлара экерине берйәр-де, узак ёла гидйәр. ² Мөвсүми геленде, үзүмлигиң мивесинден алып гел дийип, бир хызматкәрини багбанлара иберйәр. ³ Эмма олар оны тутуп енжип, бош ковуп гойберйәрлер. ⁴ Үзүмлигиң эеси ене башга бир хызматкәрини иберйәр. Олар онуң келлесини ярып, биабрай эдйәрлер. ⁵ Ене бирини иберйәр, муны өлдүрйәрлер. Ене көп хызматкәрини иберйәр. Буларың-да кәбирини енжип, кәбирини хем өлдүрйәрлер. ⁶ Үзүмлигиң эесиниң ене бир адамы

бар экен, ол-да өзүниң сөййән екеже оглы экен. „Оглумы сыларлар“ дийип, иң соңы багбанлара оглуны иберйәр. ⁷ Эмма багбанлар бири-бирлерине: „Мирасдар шу, гелиң, шуны өлдүрелиң, мирас бизе галар“ дийишйәрлер. ⁸ Оны тутуп өлдүрйәрлер-де, үзүмликден дашарык ташлаярлар. ⁹ Инди үзүмлигиң эеси нәме эдер? Ол гелип, бу багбанлары хеләк эдер-де, үзүмлиги башгаларына берер. ¹⁰ Сиз бу Язгыны окамадыңызмы? „Уссаларың рет эден дашы, бурчуң башы болды. ¹¹ Бу Реббиз эдениди, бизиң гөзүмизе бир тәсинлик“». ¹² Оны тутжак болдулар, чүнки бу тымсалы өзлерине какдырып айданыны аңдылар. Йөне халқдан горкуп, Оны ташлап гитдилер.

Кайсарыңкы кайсара

¹³ Исаны гепде тутжак болуп, фарисейлерин, хиродесчилерин бирнәчесини Онуң янына ибердилер. ¹⁴ Олар хем гелип, Оңа шейле дийдилер: «Мугаллым! Биз Сениң догручылдыгыңы, хич киме яранжак болмаяндыгыңы билйәрис, чүнки Сен адамларың дережесине бакман, Худайың ёлуны хакыкат йүзүнден өвредйәрсин. Кайсара салгыт төлемек догрумы я дәлми? Төләлими я төлемәлими?» ¹⁵ Иса оларың икийүзлүлигини билип, шейле дийди: «Мени нәме үчин сынаарсыңыз? Маңа бир динар гетириң, гөрейин». ¹⁶ Олар хем гетирдилер. Иса олар: «Бу сурат билен язгы кимиңки?» дийди. Олар-да Оңа: «Кайсарыңкы» дийдилер. ¹⁷ Иса олар: «Кайсарыңкыны кайсара, Худайыңкыны Худая бериң» дийди. Олар Оңа аңка-таңка болдулар.

Дирелиш барада сораг

¹⁸ Исаның янына өлүмден дирелме ёкдур диййән саддукейлер гелип, Оңа шейле сораг бердилер: ¹⁹ Мугаллым! Муса бизе, бир адамың доганы зүрятсыз өлүп, ызында аялы галса, доганы онуң аялыны алып, доганына несил етишдирмелидир дийип языпдыр. ²⁰ Еди доган барды. Биринжиси бир аял алды, йөне ызында несил галдырман өлди. ²¹ Икинжиси шол аялы алды, ол хем ызында несил галдырман өлди. Оларың үчүнжиси хем шейле болды. ²² Едиси-де несил галдырмады. Олардан соң аял хем өлди. ²³ Өлүлериң дирелен махалы, олар диреленлеринде, ол хайсысының аялы болар? Чүнки едиси хем оны аял эдинипдилер». ²⁴ Иса олар: «Сиз Мукаддес Язгылары ве Худайың гудратыны билмән ялңышмаярсыңызмы?» ²⁵ Чүнки өлүмден дирелен махаллары олар өйленмән, әре чыкман, Гөкдәки перишделер ялы боларлар. ²⁶ Өлүлериң

дирелишине геленимизде болса, Мусаның китабының янан чалы барадакы бабында сиз Худайың оңа: „Мен Ыбрайымың, Ысхагың, Якубың Худайыдырын“ дийип язаныны окамадыңызмы? ²⁷ Ол өлүлериң дәл, дирилериң Худайыдыр; сиз гаты ялңышярсыңыз».

Иң улы табшырык

²⁸ Голая гелип, оларың чекишмелерини эшиден канунчылардан бири Исаның олар: «Хайсы табшырык әхли табшырыкларың биринжисидир?» дийип сорады. ²⁹ Иса шейле жогап берди: «Биринжи табшырык шу: „Диңле, эй Ысрайыл! Худайымыз Реб ялңыз Ребдир. ³⁰ Өз Худайың Ребби бүтин йүрегиң, бүтин жаның, бүтин дүшүнжәң, бүтин гүйжүң билен сөй!“ ³¹ Икинжиси шу: „Гоңшыңы өзүң ялы сөй!“ Булардан улы табшырык болмаз». ³² Канунчы Оңа шейле дийди: «Эй, ягшы Мугаллым! Сен „Ол бирдир, Ондан башгасы ёкдур“ дийип, догры айтдың. ³³ Оны бүтин йүрек билен, бүтин дүшүнжә билен, бүтин гүйч билен сөймеклик, гоңшыңы өзүң ялы сөймеклик якылян совгатларың, кесилийән гурбанларың хеммесинден артыкдыр». ³⁴ Иса онуң пайхаслы жогап беренини гөрүп: «Сен Худайың Патышалыгыңдан узак дәлсиң» дийди. Шондан соң Ондан бир зат сорамага хич ким йүрек этмеди.

Месих кимиң оглы?

³⁵ Иса ыбадатханада сапак берип отырка, шейле дийди: «Канунчылар нәхили Месих Давудың Оглудыр диййәрлер? ³⁶ Давудың өзи Мукаддес Рухдан ылхам алып, шейле дийипдир: „Реб Мениң Реббиме дийди: Душманларыңы аякларың астында басганчак эдип гойянчам, Мениң сагымда отур“. ³⁷ Давудың өзи Оңа Реб диййәр. Ол нәхили онуң оглы боляр?» Улы мәреке Оны хезил эдип диңлейәрди.

Иса икийүзли канунчылары язгаряр

³⁸ Иса өвредип диййәрди: «Канунчылардан әгә болуң! Олар узын гейимлер гейнип гезмеги, базар еринде салам алмагы, ³⁹ синагогаларда баш күрсүлери, зыяпатларда төри халаяндыр. ⁴⁰ Олар дул хатынларың өйлерини талап, гөз үчин узын-узын догалар окан боляндырлар. Булар хас агыр жеза сезевар боларлар».

Дул хатының лептасы

⁴¹ Иса хазынаның гаршысында хазына пул атян халкы сынлап отырды. Көп бай адамлар кән пул атдылар. ⁴² Бир гарып дул хатын гелип, хазына ики лепта, ягны бир кодрант атды. ⁴³ Иса шәгиртлерини

янына чагырып, олар шейле дийди: «Сизе догрусыны айдярын, шу гарып дул хатын хазына пул атыяларың хеммесинден кән атды. ⁴⁴ Чүнки оларың хеммеси өзлеринден артаны атдылар, йөне бу хатын гарыплығына гарамаздан, бүтин элде барыны, бүтин чөрек пулуны атды».

Ахырмаманың алааматлары

13 Иса ыбадатханадан чыкканда, шәгиртлериниң бири Оңа: «Мугаллым! Гөр, не ажап дашлар, не ажап жайлар!» дийди. ² Иса оңа: «Бу улы жайлары гөрйәңми? Бу ерде даш үстүнде даш галмаз, хеммеси даргар» дийди.

³ Ол Зейтун дагында ыбадатхананың гаршысында отырка, Петрус, Якуп, Яхя ве Андреас дагы екеликде Ондан: ⁴ «Бизе айт, бу затлар хачан болар? Буларың әхлисиниң ерине етжек махалы нәме алаамат пейда болар?» дийип сорадылар. ⁵ Иса-да олар гүррүң бермәге дурды: «Хабардар болуң, сизи алдаймасынлар! ⁶ Көплер Мениң адым билен гелип: „Мен – Ол“ диер. Олар көп адамы алдарлар. ⁷ Уруш сеслерини, уруш туранлығы барада хабар эшидеңизде горкмаң. Булар болмалыдыр, йөне энтек дүнйәниң соңы дәлдир. ⁸ Чүнки миллет-миллете, патышалык-патышалыга гаршы чыкар. Айры-айры ерлерде ер титремелер, ачлыклар ве белалар йүзе чыкар. Бу вакалар бургуларың башлангыжыдыр. ⁹ Эмма сиз өзүңизе хабардар болуң! Себәби сизи межлисере табшырарлар, синагогаларда енжерлер. Олар гүвәлик үчин Мен себәпли сизи хөкүмдарларың, патышаларың алнында дурзарлар. ¹⁰ Өңүрти Хош Хабар бүтин миллетлере вагыз эдилмелидир. ¹¹ Сизи суда табшыржак болуп алып баряркалар, нәме дийжегиңизи өңүнден гайгы этмәң, шол сагатда сизе нәме берилсе, шоны дийиң. Чүнки геплейән сиз дәл-де, Мукаддес Рухдур. ¹² Доган – доганы, ата – чагасыны өлүме табшырар. Чагалар хем ата-энелерине гаршы болуп, олары өлдүрдерлер. ¹³ Мениң адым үчин хеммелер сизи йигренер, йөне соңуна ченли чыдан халас болар. ¹⁴ Вейранчылык гетирйән, Даниел пыгамбериң айдан йигренжисиниң болмалы дәл еринде дураныны гөрениңизде, (окыжы дүшүнсин) Яхудадакылар даглар гачсын. ¹⁵ Өйүң үчегиндәки ашак инип, бир зат алмак үчин, ичерик гирмесин. ¹⁶ Экин мейданындакы донуны алмак үчин, ызына өврүлмесин. ¹⁷ Ол гүнлерде гөврели, чага эмдирйән аялларың гүнүне вай! ¹⁸ Сиз бу вака гышда болмасын дийип дога эдиң. ¹⁹ Чүнки ол гүнлерде шейле бир мушакгат болар велин, бейле мушакгат Худайың бар эден ярадылышының башыңдан тә шу вагта ченли не боландыр, не-де болар. ²⁰ Реб ол

гүнлери гысгалтмадык болсады, онда хич ким халас болмазды. Эмма Ол сайлан сайлантгыларының хатырасына ол гүнлери гысгалтды. ²¹ Шонда бири сизе: „Ине, Месих шу ерде“ я „Ине, ол ерде“ дийсе, ынанмаң. ²² Чүнки ялан месихлер, ялан пыгамберлер дөрәп, мүмкин болдугыча сайлананлары-да аздыржак болуп, алааматлар, мугжызалар гөркезер. ²³ Әгә болуң. Мен хемме зады сизе өңүнден айтдым».

Месихиң гелши

²⁴ Шол гүнлерде ол мушакгатдан соң, Гүн гаралар, Ай ышыгыны бермез. ²⁵ Йылдызлар Гөкден гачар, Гөкдәки гүйчлер титрешер. ²⁶ Шонда Ынсан Оглуның булутлар ичинде улы гудрат хем шөхрат билен гелйәнини гөрерлер. ²⁷ Шонда Ол перишделерини ёллап, Өз сайланларыны дөрт тарапдан Ериң ужундан тә Гөгүң ужуна ченли йыгнар».

Инжир агажыңдан алынмалы сапак

²⁸ Инжир агажыңдан сапак алың; онуң шахалары юмшап, япрак чыкаран махалы томсуң голайдыгыны билйәрсиниз. ²⁹ Шонуң ялы-да, бу затларың боляныны гөрениңизде, Ынсан Оглуның голайдыгыны, гапының агзындадыгыны билиң. ³⁰ Сизе догрусыны айдярын, бүтин бу затлар болянча, бу несил дүнйәден өтмез. ³¹ Гөк хем ер өтер, йөне Мениң сөзлерим өтмез».

Билинмейән гүн ве сагат

³² Эмма ол гүни хем ол сагады хич ким билйән дәлдир, не Гөкдәки перишделер, не-де Огул, диңе Ата билйәндир. ³³ Әгә, оя болуң, дога эдиң! Чүнки сиз ол вагтың хачандыгыны билмейәрсиниз. ³⁴ Бу узак ёла чыкан адам киминдир. Ол өйүңден айрылып барярка, хызматкәрлерине ыгтыяр, хер хайсына-да өз ишини берип, гапының гаравулына-да оя болмагы табшырандыр. ³⁵ Шейлеликде, оя болуң, чүнки сиз өй эесиниң агшаммы, яры гижәми, хораз гыгырандамы, эртир ирденми – хачан гелжегини билмейәрсиниз. ³⁶ Ол бирден гелип-де, укуда үстүңизи басаймасын. ³⁷ Сизе айдяңларымы хеммелере айдярын: оя болуң!»

Исаның өлүми якынлашяр

14 Песаха – Петир байрамына ики гүн галыпды. Баш руханылар, канунчылар Исаны хиле билен тутуп өлдүрмегиң ёлуны агтарярдылар. ² Йөне велин бири-бирлерине: «Байрам гүнлеринде дәл, халк галмагал турзаймасын» дийишйәрдилер. ³ Иса Бейтанияда хейвере кеселли Симуның өйүнде сачак башында отырка,

бир аял ичи гымматбаха сап-арасса нард яглы ак мермер гап билен гелип, габы дөвди-де, ягы Онуң депесинден гуйды. ⁴ Кэбирлери гахарланып, бири-бирлерине: «Нэме үчин бу яг бейле исрип эдилди?» ⁵ Бу ягы үч йүз динардан ёкара сатып, гарыплара-да пайлап боларды» дийшип, аяла игендилер. ⁶ Эмма Иса шейле дийди: «Оңа дегмәң, нэме үчин оны ынжыдырсыңыз? Ол Маңа ягшылык этди. ⁷ Чүнки гарыплар хемише сизиң яныңызда, олар халан махалыңыз ягшылык эдип билйәрсиниз, йөне Мен хемише яныңызда болмарын. ⁸ Ол элде барыны этди, жайланмагыма тайярлык хөкмүндө беденими өңүндө яглады. ⁹ Сизе догрусыны айдярын, Хош Хабар бүтин дүнйәниң ниресинде вагыз эдилсе, бу аялың эдени-де оны ятламак үчин айдылар». ¹⁰ Онсоң Онкилериң бири болан Иуда Искариот Иса дөнүклик этмек үчин, баш руханыларың янына барды. ¹¹ Олар хем муны эшидип бегенишдилер, оңа пул бермәге сөз бердилер. Ол-да Исаны олар табшырмак үчин аматлы пурсат пейләп гезди.

Песах нахары

¹² Песах гурбанының кесилйән вагты болан Петир байрамының илкинжи гүни шәгиртлери Иса: «Песах гурбанлыгыны иймегиң үчин, нирә барып тайярлык гөрмегимизи ислейәрсин?» дийдилер. ¹³ Иса шәгиртлериңиң икисини ёллап, олар шейле дийди: «Шәхере барың, күйзе билен сув алып барян бир адама саташарсыңыз, шонуң ызына дүшүп гидиң. ¹⁴ Ол барып нирә гирсе, шол өйүң эсине: „Мугаллым: 'Шәгиртлерим билен Песах байрамыны гечирер ялы, Мениң мыхман отагым ниреде?' дийип сораяр" дийиң. ¹⁵ Ол хем ёкаркы мертебеде дүшек дүшелги, тайяр гиң бир отагы гөркөзәр, шол ерде бизе тайярлык гөрүң. ¹⁶ Шәгиртлер ёла дүшүп, шәхере гелдилер, әхли зады Исаның өзлерине айдышы ялы, тапып, Песахы тайярладылар. ¹⁷ Агшам дүшенде, Иса Онкилер билен билеликдә гелди. ¹⁸ Сачак башында нахар ийип отыркалар, Иса: «Сизе догрусыны айдярын: сизиң бириңиз – Мениң билен нахар ийип отуран бири Маңа хайынлык эдер» дийди. ¹⁹ Олар хем тукатланып, ызлы-ызына Оңа: «Менми?» диймәге башладылар. ²⁰ Иса олар шейле дийди: «Онкилерден бири – Мениң билен табага чөрөк батырып отураның бири. ²¹ Чүнки Ынсан Оглы Өзи хақда язылышы ялы баряр, йөне Ынсан Оглуна хайынлык эдениң гүнүне вай! Ол адам энеден догулмадык болса, онуң үчин хас оңат боларды».

²² Нахар ийип отыркалар, Иса чөрөк алып, шүкүр этди-де, оны дөвүп шәгиртлере берди ве: «Алың, бу

Мениң беденимдир» дийди. ²³ Онсоң бир кәсе алып, шүкүр эдениңден соң, олар берди, хеммеси ондан ичдилер. ²⁴ Соңра Иса олар шейле дийди: «Бу Мениң ганым, Тәзе әhtiң көп адамлар үчин дөкүлен ганыдыр. ²⁵ Сизе догрусыны айдярын, Худайың Патышалыгында тәзесини ичжек гүнүме деңеч, үзүм ширесини гайтадан ичмерин». ²⁶ Олар бир өвгули айдым айдып боланларыңдан соң, Зейтун дагына чыкдылар.

Петрусың Исаны инкәр этжекдиги өңүндө айдылар

²⁷ Иса олар шейле дийди: «Сизиң хеммәңиз Менден йүз дөндерерсиниз, чүнки: „Чопаны урарын, гоюнлар дагар" дийип язылгыдыр. ²⁸ Эмма Мен өлүмдөн диреленимден соң, сизден өң Желилә барарын». ²⁹ Петрус Оңа: «Хеммелер Сенден йүз дөндерсе-де, мен дөндермерин» дийди. ³⁰ Иса-да оңа: «Саңа догрусыны айдярын: шу гүн, шу гижә хораз ики гезек гыгырмазыңдан өң, сен Мени үч гезек инкәр эдерсиң» дийди. ³¹ Эмма Петрус жаныгып: «Мен Сениң билен өлмели болсам-да, Сени асла инкәр этмерин» дийди. Хеммеси-де шейле дийдилер.

Иса Гетсеманиде дога эдйәр

³² Олар Гетсемани диен бир ере гелдилер. Иса шәгиртлерине: «Мен дога эдип болянчам, сиз шу ерде отурың» дийди. ³³ Петрусы, Якубы ве Яхяны Өзи билен әкитди, улы галагопруга дүшүп, гайгыланмага башлады. ³⁴ Олар: «Мениң жаңым өлер ялы тукат, сиз шу ерде галың-да, оя болуң» дийди. ³⁵ Иса бираз өңе гидип, ере йыкылып: «Мүмкин болса, шу сагат Менден гечсин» дийип дога этди. ³⁶ Ол: «Абба, Ата, Сениң үчин хемме зат мүмкин. Бу кәсәни Менден гечир, йөне Мениң ислегим дәл, Сениң ислегин болсун» дийди. ³⁷ Гайдып гелсе, шәгиртлери уклап ятан экен. Петруса шейле дийди: «Уклап ятырсыңмы? Бир сагат-да оя болуп билмединми?» ³⁸ Сынага дүшмез ялы, оя болуң, дога эдиң. Рух ислегли, йөне беден эжиздир». ³⁹ Иса ене гидип, шол өңки сөзлери айдып дога этди. ⁴⁰ Ене геленде, шәгиртлери уклап ятан экен, чүнки оларың гөзлери гаты юмлуп гелйәрди. Оңа нэме дийжеклерини билмедилер. ⁴¹ Үчүнжи гезек гелип, олар шейле дийди: «Сиз энтөк-де уклап ятырсыңызмы? Дынжыңызы алярсыңызмы? Бу етерлик, сагат гелди, Ынсан Оглы гүнәкәрлериң элине берилйәр. ⁴² Туруң, гиделиң, ине, Маңа хайынлык эден голайлады».

Иса тутуляр

⁴³ Эдил шол пурсатда, Иса энтек гепләп дурка, Онкилериң бири болан Иуда ве онуң билен билеликде баш руханылардан, канунчылар ве яшулулар тарапындан гылычлы, таяклы бир мәреке гелди. ⁴⁴ Оңа хайынлык эден Иуда олара: «Мен кими өпсем, Шолдур. Оны тутуң-да, сересап алып гидиң» дийип геплешипди. ⁴⁵ Ол гелип, деррев Исаның янына барды-да: «Мугаллым» дийип, Оны өпди. ⁴⁶ Олар хем эл уруп, Оны тутдулар. ⁴⁷ Янында дуранларың бири гылыжыны сырды, баш руханының хызматкәрини уруп, онуң гулагыны кесди. ⁴⁸ Иса олара шейле дийди: «Бир талаңчының гаршысына чыкян ялы, Мени тутмак үчин гылыч хем таяк билен гелдиңизми?» ⁴⁹ Хер гүн ыбадатханада, сиз билен биле болуп сапак беренимде, Мени тутмандыңыз. Йөне, гой, Мукаддес Язгылар бержәй болсун». ⁵⁰ Шәгиртлериниң бары Оны ташлап, гачып гитдилер. ⁵¹ Ялаңач беденини диңе бир кендир мата билен бүрән бир яш йигит Онуң ызына дүшди, оны хем тутдулар. ⁵² Эмма ол кендир матаны ташлап, ялаңач халда олардан гачып гитди.

Иса межлисиң өңүнде

⁵³ Исаны баш руханының янына гетирдилер. Хемме баш руханылар, яшулулар ве канунчылар йыгнаныпдылар. ⁵⁴ Петрус баш руханының ховлусына ченли гара гөрнүмден Исаның ызына дүшүп гитди, барып хем хызматкәрлер билен биле ода чоюнып отурды. ⁵⁵ Баш руханылар ве бүтин межлис Иса өлүм жезасыны бермек үчин, Оңа гаршы гүвәлер агтардылар, йөне тапып билмедилер.

⁵⁶ Көплер Оңа гаршы ялан гүвәлик берселер-де, оларың гүвәликлери бир чыкмады. ⁵⁷ Кәбирлери туруп, Оңа гаршы ялан гүвәлик берип, шейле дийдилер: ⁵⁸ «Биз Онуң: „Мен эл билен салнан шу ыбадатхананы йыкып, үч гүнүң ичинде, эл билен салынмадык башга бир ыбадатхана саларын“ диенини эшитдик». ⁵⁹ Барыбир, оларың гүвәликлери бир чыкмады. ⁶⁰ Баш руханы межлисиң ортасында ёкарык галып, Иса сораг берип, шейле дийди: «Сен асла жогап бержәк дәлми? Бу адамларың Саңа гаршы берйән гүвәлиги нәме?» ⁶¹ Ол дымды, хич бир жогап бермедиди. Баш руханы ене Ондан: «Мүбәрәк Худайың Оглы Месих Сенми?» дийип сорады. ⁶² Иса: «Мендирин, сиз Ынсан Оглуның гудратлы Худайың сагында отураныны, Гөгүң булутлары билен гелйәнини гөрерсиңиз!» дийди. ⁶³ Баш руханы шонда өз эгин-

эшигини йыртып: «Бизе башга гүвә нәмә герек? ⁶⁴ Онуң Худая дил етиренини өзүңиз эшитдиңиз. Нәме диййәрсиниз?» дийди. Оларың хеммеси хөкүм эдип, Оны өлүме лайык билдилер. ⁶⁵ Кәбирлери хем Онуң үстүне түйкүрип башладылар, йүзүни өртүп, Оны юмруклап: «Велилик эт!» дийишйәрдилер. Хызматкәрлер-де Оңа шапбат урардылар.

Петрус Исаны инкәр эдйәр

⁶⁶ Петрус ховлуда ашакда дурка, баш руханының кенизлеринден бири гелди. ⁶⁷ Чоюнып отуран Петрус гөрөнде, оңа середип: «Сен-де шо-о-л Насырадан дөрән Иса билен биледиң» дийди. ⁶⁸ Эмма ол муны инкәр эдип: «Мен сениң нәме диййәниңи не билйәрин, не-де оңа дүшүнйәрин» дийип, дашарык, ховлының өң тарапына гитди. Шол вагт хем хораз гыгырды. ⁶⁹ Оны гөрөн кениз ол ерде дуранлара ене-де: «Бу шолардан» дийип башлады. ⁷⁰ Эмма ол муны ене-де инкәр этди. Аз салымдан соң, ол ерде дуранлар Петруса ене-де: «Догрудан-да, сен хем шолардан, чүнки сен желилели, геплейшиңден билдирип дур» дийдилер. ⁷¹ Эмма ол: «Мен сизиң айдян бу Адамыңызы танамаярын» дийип, ант ичип, авы яламага дурды. ⁷² Эдил шол вагт хораз икинжи гезек гыгырды. Петрус Исаның өзүне: «Хораз ики гезек гыгырмазындан өң, сен Мени үч гезек инкәр эдерсиң» диен сөзүни ятлады-да, мөңүрип аглады.

Иса Пилатусың өңүнде

15 Эртир ирден баш руханылар, яшулулар, канунчылар ве бүтин межлис маслахат гечирип, Исаны даңып, Пилатуса элтип табшырдылар. ² Пилатус Ондан: «Сен ехудыларың патышасымы?» дийип сорады. Ол жогап берди: «Сениң айдышың ялыдыр» дийип жогап берди. ³ Баш руханылар Оны көп затларда айыпладылар. ⁴ Пилатус ене-де Оңа: «Сен хич хили жогап бержәк дәлми? Гөр, нәче затларда Сени айыплайрлар» дийди. ⁵ Эмма Иса башга хич хили жогап бермедиди. Пилатус гең галды.

Иса өлүме хөкүм эдилйәр

⁶ Пилатус хер Песах байрамында халкың дилән туссагыны бошадарды. ⁷ Питнеде адам өлдүрөн гозгалаңчылар билен биле туссага салнан Бараббас атлы бири барды. ⁸ Халк Пилатусдан хемишеки эдйән задыны өзлери үчин ерине етирмегини гыгырышып † хайыш этди. ⁹ Пилатус болса олара: «Ехудыларың патышасыны бошатмагымы ислейәрсинизми?» дийди. ¹⁰ Чүнки

† Гыгырмак – иң гадымы голязмаларда: «чыкмак».

ол баш руханыларың Оны гөрипликден табшырандыкларыны билйәрди. ¹¹ Эмма Мунуң ерине Бараббасы бошатмагыны талап эдиң дийип, баш руханылар халкы дүртгүледилер. ¹² Пилатус ене олар: «Онда, мен сизиң ехудыларың патышасы диййән Адамыңызы нәме эдейин?» дийди. ¹³ Олар болса: «Оны хача чүйле!» дийип, ене гыгырышдылар. ¹⁴ Пилатус олар: «Ол нәме яман иш этди?» дийди. Эмма Олар: «Оны хача чүйле!» дийип, хас бетер гыгырышдылар. ¹⁵ Шонда Пилатус халкы канагатландырма карарына гелип, Бараббасы бошатды, Исаны болса гамчыладып, хача чүйлемәге берди.

Эсгерлериң Исаны масгаралайшы

¹⁶ Эсгерлер Оны Преториум диен хөкүмет көшгүне элтип, бүтин гошун бөлүмлериңи чагырдылар. ¹⁷ Онуң эгнине гырмызы дон, башына хем тикенден тәч гейдирдилер. ¹⁸ «Салам, эй, ехудыларың патышасы» дийип, Оңа салам берен болдулар. ¹⁹ Башына таяк билен урдулар, үстүне түйкүрдилер, өңүнде дыза чөкүп, Оңа сежде эден болдулар. ²⁰ Оны масгараланларыңдан соң, гырмызы доны эгнинден чыкардылар-да, Өз эгин-эшигини гейдирип, хача чүйлемәге әкитдилер.

Иса хача чүйленйәр

²¹ Исгендер билен Руфусың какасы киренели Симун мейдандан гелшине, шол ерден гечип барярды. Оны Исаның хачыны гөтермәге меңбур этдилер. ²² Исаны Голгата, ягны «Келлечанак» диен ере элтдилер. ²³ Оңа мүр гатылан шерап бердилер, йөне Ол алмады. ²⁴ Оны хача чүйледилер, ким нәме аларка дийип биже атышып, Онуң эгин-эшигини өзара пайлашдылар. ²⁵ Оны хача чүйләнлеринде гүнортан болмага үч сагат вагт галыпды. ²⁶ Деспесиндәки этмиш язгысында болса: «ЕХУДЫЛАРЫҢ ПАТЫШАСЫ» дийип язылгыды. ²⁷ Иса билен биле ики гаракчыны хача чүйледилер, оларың бири Онуң саг тарапында, бири-де чеп тарапындады. ²⁸ Шейлелик билен, «ол шер иш эдйәнлерден сайылды» диен Язгы бержай болды. ²⁹ Гечип баряңлар башларыны яйкап, Оңа сөгүп: «Пәхей-де велин, ыбадатхананы йыкып-да, үч гүнде салжак Сен, ³⁰ хачдан ашак ин-де, Өзүңи халас эт!» дийишйәрдилер. ³¹ Шонуң ялы, баш руханылар билен канунчылар-да Исаны масгаралап, бири-бирлерине: «Өзгелери халас этди, йөне Өзүни халас эдип билмейәр. ³² Биз гөрүп иман эдер ялы, Ысрайылың Патышасы Месих хәзир хачдан ашак инсин» дийишйәрдилер. Онуң билен биле хача чүйлененлер-де Оңа сөгйәрдилер.

Исаның өлүми

³³ Гүнортан бүтин юрда гараңкы дүшүп, үч сагатлап довам этди. ³⁴ Өйлән сагат үчде Иса гаты сес билен гыгырып: «Элохи, Элохи! Лама сабактани?» ягны: «Худайым, Худайым! Нәме үчин Мени терк этдиң?» дийди. ³⁵ Ол ерде дуранларың кәбири муны эшиденлеринде: «Ине, Ылясы чагыряр» дийишдилер. ³⁶ Бири ылгап, бир губканы сиркеден долдурып, гамшың башына дақды-да, ичиржек болуп, Иса узадып: «Дуруң гөрелиң, Ыляс Оны ашак индермәге гелермикә?» дийди. ³⁷ Эмма Иса гаты гыгырып жан берди. ³⁸ Ыбадатхананың тутусы ёкардан ашаклыгына йыртылып, икә бөлүнди. ³⁹ Исаның гаршысында дуран йүзбашы Онуң шейле гыгырып жан беренини гөрөнде: «Бу Адам, догрудан хем, Худайың Оглы экен» дийди. ⁴⁰ Ол ерде узақдан середишип дуран аяллар хем барды. Хем мағдалалы Меръем хем-де кичи Якупдыр Иосесиң эжеси Меръем ве Саломе оларың арасындады. ⁴¹ Булар Иса Желиледекә ызына дүшүп, Оңа хызмат эдйәрдилер. Ол ерде Онуң билен биле Иерусалиме гелен башга көп аяллар хем барды.

Исаның жайланышы

⁴² Агшам дүшенде, Тайярлык гүни, ягны Сабатдан бир гүн өң боланы үчин, ⁴³ Межлисиң сыланян агзасы, Худайың Патышалыгына гарашып йөрен ариматиялы Юсуп Пилатусың янына бармага батырлык эдип, ондан Исаның жеседини диледи. ⁴⁴ Пилатус Онуң эййәм өленине гең галды, йүзбашыны чагырып: «Өленине көп вагт болдумы?» дийип сорады. ⁴⁵ Муны йүзбашыдан биленсоң, жеседи Юсуба берди. ⁴⁶ Ол хем кепен мата сатын алды, жеседи ашак индерип, кепене долады-да, гаяда оюлан бир мазарда жайлап, мазарың агзына хем бир даш тоғалады. ⁴⁷ Мағдалалы Меръем билен Иосесиң эжеси Меръем Онуң ниреде жайлананыны гөрдүлер.

Исаның дирелиши

16 Сабат гүни геченден соң, мағдалалы Меръем, Якубың эжеси Меръем ве Саломе дагылар гидип, Исаның мейидини ягламак үчин, якымлы ыслы яглар сатын алдылар. ² Хепдәниң илкинжи гүни даң билен, Гүн доғанда, мазарың башына гелдилер. ³ Олар бири-бирлерине: «Дашы мазарың агзыңдан бизе ким айрып береркә?» дийишйәрдилер. ⁴ Габакларыны галдыранларыңда, дашың бир чете тоғаланандыгыны гөрдүлер. Даш гаты улуды. ⁵ Мазара гиренлеринде болса, саг тарапда ак дон гейнип отуран бир яш йигиди гөрүп

геңиргенишдилер. ⁶ Ол оларга шейле дийди: «Геңиргенишмәң! Сиз хача чүйленен насыралы Исаны гөзлейәрсиз. Ол дирелди. Ол бу ерде дәл. Ине, Онуң жайланан ери. ⁷ Йөне барың-да, Онуң шәгиртлерине, Петрусга: „Ол сизден өң Желилә баря, Өзүниң сизге айдышы ялы, Оны шол ерде гөрәрсиз“ дийиң».

⁸ Олар мазардан чыкып гачдылар. Оларга сандырама хем алжыраңчылык аралашыпды, хич киме-де хич зат айтмадылар, чүнки горкярдылар.

Иса шәгиртлерине гөрүңйәр

⁹ Иса хепдәниң илкинжи гүни ир билен дирелип, илки мағдалалы Меръеме гөрүнди. Иса онуң ичинден еди жыны ковуп чыкарыпды. ¹⁰ Ол хем муны Иса билен биле боланларга хабар берди. Олар яс тутуп, аглашып отырдылар. ¹¹ Исаның диридигини, Меръеме гөрнәндигини эшиденлеринде, Олар ынанмадылар. ¹² Шондан соң Иса оларың икиси оба барярга, башга кешпде гөрүнди. ¹³ Олар-да ызларына өврүлип, бейлекилерге хабар бердилер, йөне буларга-да

ынанмадылар. ¹⁴ Соңра Иса сачак башында отуран Онбирлериң өзлерине гөрнүп, имансыздыклары, йүреклериниң гатыдыгы үчин олары язгарды. Чүнки олар Онуң дирелендигини гөрәнлере ынанмандылар.

Иса шәгиртлерини бүтин дүңйә иберйәр

¹⁵ Оларга шейле дийди: «Бүтин дүңйә айланың-да, Хош Хабары хемме адамларга вагыз эдиң. ¹⁶ Ким иман эдип чокундырылса, халас болар, йөне иман этмедиге хөкүм эдилер. ¹⁷ Шу алааматлар иман эдйәнлериң хемрасы болар: Мениң адым билен жыңлары ковуп чыкарарлар, тәзе диллерде гепләрлер. ¹⁸ Йыланлары тутарлар, өлдүрйән зәхер ичселер-де, оларга зыян етмез. Сыржавларың үстүне эллерини гоярлар, олар хем сагалар». ¹⁹ Реб оларга гүррүң беренинден соң, Гөгә алынды ве Худайың сагында отурды. ²⁰ Олар-да чыкып, хемме ерде вагыз эдйәрдилер, Реб хем олар билен ишләп, оларга хемралык эдйән алааматлар аркалы Өз сөзүни тассыкларды. Омын.

Лука

1 Гадырлы Теофилус, арамызда йүзе чыкан вакаларың тарыхыны көп адамлар башдан өз гөзлери билен гөрөнлериң ве Сөзүң хызматчысы боланларың бизе айдышы ялы эдип язмага гиришдилер. **2** Муңа гөрә мен-де тә башыңдан хеммесини үнс билен барлашдырып, **3** сениң өзүңе өвредиленлериң догрудыгыны билмегиң үчин, **4** әхлисини болшы ялы, бирин-бирин саңа язмаклығы маслахат билдим.

Яхяның догулжагы өңүнден айдылар

5 Яхуда патышасы Хиродесиң заманында Абия бөлүминден Зекеря атлы бир руханы барды. Онуң аялы хем Харуның неслинден болуп, ады Элизабетди. **6** Буларың икиси-де Худайың өңүнде догры болуп, Реббиң бүтин буйрук хем табшырыкларыны кемсиз бержай эдердилер. **7** Оларың перзенди ёкды, чүнки Элизабет өнелгесизди. Оларың икиси-де эййәм гаррылык яшына етипдилер. **8** Бир гүн Зекеря өз бөлүминиң нобатында Худайың хузурында руханылык хызматыны бержай эдип йөркә, **9** руханылык адаты боюнча, бухур якмак үчин Реббиң ыбадатханасына гирмек онуң бижесине дүшди. **10** Әхли жемагат бухур якылан сагатда дашарда дога эдип дурды. **11** Реббиң бухурданың сагында дуран бир перишдеси Зекеря гөрүнди. **12** Зекеря оны гөрөнде, горкуп алжырады. **13** Эмма перишде оңа шейле дийди: «Эй Зекеря, горкма, чүнки догаң кабул болды. Аялың Элизабет саңа бир огул дограр, онуң адына Яхя дакарсың. **14** Сен шатланарсың, бегенерсиң, онуң догулмагына көп адамлар шатланар. **15** Чүнки ол Реббиң назарында улы болар, шерап, ичги ичмез. Ол хениз энесиниң гөвресиндекә, Мукаддес Рух билен долар. **16** Ысрайыл огулларының көпүсини өз Худайлары Реббе тарап өврер. **17** Ол аталарың йүреклерини огуллара, гүнәлилери догрулара тарап өвүрмек ве Реббе тайяр халк тайынламак үчин, Реббиң хузурында Ылясың рухы ве гудраты билен гезер». **18** Зекеря перишдә: «Мен муны нәхили билейин? Чүнки мен бир гарры адам, аялым-да гаррылык яшына етен» дийди. **19** Перишде оңа шейле жогап берди: «Мен Худайың хузурында дурян Жебрайыл. Мен сениң билен геплешмек, саңа бу хош хабары

говшурмак үчин иберилдим. **20** Ине, дилиң тутулып, бу затлар болянча, гепләп билмерсиң. Чүнки сен мениң белленен вагтда ерине етжек сөзлериме ынанмадың». **21** Шол вагт халк Зекеря гарашярды, онуң ыбадатханада эглененине геңиргенйәрдилер. **22** Зекеря дашары чыканда, олар билен геплешип билмеди. Халк онуң ыбадатханада гөрнүш гөренини билди. Чүнки Зекеря олара үм билен ышарат эдип, лал галды. **23** Ол хызмат гүнлери доланда, өйүне гайтды. **24** Шу гүнлерден соң, онуң аялы Элизабет гөврели болды. Ол бәш айлап гөзден-илден чекилип: «Адамлар арасындакы утанжымы айыржак болуп, Реб шу гүнлер маңа назарыны салды, мени шейле этди» диййәрди.

Исаның догулжагы өңүнден айдылар

26 Элизabetиң гөврелигиниң алтынжы айында Жебрайыл перишде Худай тарапындан Желиләниң Насыра атлы шәхерине, **27** Давудың неслинден Юсуп атлы адамың адаглысы болан бир чыкмадык гызың янына иберилди. Бу гызың ады Меръемди. **28** Перишде онуң янына гелип: «Салам, эй, мерхемете сезевар болан! Реб сениң билендир, сен аяллар арасында мүбәрексиң!» дийди. **29** Меръем бу сөзлере гаты алжырап, «Бу нәхили салам?» дийип ичини геплетди. **30** Перишде оңа шейле дийди: «Горкма, Меръем, сен Худайдан мерхемет тапдың. **31** Ине, сен гөврели болуп, бир огул дограрсың. Онуң адына Иса дакарсың. **32** Ол улы болар, Оңа хеммелерден бейик Худайың Оглы дийлер. Реб Худай Оңа атасы Давудың тагтыны берер. **33** Ол Якубың өйүне эбеди патышалык эдер, патышалыгының соңы болмаз». **34** Меръем перишдә: «Бу нәхили болар? Мен хениз дурмуша чыкамок» дийди. **35** Перишде оңа шейле жогап берди: «Мукаддес Рух сениң үстүңе инер, хеммелерден Бейигиң гудраты сениң үстүңе көлеге салар. Шонуң үчин хем догулжага Мукаддесе Худайың Оглы дийлер. **36** Ине, сениң гарындашың Элизabetиң хем гаррылыгында гөвресинде огланы бар. Өнелгесиз дийилйәниң эййәм алтынжы айы. **37** Чүнки Худайың янында болмажак зат ёкдур». **38** Меръем: «Ине, мен Реббиң гырнагы. Маңа сениң айдышың ялы болсун» дийди. Перишде онуң янындан гитди.

Меръем Элизабетиң янына гидйәр

³⁹ Меръем шол гүнлерде туруп, гыссанмач даглыга, Яхуда үлкесиниң бир шәхерине гитди. ⁴⁰ Ол Зекеряның өйүне барып, Элизабете салам берди. ⁴¹ Элизабет Меръемиң саламыны эшиденде, гөвресиндәки чага гымылдап, Элизабет Мукаддес Рух билен долды. ⁴² Ол батлы гыгырып, шейле дийди: «Сен аяллар ичинде багтлысың, сениң гөврәңиң мивеси-де багтлыдыр!» ⁴³ Бу нәхили болды-да, Реббимиң энеси мениң яныма гелди. ⁴⁴ Ине, саламың гулагыма гелип етен бадына, гөврәмдәки чага бегенчден гымылдады. ⁴⁵ Иман гетирен аял багтлыдыр! Чүнки Реб тарапындан оңа айдыланлар ерине етер». ⁴⁶ Меръем шейле дийди: «Жаным Ребби өвги билен бейгелдйәр, ⁴⁷ Халасгәрим Худая рухум шатланяр. ⁴⁸ Чүнки Ол Өз гырнагының әжизлигини гәрди. Мундан бейләк бүтин несиллер маңа багтлы диер. ⁴⁹ Чүнки Гудратыгүйчли маңа улы ишлер этди. Онуң ады мукаддесдир. ⁵⁰ Онуң рехими несилден-несле Өзүнден горкянларың үстүндедир. ⁵¹ Ол голы билен гүйчли ишлер этди, өз йүрек пикирлери билен магтанянлары даргатды. ⁵² Гүйчлүлери тагтарындан дүшүрип, әжизлери галдырды. ⁵³ Ачлары ныгматлар билен дойруп, байлары бош гайтарды. ⁵⁴ Аталарымыза берен сөзи боюнча, Ыбрайым билен онуң несLINE мыдамалык рехим этмеги унутман, гулы Ысрайыла ярдам этди». ⁵⁶ Меръем Элизабетиң өйүнде үч ая голай болуп, соң өйүне гайтды.

Яхя пыгамбериң доглушы

⁵⁷ Элизабетиң гүни-сагады долуп, бир огул догурды. ⁵⁸ Гоңшулары хем-де доган-гарындашлары Реббиң оңа улы рехимдарлык эденини эшидип, онуң билен биле шатландылар. ⁵⁹ Секизинжи гүни огланы сүннетлемәге геленлеринде, онуң адына какасының ады ялы Зекеря дакжак болдулар. ⁶⁰ Йөне әжеси гаршы болуп: «Ёк, онуң ады Яхя болмалыдыр» дийди. ⁶¹ Оңа: «Сениң гарындашларыңың арасында Яхя атлы адам ёк» дийдилер. ⁶² Олар огланың какасына үм билен дүшүндирип, онуң нәме ат дакмакчыдыгыны сорадылар. ⁶³ Ол хем бир кичирәк тагта исләп, «Ады Яхядыр» дийип язды. Хеммелер хайран галдылар. ⁶⁴ Шол бада Зекеряның дили ачылып, Худая өвги айдып, геплемәге башлады. ⁶⁵ Бүтин гоңшулар горкдулар. Яхуда даглыгының әхли еринде бүтин бу вакаларың гүррүңи эдилди. ⁶⁶ Муны эшиденлериң бары бу затлары йүреклеринде саклап: «Бу чага нәме

боларка?» дийишйәрдилер. Чүнки Реббиң эли онуң биленди.

Зекеряның велилиги

⁶⁷ Огланың какасы Зекеря Мукаддес Рух билен долуп, велилик эдип дийди: ⁶⁸ Ысрайылың Худайы Реб мүбәрәк болсун! Ол Өз халкыны идемәге гелди, оңа гутулыш газандырды. ⁶⁹ Ол гадымдан Өз мукаддес пыгамберлериниң агзы билен айдышы ялы, бизе бендеси Давудың неслинден бир гүйчли Халасгәр † чыкарып, душманларымыздан, бизи йигренйәнлериң әхлисиниң элинден гутулар ялы этди. ⁷² Ол муны аталарымыза рехим этжәк, Өз мукаддес әхтини, ⁷³ бизиң атамиз Ыбрайыма эден касамыны ятлажак болуп этди. ⁷⁴ Ол бизи душманларымызың элинден халас эдип, ⁷⁵ таквалык хем догрулык билен, өңүнде өмүрбойы Өзүне ыбадат этмәге бизе мүмкинчилик бержәкдигини айдыпды.

⁷⁶ Эй чага, сен хем хеммелерден бейик Худайың пыгамбери диен ады аларсың! ⁷⁷ Чүнки сен Онуң ёлларыны тайярламак, Онуң халкына гүнәлериниң өтүлмеги билен гутулжакдыкларыны билдирмек үчин, Реббиң өңүнден йөрәрсин. ⁷⁸ Себәби Худайымыз йүрегиниң рехимлилизине гәрә, гараңкыда, өлүм көлегесинде отуранлара ышык бермек үчин, ⁷⁹ аякларымызы парахатлык ёлуна гөнүкдирмек үчин, доган Гүн †† кимин ёкарлардан бизи идемәге гелер». ⁸⁰ Оглан болса улалып, рухы гүйчленйәрди. Ол Ысрайыла гөрүнмели гүнлерине ченли чөллерде болды.

Исаның доглушы

2 Шол гүнлерде кайсар Август бүтин дүнйәде илат язувыны гечирмели диен буйругы чыкарды. ² Бу Кириniusың Сирия хәкимлик эдйән вагтында гечирилен илкинжи язувды. ³ Хеммелер язылмак үчин өз шәхерлерине гитдилер. ⁴ Юсуп-да Давудың өйүнден ве неслинден болансоң, ол ерде адыны яздырмак үчин, Желиледәки Насыра шәхеринден ёла дүшүп, Давудың Яхудадакы Бейтуллахам диен шәхерине гитди. ⁵ Гөврели адаглысы Меръем хем янындады. ⁶ Олар Бейтуллахамдакалар, Меръемиң догурмалы гүни-сагады гелди. ⁷ Ол илкинжи оглуны догруп, гундага долады-да, Оны бир ахырда ятырды. Чүнки олар мыхманханада ер ёкды.

Чопанлар ве перишде

⁸ Шол төвереклерде чопанлар барды. Олар гижелерине дүзде галып, сүрүлерини бакардылар.

† Бир гүйчли Халасгәр – грекчеде: «бир гутулыш шахы».

†† Доган Гүн – бу ерде Месих гөз өңүнде тутулар.

⁹ Ине, Реббиң перишдеси оларга гөрүнди, Реббиң ялкымы даш-төвереге ягтылды. Чопанлар гаты горкдулар. ¹⁰ Перишде оларга шейле дийди: «Горкмаң, ине, мен сизге бүтин халкы бегендиржек шатлыгы бушлярын: ¹¹ Шу гүн Давудың шәхеринде сизге Халасгәр догулды. Ол Реб Месихдир. ¹² Сизге аламан шейле: сиз ахырда ятан, гундага долангы бир чаганы тапарсыңыз». ¹³ Бирденкә перишде билен бирликде Гөкдәки гошундан бир улы мәхелле гөрүнди. Олар Худайы өвүп дийәрдилер: ¹⁴ «Иң ёкарларда Худая шөхрат, ер йүзүнде паракатлык, ынсанлар арасында хошнетилик болсун!» ¹⁵ Перишделер чопанларың янындан айрылып, Гөгә чыканларында, чопанлар бири-бирлерине: «Бейтуллахама гидип, бу болан ваканы, Реббиң бизе билдирен задыны гөрелиң» дийишдилер. ¹⁶ Шейлеликте, ылгап барып, Меръеми, Юсубы ве ахырда ятан чаганы тапдылар. ¹⁷ Муны гөрөнлеринде, бу чага хақда өзлерине айдылан сөзи оларга гүррүң бердилер. ¹⁸ Муны эшиденлерің бары чопанларың айданларына хайран галдылар. ¹⁹ Меръем болса бу затлар хақда ягшы ойланып, буларың барыны йүрегинде сакляарды. ²⁰ Чопанлар хемме гөрүп-эшиденлеринің өзлерине айдылышы ялы боланлыгы үчин, Худайы шөхратландырып, өвүп, ызларына өврүлдилер.

Иса ыбадатханада Худая хөдүрленйәр

²¹ Секизинжи гүн долуп, чаганы сүннетлеме вагты етенде, энесинің гөвресине дүшмезден өң, перишдәниң айдышы ялы, Онуң адына Иса дақдылар. ²² Мусаның канунында беян әдилен чиле дөври тамам боланда, Реббе багышламак үчин, Исаны Иерусалиме гетирдилер. Чүнки Реббиң канунында: «Илкинжи доглан хер бир эркек чага Реббе багышланмалыдыр» дийип язылыпдыр. ²³ Ене Реббиң канунында айдылышына гөрә, олар ²⁴ бир жүбүт гумры я-да ики кепдери чагасыны гурбан әтмек үчин гитдилер. ²⁵ Иерусалимде Симун атлы бир адам барды. Ол догры хем диндар болуп, Ысрайылың теселли тапжак вагтына гарашарды ве Мукаддес Рух онуң үстүндеди. ²⁶ Оңа Реббиң Месихини гөрмезден өң өлүм гарасыны гөрмежекдиги Мукаддес Рух тарапындан айдылыпды. ²⁷ Ол Рухуң ёл гөркезмеси билен ыбадатхана гелди. Исаның эне-атасы канунда язылан адаты бержай әтмек үчин, чаганы ичерик гетиренлеринде, ²⁸ Симун Оны гужагына алып, Худая алкыш окап, шейле дийди: ²⁹ Я Реб, берен сөзүңе гөрә, инди хызматкәриңи саг-аман гойбер.

† Ер йүзүнде... болсун – иң гадымы голязмаларда: «Ер йүзүнде Оны разы эден ынсанлара паракатлык болсун».

³⁰ Чүнки Сениң бүтин халкларың гөзүниң алнында тайярлап гоян, ³¹ миллетлери ягтылтжак ышыгыңы, ³² халкың Ысрайылың шөхраты болан гутарышыңы гөзүм гәрди». ³³ Юсуп билен чаганың энеси †† Ол хақда айдылан сөзлере хайран галдылар. ³⁴ Симун оларга ак пата берип, әжеси Меръеме шейле дийди: «Ине, бу чага Ысрайылда көплериң йыкылмагы ве галмагы үчин, чекишмелер турузжак аламан болмак үчин белленендир. ³⁵ Әнчеме йүреклериң пикирлери әшгәр болар ялы, сениң хем жаңыңа бир гылыч сокулар».

³⁶ Ашер тайпасындан болан Фануилиң велилик әдйән гызы Анна-да шол ердеди. Онуң яшы гаррылыга етипди. Гызылыгыннан соңра әри билен еди йыл яшап, ³⁷ инди болса яшы сегсен дөрде етен бу дул хатын ыбадатханадан чыкман, гижә-гүндиз ораза тутуп, дога әдип, ыбадат билен мешгулды. ³⁸ Ол хем әдил шол вагт гелип, Реббе өвги айдып, Иерусалимиң гутулмагына гарашанларың барына бу чага хақда гүррүң берди. ³⁹ Юсуп билен Меръем Реббиң кануны боюнча әхли зады бержай эденлеринден соң, Желиледәки шәхерлери Насыра доландылар. ⁴⁰ Чага улаларды, гүйчленип акылдарлыкда өсийәрди. Худайың мерхемети Онуң үстүндеди.

Иса ыбадатханада

⁴¹ Исаның эне-атасы хер йыл Песах байрамында Иерусалиме гидердилер. ⁴² Ол он ики яшындака, байрам адаты боюнча Иерусалиме гитдилер. ⁴³ Олар байрам гүнлерини өтүрип, ызларына долананларында, етгинжек Иса Иерусалимде галды. Юсуп билен чаганың әжеси муны билмейәрдилер. ⁴⁴ Олар Оны ёлагчыларың арасындадыр өйдүп, бир гүнлүк ёлы йөредилер. Онсоң, Оны доган-гарындашларың, дост-ярларың арасындан гөзләп башладылар. ⁴⁵ Тапмансоңлар, Оны гөзләп, ызларына Иерусалиме доландылар. ⁴⁶ Үч гүнден соң, Оны ыбадатханадан тапдылар. Ол мугаллымларың арасында отурып, оларга гулак асып, сораглар берйәрди. ⁴⁷ Исаны диңлейәнлериң бары Онуң пайхасына, берйән жогапларына хайран галардылар. ⁴⁸ Эне-атасы Оны гөрөнлеринде гең галдылар, әжеси Оңа: «Оглум! Нәме бейтдиң? Ине, какаң икимиз Сени гаты гайгы әдип гөзледик» дийди. ⁴⁹ Иса оларга: «Мени нәмә гөзледиңиз? Сиз Мениң Атамың өйүнде болмалыдыгымы билмейәрмидиңиз?» дийди. ⁵⁰ Эмма олар Онуң айдан бу сөзүне дүшүнмедилер. ⁵¹ Онсоң Иса эне-атасы билен биле Насыра гайтды, оларың табынлыгында галды. Онуң әжеси бүтин бу

†† Юсуп билен чаганың энеси – иң гадымы голязмаларда: «Чаганың эне-атасы».

затлары йүрегінде саклярды. ⁵² Иса акылдарлыкда, бойда өсүп, Худайың хем адамларың мэхрини газанярды.

Яхяның вагзы

3 Кайсар Тибериусың хәкимлигиниң он бәшинжи йылында, Понтиус Пилатус Яхуданың хәкимикә, Хиродес Желиле тетрархы, онуң доганы Филипус Итуреа ве Трахонитис веляятының тетрархы, Лисанияс Абилинаң тетрархыды. ² Ханна билен Каяфа хем баш руханыды. Шонда чөлде Зекеряның оглы Яхя Худайың сөзи гелди. ³ Ол Иорданың төверегиндәки бүтин юртлара айланып, гүнәлеринң өтүлмеги үчин тоба эдип чокундырылмагы вагыз эдйәрди. ⁴ Шонуң ялы-да, Ишая пыгамбериң китабында язылгыдыр: «Чөлде гыгыряның сеси: Реббиң ёлуны тайярлаң, Онуң ёдаларыны догрулаң. ⁵ Хер дере долдурлар, хер даг, дөпе песелдилер, эгри ёллар догралдылар, чаркандаклы ёллар текизленер. ⁶ Бүтин адамзат Худайың гутарышыны гөрер». ⁷ Яхя чокундырылжак болуп янына гелйән халайыга шейле диййәрди: «Эй, алахөврөнлер несли! Гелжөк газәпдан гачмагы сизе ким салгы берди? ⁸ Инди, тоба мынасып мивелер өндүриң. Ичиңизден: „Бизиң атамыз Ыбрайымдыр“ дийип башламаң. Чүнки мен сизе айдярын: Худай Ыбрайыма шу дашлардан-да перзент яратмагы башаряндыр. ⁹ Палта эййәм агачларың дүйбүнде ятыр: оңат миве бермейән агач кесилип, ода ташланар». ¹⁰ Халайык ондан: «Онда, биз нәме этмели?» дийип сорады. ¹¹ Ол: «Ики көйнекли бирини көйнексизе берсин. Азыклы хем шонуң ялы этсин» дийди. ¹² Салгытчылар-да чокундырылмак үчин онуң янына гелип: «Мугаллым, биз нәме этмели!» дийдилер. ¹³ Яхя олар: «Өзүңизе беллененден артык алмаң» дийди. ¹⁴ Эсгерлер-де: «Онда, биз нәме этмели?» дийип, ондан сорадылар. Олар: «Хич кими таламаң, хич киме төхмет атмаң, өз хакыңыза кайыл болуң» дийди. ¹⁵ Халк гарашып дурка, хеммеси Яхя хакда өз ичлеринден: «Бу Месихмикә?» дийип ойланярдылар. ¹⁶ Яхя хеммесине шейле дийди: «Мен сизи сув билен чокундырярын, йөне менден гүйчли Бири гелер. Мен Онуң чарыгының багыны чөзмәге-де мынасып дәлдин. Ол сизи Мукаддес Рух хем от билен чокундырар. ¹⁷ Онуң күреги элиндедир. Ол харман ерини сүпүрип, бугдайы аммарына үйшүрип, саманы сөнмез отда якар». ¹⁸ Ол башга-да көп өвүт-үндев эдип, халка Хош Хабары вагыз эдйәрди. ¹⁹ Эмма Хиродес тетрарх доганының аялы Хиродия үчин ве өз эден әхли эрбет ишлери үчин, Яхяның кәйинжине сезевар боланы зерарлы, ²⁰ бу

әхли эрбетликлериң үстүне Яхяны зындана салмаклығы хем гошды.

Иса чокундырыляр

²¹ Бүтин халк чокундырылып йөркә, Иса-да чокундырылды. Ол дога эдип отырка, Гөк ачылып, ²² Мукаддес Рух жан-тен болуп, кепдери кимин Онуң үстүне инди. Гөкден: «Сен Мениң сөйгүли Оглумсың. Мен сенден көп разыдырын» диен оваз гелди.

Исаның несил шежереси

²³ Иса Өз хызматына башлан вагты отуз яшларындады, чак эдилишине гөрә, Юсуп оглы, Эли оглы, ²⁴ Маттат оглы, Леви оглы, Мелки оглы, Яннай оглы, Юсуп оглы, ²⁵ Маттата оглы, Амос оглы, Нахум оглы, Эсли оглы, Наггай оглы, ²⁶ Маат оглы, Маттата оглы, Семейн оглы, Ёсех оглы, Ёда оглы, ²⁷ Ёнанан оглы, Риса оглы, Зерубабел оглы, Шеалтиел оглы, Нери оглы, ²⁸ Мелки оглы, Адди оглы, Косам оглы, Элмадам оглы, Эр оглы, ²⁹ Ешу оглы, Элизер оглы, Ёрим оглы, Маттат оглы, Леви оглы, ³⁰ Симун оглы, Иуда оглы, Юсуп оглы, Ёнам оглы, Эляким оглы, ³¹ Мелеа оглы, Менна оглы, Маттата оглы, Натан оглы, Давут оглы, ³² Ессе оглы, Обед оглы, Боаз оглы, Салмон оглы, Нахшон оглы, ³³ Аминадап оглы, Рам оглы, Хесрон оглы, Перес оглы, Иуда оглы, ³⁴ Якуп оглы, Ысхак оглы, Ыбрайым оглы, Тераз оглы, Нахор оглы, ³⁵ Серух оглы, Реу оглы, Пелег оглы, Эбер оглы, Шела оглы, ³⁶ Каинан оглы, Арфакшад оглы, Сам оглы, Нух оглы, Ламек оглы, ³⁷ Метушелах оглы, Ханок оглы, Яред оглы, Махалалеел оглы, Каинан оглы, ³⁸ Энош оглы, Шит оглы, Адам оглы, Худай оглуды.

Иса чөлде сыналяр

4 Иса Мукаддес Рух билен долуп, Иордандан ызына өврүлди. Рух оны чөле әкитди. ² Иблис Исаны кырк гүнләп сынады. Ол бу гүнлериң довамында хич бир зат иймән, олар өтенде болса ажыкды. ³ Иблис Оңа: «Сен Худайың Оглы болсаң, шу даша чөрек бол дийип буюр» дийди. ⁴ Иса оңа шейле жогап берди: «„Адам диңе чөрек билен дәл, эйсем, Худайың хер сөзи билен хем яшаяндыр“† дийип язылгыдыр» дийди. ⁵ Иблис Оны бир белент ере чыкарып, бир салымың ичинде дүнийәнің бүтин патышалыкларыны гөркезип, ⁶ шейле дийди: «Мен Саңа шуларың хеммесиниң ыгтыярыны хем шөхратыны берейин, чүнки булар маңа табшырылды. Мен олары исләниме берип билийәрин. ⁷ Сен маңа сежде этсең, буларың бары

† Чөрек билен... яшаяндыр – иң гадымы голязмаларда: «чөрек билен яшаян дәлдин».

Сениңки болар». ⁸ Иса оңа шейле жогап берди: «Мениң янымдан гүм бол, шейтан! Өз Худайың Реббе сежде эт, диңе Оңа гулдук эт дийип язылгыдыр». ⁹ Иблис Оны Иерусалиме элти, ыбадатхананың күңресинде отурдып, Оңа шейле дийди: «Сен Худайың Оглы болсаң, Өзүңи шу ерден ашак зың. ¹⁰ Себәби: „Ол Сен хақда Өз перишделерине Сени горасынлар дийип буйрук берер“. ¹¹ „Олар аягың даша дегәймесин дийип, Сени эллеринде гөтерерлер“ дийип язылгыдыр». ¹² Иса оңа: «„Өз Худайың Ребби сынама“ дийлендир» дийди. ¹³ Иблис бүтин сынаглары гутарандан соң, бирнәче вагтлап Онуң янындан айрылып гитди.

Иса Желиледе

¹⁴ Иса Рухуң гүйжи билен Желилә өврүлди. Ол хақдакы гүррүңлер бүтин шол төвереклере яйрады. ¹⁵ Ол хеммелер тарапындан хорматланып, оларың синагогаларында сапак берйәрди. ¹⁶ Иса Өз өнүп-өсен ери болан Насыра гелди. Эндиги боюнча Сабат гүни синагога барды ве Мукаддес Язгылардан окамак үчин, ёкары турды. ¹⁷ Оңа Ишяа пыгамбериң китабы берилди. Ол хем китабы ачып, шу сөзлериң язылан ерини тапды: ¹⁸ «Реббиң Рухы үстүмдедир. Чүнки гарыплара Хош Хабары билдирмегим үчин Мени месх этди; Мени туссаглара азатлыгы, көрлере гөзлериңиң ачылмагыны ыглан этмәге, зулум астындакылары азатлыга чыкармага, ¹⁹ Реббиң мерхемент йылыны ыглан этмәге иберди». ²⁰ Онсоң китабы япып, ызына – хызматкәре берди-де отурды. Синагогадакыларың хеммесиниң гөзи Оңа дикилди. ²¹ Ол болса олар гүррүң бермәге дурды: «Сизиң эшиден бу язгыңыз шу гүн бержай болды». ²² Хеммелер Оны тарыплап, Онуң агзындан чыкян мәхирли сөзлере тәсин галып: «Бу Юсубың Оглы дәлми?» дийишйәрдилер. ²³ Иса олар шейле дийди: «Сиз, хөкман, Маңа „Тебип, өзүңе эм эт!“ диен накылы айдарсыңыз, „Капернаумда боланыны эшиден затларымызы шу ерде, Өз юрдунда-да эт“ диерсиңиз». ²⁴ Ол ене шейле дийди: «Сизе догрусыны айдярын: хич бир пыгамбер өз юрдунда кабул эдилйән дәлдир. ²⁵ Сизе догрусыны айдярын: Ылясың заманында Ысрайылда биртопар дул хатын барды. Гөк үч йыл алты айлап багланып, бүтин юрда ачлык дүшенде, ²⁶ Ыляс оларың хич бириниң янына иберилмән, диңе Сайдадакы Сарепта шәхеринде болан бир дул хатының янына иберилди. ²⁷ Элиша пыгамбериң заманында-да Ысрайылда биртопар хейвере кеселли адам барды. Йөне сириялы Наамандан башга оларың хич бири тәмиз болмады». ²⁸ Бу сөзлери эшиденлеринде,

синагогадакыларың хеммеси гахар-газаба мүндүлер. ²⁹ Туруп, Оны шәхерден ковдулар, шәхерлериңиң ерлешен дагының башына элтип, шол ерден ашак зыңжак болдулар. ³⁰ Эмма Иса оларың арасындан гечип, ёла рована болды.

Иса арвах-жыны ковяр

³¹ Иса Желиләниң бир шәхери болан Капернаума гелди. Сабат гүнлеринде халка сапак берерди. ³² Халк Онуң таглыматына хайран галды. Чүнки Онуң сөзи эрк-ыгтыярлыды. ³³ Синагогада арвах-жынлы бир адам барды. Ол батлы сес билен гыгырып, шейле дийди: ³⁴ «Гой, бизиң билен нәме ишиң бар, эй, Насыралы Иса? Бизи хеләк этмәге гелдиңми? Мен Сениң кимдигиңи билйәрин, Сен Худайың Мукаддесисиң». ³⁵ Иса оңа кәйәп: «Сесиңи чыкарма-да, чык!» дийди. Жын хем ол адамы синагоганың ортасында ере йыкды-да, хич бир зыян етирмән, ондан чыкды. ³⁶ Хеммелер хайран галышып, бири-бирлерине: «Бу нәхили сөз? Ол ыгтыяр хем гудрат билен ал-арвахлара буйрук берйәр. Олар хем чыкярлар» дийишдилер. ³⁷ Ол хақдакы гүррүң шол төвереклериң хемме ерине яйрады.

Иса көп сыркавлары сагалдяр

³⁸ Иса синагогадан чыкып, Симуның өйүне барды. Симуның гайыненесини агыр гыззырма тутуп ятырды. Ол хақда Иса хайыш этдилер. ³⁹ Иса онуң башужунда дуруп, гыззырма кәеди. Гыззырма ондан айрылып, ол деррев өр турды-да, олар хызмат этмәге дурды. ⁴⁰ Гүн яшанда, дүрли сыркавчылыклары бар адамлары Онуң янына гетирдилер. Иса хем эллерини хер бириниң үстүне гоюп, олары сагалтды. ⁴¹ Көпүсинден жынлар: «Сен Худайың Оглы Месихсиң!» дийип, гыгырышып чыкярды. Иса хем кәйәп, олары геплетмейәрди. Чүнки Онуң Месихдигини билйәрдилер. ⁴² Даң атаңда, Иса чыкып бир ере гитди. Йөне халайык Оны гөзләп, янына гелди, ол ерден гитмез ялы, олар Исаны алып галжак болдулар. ⁴³ Иса олар шейле дийди: «Худайың Патышалыгының Хош Хабарыны Мен бейлеки шәхерлере-де билдирмели. Чүнки Мен мунуң үчин вагыз этдим». ⁴⁴ Шейдип, Ол Желиләниң † синагогаларында вагыз эдйәрди.

Исаның илкинжи шәгиртлери

5 Бир гүн халайык Худайың Сөзүни диңлежек болуп, Исаның дашыны алып дурка, Ол Женесарет көлүниң кенарында дурды. ² Шонда Исаның гөзи көлүң якасында дуран ики гайыга

† Желиле – иң гадымы голязмаларда: «Яхуда».

дүшди. Балыкчылар гайыклардан дүшүп, торларыны ювуп дурдулар. ³ Иса гайыкларың бирине мүнүп, гайыгың эеси Симундан кенардан бираз узаклашмагы хайыш этди. Онсоң гайыкда отуран еринден халка сапак бермәге дурды. ⁴ Сөзүни гутаранда Симуна: «Чуң ере гидиң-де, ав үчин торларыңызы сува зыңың» дийди. ⁵ Симун Оңа шейле дийди: «Уссат! Бүтин гиже зәхмет чекип, хич бир зат тутуп билмедик, йөне Сениң сөзүң хатырасына торлары зыңайын». ⁶ Муны эденлеринде, шейле көп балык тутдулар велин, торлары йыртылып уграды. ⁷ Бейлеки гайыкдакы ёлдашларына гелип көмеклешмеклери үчин эллерини булап ышарат этдилер. Олар хем гелип, ики гайыгы-да балыкдан долдурдылар. Гайыклар тас сува батыпды. ⁸ Симун Петрус муны гөрөнде: «Я Реб, мениң янымдан айрыл, чүнки мен бир гүнәкәр адам!» дийип, Исаның дызына йыкылды. ⁹ Себәби тутан балыкларының көпдүгине ол ве янындакыларың хеммеси – ¹⁰ Симуның ёлдашлары болан Зебедейиң огуллары, Якуп билен Яхя хем хайран галдылар. Иса Симуна: «Горкма, сен мундан бейләк ынсанлары тутарсың» дийди. ¹¹ Шейлеликде, олар гайыкларыны кенара чыкарып, бар зады ташлап, Онуң ызына дүшдүлөр.

Иса хейвере кеселлини сагалдыяр

¹² Иса шәхерлериң бириндекә, тутуш эндамы хейвере кеселли бир адам гелди. Ол Исаны гөрөнде, йүзүни ере берип, Оңа: «Я Реб, ислесең, мени тәмиз эдип билерсиң» дийип ялбарды. ¹³ Иса хем элини узадып: «Ислейәрин, тәмиз бол!» дийди-де, оңа элини дегирди. Хейвере кесели деррев ол адамдан айрылды. ¹⁴ Иса оңа: «Муны хич киме айтма» дийип табшырды-да: «Йөне бар-да, өзүңи рухана гәркез, хеммелере гүвәлик болар ялы, тәмизлигиң үчин Мусаның табшырыгы боюнча гурбан багыш эт» дийди. ¹⁵ Иса хақдакы гүррүңлер барха яйраярды. Исаны диңлежәк, сыркавлыкларындан ачылжак болуп, Онуң янына улы мәрекелер йыгнанярды. ¹⁶ Эмма Ол чөллере чыкып дога эдйәрди.

Бир ысмазың сагалдылышы

¹⁷ Бир гүн Иса сапак берип отырды. Желиләниң әхли обаларындан, Яхудадыр Иерусалимден гелен фарисейлер билен канунчылар-да шол ерде отырдылар. Реббиң гудраты Онуң сыркавлара шыпа бершинде өзүни гәркезйәрди. ¹⁸ Шол вагт бирнәче адам бир ысмазы дүшеги билен гөтерип гетирдилер. Оны ичерик салып, Исаның өңүнде ятыржак болдулар. ¹⁹ Эмма мәреке зерарлы ичерик салмак үчин ёл тапман, өйүң үстүне чыкып, үчегиң

арасындан оны дүшеги билен орта – Исаның өңүне дүшүрдилер. ²⁰ Ол хем оларың иманыны гөрүп: «Эй адам, сениң гүнәлериң өтүлди» дийди. ²¹ Канунчылар билен фарисейлер: «Худая дил етирйән бу адам ким? Гүнәлери Худайдан башга ким өтүп билжәк?» дийип, ичлерини геплетмәге башладылар. ²² Эмма Иса оларың нәмә ойланяныны билип, олар шейле дийди: «Нәме ичиңизи гепледйәрсиңиз?» ²³ Хайсы аңсат, „Гүнәлериң өтүлди“ диймекми я-да „Тур, йөре“ диймек? ²⁴ Эмма сиз Ынсан Оглуның ер йүзүнде гүнәлери өтмәге ыгтыярының бардыгыны билер ялы...» дийди-де, ысмаз болан адама: «Саңа диййәрин, тур, дүшегиңи ал-да, өйүңе гит» дийди. ²⁵ Ол хем деррев оларың гөзлериниң алнында өр туруп, дүшегини алды-да, Худайы шөхратландырып, өйүне гитди. ²⁶ Хеммелер хайран галышып, Худайы шөхратландырдылар, горкы билен долуп: «Бу гүн гең затлар гөрдүк» дийишдилер.

Левиниң шәгиртлере гошулышы

²⁷ Иса дашарык чыканда, гүмрүкханада отуран Леви атлы салгытчыны гәрди. Ол оңа: «Мениң ызыма дүш!» дийди. ²⁸ Ол хем бар зады ташлап, турды-да, Онуң ызына дүшди. ²⁹ Леви өз өйүнде Иса үчин бир улы зыяпат берди. Сачагың башында олар билен отуран биртопар салгытчы ве башга көп адам барды. ³⁰ Фарисейлер билен оларың канунчылары Онуң шәгиртлерине: «Нәме үчин салгытчылардыр гүнәкәрлер билен биле ийип-ичйәрсиңиз?» дийип хүңүрдешдилер. ³¹ Иса олар: «Тебип саглара дәл-де, сыркавлара гереқдир. ³² Мен догры адамлары дәл-де, гүнәкәрлери тоба чагырмага гелдим» дийип жогап берди.

Ораза барада сораг

³³ Олар хем Оңа шейле дийдилер: «Нәме үчин Яхяның шәгиртлери йыгы-йыгыдан ораза тутуп, дога эдйәрлер, фарисейлериңки хем шейле, йөне Сениң шәгиртлериң ийип-ичип йөрлер?» ³⁴ Иса шейле жогап берди: «Гиев янларындака, сиз тойдакылар ораза тутдурып билерсиңизми?» ³⁵ Эмма гиевиң оларың янындан алынжак гүнлери гелер, олар шонда, шол гүнлерде ораза тутарлар». ³⁶ Иса олар бир тымсал айтды: «Хич ким тәзе эшикден бир бөлек йыртып алып, көне эшиге ямалык этмез. Ёгса, ол тәзәни йыртар хем-де тәзеден алнан ямалык көне эшиге гелишмез. ³⁷ Хич ким-де тәзе шерабы көне мешиклере гуймаз. Ёгса, тәзе шерап мешиклери ярып, дашары дөкүлөр, мешиклер заяланар. ³⁸ Тәзе шерап тәзе мешиклере гуюлмалыдыр. Шейлеликде, икиси-де аман галар.

³⁹ Хич ким-де көне шерабы иченсоң тэзэни күйсемез, чүнки „Көнеси оңат“ диер».

Сабат гүни барада сораг

6 Песахың икинжи гүнүндөн соңкы илкинжи сабат гүни Иса бугдайлыгың арасындан гечип барярка, шәгиртлери бугдай башларыны ёлуп, аяларында овуп иййәрдилер. ² Фарисейлериң кәбирлери олара: «Нәме үчин Сабат гүни этмесиз зады эдйәрсиниз?» дийдилер. ³ Иса олара шейле дийди: «Сиз өзи ве янындакылар ач галанларында, Давудың нәме эденини окамадыңызмы? ⁴ Ол Худайың өйүне барды-да, Худая хөдүрленен, руханылардан башга хич кимиң иймели дәл чөрөклерини алып ийди ве янындакылар хем берди». ⁵ Олара: «Ынсан Оглы сабат гүнүниң хем Реббидир» дийди. ⁶ Ене бир сабат гүни Иса синагога барып, сапак бермәге дурды. Ол ерде саг эли гурап, инчелен бир адам барды. ⁷ Канунчылар билен фарисейлер Оны айыплажак болуп, «Сабат гүни шыпа эдермикә?» дийип, Оны аңтадылар. ⁸ Иса оларың пикирлерини билип, эли гурап, инчелен адама: «Ёкары гал-да, ортада дур» дийди. Ол хем ёкары галып дурды. ⁹ Онсоң Иса олар шейле дийди: «Сизден сораырын: Сабат гүни нәме этмек догры, ягшылык этмекми я яманлык этмек? Жан халас этмекми я өлдүрмек?» ¹⁰ Онсоң төверегиндәкилериң хеммесине серетди-де, яңкы адама: «Элиңи узат!» дийди. Ол хем шейле этди ве эли бейлекиси ялы сагалды. ¹¹ Олар болса гахар-газаба мүнүп, Иса нәме этмелидиги барада өз араларында гүррүңе башладылар.

Иса он ики ресулыны сайлаяр

¹² Шол гүнлериң биринде Иса дога этмәге дага чыкып, узын гижәни Худая дога этмек билен гечирди. ¹³ Гүндиз боланда шәгиртлерини янына чагырды. Олардан он икисини сайлап, ресулар адыны дакды. Сайланлары шулардыр: ¹⁴ Петрус адыны берени Симун ве онуң доганы Андреас, Якуп ве Яхя, Филипус ве Бартоломеус, ¹⁵ Матта ве Томас, Алфеусың оглы Якуп ве Ватанчы дийилйән Симун. ¹⁶ Якубың оглы Иуда ве соңра Оңа хайынлык эден Иуда Искариот. ¹⁷ Иса олар билен ашак инип, бир текиз ерде дурды. Ол ерде шәгиртлеринден ыбарат бир улы мәреке ве бүтин Яхудадан, Иерусалимден, Сайданың ве Суруң кенар якаларындан Оны диңлемәге, сыржавлыгындан ачылмага гелен улы халк көпчүлиги барды. ¹⁸ Ал-арвахлардан ыза чекйәнлер-де шыпа тапярдылар. ¹⁹ Бүтин мәреке Оңа эл дегиржәк болуп дыржашярды. Чүнки Ондан гүйч чыкып, хеммесине шыпа берйәрди.

Багтлылар ве багтсызлар

²⁰ Иса шәгиртлерине гарап, шейле дийди: «Эй гарыплар, сиз багтлысыңыз, чүнки Худайың Патышалыгы сизиңкидир. ²¹ Хәзирки ачлар, сиз багтлысыңыз, чүнки доярсыңыз. Хәзирки агляянлар, сиз багтлысыңыз, чүнки гүлерсиңиз. ²² Ынсан Оглы себәпли адамлар сизи йигренип, араларындан кован вагтлары, сизе сөгүп, адыңызы ямана чыкаран вагтлары сиз багтлысыңыз! ²³ Шол гүн шатланың, бегенчден бөкүң, чүнки Гөкде алжак сылагыңыз улудыр. Оларың аталары-да пыгамберлере шейле эдендирлер. ²⁴ Эмма вай сизе, эй байлар! Чүнки сиз өз теселлиңизи алансыңыз. ²⁵ Вай сизе, эй, хәзирки доклар! Чүнки сиз ач галарсыңыз. Вай сизе, эй, хәзирки гүлйәнлер! Чүнки сиз яс тутуп агларсыңыз. ²⁶ Әхли адамлар сизи тарыплан махалы вай халыңыза! Чүнки оларың аталары ялан пыгамберлере-де шейле эдендирлер».

Душманларыңызы сөйүң

²⁷ Эмма, эй, Мени диңлейәнлер, сизе диййәрин, душманларыңызы сөйүң, өзүңизи йигренйәнлере ягшылык эдиң. ²⁸ Өзүңизе гаргаянлар барада ягшы дилегде болуң, өзүңизи ынжыдыялар дога эдиң. ²⁹ Бир яңагыңа урана ол яңагыңы-да тут. Донуңы аландан көйнегиңи хем гайгырма. ³⁰ Саңа дилег салана бер, өзүңден бир зат аландан ызына дилеме. ³¹ Адамларың өзүңизе нәме этмегини ислейән болсаңыз, сиз-де олар шейле эдиң. ³² Сиз өзүңизи сөййәнлери сөййән болсаңыз, мунуң билен нәме абрай газанярсыңыз? Чүнки гүнәкәрләр-де өзлерини сөййәнлери сөййәрлер. ³³ Сиз өзүңизе ягшылык эдйәнлере ягшылык эдйән болсаңыз, мунуң билен нәме абрай газанярсыңыз? Чүнки гүнәкәрләр-де муны эдйәрлер. ³⁴ Ызына алмак тамасы билен карз берйән болсаңыз, мунуң билен нәме абрай газанярсыңыз? Чүнки гүнәкәрләр-де долы ызына алмак ниети билен гүнәкәрлере карз берйәрлер. ³⁵ Душманларыңызы сөйүң, ягшылык эдиң, ызына алмагы умыт этмән карз бериң. Шейлеликде, байрагыңыз улы болуп, Хеммелерден Бейик Боланың огуллары боларсыңыз. Чүнки Ол гадыр билмезлере-де, яманлара-да мәхрибандыр. ³⁶ Атаңызың рехимдар болшы ялы, сиз-де рехимдар болуң».

Башгаларың үстүндөн хөкүм чыкармаң

³⁷ Башгаларың үстүндөн хөкүм чыкармаң, сизиң-де үстүңизден хөкүм чыкарылмаз. Иш кесмәң, сизе-де иш кесилмез. Багышлаң, сиз-де багышланарсыңыз. ³⁸ Бериң, сизе-де берлер.

Гужагыңызга басылып силкеленип, пүрөпүр, оңат өлчөг билен берлер. Чүнки хайсы өлчөг билен өлчесеңиз, сизе-де шол өлчөг билен өлчелер».

³⁹ Иса оларга бир тымсал хем айтды: «Көр көри идип билерми? Икиси хем гуя гачаймазмы. ⁴⁰ Шәгирт өз мугаллымындан ёкары дэлдир, йөне кәмиллешенсоң, хер кес өз мугаллымы ялы болар.

⁴¹ Нәме үчин сен доганыңың гөзүндәки чөпи гөрийәсиң-де, өз гөзүндәки агажы сайгармаярсың?

⁴² Я-да өз гөзүндәки агажы гөрмән, доганыңа нәдип: „Доган! Гел, сениң гөзүндәки чөпи чыкарайын" дийжөк? Эй икийүзли! Илки өз гөзүнден агажы чыкар. Шонда доганыңың гөзүндәки чөпи чыкармак үчин оңат сайгарарсың».

Агач ве онуң мивеси

⁴³ Оңат агажың эрбет миве бермейши ялы, эрбет агач-да оңат миве бермез. ⁴⁴ Агач өз мивесинден таналандыр. Себәби не тикенден инжир алыняндыр, не-де чалыдан үзүм йыгыляндыр.

⁴⁵ Оңат адам йүрегиниң оңат хазынасындан оңат зат чыкаряндыр. Эрбет адам-да йүрегиниң эрбет хазынасындан эрбет зат чыкаряндыр. Чүнки онуң агзы йүрегинден жошаныны сөзлейәндир. ⁴⁶ Нәме үчин Маңа „Я Реб! Я Реб!" дийип-де, айданларымы этмейәрсиңиз? ⁴⁷ Мениң яныма гелйән, Мениң сөзлерими эшидип, олары бержай эдйән адамың ким ялыдыгыны Мен сизе айдайын. ⁴⁸ Ол бир өй салан адам ялыдыр. Бу адам ери чуң газып, бинаны бир гаяның үстүнде тутды. Сил геленде болса деря ол өе уруп, оны гымылдадып билмеди. Чүнки онуң бинасы гаяның үстүнде тутулыпды [†]. ⁴⁹ Йөне Мениң сөзлерими эшидип-де, бержай этмедик топрагың үстүнде бинятысыз өй салан адам ялыдыр. Деря ол өе уран бадына, өй йыкылып, онуң даргайшы горкунч болды».

Йүзбашының иманы

7 Иса бу сөзлери халка эшитдирип боландан соң, Капернаума барды. ² Бир йүзбашының эзиз гөрийән хызматкәри сыркавлап, өлүм яссыгында ятырды. ³ Йүзбашы Иса барадакы гүррүңлери эшиденде, барып, хызматкәрини сагалтмагы Ондан хайыш этсинлер дийип, ехудыларың бирнәче яшулусыны Онуң янына иберди. ⁴ Олар хем Исаның янына геленлеринде, Оңа чыны билен ялбарып, шейле дийдилер: «Ол муны этмегиңе мынасыпдыр. ⁵ Чүнки ол бизиң миллетимизи сөййәр, синагоганы-да бизе шол салып берди». ⁶ Иса олар билен биле гитди. Ол онуң өйүне голайланда, йүзбашы достларыны

[†] Чүнки... тутулыпды – иң гадымы голязмаларда: «Чүнки өй гайым салныпды».

иберип, Оңа шейле дийди: «Я Реб, зәхмет чекме. Сениң өйүме гелмегиңе мен мынасып дөл. ⁷ Шонуң үчин хем мен өзүми Сениң яныңа гелмәге мынасып гөрмедим, йөне бир сөз айт, мениң хызматкәрим сагалар. ⁸ Чүнки мен бир гол астындакы адам, мениң гол астымда хем эсгерлер бар, бирине: „Гит" диййәрин, гидйәр, ене бирине: „Гел" диййәрин, гелйәр, хызматкәриме: „Шуны эт" диййәрин, эдйәр». ⁹ Иса муны эшиденде, оңа хайран галды, ызына дүшүп гелйән халайыга йүзленип, шейле дийди: «Сизе диййәрин: Мен хатда Ысрайылда-да бейле иманы гөрөмок». ¹⁰ Ибериленлер өе гайдып геленлеринде, сыркав хызматкәр сагалан экен.

Иса бир дул хатының огуны дирелдйәр

¹¹ Эртеси Иса Наин диен шәхере гитди. Шәгиртлериниң көпүси ве улы мәреке хем Онуң билен биле гитди. ¹² Иса шәхериң дервезесине голайланда, ине, бир өлини уградып барярдылар. Ол дул галан эжесиниң ялңыз оглуды. Шәхер халкының биртопары хем аялың янындадылар. ¹³ Реб энәни гөрөнде, оңа хайпы гелип: «Аглама!» дийди. ¹⁴ Барып табыда элини дегирди, гөлөгчилер хем дурдулар. Ол дийди: «Эй, яш йигит! Саңа диййәрин, тур!» ¹⁵ Өли еринден галып отурды-да, геплемәге башлады. Иса оны энесине говшурды. ¹⁶ Хеммелере горкы аралашды. Олар: «Арамызда бир улы пыгамбер пейда болупдыр, Худай Өз халкыны идемәге гелипдир» дийип, Худайы шөхратландырдылар. ¹⁷ Иса хақдакы бу гүррүң бүтин Яхуда, думлы-душа яйрады.

Иса ве Чокундырыжы Яхя

¹⁸ Яхяның шәгиртлери буларың әхлисини оңа хабар бердилер. ¹⁹ Яхя-да өз шәгиртлеринден икисини янына чагырып, Ребден: «Сен шол гелжөк Месихми я биз башга бирине гарашмалымы!» дийип сорамага Онуң янына иберди. ²⁰ Олар Онуң янына гелип, шейле дийдилер: «Чокундырыжы Яхя бизи Сениң яныңа: „Сен шол гелжөк Месихми я биз башга бирине гарашмалымы?" дийип сорамага иберди». ²¹ Эдил шол вагт Иса биртопар адамлары сыркавлыклардан, дертлерден ве эрбет рухлардан сагалтды. Көп көрлериң гөзүни ачды.

²² Шейлеликде, Ол оларга шейле дийди: «Гидиң-де, гөрүп-эшиденлериңизи Яхя хабар бериң: көрлер гөрийәр, агсаклар йөрөйәр, хейвере кеселлилер тәмизленйәр, керлер эшидйәр, өлүлер дирелйәр, гарыплара Хош Хабар вагыз эдилйәр. ²³ Мен себәпли бүдремедик багтлыдыр!» ²⁴ Яхяның иберен адамлары гиденден соң, Иса халайыга Яхя хақда гүррүң бермәге дурды: «Чөле нәме гөрмәге

гитдиңиз? Елиң ыраян гамшынымы? ²⁵ Эйсем, нәме гөрмәге гитдиңиз? Непис эшиклер гейнен бир адамымы? Непис эшиклер гейнип, зовкы-сапада яшаянлар патышаларың көшклериндедир. ²⁶ Эйсем, нәме гөрмәге гитдиңиз? Бир пыгамберими? Хава, сизе айдярын: ол пыгамберден хем артыкдыр. ²⁷ „Ине, Мен Өз хабарчымы Сениң өңүңден иберйәрин. Ол өңден гидип, Сениң ёлуңы тайярлар" дийип язылан шудур. ²⁸ Сизе диййәрин: аялдан догланларың арасында Чокундырыжы Яхядан улы пыгамбер ёк, йөне Худайың Патышалыгында иң кичи хем ондан улудыр». ²⁹ Оны диңләң бүтин халайык хем салгытчылар Худайың ёлуны оңладылар. Себәби Яхя тарапындан чокундырылдылар. ³⁰ Йөне фарисейлер билен канунчылар онуң тарапындан чокундырылман, Худайың өзлери хақдакы ниетинден боюн гачырдылар. ³¹ Шонда Иса олар шейле дийди: «Бу неслиң адамларыны Мен киме меңзедейин? Олар киме меңзейәр! ³² Олар базар еринде отурып, өз ёлдашларына: „Сизе тўйдүк чалдык, танс этмедиңиз, агы этдик, агламадыңыз" дийип гыгырян чагалара меңзейәрлер. ³³ Чўнки Чокундырыжы Яхя гелди, ол не чөрөк иййәр, не-де шерап ичйәр, сиз болса оңа „жынлы" диййәрсиниз. ³⁴ Ынсан Оглы гелди, иййәр хем ичйәр, сиз: „Ине, хоран, арақхор, салгытчы, гүнәкәрлериң досты" диййәрсиниз. ³⁵ Йөне акылдарлык өзүниң әхли чагалары тарапындан тассыкланды».

Иса ве гүнәкәр аял

³⁶ Фарисейлерден бири Исадан өзи билен биле нахар иймегини хайыш этди. Ол хем яңкы фарисейиң өйүне барып, сачак башында отурды. ³⁷ Ол шәхерде бир гүнәкәр аял барды. Ол Исаның фарисейиң өйүнде сачак башында отурандыгыны эшиденде, бир ак мермер гапда атыр ыслы яг гетирди. ³⁸ Ол аял ызда, Исаның аягына якын дуруп, аглап, гөзяшлары билен Онуң аягыны ювмага дурды. Онсоң өз сачы билен сүпүрип, аякларындан өпүп, ыслы яг билен яглады. ³⁹ Исаны өйүне чагыран фарисей муны гөрөнде: «Бу Адам пыгамбер болса, онда Өзүне элини дегирйән аялың кимдигини, нәхилидигини билерди. Бу аял бир гүнәкәр ахырын» дийип, ичини геплетди. ⁴⁰ Иса оңа: «Симун! Саңа бир айтжак задым бар» дийди. Ол хем: «Айдыбер, Мугаллым» дийди. ⁴¹ Иса шейле дийди: «Ики адам бир карз берижә бергилиди. Бириниң бәш йүз динар, бириниң хем элли динар бергиси барды. ⁴² Оларың бермәге затлары болмансоң, карз берижә икисиниң хем бергисини гечди. Инди Маңа айт, оларың хайсысы оны көп сөөр?» ⁴³ Симун: «Мениң пикиримче, көпрәк карзы

гечилен болса гөрек» дийди. Иса: «Догры пикир этдиң» дийди. ⁴⁴ Онсоң аяла тарап өврүлип, Симуна шейле дийди: «Бу аялы гөрийәңми? Мен сениң өйүңе гелдим, сен Маңа аягым үчин сув-да бермедиң. Эмма ол Мениң аягымы гөзяшлары билен ювуп, сачы билен сүпүрди. ⁴⁵ Сен мени өпмедиң, эмма бу аял гелелим бәри, ызыны үзмән аякларындан өпүп отыр. ⁴⁶ Сен Мениң башымы зейтун ягы билен-де ягламадың, эмма бу аял аякларымы ыслы яг билен яглады. ⁴⁷ Шонуң үчин саңа айдярын: онуң көп болан гүнәлери гечилди. Онуң көп сөййәндигиниң себәби, ине, шунда. Эмма кимиң аз гүнәси гечилсе, ол аз сөөр». ⁴⁸ Аяла болса: «Сениң гүнәлериң гечилди» дийди. ⁴⁹ Онуң билен биле сачак башында отуранлар: «Гүнәлери-де гечйән бу кимкә?» дийшип, ичлерини геплетмәге башладылар. ⁵⁰ Иса болса аяла: «Иманың сени халас этди. Саг-аман гит» дийди.

Исаның ызына эерен аяллар

8 Шундан соң, Иса шәхерме-шәхер, обама-оба айланып, вагыз эдип, Худайың Патышалыгының хош хабарыны билдирйәрди. ² Он ики шәгирт ве эрбет рухлардан хем сыркавлыклардан гутулан кәбир аяллар, ичинден еди жын чыкан Магдалалы дийилиән Меръем, ³ Хиродесиң өйүни доландырян Хузаның аялы Юханна, Сузанна ве башга-да биртопар аяллар Онуң янындады. Олар өз эмләклери билен Оңа [†] гуллуқ эдйәрдилер.

Экин тымсалы

⁴ Көп халайык үйшүп, хер шәхерден Исаның янына йыгнананларында, Ол тымсал билен гүррүң берди: ⁵ Бир дайхан экин экмәге гидйәр. Экип йөркә, тохумларың бирнәчеси ёлуң якасына дүшйәр, олар депеленйәр ве гушлар гелип, олары чокаларлар. ⁶ Бирнәчеси хем дашлыга дүшүп, гөгөрен бадына гураяр, чўнки ызгар ёк экен. ⁷ Бирнәчеси тикенлериң арасына дүшйәр, тикенлер олар билен өсүп, олары басяр. ⁸ Бирнәчеси-де говы ере дүшенсоң, гөгөрип, йүз эссе хасыл берйәр». Булары айдансоң: «Гулагы барлар эшитсин!» дийип гыгырды. ⁹ Шәгиртлери Ондан: «Бу тымсалың манысы нәме?» дийип сорадылар. ¹⁰ Ол шейле дийди: «Худайың Патышалыгының сырларына дүшүнмек укыбы сизе берилди, йөне башгаларына гөзләп гөрмесинлер, эшидип дүшүнмесинлер дийип, тымсаллар билен айдылар. ¹¹ Тымсалың манысы шейле: Тохум Худайың сөзүдир. ¹² Ёлуң якасына дүшен дәнелер сөзи эшидйән адамлары аңладылар. Йөне соң

[†] Оңа /N- иң гадымы голязмаларда: «олар».

гутулмазлыктары үчин шейтан оларың калбындан сөзи согруп алар. ¹³ Дашлык ере дүшенлер болса сөзи эшиденлеринде шатлык билен кабул эдйән адамлары аңладяр. Йөне олар көклериниң ёклогы үчин, аз вагтлайын иман эдип, сынаг вагты имандан дәнйәрлер. ¹⁴ Тикенлер арасына дүшенлер болса сөзи эшидйәнлери аңладяр, йөне бу яшайшың гайгылары, байлыктары, кейпи-сапасы олары барха богяр, олар хасыл бермейәрлер. ¹⁵ Говы топрага дүшенлер болса, Сөзи эшидип, оны ягшы хем ак йүрекде саклап, сабыр билен миве берйәнлери аңладяр.

Әхли зат ягтылыга чыкар

¹⁶ Хич ким чыраны якып, онуң үстүни бир гап билен өртйән дәлдир я-да оны чарпаяның ашагында гойян дәлдир. Гайтам, ичерик гиренлер ышыгы гөрер ялы, оны чыраданың үстүнде гойяндяр. ¹⁷ Чүнки белли болмажак гизлин зат ёкдур, билнип үсти ачылмажак яшырын зат ёкдур. ¹⁸ Шонуң үчин, эшидишиңизе үнс бериң, чүнки кимде бар болса, оңа берлер, йөне кимде ёк болса, өзүнде бардыр дийип гүман эдйәни хем ондан алнар».

Исаның әжеси ве доганлары

¹⁹ Исаның әжеси билен доганлары Оны гөрмәге гелди, йөне мәреке зерарлы, олар Онуң янына барып билмедилер. ²⁰ Оңа: «Әжең билен доганларың дашарда дурлар, Сени гөрмек ислейәрлер» дийип хабар берилди. ²¹ Эмма Иса: «Мениң әжем, доганларым – Худайың Сөзүни диңләп, оны бержай эдйәнлердир» дийди.

Иса тупаны ятырар

²² Бир гүн Иса шәгиртлери билен бир гайыга мүнүп, олар: «Көлүң аңырсына гечелиң» дийди. Шейлеликде, уградылар. ²³ Баряркалар, Ол ука гитди. Көлде бирден гүйчли ел туруп, гайыга сув долуп башлады, олар ховплы ягдая дүшдүлер. ²⁴ Шәгиртлер барып, Оны оярып: «Уссат, Уссат, хеләкленип барярыс!» дийдилер. Иса туруп, еле хем чайканян сува кәеди, олар-да ятды, шейле ими-салалык болды. ²⁵ Ол шәгиртлерине: «Сизиң иманыңыз ханы?» дийди. Олар болса геңиргенишип, горкушып, бири-бирлерине: «Бу ким? Бу еле хем сува буйрук берйәр, олар-да гулак асяр» дийишдилер.

Жынлы адамың сагалдылышы

²⁶ Олар Желиләниң гаршысында ерлешен гадаралыларың юрдуна гелдилер. ²⁷ Иса кенарда гайықдан дүшенде, Оңа шол шәхерден болан ве

кән вагт бәри жыны бар бир адам габат гелди. Бу эгинбаш геймән, өйде яшаман, мазарларың ичинде яшарды. ²⁸ Ол Исаны гөрөнде гыгырып, Онуң өңүнде ере йүзин йыкылып, батлы сес билен шейле дийди: «Эй Иса! хеммелерден бейик Худайың Оглы, мениң билен нәме ишиң бар? Саңа ялбарярын, мени гынама». ²⁹ Чүнки Иса арвах ол адамдан чыкмагы буйрупды, себәби арвах оны йыгы-йыгыдан тутярды. Мунуң үчин ол адамы зынжырлап, күнделәп саклардылар. Эмма ол баглары гырарды, жын оны чөллере чекерди. ³⁰ Иса ондан: «Адың нәме?» дийип сорады. Ол хем: «Легион» дийип жогап берди. Чүнки оңа көп жын гирипди. ³¹ Жынлар өзлерине довзах чукурына гитмеги буюрмасын дийип, Иса ялбардылар. ³² Шол ерде дагың үстүнде бир улы доңуз сүрүси отлап йөрди. Жынлар доңузларың ичине гирмәге ругсат бермеги үчин, Оңа ялбардылар. Ол хем ругсат берди. ³³ Олар яңкы адамдан чыкып, доңузлара гирдилер. Сүри болса учутдан көлүң ичине пайырдашып гарк болды. ³⁴ Чопанлар болан зады гөрөнлеринде гачып, шәхердир обалара муны хабар бердилер. ³⁵ Халайык-да болан зады гөрмек үчин чыкып, Исаның янына гелди. Олар ичинден жынларың чыкан адамының гейнип, Исаның аякларының дүйбүнде отураныны, акылының хем ериндедигини гөрүп горкдулар. ³⁶ Бу ваканы гөрөнлер болса жын уран адамың нәхили сагаланыны олара гүррүң бердилер. ³⁷ Онсоң гадаралылар юрдуның бүтин илаты Исадан янларындан гитмегини хайыш этдилер, себәби олара улы горкы аралашыпды. Иса-да гайыга мүнүп, ызына гайтды. ³⁸ Эмма ичинден жынлар чыкан адам Онуң янында болмак үчин, Иса ялбарды. ³⁹ Иса-да: «Бар, өйүңе гайт, Худайың саңа эденлерини гүррүң бер» дийип, оны угратды. Ол хем гидип, Исаның өзүне эденлерини бүтин шәхере жар этди.

Дирелен гыз, сагалан аял

⁴⁰ Иса ызына өврүлип геленде, халк Оны гаршылады, чүнки хеммелер Оңа гарашярды. ⁴¹ Ине, синагоганың башлыгы болан Яйрус атлы бир адам гелип, Исаның аягына йыкылып, Ондан өйүне бармагы хайыш этди. ⁴² Чүнки онуң он ики яшларындакы екеже гызы өлүм яссыгында ятырды. Иса ол ере барярка, халайык хер яндан Оны гысярды. ⁴³ Ол ерде он ики йылдан бәри ган акмасы тутуп, бар-ёгуны тебиплере харч этсе-де, хич бирисинден шыпа тапмадык бир аял барды. ⁴⁴ Ол Исаның еңсесинден барып, Онуң гейиминиң сыйына элини дегирди велин, шол бада онуң ган акмасы кесилди. ⁴⁵ Иса: «Маңа ким эл дегирди!»

дийди. Хеммелер инкәр эденде, Петрус билен янындакылар: «Уссат! Халк дашыңы алып, Сени гысып-говруп баряр, Сен болсаң: „Маңа ким эл дегирди?“ диййәрсиң» дийдилер. ⁴⁶ Эмма Иса: «Маңа бири элини дегирди, чүнки Мен Өзүмден бир гүйжүң чыканыны аңдым» дийди. ⁴⁷ Аял гизлин галып билмәнини гөрүп, титрәп, Онуң өңүнде ере йыкылды. Бүтин халкың өңүнде нәме үчин Оңа элини дегренини, шол бада хем шыпа тапаныны айтды. ⁴⁸ Иса оңа: «Гызым! Иманың саңа шыпа берди. Саг-аман гит» дийди. ⁴⁹ Иса бу сөзлери айдып дурка, синагога башлығының өйүнден бири гелип: «Гызың айрылды, Мугаллымы азара гойма» дийди. ⁵⁰ Эмма Иса муны эшиденде, оңа: «Горкма, диңе иман эт, ол гутулар» дийди. ⁵¹ Өе гелип етенлеринде болса, Петрус, Яхя, Якуп ве гызың эне-атасындан башга хич киме Өзи билен ичерик гирмәге ругсат этмедди. ⁵² Хеммелер аглашып, яс тутуп отырдылар. Иса: «Агламаң, ол өленок, ол уклап ятыр» дийди. ⁵³ Гызың өлүдигини билйәндиклери үчин, Оңа гүлүшдилер. ⁵⁴ Эмма Иса хеммелери дашарык ковуп, гызың элинден тутды-да, гыгырып: «Гызым, гал!» дийди. ⁵⁵ Онуң рухы ызына гелип, гыз шолбада ёкары галды. Иса оңа нахар берилмегини буюрды. ⁵⁶ Гызың эне-атасы гең галды. Иса болса нәме боланыны хич киме айтмазлыгы табшырды.

Иса он ики ресулыны ил арасына иберйәр

9 Иса он ики шәгирдини бир ере чагырып, олара бүтин жынлары ковмага, сыркавлыклар эм этмәге, гүйч хем ыгтыяр берип, ² олары Худайың Патышалыгыны вагыз этмәге, сыркавлара шыпа бермәге ёллады. ³ Олара шейле дийди: «Ёл үчин хич зат алмаң: не таяк, не торба, не чөрөк, не пул, не-де ики көйнек. ⁴ Хайсы өе барсаңыз, шол ерде галып, шол ерден хем ёла чыкың. ⁵ Сизи ниреде кабул этмеселер, шол шәхерден чыкып баряркаңыз, олар гүвәлик болар ялы, аягыңызың тозуны какың». ⁶ Олар-да ёла дүшүп, обама-оба айландылар, Хош Хабары ыглан эдип, хемме ерде шыпа бердилер. ⁷ Тетрарх Хиродес болан вакаларың барыны эшидип, гаты алжырады. Чүнки кәбирлери: «Яхя өлүмден дирелипдир», ⁸ кәбирлери: «Ыляс пейда болупдыр», башгалары хем: «Гадым пыгамберлериң бири дирелипдир» дийишйәрдилер. ⁹ Хиродес болса: «Мен Яхяның башыны кесдим, йөне бу хабарларыны эшидйән Адамым кимкә?» дийип, Оны гөржөк болярды.

Иса бәш мүң адамы доюряр

¹⁰ Ресуллар ызларына өврүлип геленлеринде, өз эден ишлерини Иса хабар бердилер. Ол хем олары янына алып, Бетсайда диен шәхериң голайында бир чола ере чекилди. ¹¹ Халайык муны билип, Онуң ызындан барды. Ол хем олары оңат гаршылап, Худайың Патышалыгы хақда гүррүң берип, шыпа мәтәчлери сагалтды. ¹² Гүн яшып барярка, Онкилер Исаның янына гелип, шейле дийдилер: «Халкы гойбер, төверекдәки обалара, мейданлара гидип, ятара ер ве азык тапсынлар. Чүнки биз бир чола ерде». ¹³ Эмма Ол: «Олара сиз иере зат бериң» дийди. Олар хем: «Гидип, бүтин бу халайыга иймит сатын алмасак, бизиң бәш чөрөк билен ики балықдан башга задымыз ёк» дийдилер. ¹⁴ Себәби олар бәш мүңе голай адамды. Эмма Иса шәгиртлерине: «Олары элли-эллиден топар-топар бөлүң-де отурдың» дийип табшырды. ¹⁵ Олар хем шейле эдип, хеммелери отуртдылар. ¹⁶ Иса болса бәш чөрөк билен ики балыгы алып, Гөге бакып, олар үчин шүкүр этди-де, халка пайлар ялы, бөлүшдирип, шәгиртлерине берди. ¹⁷ Хеммелер ийип дойды, артып галан чөрегиң дөвүмлерини болса йыгнап, он ики себеди долдурдылар.

Петрусың Месихи танамагы

¹⁸ Бир гүн Иса екеликде дога эдйәрди, шәгиртлери хем Онуң янындады. Иса олардан: «Халк Маңа ким диййәр?» дийип сорады. ¹⁹ Олар шейле жогап бердилер: «Чокундырыжы Яхя диййәрлер. Кәбирлери-де Ыляс, кәбирлери хем гадым пыгамберлериң бири дирелипдир диййәр». ²⁰ Олара: «Сиз Маңа ким диййәрсиниз?» дийди. Петрус: «Сен Худайың Месихисиң» дийди. ²¹ Иса болса муны хич киме айтмаң дийип, олар берк табшырды. ²² Ол ене шейле дийди: «Ынсан Оглы көп гөрги гөрмели, яшулулар, баш руханылар ве канунчылар тарапындан рет эдилмели, өлдүрилмели ве өленден үч гүнден соң дирелмелидир». ²³ Хеммелере шейле дийди: «Ким Мениң ызыма эермек ислейән болса, өзүни инкәр этсин-де, хер гүн хачыны алып, ызыма дүшсүн. ²⁴ Чүнки ким жаныны халас этмек ислесе, оны йитирер, йөне ким жаныны Мениң угрумда йитирсе, оны халас эдер. ²⁵ Себәби бир адам бүтин дүнийәни газанып-да, өзүни ёгалтса я өзүне зыян етирсе, оңа нәме пайдасы бар? ²⁶ Ким Менден ве Мениң сөзлеримден утанса, Ынсан Оглы-да Өзүниң, Атасының ве мукаддес перишделериң шөхраты билен гелен махалы ондан утанар. ²⁷ Эмма сизе догрусыны айдярын: бу ерде дуранларың арасында Худайың Патышалыгыны

гөрмезден өң өлүми датмажак кәбир адамлар бар».

Исаның гөрнүши үйтгейәр

²⁸ Бу сөзлери айданындан секиз гүне голай вагт геченсоң, Иса Петрусы, Яхяны ве Якубы янына алып, дога этмәге дага чыкды. ²⁹ Дога эдип отырка, Онуң йүз кешби үйтгәп, эгинбашы ялдырап агарды. ³⁰ Ине, ики адам Онуң билен гүррүң эдип дурдулар. Бу Муса билен Ылясды. ³¹ Олар шөхрат билен пейда болуп, Онуң Иерусалимде амала ашжак айрылышы хақда гүррүң эдйәрдилер. ³² Петрус билен онуң янындакылары укы басмарлаярды, йөне укудан ачыланларында, Исаның шөхратыны хем Онуң янында дуран ики адамы гөрдүләр. ³³ Муса билен Ыляс Исаның янындан айрылып баряркалар, Петрус нәме дийәнини билмән Оңа: «Уссат, Бизе бу ерде болмак говы, үч чадыр гуралы: бири – Саңа, бири – Муса, бири – Ыляса» дийди. ³⁴ Петрус булары айдып дурка, бир булут гелип, олар көлеге салды. Олар булуда гиренлеринде горкдулар. ³⁵ Булутдан: «Мениң сөйгүли † Оглум Бу! Оны диңләң» диен оваз гелди. ³⁶ Бу оваз гелен вагты, Иса еке галды. Шәгиртлер болса дымып, гөрөн затлары барада шол гүнлерде хич киме гүррүң бермедилер.

Арвах ёлуган огланың сагалдылышы

³⁷ Шол гүнүң эртеси дагдан иненлеринде, бир улы мәреке Исаны гаршылады. ³⁸ Мәрекәниң ичинден бир адам гыгырып, шейле дийди: «Мугаллым! Саңа ялбарярын, мениң оглума бир серет, чүнки ол мениң ялңыз чагам. ³⁹ Ине, оны бир рух тутяр-да, чага бирден чыгыряр. Рух силтерләп, онуң агзындан ак көпүк гетирип, пагыш-пара эденден соң, ондан зордан айрыляр. ⁴⁰ Оны чыкармаклары үчин, Сениң шәгиртлериңе ялбардым, йөне олар башармадылар». ⁴¹ Иса оңа: «Эй, ёлдан чыкан имансыз несил! Мен хачана ченли сиз билен биле болуп, сизе чыдайын? Оглуңы бәрик гетир» дийди. ⁴² Чага Исаның янына гелйәркә, жың оны ере уруп, көп силтерледи. Эмма Иса арвахә кәйәп, чаганы сагалдып, атасына говшурды. ⁴³ Хеммелер Худайың бейикдигине гең галдылар. Хеммелер Исаның бүтин ишлерине гең галышып дуркалар, Ол Өз шәгиртлерине: ⁴⁴ «Бу сөзләр гулагыңызда галсын: Ынсан Оглы ынсан элине берлер» дийди. ⁴⁵ Эмма олар бу сөзә дүшүнмедилер. Сөз олар акыл етирмез ялы яшырынды, олар хем бу барада Исадан сорамага чекиндилер.

Иң улы ким?

⁴⁶ Шәгиртлериң арасында оларың хайсының улудыгы барада жедел йүзе чыкды. ⁴⁷ Иса оларың йүрегиндәки пикири аңып, бир чаганы алды-да, янында дурузды. ⁴⁸ Онсоң оларә шейле дийди: «Ким бу чаганы Мениң адымдан кабул этсе, Мени кабул этдигидир. Ким-де Мени кабул этсе, Мени Ёлланы кабул этдигидир. Сизиң араңызда ким хеммеден кичи болса, ол улы болар». ⁴⁹ Яхя шейле дийди: «Мугаллым! Биз Сениң адың билен жыңлары чыкарян бир адамы гөрүп, оны бөкдедик, чүнки ол бизиң билен бирликде Сениң ызыңа зеренок». ⁵⁰ Иса оңа: «Оны бөкдемәң! Чүнки ким сизе гаршы болмаса, сизиң тарапдарыңыздыр» дийди.

Самариялылар Исаны ислемайәр

⁵¹ Гөге алынмалы махалы голайланда, Иса Иерусалиме тарап айгытлы ёла дүшди. ⁵² Ол Өзүндән өң бирнәче чапары ёллады. Олар хем Оңа тайярлык гөрмек үчин барып, самариялыларың бир обасына гирдилер. ⁵³ Эмма Оны ол ерде кабул этмедилер, чүнки угры Иерусалиме тарапды. ⁵⁴ Шәгиртлери Якуп билен Яхя муны гөрүп: «Я Реб! Олары хеләк этсин дийип, Ылясың эдиши ялы, Гөкден от ягдырмагымызы ислейәрсиңми?» дийдилер. ⁵⁵ Иса өврүлип, оларә кәеди: «Сиз хайсы рухдандыгыңызы билмейәрсиңиз. ⁵⁶ Ынсан оглы адамлары хеләк этмәге дәл-де, халас этмәге гелди». Онсоң башга оба гитдилер.

Исаның ызына эермек

⁵⁷ Ёл билен баряркалар, бир адам Оңа: «Я Реб! Сен нирә гитсең, мен-де ызыңа дүшерин» дийди. ⁵⁸ Иса оңа: «Тилкилериң сүрени, гушларың хөвүртгеси бардыр, йөне Ынсан Оглуның башыны голяр-да ери ёкдур» дийди. ⁵⁹ Башга бирине: «Мениң ызыма дүш» дийди. Эмма ол: «Я Реб! Ругсат эт, өңүрти гидип, какамы жайлайын» дийди. ⁶⁰ Эмма Иса оңа: «Гой, өлүләр өз өлүлерини жайласынлар, йөне сен гит-де, Худайың Патышалыгыны вагыз эт» дийди. ⁶¹ Ене бириси: «Я Реб! Сениң ызыңа дүшейин, йөне ругсат бер, өңүрти өз машгалам билен хошлашайын» дийди. ⁶² Иса оңа: «Элине азалы алансоң, ызына середйән адам Худайың Патышалыгына ярашмаз» дийди.

Етмишләр ил арасына иберилйәр

10 Шундан соң Реб башга етмиш адамы белләп, олары Өз гитжәк болуп йөрән әхли шәхерлерине, ерлерине ики-икиден өңүндән ёллады. ² Оларә шейле дийди: «Хасыл бол, йөне

† Сөйгүли – иң гадымы голязмаларда: «сайланан».

ишгәр аз. Хасылыны йыгмага ишгәр иберер ялы, хасыл эеси Реббе ялбарың. ³ Гидиң! Ине, Мен сизи мөжөклер арасына гузулар ялы ёлларын.

⁴ Яныңыз не халта, не торба, не-де чарык алың. Ёлда хич киме салам бермәң. ⁵ Хайсы өе барсаңыз, өңүрти: „Бу өе паряхатлык!“ дийиң. ⁶ Ол өйде паряхатлыгы сөййән адам бар болса, саламыңыз онуң үстүне гонар, ёк-да болса, ене өзүңизе өврүлер. ⁷ Ол өйде галып, оларың беренлерини ийип-ичиң, чүнки ишгәр өз муздуна мынасыпдыр. Өйден-өе гитмәң. ⁸ Бир шәхере барып, кабул эдилениңизде, өңүңизде нәме гоюлса, шоны ийиң. ⁹ Ол ердәки сыркавлара шыпа бериң-де: „Худайың Патышалыгы сизе голайлады“ дийиң. ¹⁰ Эмма бир шәхере барып, кабул эдилмәниңизде, онуң көчелерине чыкың-да, шейле дийиң:

¹¹ „Шәхериңизде аягымыза япышан тозаны-да сизе гаршы какярыс. Йөне Худайың Патышалыгының өзүңизе голайлашаныны билиң“. ¹² Мен сизе шол гүнде Содомың ягдайының ол шәхериң ягдайыңдан хас еңил болжагыны айдярын. ¹³ Вай саңа, эй Хоразин! Вай саңа, эй Бетсайда! Сизде йүзе чыкан мугжызалар Сурда ве Сайдада йүзе чыкан болсады, онда олар эййәм жул хем күлүң ичинде отурып тоба эдердилер. ¹⁴ Эмма магшар гүни Суруң ве Сайданың ягдайы сизиң ягдайыңыздан хас еңил болар. ¹⁵ Сен, эй Капернаум, арша гөтерилерсиңми? Ёк, довзаха ченли ашак ташланарсың. ¹⁶ Сизи диңлән Мени диңләр, сизи рет эден Мени рет эдер. Мени рет эден болса, Мени Ёлланы рет эдер». ¹⁷ Ол етмиш шәгирт шатлык билен өврүлип: «Я Реб! Сениң адыңы агзанымызда, жынлар хем бизе боюн болярлар» дийдилер. ¹⁸ Иса оlara шейле дийди: «Мен шейтаның Гөкден йылдырым ялы болуп ашак иненини гөрдүм. ¹⁹ Ине, сизе йыланлары, ичяңлары ве душманың бүтин гүйжүни депелемәге ыгыяр бердим, хич зат сизе зыян етирмез. ²⁰ Йөне рухларың сизе боюн болмагына дөл-де, атларыңызың Гөкде язылмагына бегениң». ²¹ Шол сагатда Иса Мукаддес Рух аркалы шатланып, шейле дийди: «Эй, Ериң-гөгүң Ребби Атам, Сениң бу затлары акылдарлардан, дүшүнжелилерден яшырып, кичижик чагалара аян эдениңе шүкүр эдйәрин! Хава, Ата! Чүнки Сениң халайшың шейледи». ²² Онсоң шәгиртлерине шейле йүзленди: «Хемме зады Маңа Атам табшырды, Оглуң кимдигини Атадан башга хич ким билмез. Атаның хем кимдигини Огулдан ве Оглуң әшгәр этмек ислейән адамларыңдан башга хич ким билмез». ²³ Йөрите шәгиртлере йүзленип, шейле дийди: «Сизиң гөрийән затларыңызы гөрийән гөзлер не багтлы! ²⁴ Сизе айдярын: көп пыгамберлер, патышалар сизиң гөрийәнлериңизи гөрмек

иследилер, йөне гөрмедилер, сизиң эшидйәнлериңизи эшитмек иследилер, йөне эшитмедилер».

Оңат самариялы

²⁵ Ине, бир канунчы туруп, Исаны сынамак үчин: «Мугаллым! Эбеди яшайшы мирас алмак үчин, мениң нәме этмегим гөрек?» дийип. Ондан сорады. ²⁶ Иса оңа сораг билен йүзленди: «Канунда нәме язылыпдыр? Сен нәхили окаярсың?» ²⁷ Ол: «Худайың Ребби бүтин калбың, бүтин жаның, бүтин гүйжүң ве бүтин дүшүнжәң билен сөй, гоңшыңы өзүң ялы сөй» дийди. ²⁸ Иса оңа: «Догры жогап бердиң, шуны эт, яшарсың» дийди. ²⁹ Эмма ол өзүни аклажак болуп: «Мениң гоңшым ким?» дийип, Исадан сорады. ³⁰ Иса оңа шейле жогап берди: «Бир адам Иерусалимден Эриха барярка, гаракчыларың элине дүшйәр. Олар онуң эшиклерини эгнинден сыпырып алярлар-да, оны енжип, чалажән ташлап гидйәрлер. ³¹ Төтәнликде бир руханы шол ёлдан барярка, ол адамы гөренде, ёлуң ол тарапы билен гечип гидйәр. ³² Онсоң бир левили-де шол ере гелип, оны гөренде, ёлуң ол тарапы билен гечип гидйәр. ³³ Йөне шол ёлдан гечип баряң бир самариялы онуң үстүнден гелйәр, оны гөрүп йүреги аваяр. ³⁴ Онуң янына барып, зейтун ягы билен шерап гуяп, яраларыны сараяр. Онсоң ол адамы өз эшегине мүндүрип, бир мыхманхана гетирип, оңа гарашык эдйәр. ³⁵ Шол гүнүң эртеси чыкарып мыхманханача ики динар берип: „Муңа гарашык эт, артыкмач харажадыңы өврүлип гелйәркәм берерин“ диййәр. ³⁶ Сениң пикириңче, бу үч адамың хайсысы гаракчыларың элине дүшен адамың гоңшусы боляр?» ³⁷ Канунчы: «Оңа рехим эден адам» дийип жогап берди. Иса хем оңа: «Бар, сен-де шонуң ялы эт» дийди.

Иса Марта билен Меръемиң өйүнде

³⁸ Иса билен шәгиртлери ёлларына довам эдип баряркалар, Ол бир оба гирди. Ол обада Марта атлы бир аял Оны өйүне мыхман алды. ³⁹ Бу аялың Меръем атлы бир гыз доганы барды. Ол Исаның аягына якын отурып, Онуң сөзлерине гулак асярды. ⁴⁰ Марта хызмат билен башагай болуп йөршүне, Исаның янына гелип, шейле дийди: «Я Реб! Гыз доганымың мениң еке өзүме хызмат этдирип йөрмеги сениң первайыңа дөлми? Оңа айт, маңа көмеклешсин». ⁴¹ Иса оңа шейле дийди: «Марта, Марта! Сен көп затлара аладаланып, биынжалык болярсың. ⁴² Йөне диңе бир зат гөрек. Меръем өзүңден алынмажак оңат пайы сайлады».

Нәхили дога этмели

11 Гүнлериң биринде Иса бир ерде дога эдйәрди. Догасыны гутаранда, шәгиртлериңиң бири Оңа: «Я Реб! Яхяның өз шәгиртлерине өвредиши ялы, Сен хем бизе дога этмеги өврет» дийди. ² Олара шейле дийди: «Дога эдениңизде шейле дийиң: Эй, Гөкдәки Атамыз †! Адың мукаддес болсун. Патышалыгың гелсин, Гөкде болшы ялы, Ерте-де Сениң ислегиң амала ашсын. ³ Гүнделик чөрегимизи бизе гүнде бер. ⁴ Гүнәлеримизи геч. Чүнки биз хем өзүмизе гаршы гүнә эденлериң барының гүнәсини гечйәрис. Бизи сынага салма, бизи иблисден халас эт». ⁵ Онсоң Иса олара шейле дийди: «Айдалы, сизиң бириңизиң бир достуңыз бар. Ол ярыгиже оңа барып, шейле диййәр: „Дост! Маңа үч чөрек карз бер. ⁶ Чүнки бир достум ёлдан мениңкә гелди. Онуң өңүнде гоюра задым ёк“. ⁷ Ол хем ичерден шейле диййәр: „Маңа зәхмет берме, гапы эййәм япылды, чагаларым мениң билен биле дүшекде ятыр, мен туруп, саңа зат берип билжәк дәл“. ⁸ Сизе диййәрин, яңқы достлук хатырасына туруп, оңа чөрек бермесе-де, онуң хөчжетлиги үчин нәче ислесе берер. ⁹ Сизе диййәрин, диләң, сизе берлер. Агтарың, тапарсыңыз. Гапыны какың, сизе ачылар. ¹⁰ Чүнки хер дилән алар, агтаран тапар, гапы какана гапы ачылар. ¹¹ Сизден хайсы ата оглы чөрек диләнде, оңа даш берер? Я-да балык диләнде, балык ерине оңа йылан берер? ¹² Я-да юмуртга диләнде, оңа ичян берер? ¹³ Шейлеликде, эрбет болан сиз өз огланларыңыз оңат сылаглар бермеги билйән болсаңыз, Гөкдәки Атаңыз Өзүнден диләнлере хас-да көп Мукаддес Рухы берер!»

Иса ве Беелзебул

¹⁴ Бир гезек Иса бир лал жыны коварды. Жын чыкан бадына, лал адам геплемәге башлады, халайык муңа геңиргенди. ¹⁵ Йөне оларың кәбири: «Ол жынларың ханы Беелзебул аркалы жынлары ковар» дийдилер. ¹⁶ Бейлекилер хем Гөкден бир алакат гөркезмегини талап эдип, Оны сынамакчы болдулар. ¹⁷ Эмма Иса оларың пикирлерини билип, шейле дийди: «Ичинде бөлүнишик болан патышалык даргар, өз ичинден бөлнен өй йыкылар. ¹⁸ Шейтан өз ичинден бөлүнсә, онуң патышалыгы нәхили дурар? Муны сизиң „Жынлары Беелзебул аркалы ковар“ диййәниңиз үчин айдярын. ¹⁹ Мен жынлары Беелзебул аркалы кован болсам, онда сизиң адамларыңыз олары ким аркалы ковар? Мунуң үчин, олар сизе казылык эдерлер. ²⁰ Мен жынлары Худайың бармагы аркалы

† Гөкдәки Атамыз – иң гадымы голязмаларда: «Ата».

ковян болсам, онда Худайың Патышалыгы сизе гелендир. ²¹ Долю ярагланан бир гүйчли адам өз өйүни гораян болса, онуң мал-мүлки ховпсузлыкдадыр. ²² Эмма өзүнден гүйчли адам хүжүм эдип, оны еңсә, онда онуң буйсанян хемме ярагларыны алып, олжасыны пайлар. ²³ Мениң билен биле болмадык Маңа гаршыдыр, Мениң билен биле йыгмадык дагадар. ²⁴ Ал-арвах адамдан чыканда, гурак ерлере айланып, дынчлык гөзлейәр, йөне оны тапманда: „Чыкан өйүме өврүлейин“ диййәр. ²⁵ Доланып геленде, өйүң сүпүрилги, ербе-ердигини гөрийәр. ²⁶ Онсоң гидип, өзүнден хем эрбет еди рухы янына аляр-да, шол ере барып, месген тутяр. Шейлеликде, ол адамың соңкы ягдайы озалкысындан хем эрбет боляр». ²⁷ Иса бу затлары айдып дурка, халайыгың арасындан бир аял сесини гаталдып: «Сени догран, Сени эмдирен эне не багтлы!» дийди. ²⁸ Ол болса шейле жогап берди: «Хава, Худайың сөзүни эшидип, оны ерине етирийәнлер хас хем багтлыдыр!»

Юнусың аламаты

²⁹ Халайык йыгнаныберенде, Иса шейле дийди: «Бу несил эрбет несил, ол алакат талап эдйәр, йөне оңа Юнус пыгамбериңкиден башга алакат берилмез. ³⁰ Юнус Ниневия халкына нәхили алакат болан болса, шонуң ялы-да, Ынсан Оглы бу несле алакат болар. ³¹ Гүнортаның аял патышасы хөкүм гүнүнде бу неслиң адамлары билен билеликде галып, олары хөкүм эдер. Чүнки ол Сүлейманың пәхимини диңлемек үчин, Ериң ол ужундан гелди, ине, бу ерде Сүлеймандан-да улы Бири бар. ³² Ниневия халкы хөкүм гүнүнде бу несил билен билеликде галып, оны хөкүм эдер, чүнки олар Юнусың вагзы билен тоба этдилер, ине, бу ерде Юнусдан-да улы Бири бар».

Бедениң ышыгы

³³ Хич ким чыраны якып, гизлин ерде я-да галла өлчегиниң ашагында гомян дәлдир, терсине, ичери гиренлер ышыгы гөрер ялы, оны чыраданың үстүнде гоияндыр. ³⁴ Сениң бедениң чырасы гөзүңдир. Гөзүң саг болса, бүтин бедениң хем ягты болар, гөзүң шикесли болса, бүтин бедениң хем гараңкы болар. ³⁵ Шейлеликде, эгә бол, сендәки ышык гараңкы болаймасын. ³⁶ Сениң бүтин бедениң ягты болуп, хич бир гараңкы ери ёк болса, чыра сени өз шөхлеси билен ягтылдын ялы, бедениң бүтинлей ягты болар».

Вай гүнүңизе, фарисейлер!

³⁷ Иса бу затлары айдып дурка, бир фарисей Оны өйүне нахара чагырды. Ол барып, сачак башында отурды. ³⁸ Фарисей Онуң нахардан өң ювунманлыгыны гөрөндө геңиргенди. ³⁹ Эмма Реб оңа шейле дийди: «Ине, сиз фарисейлер кәседир гап-чанагың дашыны арассалаарсыңыз, йөне ичиңиз огрулык хем яманлыкдан долы.

⁴⁰ Акмаklar! Дашарыны ярадан ичерини-де яратмадымы? ⁴¹ Бар задыңыздан садака бериң, ине, хеммеси сизиң үчин арасса болар. ⁴² Вай гүнүңизе, эй фарисейлер! Чүнки сиз нарпыздан, садап отундан, хер хили гөк өнүмден зекат берйәрсиниз, йөне адыллык ве Худайың сөйгүсини әсгермезлик эдйәрсиниз. Сиз булары этмели, бейлекилери-де әсгермезлик этмели дәлдиңиз.

⁴³ Вай гүнүңизе, эй фарисейлер! Чүнки сиз синагогаларда баш күрсүлери, базар ерлеринде салам алмагы сөййәрсиниз. ⁴⁴ Вай гүнүңизе! Чүнки сиз белгисиз габырлар ялысыңыз. Бу габырларың үстүндө гезйән адамлар оларың барлыгыны билйән дәлдир». ⁴⁵ Канунчыларың бири Оңа: «Эй Мугаллым! Сен бу затлары айтмак билен, бизиң хем гөвнүмизе дегйәрсиниз» дийди. ⁴⁶ Иса хем шейле дийди: «Вай сизиң хем гүнүңизе, эй канунчылар! Чүнки сиз гөтермеги кын йүклери адамлара йүклейәрсиниз, өзүңиз болса ол йүклере бир бармагыңызы хем дегирмейәрсиниз. ⁴⁷ Вай гүнүңизе! Чүнки сиз пыгамберлериң губурларыны саярсыңыз, олары өлдүрөңлөр болса сизиң аталарыңыз. ⁴⁸ Шейдип хем, аталарыңызың эден ишлерине гүвәлик берип, олар билен ылалашарсыңыз. Олар пыгамберлери өлдүрдилер, сиз хем оларың губурларыны саярсыңыз. ⁴⁹ Шу себәпден хем Худайың хикмети айдыпдыр: „Мен олара пыгамберлер, ресулар иберерин, оларың кәбирини өлдүрөңлөр, кәбирини хем ызарларлар". ⁵⁰ Шонуң үчин, дүнйә гурлалы дөкүлөн бүтин пыгамберлериң ганы шу несилден соралар. ⁵¹ Хава, Мен сизе айдярын: Хабылың ганындан башлап, тә гурбанлык эдилйән ер билен ыбадатхана арасында өлдүрилен Зекеряның ганына ченли дөкүлөн ганлар шу несилден соралар. ⁵² Вай гүнүңизе, эй канунчылар! Чүнки сиз билимиң ачарыны алып гитдиңиз, не өзүңиз гирдиңиз, не-де гиржеклере ёл бердиңиз». ⁵³ Иса ол ерден гиденсоң, канунчылар билен фарисейлер Оны гаты гыссап, бирентек затлара жогап бермегини иследилер.

⁵⁴ Шейлеликде, Онуң агзындан бир зат гапжак болуп, дузак гурдулар.

Дуйдурыш ве хыжувландырыш

12 Бу аралыкда халкдан мүңлерче адам үйшүшип, бири-бирлерине гысылышып дуркалар, Иса өңүрти Өз шәгиртлерине гүррүң бермәге башлады: «Өзүңизи фарисейлериң хамырмаясындан, ягны икийүзлүликден гораң. ² Усти ачылмажак япык зат, билинмежәк гизлин зат ёкдур. ³ Гараңкылыкда нәме айтсаңыз, ягтылыкда эшидилер, ички отагларда чакан чавушыңыз тамларың үстүндө ыглан эдилер. ⁴ Эмма Мен, эй достларым, сизе айдярын, тени өлдүрип-де, башга зат этмеги башармаянлардан горкмаң. ⁵ Кимден горкмалыдыгыңызы Мен сизе айдайын: өлдүрөңдө соң довзаха зыңмага гудраты гүйчли Худайдан горкуң. Хава, сизе айдярын, Ондан горкуң. ⁶ Бәш серче ики көпүге сатылмаярмы? Муңа гарамаздан, Худай оларың хич бирини унутмаяр. ⁷ Сизиң башыңызың сачлары хем бүтинлей саналгыдыр. Горкмаң, сиз көп серчелерден гымматлысыңыз. ⁸ Сизе диййәрин, ким Мени адамларың өңүндө ыклар этсе, Ынсан Оглы хем оны Худайың перишделериниң өңүндө ыклар эдер. ⁹ Ким Мени адамларың өңүндө инкәр этсе, ол Худайың перишделериниң өңүндө инкәр эдилер. ¹⁰ Ким Ынсан Оглуна гаршы бир сөз айтса, багышланар, йөне ким Мукаддес Руха дил етирсе, багышланмаз. ¹¹ Сизи синагогалара, башлыкларың, хөкүмдарларың өңүне гетиренлеринде, нәхили, нәме жогап бержегиңизи, нәме дийжегиңизи гайгы этмәң. ¹² Чүнки Мукаддес Рух нәме диймелидигиңизи шол сагадың өзүндө сизе өвредер».

Бай акмак

¹³ Халайыгың арасындан бири Оңа: «Мугаллым! Доганыма айт, гой, ол мирасы мениң билен бөлүшсин» дийди. ¹⁴ Иса оңа: «Эй адам, ким Мени сизиң казыңыз я мирас бөлүжиңиз эдип белледи?» дийди. ¹⁵ Онсоң олар: «Хабардар болуң! Өзүңизи хер хили бетнебликден гораң, чүнки бириниң яшайшы онуң мал-мүлкүниң боллугына баглы дәлдир» дийди. ¹⁶ Олар бир тымсал айтды: «Бир бай адамың ери бол хасыл берйәр. ¹⁷ Ол адам: „Нәме этсемкәм? Хасылымы гоймага жайым ёк" дийип ичини гепледйәр. ¹⁸ Онсоң шейле диййәр: „Шейле эдерин: аммарларымы сөкүп, улурак аммарлар саларын-да, бүтин галламы, бар задымы шол ере йыгнап, ¹⁹ өзүме: Эй жаным, көп йыл үчин йыгналан биртопар задым бар, дынжыңы ал, ий, ич, кейп чек" диерин. ²⁰ Эмма Худай оңа: „Эй акмак! Эдил шу гижәниң өзүндө жаның сенден алнар. Онсоң тайярлан затларың киме галар?" диййәр.

²¹ Худайың назарында бай болман, өзи үчин дөвлет йыгнаян адамың ягдайы шейледир».

Гайгы этмәң

²² Онсоң Иса шәгиртлерине шейле несихат берди: «Шонуң үчин сизе диййәрин: нәме иеркәм дийип жаныңызы, нәме гееркәм дийип тениңизи гайгы этмәң. ²³ Жан – иймитден, тен эгин-эшикден ёкарыдыр. ²⁴ Гаргалара середиң, олар не экйәр, не-де оряр. Оларың не аммарлары, не-де азык сакланян жайлары бар. Муңа гарамаздан, Худай олары иймитлендирийәр. Сиз гушлардан нәче гымматлысыңыз! ²⁵ Сизиң хайсы бириңиз алада эдип, өз боюңызы тирсек бойы артдырып билйәрсиниз? ²⁶ Бу кичижик зады эдип билмейән болсаңыз, онда нәмә галан затларың гайгысыны эдйәрсиниз? ²⁷ Лилияларың өсүшине середиң, олар не зәхмет чекйәр, не-де йүп эгирийәр. Эмма сизе диййәрин: Сүлейман өзүниң бүтин шан-шөхратында хем буларың бири ялы-да гейинмәнди. ²⁸ Бу гүн мейданда болуп, эртир ожага ташланян оты Худай шейле гейиндирийән болса, сизи нәхили артык гейиндирер, эй, иманы азлар! ²⁹ Сиз-де нәме ийжегиңизи, нәме ичжегиңизи агтармаң, гайгы этмәң. ³⁰ Чүнки дүнйәниң миллетлери буларың хеммесини агтарярлар, Атаңыз хем буларың сизе герекдигини билйәр. ³¹ Худайың патышалыгыны агтарың, бу затларың хем бары сизе онуң үстүне гошулып берлер. ³² Горкма, эй кичижик сүри! Чүнки Атаңыз Патышалыгы сизе бермәге разы болды. ³³ Нәмәңиз бар болса сатың, садака бериң. Өзүңизе Гөкде көнелмейән киселер, түкенмейән хазына тайярлаң. Ол ере огры голайлашян дәлдир, гүе дегйән дәлдир. ³⁴ Хазынаңыз ниреде болса, йүрегиңиз хем шол ерде болар».

Оя хем тайярлыклы болуң

³⁵ Биллериңиз гушалгы, чыраларыңыз якылгы болсун. ³⁶ Агалары тойдан гелип, гапыны каканда, тиз оңа ачмак үчин гарашян адамлар ялы болуң. ³⁷ Агасы геленде, оядыгыны гөржек хызматкәрлери нәхили багтлы! Сизе догрусыны айдярын, ол билини гушап, олары сачак башында отурдып, гелер-де, олар хызмат эдер. ³⁸ Икинжи нобатда я-да үчүнжи нобатда гелип-де, оларың оядыгыны гөрсә, ол хызматкәрлер багтлыдыр. ³⁹ Эмма муны билиң: өй эеси огрының хайсы сагатда гелжегини билседи, оя галарды ве өйүни ярдырмазды. ⁴⁰ Сиз хем тайяр болуң. Чүнки Ынсан Оглы осламаян сагадыңызда гелер». ⁴¹ Шонда Петрус: «Я Реб! Бу тымсалы диңе бизе айдярсыңмы я-да хеммелере?» дийди. ⁴² Реб шейле дийди: «Онда, вагтлы-вагтында

хызматкәрлере нахар пайларыны бермек үчин, агасының оларың үстүнден гоян садык хем акыллы иш доландырыжысы ким? ⁴³ Агасы геленде, онуң шейле эдип йөренини гөржек хызматкәри не багтлы! ⁴⁴ Сизе догрусыны айдярын: агасы бүтин мал-мүлкүни шоңа ынанар. ⁴⁵ Бу хызматкәр өз ичинден: „Агам гич гелер" дийип, хызматкәрлери, кенизлери урмага, ийип-ичип серхош болмага башласа, ⁴⁶ Ол хызматкәриң агасы онуң осламаян гүнүнде, билмейән сагадында гелип, оны ики бөлер-де, пайыны имансызларыңкы билен дең эдер. ⁴⁷ Агасының ислегини билип, тайынланмадык, онуң ислегини ерине етирмедик хызматкәр көп енжилер. ⁴⁸ Йөне билмән, таяга мынасып иш эден аз енжилер. Киме көп берлен болса, ондан хас көп талап эдилер, киме көп зат ынанылан болса, ондан көп хем исленер. ⁴⁹ Мен дүнйә от ягдырмага гелдим, артыкмач туташып янмагыны нәхили арзув эдйәрин! ⁵⁰ Мениң ерине етирмели бир чокунмам бар, бу болянча нәхили дарыгарын! ⁵¹ Мен ер йүзүне парохатлык гетирмәге гелендир өйдйәрсинизми? Ёк, сизе айдярын: терсине, бөлүнишик гетирмәге гелдим. ⁵² Мундан бейләк бир өйде яшаян бәш адам бөлүнишип, үчүси икисине гаршы, икиси хем үчүсине гаршы болар. ⁵³ Ата огла гаршы, огул ата гаршы, эне гыза гаршы, гыз хем энә гаршы, гайынене гелне гаршы, гелин хем гайыненә гаршы болар».

Аламатлара дүшүнмек

⁵⁴ Иса халайыга хем шейле дийди: «Сиз бир булудың гүнбатардан галаныны гөрен бадыңызга: „Ягыш гелйәр" диййәрсиниз, шейле хем боляр. ⁵⁵ Ел илерден өвсенде: „Ыссы болжак" диййәрсиниз, шейле хем боляр. ⁵⁶ Эй икийүзлүлер! Ериң, Гөгүң йүзүни танап билйән сиз, нәхили боляр-да, хәзирки вагты танап билмейәрсиниз? ⁵⁷ Нәме үчин өз яныңыздан догрыны сайгарып билмейәрсиниз? ⁵⁸ Давагәриң билен хәкиме баряркаң, ёлда онуң билен ярашжак бол, ол сени казының өңүне сүрмесин, казы хем сени нобатчының элине бермесин, нобатчы хем сени зындана салмасын. ⁵⁹ Саңа айдярын, соңкужа көпүгиңи берйәнчәң, ол ерден чыкмарсың».

Тоба эдиң

13 Шол вагт бирнәче адам гелип, Пилатусың гурбанларыны өз ганларына гаран желилелилери хақда Оңа гүррүң бердилер. ² Иса шейле жогап берди: «Бу гөргүлери гөрендиклери үчин, сиз ол желилелилери бейлеки бүтин желилелилерден гүнәкәрдир өйдйәрсинизми? ³ Мен сизе диййәрин: ёк! Йөне тоба этмесеңиз,

сизиң хеммәңиз шейле хеләк боларсыңыз. ⁴ Я-да үстлерине Силоам минарасы йыкылып өлен ол он секиз адамы Иерусалимде яшаян әһли адамлардан языклыдыр өйдәрсиниңизми? ⁵ Мен сизе дийәрин: ёк! Йөне тоба этмесеңиз, сизиң хеммәңиз шолар ялы хеләк боларсыңыз».

Миве бермейән агач

⁶ Онсоң Иса олар шү тымсалы айтды: «Бир адамың багында битип отуран бир инжир агажы бар экен. Ол гелип, ондан миве агтаря, йөне тапмаяр. ⁷ Багбана: „Ине, үч йылдыр, мен гелип, бу агачдан миве агтарярын, эмма тапмаярын. Оны кес, нәмә ери бидерек тутуп отыр?“ дийәр. ⁸ Эмма багбан оңа шейле дийәр: „Ага, оңа бу йыл хем дегме, мен онуң төверегини газып, дөкүнләйин. ⁹ Миве берсә оңат, бермесе-де, гелжәк йыл кесәрсиниң“».

Бир аялың сагалдылышы

¹⁰ Иса Сабат гүни синагогаларың биринде сапак берип отырды. ¹¹ Ол ерде он секиз йыл бәри ичинде әжизлик рухы болан бир аял барды. Ол ики эпленип, асла гөнелип билмейәрди. ¹² Иса оны гөрөнде, янына чагырып, оңа: «Начар! Сен өз әжизлигиңден халас эдилдиң» дийди. ¹³ Онсоң элини онуң үстүнде гойды велин, аял деррев гөнелди-де, Худайы шөхратландырмага башлады. ¹⁴ Синагоганың башлыгы Исаның Сабат гүни шыпа беренине гахары гелди, халайыга йүзленип: «Иш этмек үчин алты гүн бардыр, шыпа тапмага Сабат гүни дәл-де, шол гүнлерде гелиң» дийди. ¹⁵ Реб хем оңа шейле дийди: «Икийүзлүлер! Сизиң хайсы бириңиз Сабат гүни өкүз я эшегини ахырың башыңдан чөзүп, сува якмага әкитмейәр? ¹⁶ Бу болса Ыбрайымың он секиз йыллап шейтан тарапыңдан багланан гызы. Ол Сабат гүни бу даңыңдан халас эдилмели дәлми?» ¹⁷ Иса бу сөзлери айданда, Оңа гаршы чыкянарларың хеммеси утандылар, Онуң эдйән дабаралы ишлерине бүтин халайык бегенди.

Горчица тохумы ве хамырмая

¹⁸ Онсоң Иса шейле дийди: «Худайың Патышалыгы нәмә меңзейәр? Мен оны нәмә меңзедейин? ¹⁹ Ол бир адамың алып, өз багында экен горчица тохумы ялыдыр. Ол өсүп, бир улы агач болды, гөгүң гушлары шахаларында хөвүртгеледилер». ²⁰ Ене-де шейле дийди: «Худайың Патышалыгыны нәмә меңзедейин? ²¹ Ол бир аялың алып, бүтин хамыр туршаянча үч чанак уна гошан хамырмаясы ялыдыр».

Дар гапы

²² Иса Иерусалиме тарап баршына, шәхерлериң, обаларың ичинден гечип, сапак берйәрди. ²³ Бир адам Оңа: «Я Реб! Халас болжаклар азы?» дийди. Иса олар шейле дийди: ²⁴ Дар гапыдан гирмәге чалшың, чүнки сизе дийәрин: бирентеклер гиржәк болар, йөне башармаз. ²⁵ Әй эси туруп, гапыны япанда, сиз дашарда галып: „Я Реб, гапыны бизе ач“ дийип, гапыны какмага дурарсыңыз. Эмма Ол сизе: „Мен сизи танамаярын, ниреден гелендигиңизи билмейәрин“ дийип жогап берер. ²⁶ Шонда сиз шейле диерсиниңиз: „Биз Сениң өңүнде ийип-ичдик, Сен бизиң көчелеримизде сапак бердиң“. ²⁷ Эмма Ол: „Мен сизи танамаярын, ниредендигиңизи билмейәрин дийип айдярын ахырын. Барыңыз янымдан айрылың, әй, нәхак иш эденлер“ диер. ²⁸ Ыбрайымы, Ысхагы, Якубы ве әһли пыгамберлери Худайың Патышалыгында, өзүңизиң болса дашарык ковуланыңызы гөрениңизде, ол ерде аглама ве диш гыжама болар. ²⁹ Гүндогардан, гүнбатардан, демиргазықдан, гүнортадан адамлар гелип, Худайың Патышалыгында сачак башында отуарлар. ³⁰ Ине, илкинжилер болжак ахыркылар бар ве ахыркылар болжак илкинжилер бар».

Әй Иерусалим!

³¹ Шол вагт кәбир фарисейлер гелип, Оңа: «Бу ерден айрыл, гит, Хиродес Сени өлдүрмек ислейәр» дийдилер. ³² Иса олар шейле дийди: «Гидиң-де, ол тилкә айдың, ине, Мен бу гүн ве эртир жынлары ковуп, шыпа берерин, үчүнжи гүни ишими битирерин. ³³ Йөне Мен бу гүн, эртир ве биригүн ёл йөремели. Чүнки бир пыгамбериң Иерусалимден дашарда өлмеги болуп билжәк зат дәлдир. ³⁴ Әй Иерусалим! Пыгамберлери өлдүрйән, өзүне ибериленлери дашлаян Иерусалим! Бир товугың жүйжелерини ганатларының ашагына йыгнайшы ялы, Мен хем нәче гезек сениң чагаларыңы үйшүржәк болдум, эмма сиз ислемедиңиз! ³⁵ Ине, өйүңиз сизе хараба болуп галяр. Мен сизе айдярын: сиз: „Реббиң адыңдан гелен гутлы болсун“ диене деңеч Мени гөрмерсиниңиз».

Иса бир фарисейиң өйүнде

14 Бир Сабат гүни Иса фарисейлериң башлыкларыңдан бириниң өйүне нахара гелди. Олар хем Оны гөз астына алярдылар. ² Ине, сув йыгнанма кеселли бир адам Онуң гаршысына гелди. ³ Иса канунчылар, фарисейлере йүзленип: «Сабат гүни шыпа бермек догрумы я догры дәлми?» дийди. ⁴ Олар селерини чыкармадылар.

Иса хем яңқы адамы янына чекип, оны сагалдып гойберди. ⁵ Онсоң олардан: «Сабат гүни сизден бириниң эшеги † я-да өкүзи гуя гачса, оны деррев чыкармазмы?» дийип сорады. ⁶ Олар бу сораглара жогап берип билмедилер. ⁷ Иса чагырыланларың төри сайлаяндыкларыны гөрүп, олар бир тымсал айтды: ⁸ Бири сени тоя чагыранда, барып, төре гечме, ол сенден хас гадырлы бирини хем чагыран болаймасын. ⁹ Сени чагыран гелип, саңа: „Ериңи муңа бер" дийәймесин. Онсоң сен утанып, иң пес ерде отурмалы боларсың. ¹⁰ Чагырыланыңда, сени чагыран яныңа гелип: „Эй дост! Төре геч" диер ялы, барып, иң пес ерде отур. Онсоң сачак башында өзүң билен отуранларың янында хорматың болар. ¹¹ Чүнки ким өзүни бейгелтсе, песелер, өзүни песелтсе, бейгелер».

Кимлери нахара чагырмалы

¹² Онсоң Иса Өзүни чагырана шейле дийди: «Өйләнлик я-да агшамлык нахарыны береңде достларыңы, доганларыңы я гарындашларыңы, я-да бай гоңшуларыңы чагырма. Чагырсаң, олар хем сени чагырып, өвезини долар. ¹³ Зыяпат береңде гарыплары, майыплары, агсаклары, көрлери чагыр. ¹⁴ Олар саңа өвезини долуп билмедиклери үчин, сен багтлы боларсың, чүнки догруларың дирелен вагты, саңа онуң өвези берлер». ¹⁵ Иса билен биле сачак башында отуранларың бири муны эшиденде Оңа: «Худайың патышалыгында чөрек ийжек не багтлы!» дийди. ¹⁶ Ол хем оңа шейле дийди: «Бир адам улы зыяпат берип, биртопар адамы чагырар. ¹⁷ Нахар вагты боланда чагырыланлар: „Гелиң, әхли зат тайяр" дийип, хызматкәрини иберйәр. ¹⁸ Эмма оларың бары, диллешен ялы, өтүнч сорамага башлаярлар. Илкинжиси оңа: „Мен бир бөлек ер сатын алдым, гидип шоны гөрмели. Хайыш эдйәрин, мени багышла" диййәр. ¹⁹ Бейлекиси: „Мен бәш жүбүт өкүз сатын алдым, шолары барламага барярын. Хайыш эдйәрин, мени багышла" диййәр. ²⁰ Ене бири: „Мен яңы өйлендим, шонуң үчин гелип билмейәрин" диййәр. ²¹ Хызматкәр гелип, булары агасына хабар берйәр. Онсоң өй эеси гахарланып, хызматкәрине: „Тиз шәхериң көчелерине, ёлларына гит-де, гарыплары, майыплары, көрлери, агсаклары, шу ере гетир" диййәр. ²² Хызматкәр: „Ага! Сениң айданың ерине етирилди, йөне энтек хем ер бар" диййәр. ²³ Онсоң ага хызматкәрине: „Ёллара, хаятлара бар-да, адамлары гүйч билен гетир, өйүм долсун" диййәр. ²⁴ Сизе айдярын, чагырылан адамларың екежеси хем Мениң зыяпат нахарымдан датмаз».

† Эшеги – иң гадымы голязмаларда: «оглы».

Исаның шәгиртлери

²⁵ Улы мәреке Иса билен биле барярдды. Иса ызына өврүлип, олар шейле дийди: ²⁶ Ким Мениң яныма гелип, атасыны, энесини, аялыны, оглан-ушагыны, доганыны, уясыны хатда өз жаныны хем йигренмесе, Мениң шәгирдим болуп билмез. ²⁷ Ким өз хачыны гөтерип, Мениң ызыма дүшмесе, Мениң шәгирдим болуп билмез. ²⁸ Сизден бири бир минара салжак боляр диели. Ол: „Муны тамамламага пулум етермикә?" дийип, илки отуруп, харжыны хасапламазмы? ²⁹ Чүнки бинаны тутуп, соң иши тамамлап билмесе, муны гөренлериң хеммеси оңа гүлүп: ³⁰ „Бу адам салмага башлады велин, йөне тамамлап билмеди" диер. ³¹ Я-да бир патыша башга бир патыша билен уруш этмәге барярд диели. Он муң эсгер билен үстүме гелиән йигрими муңе гаршылык гөркезмеги башарарымы дийип, илки отуруп маслахатлашмазмы? ³² Башармажак болса, ол душман энтек узақдака, илчи иберип, ярашык шертлерини сорар. ³³ Шейлеликде, сизиң хер бириңиз бар задыңыздан эл чекмесеңиз, Мениң шәгирдим болуп билмерсиңиз. ³⁴ Дуз говы затдыр, йөне ол өз тагамыны йитирсе, онда оңа нәме билен тагам берлер? ³⁵ Ол не ере, не-де дөкүне ярар, оны дашарык зыңарлар. Гулагы барлар эшитсин!»

Йитен гоюн тымсалы

15 Бүтин салгытчылардыр гүнәкәрлер Исаның айдяналарыны диңлежәк болуп, Онуң дашына үйшүшйәрдилер. ² Фарисейлер билен канунчылар болса: «Бу адам гүнәкәрлери кабул эдйәр, олар билен биле нахар иййәр» дийип хүңүрдешйәрдилер. ³ Онсоң Иса олар шу тымсалы айтды: ⁴ Сизден бириниң йүз гойны бар ве оларың бирини йитирйәр диели. Ол тогсан докузысыны дүзде гоюп, тапянча, йитениң ызындан гитмезми? ⁵ Тапанда болса оны бегенч билен гершине алып, ⁶ өйүне гелер. Онсоң достларыны, гоңшуларыны чагырып: „Мениң билен биле шатланың. Мен йитен гойнумы тапдым" диер. ⁷ Сизе айдярын: шунуң ялы, тоба эден еке гүнәкәр үчин, Гөкде болжак шатлык тоба мэтәч дәл тогсан докуз догры адам үчин болан шатлықдан улы болар».

Йитен пул тымсалы

⁸ Я-да бир аялың он саны күмүш пулы бар ве оларың бирини йитирйәр диели. Ол чыраны якып, өйи сүпүрип, тапянча, дыкгат билен оны гөзлемезми? ⁹ Тапанда болса өз жораларыны, гоңшуларыны чагырып: „Мениң билен биле

шатланың. Мен йитирен пулумы тапдым" диер.
¹⁰ Шонуң ялы, Мен хем сизе айдярын: тоба эден еке гүнәкәр үчин Худайың перишделериниң арасында шатлык болар».

Йитен огул тымсалы

¹¹ Иса ене-де шейле дийди: «Бир адамың ики оглы бар экен. ¹² Кичи оглы какасына: „Кака, мал-мүлкден маңа етенини бер" диййәр. Какасы хем байлыгыны огулларының арасында бөлйәр. ¹³ Бирнәче гүнден соң кичи оглы бар-ёгуны тоглап, бир даш юрда гидйәр, ол ерде айшы-эшретде яшап, мал-мүлкүни совуряр. ¹⁴ Барыны совандан соң, яңкы юрда гаты ачлык дүшүп, ол мэтәчлик чекмәге башлаяр. ¹⁵ Шейлеликде, барып, шол юртлуларың бирине гүнлүкчи боляр. Ол хем оны өз өрүлерине доңуз бакмага ёллаяр. ¹⁶ Огланың доңузларың иййән көсүклери билен гарныны дойрасы гелйәр, йөне оңа хич ким бермейәр. ¹⁷ Ол ахырсоңы айңалып, өз-өзүне шейле диййәр: „Какамың гүнлүкчилеринден бирентегиниң артыкмач чөрөклери бар, мен болсам бу ерде ачлыктан өлжөк болуп йөрүн! ¹⁸ Какамың янына барып оңа: кака, Мен Худая † хем саңа гаршы гүнә этдим. ¹⁹ Мен инди сениң оглуң дийилмәге мынасып дәл, мени өз гүнлүкчилериңден бири ялы эт" диейин. ²⁰ Туруп, какасының янына гидйәр. Энтек дашдака, какасы оны гөрүп, оңа йүреги аваяр, ылгап барып оглуның бойнундан гужаклап, оны огшаяр. ²¹ Оглы оңа: „Кака, мен Худая хем саңа гаршы гүнә этдим. Мен инди сениң оглуң дийилмәге мынасып дәл" диййәр. ²² Эмма какасы хызматкәрлерине шейле табшырык берйәр: „Деррев иң говы доны гетириң-де, оңа гейдириң. Эллерине йүзүк, аякларына чарык бериң. ²³ Бага бакылан гөләни гетириң-де, дамагыны чалың, ийип шатланалың! ²⁴ Чүнки мениң бу оглум өлүди, дирелди, йитипди, тапылды". Шейдип, олар той этмәге башлаярлар. ²⁵ Онуң улы оглы экин мейданында экен. Гелип, өе голайланда, айдым-саз хем танс сеси гулагына илйәр. ²⁶ Хызматкәрлериң бирини янына чагырып, мунуң нәмедигини сораяр. ²⁷ Ол хем оңа: „Доганың гелди. Какаң оны саг-аман ызына аланы үчин, бага бакылан гөләниң дамагыны чалды" диййәр. ²⁸ Ол гахарланып, ичерик гирмежөк боляр. Какасы дашарык чыкып, оңа ялбаряр. ²⁹ Эмма ол какасына жогап берип диййәр: „Ине, нәче йылдыр мен саңа хызмат эдйәрин, сениң буйрукларыңа хич хачан гаршы чыкамок. Муңа гарамаздан, өз достларым билен шатлык эдер ялы, сен маңа хич хачан бир чебиш хем бермедийң. ³⁰ Эмма бүтин байлыгыңы ахлаксыз

† Худая – грекчеде: «Гөгә».

аяллара ёклан бу оглуң геленде, сен онуң үчин бага бакылан гөләниң дамагыны чаларсың". ³¹ Какасы оңа: „Оглум, сен хемише мениң янымда, мениң бар задым сениңки. ³² Йөне шатлык эдип, бегенишмек герек, чүнки доганың өлүди, дирелди, йитипди, тапылды"» диййәр.

Хилегәр иш доландырыжының тымсалы

16 Иса шәгиртлерине йүзленип шейле дийди: «Бир бай адамың иш доландырыжысы бар экен. Оңа: „Иш доландырыжың сениң мал-мүлкүңи даргадяр" дийип шикаят эдйәрлер. ² Бай оны янына чагырып: „Сен барада мениң бу эшидйәнлерим нәме! Иш доландырышың бабатда хасабат бер, чүнки сен инди иш доландырыжы болуп билмейәрсин" диййәр. ³ Иш доландырыжы өз-өзүне шейле диййәр: „Нәме эдеркәм? Агам мениң ишими элимден аляр. Газы газмагы башармаярын, диленмәге утанярын. ⁴ Ишими элден беремде, халк мени өйүне кабул эдер ялы, нәме этжегими билйәрин". ⁵ Шейлеликде, агасына бергили адамлары экән-екән чагырып, биринжисине: „Мениң агама нәче бергиң бар?" диййәр. ⁶ Ол: „Йүз чанак зейтун ягы" диййәр. Оңа: „Борчнамаңы ал, деррев отур-да, шоны элли эдип яз" диййәр. ⁷ Онсоң башга бирине: „Сениң нәче бергиң бар?" диййәр. Ол хем: „Йүз чанак бугдай" дийип жогап берйәр. Оңа-да: „Борчнамаңы ал-да, шоны сегсен эдип яз" диййәр. ⁸ Агасы бу хилегәр иш доландырыжыны пайхаслы херекет эдени үчин өвйәр. Чүнки бу дөврүң огуллары өз несLINE гаршы херекет этмәкде нур огулларындан пайхаслыдыр. ⁹ Сизе айдярын: мал-мүлкүңиз түкененде, олар сизи эбеди месгенлере кабул эдер ялы, дүнйәниң хилели байлыгы билен дост газаның».

Байлык ве ынамлылык

¹⁰ Аз затда ынамлы болан көп затда хем ынамлыдыр, аз затда хилегәр болан көп затда хем хилегәрдир. ¹¹ Шейлеликде, дүнйәниң хилели байлыгында ынамлы болмадык болсаңыз, чын байлыгы сизе ким ынанар? ¹² Кесекиниң малы барада ынамлы болмадык болсаңыз, өзүңизиңкини сизе ким берер? ¹³ Хич бир хызматкәр ики хожаына хызмат эдип билмез. Чүнки ол я бирини йигренип, ол бирини сөөр, я-да бирине вепалы болуп, ол бирини әсгермезлик эдер. Сиз хем Худая, хем маммона †† хызмат эдип билмерсиңиз». ¹⁴ Пулы сөййән фарисейлер бу сөзлери эшидип, Иса гүлдүлер. ¹⁵ Иса олара шейле дийди: «Сиз өзүңизи адамларың янында

†† Маммон – пул.

акляарсыңыз, йөне Худай йүрегиңизи билйэндир. Адамлар арасында ёкары сайылян зат Худай янында йигренжидир. ¹⁶ Канун ве Пыгамберлер язгылары Яхяның заманына ченли билдирилди. Худайың Патышалыгының хош хабары шондан бәри вагыз эдиллип гелинйәр, хер ким зор билен оңа гирйәр. ¹⁷ Эмма Гөк билен Ериң гечип гитмеги Мукаддес Канундан екеже нокадың гачып галмагындан аңсатдыр. ¹⁸ Аялыны айрып, башга аяла өйленен хер кес зына эдйэндир, әринден айрылан аяла өйленен-де зына эдйэндир».

Бай ве гедай

¹⁹ Бир бай адам бар экен. Ол гырмызы ве непис кетениден тикилен эшиклер гейнип, хер гүнүни той-мейлисде гечирер экен. ²⁰ Онуң гапысының агзында тутуш беденини баш тутан Лазар атлы бир гедай ятар экен. ²¹ Ол байың сачагындан дөкүлен овунтыклары иймегиң арзувында экен. Итлер хем гелип, онуң башыны ялар экен. ²² Гедай өленде, перишделер оны Ыбрайымың гужагына экидйәрлер. Соң бай хем өлүп, жайланяр. ²³ Ол довахда гыналып йөркә, габагыны галдырып, узакдан Ыбрайымы, онуң гужагындакы Лазары гөрйәр. ²⁴ Шонда гыгырып: „Эй, Ыбрайым ата! Маңа рехим эт, Лазары ибер, бармагының башыны сув билен өлләп, мениң дилими соватсын. Чүнки бу ялында азап чекйәрин" диййәр. ²⁵ Эмма Ыбрайым шейле диййәр: „Эй огул! Сен өз яшайшыңда оңат затлар аланыңы, Лазарың болса эрбет затлар аланыны ядыңа сал, инди ол бу ерде рахатлык гөрйәр, сен азап чекйәрсин. ²⁶ Мундан башга хем, бу ерден сиз тарапа гечжөк болянлар, ол ерден хем биз тарапа гечжөк болянлар гечип билмез ялы, биз билен сизиң араңызда улы учут гойлупдыр". ²⁷ Ол-да шейле диййәр: „Эй ата! Хайыш эдйәрин, оны мениң атамың өйүне ибер. ²⁸ Чүнки мениң бәш доганым бар. Олар бу гыналян ере гелмез ялы, Лазар барып хабар этсин". ²⁹ Эмма Ыбрайым: „Оларда Мусаның, пыгамберлериң язгылары бар, шолара гулак ассынлар" диййәр. ³⁰ Ол хем: „Ёк, эй Ыбрайым ата! Олар диңе өлүлдерден бири янларына барса, тоба эдерлер" диййәр. ³¹ Ыбрайым оңа шейле диййәр: „Олар Муса хем пыгамберлере гулак асмаян болсалар, онда өлүлдерден бири дирелсе-де, ынанмазлар"».

Гүнә, иман ве везипе

17 Иса шәгиртлерине шейле дийди: «Адамларың гүнә этмегине себәп болян затларың гелмезлиги мүмкин дәл, йөне олары гетирен адамың гүнүне вай! ² Бу чагаларың бириниң гүнә этмегине себәп болмақдан

бойнундан бир дегирмен дашы асылып, деңзе ташланмак онуң үчин оңат боларды. ³ Хабардар болуң! Доганың гүнә этсе, оңа кәе, тоба этсе, оны багышла. ⁴ Ол саңа гаршы гүнде еди гезек гүнә этсе, еди гезек-де яныңа гелип: „Тоба эдйәрин!" дийсе, оны багышла». ⁵ Ресулар Реббе: «Бизиң иманымызы көпелт!» дийдилер. ⁶ Реб шейле дийди: «Эгер сизиң бир горчица дәнеси ялы иманыңыз болуп, шу тут агажына: „Шу ерден гопарыл-да, деңизде гөгер!" дийседиңиз, ол сизе гулак асар. ⁷ Эмма сизден ким ер сүрийән я-да чопанчылык эдйән хызматкәри болуп, ол дүзден өе геленде: „Тиз гел-де, сачак башына геч" диер? ⁸ Гайтам, оңа: „Мениң агшамлыгымы тайярла, билиңи гуша-да, ийип-ичйәнчәм, маңа гулук эт, сен онсоң ийип-ичерсиң" диймезми? ⁹ Буйрукларыны бержай эдени үчин, ол хызматкәре миннетдарлык билдирерми? Гүман этмейәрин. ¹⁰ Сиз хем өзүңизе буйрулан әхли зады бержай эдениңизден соң: „Биз дерексиз хызматкәрлердирис, биз диңе өз везипәмизи бержай этдик" дийиң».

Он хейвере кеселли

¹¹ Иса Иерусалиме тарап барярка, Самария билен Желиле арасындакы серхедин бойы билен гитди. ¹² Барып бир оба гиренде, Оңа эндамы пис ачан он адам саташды. Олар дашда дуруп, ¹³ гаты сес билен: «Иса Уссат, bize рехим эт!» дийдилер. ¹⁴ Иса олары гөрүп: «Барың, руханылара гөрнүң» дийди. Олар ёлдакалар кеселден гутулдылар. ¹⁵ Оларың бири сагаланыны гөренде, гаты сес билен Худайы шөхратландырып ызына өврүлди. ¹⁶ Ол Исаның аягына йүзин йыкылып, Оңа миннетдарлык билдирди. Бу адам самариялыды. ¹⁷ Иса шейле дийди: «Кеселден гутуланлар он дәлмиди? Галан докузы ханы? ¹⁸ Бу ят адамдан башга ызына өврүлип, Худайы шөхратландыран болмадымы?» ¹⁹ Онсоң оңа: «Тур, гит, иманың сени халас этди» дийди.

Худайың Патышалыгы хачан гелер?

²⁰ Фарисейлер Худайың Патышалыгының хачан гелжегини ондан соранларында, Иса олар шейле жогап берди: «Худайың Патышалыгы не гөзе гөрнүп гелер, ²¹ не-де „Ине, бу ерде!" я-да „Ине, ол ерде!" диерлер. Чүнки Худайың Патышалыгы сизиң ичиңиздедир». ²² Онсоң шәгиртлерине шейле дийди: «Ынсан Оглуның гүнлеринден бирини гөрмеги күйсежөк вагтыңыз гелйәр, йөне оны гөрмерсиңиз. ²³ Сизе: „Ине, шу ерде" я-да „Ине, ол ерде" диерлер. Гитмәң, оларың ызына дүшмәң! ²⁴ Чүнки йылдырым Гөгүң бир ужундан чакып, ол жуңуны-да нәхили ягтылдан болса, Ынсан Оглы хем

Өз гүнүндө шейле болар. ²⁵ Йөне Ол өңүрти көп гөргү гөрмели, бу несил тарапындан рет эдилмелидир. ²⁶ Нухуң гүнлеринде нэхили болан болса, Ынсан Оглуның гүнлеринде-де шейле болар. ²⁷ Адамлар Нухуң гэмә мүнөн гүнүне деңеч иййәр, ичйәр, өйленйәр ве әре чыкярдылар. Соң тупан туруп, хеммесини даргатды. ²⁸ Лутуң гүнлеринде хем шонуң ялы болды: адамлар иййәр, ичйәр, аляр, сатыр, эййәр ве дикйәрдилер. ²⁹ Эмма Лутуң Содомдан чыкан гүни Гөкден от билен күкүрт ягып, хеммесини даргатды. ³⁰ Ынсан Оглуның гөрүнжөк гүнүндө хем шейле болар. ³¹ Шол гүн өзи өйүң үчегинде болуп, затлары өйүң ичинде болан адам олары алжак болуп, ашак инмесин. Шонуң ялы, экин мейданындакы хем ызына өврүлмесин. ³² Лутуң аялыны яда салың! ³³ Ким жаныны сакламага чалышса, оны йитирер, ким жаныны йитирсе, оны дири саклар. ³⁴ Сизе айдярын: ол гиже бир дүшекде ики адам болар, бири алнар, бири гойлар. ³⁵ Билеликде галла үвейән ики аял болар, бири алнар, ол бири гойлар. ³⁶ Экин мейданында ики адам болар, бири алнар, бири гойлар». ³⁷ Оңа йүзленип: «Я Реб, ниреде?» дийдилер. Ол хем: «Маслык ниреде болса, гарагушлар хем шол ере үйшүшйәндир» дийип жогап берди.

Хемише дога

18 Хемише дога эдип, асла рухдан дүшмезлигиң зерурлыгы хакда хем Иса Өз шәгиртлерине бир тымсал айтды: ² Бир шәхерде Худайдан горкмаян, адамлары әсгермейән бир казы бар экен. ³ Шол шәхерде бир дул хатын хем бар экен. Ол гелип: „Давагәримден мениң хакымы алып бер“ диййәр. ⁴ Казы бирнәче вагтлап этмейәр. Соң болса өз-өзүне шейле диййәр: „Мен Худайдан горкмасам-да, адамлары әсгермесем-де, ⁵ үзнүксиз гелип, мени бизар этмез ялы, бу дул хатының хакыны алып берейин. Чүнки маңа көп эзъет берйәр“». ⁶ Реб шейле дийди: «Адалатсыз казының айдянына гулак асың. ⁷ Худай гиже-гүндиз Өзүне йүз тутуп, перят эдйән сайлананларының хакыны алмазмы? Оларың хакыны алмагы гижикдирерми? ⁸ Сизе диййәрин: хакларыны тиз алар. Эмма Ынсан Оглы геленде ериң йүзүндөн иман тапармы?»

Фарисей ве салгытчы

⁹ Өз догрулыгына бил баглап, бейлекилери кемсидйән кәбир адамлар Иса шу тымсалы айтды: ¹⁰ Ики адам дога этжөк болуп, ыбадатхана гидйәр. Оларың бири фарисей, бири-де салгытчы экен. ¹¹ Фарисей дуруп, өз ичинден шейле дога эдйәр: „Эй Худай! Мен башга адамлар кимин талаңчы,

эгри, зынагәр ве бу салгытчы ялы-да дәлдигиме шүкүр эдйәрин. ¹² Мен хепдеде ики гезек ораза тутярын, бүтин гирдежимден зекат берйәрин“. ¹³ Салгытчы болса дашда дуряр. Ол габагыны Гөгә галдырмага хем йүрек этмейәр, йөне гурсагына уруп: „Эй Худай! Мен гүнәкәре рехим эт!“ диййәр. ¹⁴ Сизе айдярын, фарисей дәл, шу адам акланып, өйүне гидйәр, чүнки хер ким өзүни бейгелтсе, песелер, өзүни песелтсе, бейгелер».

Иса чагалара ак пата берйәр

¹⁵ Кичижик чагалара элини дегирсин дийип, олары Исаның янына гетирйәрдилер. Шәгиртлери муны гөренлеринде олара кәедилер. ¹⁶ Эмма Иса олары янына чагырып, шейле дийди: «Дегмәң, чагалар Мениң яныма гелсин, олары бөкдемәң. Чүнки Худайың Патышалыгы шулар ялыларыңкыдыр. ¹⁷ Сизе догрусыны айдярын: ким Худайың Патышалыгыны бир чага ялы кабул этмесе, ол ере асла гирип билмез».

Байлык хем эбеди яшайыш

¹⁸ Бир башлык Ондан: «Ягшы Мугаллым! Мен эбеди яшайшы мирас алмак үчин нәме этмели?» дийип сорады. ¹⁹ Иса оңа шейле жогап берди: «Нәме үчин Маңа ягшы диййәрсин? Бир Худайдан башга хич ким ягшы дәлдир. ²⁰ Сен табшырыклары билйәнсин: зына этме, адам өлдүрме, огрулык этме, ялан гүвәлик берме, атаңы, энеңи сыла». ²¹ Ол: «Мен буларың хеммесини яшлыгымдан бәри бержай эдип гелйәрин» дийди. ²² Иса муны эшиденде оңа: «Сениң ене бир задың кем. Нәмәң бар болса, барыны сат-да, гарыплара пайла, Гөкде хазынаң болар. Онсоң гел, Мениң ызыма дүш» дийди. ²³ Ол бу сөзлери эшиденде, гаты тукат болды, чүнки чакданаша байды. ²⁴ Иса онуң тукатлыгыны гөрүп, шейле дийди: «Барлылара Худайың Патышалыгына гирмек нэхили четин! ²⁵ Бир дүйәниң иңңәниң гөзүндөн гечмеги, барлы адамың Худайың Патышалыгына гирмегинден аңсатдыр». ²⁶ Муны эшиденлер: «Онда ким гутулып билер?» дийдилер. ²⁷ Ол: «Ынсан үчин мүмкин дәл затлар, Худай үчин мүмкиндр» дийди. ²⁸ Петрус Оңа: «Ине, биз әхли задымызы ташлап, Сениң ызыңа дүшдүк» дийди. ²⁹ Иса олар шейле дийди: «Сизе догрусыны айдярын: Худайың Патышалыгының хатырасы үчин өйүни, аялыны, доганларыны, эне-атасыны я-да оглан-ушагыны ташлап, ³⁰ бу заманда көп эссесини ве гелжөк дөвүрде эбеди яшайшы алмажак ёкдур».

Иса өлүп дирелжегини ене айдя

³¹ Иса он ики шәгирди чете чекип, шейле дийди: «Ине, биз Иерусалиме барярыс. Ынсан Оглы хакда пыгамберлер аркалы языланларың хеммеси бержай болар! ³² Чүнки Ол миллетлере табшырылар. Олар Оңа гүлерлер, масгараларлар, Онуң үстүне түйкүрерлер ве Оны гамчылап өлдүрерлер. ³³ Йөне өленден үч гүнден соң Ол дирелер». ³⁴ Шәгиртлер бу затларың хич бирине дүшүнмедилер. Бу сөзлериң манысы олардан гизленипди. Олар Онуң нәме хакда гүррүң эдйәнини билмедилер.

Бир көрүң гөзи ачыля

³⁵ Иса Эриха голайланда, ёлуң кенарында бир көр адам дилегчилик эдип отырды. ³⁶ Ол халайыгың гапдалындан гечип баряныны эшидип: «Бу нәме?» дийип сорады. ³⁷ Оңа: «Насыралы Иса гечип баряр» дийип хабар бердилер. ³⁸ Ол хем: «Эй, Давут Оглы Иса! Маңа рехим эт!» дийип гыгырды. ³⁹ Оңден барянлар сесини чыкармасын дийип, оңа кәдилер, йөне ол өңкүден хем гаты: «Давут Оглы! Маңа рехим эт!» дийип гыгырды. ⁴⁰ Иса дурды-да, ол адамы гетирсинлер дийип, буйрук берди. Ол голай геленде, Иса ондан: ⁴¹ «Сениң үчин нәме этмегими ислейәрсин?» дийип сорады. Ол: «Я Реб! Гөзүм гөрсүн» дийди. ⁴² Иса оңа: «Гөзүң гөрсүн! Иманың саңа шыпа берди» дийди. ⁴³ Онуң гөзлери деррев гөренсоң, Худайы шөхратландырды-да, Исаның ызына дүшүп гидиберди. Бүтин халайык муны гөрүп, Худая алкыш окады.

Иса билен Заккай

19 Иса Эриха гирип, онуң ичинден гечип барярды. ² Ине, ол ерде баш салгытчы болан Заккай атлы бир бай адам барды. ³ Заккай Исаның кимдигини гөржек болды, йөне мәреке зерарлы гөрүп билмеди, чүнки бойы гысгады. ⁴ Шейлеликте, Оны гөрмек үчин ылгап, өңе гечди-де, бир ябаны инжир агажының үстүне чыкды, чүнки Иса шол ёлдан гелйәрди. ⁵ Иса ол ере геленде, ёкары середип, Оңа: «Заккай! Тиз ашак дүш, чүнки Мен бу гүн сениң өйүңде галмалы» дийди. ⁶ Ол хем тиз ашак дүшүп, Оны шатлык билен кабул этди. ⁷ Халайык муны гөрүп: «Бир гүнәкәриң өйүне мыхман болды» дийшип, хүңүрдемәге башладылар. ⁸ Заккай болса галып, Реббе: «Ине, я Реб! Мен байлыгымың ярысыны гарыплара берйәрин. Кимиң-де задыны алдав билен алан болсам, дөрт эссе эдип гайтарып берейин» дийди. ⁹ Иса оңа шейле дийди: «Бу гүн бу өе гутулыш гелди, чүнки бу адам хем Ыбрайымың

огулларының бири. ¹⁰ Ынсан Оглы йитенлери агтарып, халас этмәге гелендир».

Садыклык сынагы

¹¹ Бу затлары диңләп дуркалар, Иса бир тымсал билен сөзүниң үстүни етирди. Чүнки Ол Иерусалимиң голайындады, халайык хем Худайың Патышалыгы тиз гөрнер дийип гүман эдйәрди. ¹² Иса шонуң үчин шейле дийди: «Бир асылзада өзүне патышалык алып гелжек болуп, бир узак юрда ёла дүшйәр. ¹³ Ол хызматкәрлеринден онусыны чагырып, олара: „Мен гелйәнчәм, шу пулы ишледин“ дийип, он мина пул берйәр. ¹⁴ Эмма илдешлери оны йигренйән экен. Онуң ызындан илчилер иберип: „Бу адамың бизиң үстүмизден патышалык этмегини ислемейәрис“ диййәрлер. ¹⁵ Ол патышалыгы алып, ызына геленде, кимиң нәме газананыны билжек болуп, пул берен хызматкәрлерини янына чагыряр. ¹⁶ Биринжиси гелип, шейле диййәр: „Ага! Сениң бир минаң ене он мина газанды“. ¹⁷ Оңа: „Берекелла, ягшы хызматкәр! Аз затда садык боланың үчин, он шәхере хәким бол“ диййәр. ¹⁸ Икинжиси гелип: „Ага! Сениң бир минаң ене бәш мина газанды“ диййәр. ¹⁹ Муңа хем: „Сен-де бәш шәхере хәким бол“ диййәр. ²⁰ Онсоң бейлекиси гелип, шейле диййәр: „Ага! Ине, сениң бир минаң, мен оны эляглыга дүвүп сакладым. ²¹ Чүнки хырсыз адамдыгың үчин сенден горкдум. Сен гоймадыгыңы алярсың, экмедигиңи орярсың“. ²² Агасы оңа шейле диййәр: „Эй, эрбет хызматкәр, сени өз агзың билен хөкүм эдерин! Сен мениң хырсыз адамдыгымы, гоймадыгымы алянымы, экмедигими орянымы билйәрмидин? ²³ Онда өврүлип геленимде, пейдасы билен алар ялы, пулумы нәме үчин пул ишледйәнлере бермедин?“ ²⁴ Онсоң ол ерде дуранлара диййәр: „Минаны ондан алың-да, он минала бериң“. ²⁵ Оңа: „Ага, онуң өзүнде он мина бар!“ диййәрлер. ²⁶ Ол жогап берйәр: „Мен сизе диййәрин, кимде бар болса, оңа берлер, кимде ёк болса, онуң элиндәки хем алнар. ²⁷ Устлеринден патышалык этмегими ислемейән душманларымы болса шу ере гетириң-де, гөзүмиң алнында өлдүриң“».

Исаның Иерусалиме гириши

²⁸ Иса булары айдып болансоң, өңе дүшүп, Иерусалиме тарап уграды. ²⁹ Зейтун диен дагың этегиндәки Бейтфажы билен Бейтания голайланда, шәгиртлеринден икисини ёллап, шейле дийди: ³⁰ Оңүңиздәки оба барың. Оба гирениңизде даңылгы дуран бир тайхар тапарсыңыз, үстүне шу вагта ченли хич ким мүнән дәлдир. Шоны чөзүң-

де, алып гелиң. ³¹ Эгер бири сизден: „Нәме үчин оны чөзйәрсиниз?“ дийип сора: „Бу тайхар Реббе герек“ дийиң. ³² Ёллананлар гидип, барыны Онуң айдышы ялы тапдылар. ³³ Тайхары чөзүп дуркалар, онуң эелери: «Тайхары нәме үчин чөзйәрсиниз?» дийип сорадылар. ³⁴ Олар хем: «Бу тайхар Реббе герек» дийдилер. ³⁵ Тайхары Исаның янына гетирип, өз эгин-эшиклерини онуң үстүне атдылар-да, Исаны оңа мүндүрди. ³⁶ Ол гидип барырка, халк өз эгинбашларыны ёла дүшейәрди. ³⁷ Иса Зейтун дагының эңцидине голайланда, шәгиртлериң бары гөрөн бүтин мугжызаларына бегенип, Худайы шөхратландырмага башладылар. ³⁸ Олар: «Реббиң адындан гелйән Патыша гутлы болсун! Гөкде паракатлык, иң ёкарларда шөхрат!» диййәрди. ³⁹ Халайыгың арасындан кәбир фарисейлер Иса: «Мугаллым! Шәгиртлериңе кә!» дийдилер. ⁴⁰ Эмма Ол: «Сизе айдярын: олар дымса, дашлар гыгырышар» дийди.

Иса Иерусалим үчин агляр

⁴¹ Иса Иерусалим шәхерине голайланда, оны гөрүп алады. ⁴² Дийди: «Вах, сен, хава, сен нәмәниң өзүңе паракатлык гетиржегини шу гүнүңде бир билсеңдиң! Йөне ол энтек сениң гөзлериңден гизлин. ⁴³ Сениң башыңа шейле гүнлер гелер: душманларың дашыңа гарымлар газып, сени гуршар, хер яндан гысып-говрар. ⁴⁴ Сени, ичиндәки чагалары ере егсан эдер, ичинде даш үстүнде даш гоймаз, чүнки сен Худайың өзүңе гелен вагтыны билмеңиң».

Иса сатыжылары ыбадатханадан ковяр

⁴⁵ Онсоң Иса ыбадатхана гирип, ол ердәки сатыжылары ковмага башлады. ⁴⁶ Олара: «„Мениң өйүм дога өйүдир“ дийип язылгыдыр, сиз муны гаракчыларың сүренине өвүрдиңиз» дийди. ⁴⁷ Ол хер гүн ыбадатханада сапак берйәрди. Баш руханылар, канунчылар ве халкың баштутанлары болса Оны хеләк этмегиң күйүндедилер. ⁴⁸ Йөне мунуң ёлуны тапып билмейәрдилер, чүнки бүтин халк Онуң агзына гараярды.

Исаның ыгытары

20 Гүнлериң биринде Иса ыбадатханада халка сапак берип, Хош Хабары вагыз эдип отырка, баш руханылар, канунчылар ве яшулулар Онуң үстүне гелип, ² Оңа: «Бизе айт, гөрели, Сен хайсы ыгытыр билен бу затлары эдйәрсиниз? Бу ыгытары Саңа ким берди?» дийдилер. ³ Ол шейле дийди: «Мен-де сизден бир зат соражак. Маңа айдың, гөрөйин, ⁴ Яхяның чокундырмасы Гөкденмиди я-да ынсандан?» ⁵ Олар хем өзара пикир алшып, шейле

дийишдилер: «Эгер: „Гөкден“ дийсек, Ол бизе: „Онда, нәме үчин оңа иман гетирмеңиң?“ диер. ⁶ Эгер-де: „Ынсандан“ дийсек, бүтин халайык бизи дашлар, чүнки Яхяның пыгамбердигине халкың ынамы бар». ⁷ Шейлеликде: «Биз онуң ниредендигини билмейәрис» дийип жогап бердилер. ⁸ Иса хем: «Мен-де сизе бу затлары хайсы ыгытыр билен эдйәними айтмарын» дийди.

Үзүмлик ве багбанлар тымсалы

⁹ Соңра халка шу тымсалы айтмага дурды: «Бир адам үзүмлик гурап, оны багбанлара экерине берип, узак вагтлайын ёла гидйәр. ¹⁰ Мөвсүми геленде, үзүмлигиң мивесинден берсинлер дийип, багбанлара бир хызматкәрини иберйәр. Эмма багбанлар оны енжип, бош ковуп гойберйәрлер. ¹¹ Ол башга бир хызматкәрини иберйәр, багбанлар оны-да енжип, биабрай эдип, бош ковуп гойберйәрлер. ¹² Ол үчүнжени-де иберйәр. Олар оны хем яралап, дашарык ташлаярлар. ¹³ Онсоң үзүмлигиң эси: „Мен нәме этмели? Гел, өз сөйгүли оглумы иберейин, белки, оны сыларлар“ диййәр. ¹⁴ Багбанлар болса оны гөрөнлеринден, өзара пикир алшып: „Мирасдар шу, шуны өлдүрелиң, мирас бизе галар“ дийишйәрлер. ¹⁵ Шейлеликде, оны-да үзүмликден дашарык ташлаярлар ве өлдүрйәрлер. Инди үзүмлигиң эси булара нәме эдер? ¹⁶ Ол гелип бу багбанлары хеләк эдер-де, үзүмлиги башгаларына берер». Халк муны эшидип: «Хернә, бейле болмасын!» дийди. ¹⁷ Иса олара бакып, шейле дийди: «Онда, „Уссаларың рет эден дашы, бурчуң башы болды“ диен язгының манысы нәме? ¹⁸ Ким бу дашың үстүне йыкылса, бөлек-бөлек болар, ол бириниң үстүне гачса, оны мынжырадар». ¹⁹ Канунчылар билен баш руханылар Оны шол сагатда тутмагың ёлуны агтардылар, чүнки бу тымсалы өзлерине какдырып айданыны аңдылар. Йөне халкдан горкярдылар.

Кайсарыңкы кайсара

²⁰ Оны гөз астына алдылар ве гепде тутуп, хәкимиң хөкүм хем ыгытарына берсинлер дийип, догрусыраян бирнәче ичалыны Онуң ызына салдылар. ²¹ Шейлеликде, ичалылар Оңа сораг берип, шейле дийдилер: «Мугаллым! Биз Сениң догры зады айдып өвредйәниңи, адамларың дережесине бакман, Худайың ёлуны хакыкат йүзүнден өвредйәниңи билйәрис. ²² Бизиң кайсара салгыт төлемегимиз догрумы я дәлми?» ²³ Иса оларың хилесине дүшүнип: ²⁴ «Маңа бир динары гөркезиң. Онуң йүзүндәки сурат билен язгы кимиңки?» дийди. Олар: «Кайсарыңкы» дийип жогап бердилер. ²⁵ Ол: «Онда, кайсарыңкыны

кайсара, Худайыңқыны Худая бериң» дийди.
²⁶ Олар халкың янында Оны сөзүнде тутуп билмән, берен жогабына геңиргенишип, сеслерини чыкармадылар.

Дирелиш барада сораг

²⁷ Өлүмден дирелме ёкдур дийён сэддукейлерин кэбири Исаның янына гелип, Оңа шейле сораг бердилер: ²⁸ Мугаллым! Муса бизе бир адамың доганы зүрятсыз өлүп, ызында аялы галса, доганы онуң аялыны алып, доганына несил етишдирмелидир дийип языпдыр. ²⁹ Еди доган барды. Биринжиси бир аял алып, зүрятсыз өлди. ³⁰ Икинжиси ве үчүнжиси хем шол аялы алды. ³¹ Шейдип, едиси хем ызларында зүрят галдырман өлдүлөр. ³² Ахырсоңы аял хем өлди. ³³ Инди өлүлөр диреленде, бу аял оларың хайсысының аялы болар? Чүнки едиси хем оны аял эдинипдилер». ³⁴ Иса олар шейле дийди: «Бу дөврүң адамлары өйленйэндир, әре чыкяндыр. ³⁵ Йөне ол дөвре, өлүлөрдөн дирелише етмәге мынасып гөрленлер не өйленер, не-де әре чыкар. ³⁶ Артыкмач, өлүп хем билмез, чүнки олар перишделер ялыдыр. Дирелишиң оглудыклары үчин Худайың оглудырлар. ³⁷ Муса-да өлүлөринң дирелйэндигини янан чалы барадакы бапда гөркезйәр. Ол шол ерде Ребби „Ыбрайымың Худайы, Ысхагың Худайы ве Якубың Худайы" дийип атландыряр. ³⁸ Ол өлүлөринң дәл-де, дирелеринң Худайыдыр, чүнки онуң янында хеммелер диридир». ³⁹ Канунчыларың кэбирлери: «Мугаллым, говы айтдың!» дийдилер. ⁴⁰ Оңа гайтадан сораг бермәге йүрек этмедилер.

Месих кимиң оглы?

⁴¹ Онсоң Иса олар дийди: «Нәмүчин Месих Давудың Оглудыр диййәрлер? ⁴² Давудың өзи Зебур китабында шейле диййәр: „Реб мениң Реббиме дийди: Душманларыңы аякларыңа басганчак эдйәнчәм, ⁴³ Мениң сагымда отур". ⁴⁴ Давут Оңа Реб диййәр. Ол нэхили онуң оглы боляр?» ⁴⁵ Бүтин халк Оңа гулак асып отырка, Иса шәгиртлерине шейле дийди: ⁴⁶ Канунчылардан әгә болуң! Олар узын гейимлер гейнип гезмеги халаяндыр, базар еринде салам алмагы, синагогаларда баш күрсүлери, зыяпатларда төри халаяндыр. ⁴⁷ Олар дул хатынларың өйлерини талап, гөз үчин узын-узын догалар окан боляндыр. Булар хас агыр жеза сезевар болар».

Дул хатының чөрек пулы

21 Иса габагыны галдыранда, бай адамларың өз пешгешлерини ыбадатхананың хазынасына атып дураныны гөрди. ² Ол бир гарып

дул хатының хем пул атаныны гөрүп, ³ шейле дийди: «Сизе догрусыны айдярын, бу гарып дул хатын хеммеден кән атды. ⁴ Чүнки оларың хеммеси Худайың сандыгына өзлеринден артаны атдылар, бу хатын болса гарыплыгына гарамаздан, бүтин чөрек пулуны атды».

Ахырзаман алааматлары

⁵ Шәгиртлериниң кэбири ыбадатхананың гымматбаха дашлар хем пешгешлер билен безелгидигини айданларында, Иса: ⁶ «Шейлеликде, гүнлер гелер велин, шоңда бу ерде гөрйән затларыңыздан даш үстүнде даш галмаз, хеммеси даргар» дийди. ⁷ Ондан: «Мугаллым! Бу затлар хачан болар? Буларың болжак махалында нәме алаамат пейда болар?» дийип сорадылар. ⁸ Ол шейле жогап берди: «Хабардар болуң, сизи алдаймасынлар! Чүнки көплер Мениң адым билен гелип, „Мен – Ол" ве „Вагт голайлады" диерлер. Оларың ызына дүшмәң. ⁹ Урушлар хем дозгалаңлар барада хабар эшидениңизде горкмаң. Бу затлар өңүрти болмалыдыр, йөне дүнийәниң соңы тиз гелмез». ¹⁰ Онсоң Иса олар шейле дийди: «Миллет-милете, патышалык-патышалыга гаршы чыкар. ¹¹ Айры-айры ерлерде гүйчли ер титремелер, ачлык хем гыргынчылык, горкунч вакалар, Гөкден улы алааматлар болар. ¹² Йөне булардан өң, Мениң адым үчин сизе эл урарлар, ызарларлар, элтип синагогалара, зынданлара табшырарлар, патышаларың, хөкүмдарларың алнына гетирерлер. ¹³ Бу болса гүвәлик этмек үчин сизе бир пурсат болар. ¹⁴ Мунуң үчин бержек жогабыңызы өңүндөн гайгы этмезлиги йүрегиңизе дүвүң. ¹⁵ Чүнки Мен сизе дил хем акылдарлык берерин. Сизе гаршы чыкянларың хич бири муңа не гаршы дуруп билер, не-де бир зат айдып билер. ¹⁶ Сизе эне-атаңыз, доганларыңыз, гарындашларыңыз, достларыңыз хем хайынлык эдерлер, кэбириңизи өлдүрерлер. ¹⁷ Мениң адым үчин хеммелер сизи йигренер. ¹⁸ Йөне келләңизден бир гыл хем кемелмез. ¹⁹ Сиз чыдамак билен, жаныңызы халас эдерсиңиз. ²⁰ Иерусалими гошунларың гуршаныны гөрениңизде, онуң вейран эдилжек вагтының голайдыгыны билиң. ²¹ Шоңда Яхудадакылар даглара гачсын, шәхериң ичиндәкилер чыксын, төверегиндәкилер шәхере гирмесин. ²² Чүнки шол гүнлер әхли языланларың бержәй болмагы үчин жеза гүнлеридир. ²³ Шол гүнлерде гөврели ве чага эмдирйән аялларың гүнүне вай! Чүнки юртда улы хорлук болуп, бу халк газаба сезевар болар. ²⁴ Олар гылычдан гечирилер, есир алнып, бүтин миллетлеринң арасына сүргүн эдилер. Олар мөвритлери доланянча, Иерусалими басгылар.

²⁵ Гүнде, Айда ве йылдызларда аламатлар болар. Ер йүзүнде болса деңиз хем толкунларың гүррүлдиси зерарлы, алжыраңчы ягдайдакы миллетлер галагопруга дүшдүлөр. ²⁶ Адамлар горкудан, дүйнәниң башына гелйән белалара гарашмакдан яңа хушларыны гачыраар, чүнки гөгүң гудратлары титрәр. ²⁷ Шонда олар Ынсан Оглуның булут ичинде гудрат хем улы шөхрат билен гелйәнини гөрерлер. ²⁸ Бу затлар болмага дуранда, ёкарык галып башыңызы галдырың, чүнки гутулышыңыз голайлап гелйәндир». ²⁹ Иса олар бир тымсал айтды: «Инжире, әхли агачлара середиң. ³⁰ Оларың япракландыкларыны гөрүп, томсуң голайдыгыны өз-өзүңизден билйәрсиниз. ³¹ Шонуң ялы хем бу затларың боланыны гөрениңизде, Худайың Патышалыгының голайдыгыны билиң. ³² Сизе догрусыны айдярын: бу затлар болянча, бу несил дүйнәден өтмез. ³³ Гөк хем ер өтер, йөне Мениң сөзлерим асла өтмез. ³⁴ Хабардар болуң! Хоранлык, серхошлук, яшайшың гайгылары йүрегиңизе йүк болуп, ол гүн дуйдансызлыкда үстүңизе абанаймасын. ³⁵ Чүнки ол гүн бүтин ер йүзүнде яшаянларың әхлисиниң үстүне дузак кимин гелер. ³⁶ Бу болжак затларың барындан гачып билер ялы, Ынсан Оглуның хузурында дуруп билер ялы, хемише оя болуп, дога эдиң». ³⁷ Иса гүндизлери ыбадатханада сапак берип, гижелерини болса дашарык чыкып, Зейтун дагында гечирерди. ³⁸ Бүтин халк Онуң айдянларыны диңлежәк болуп, эртир ир билен ыбадатхана гелердилер.

Иса гаршы дилдүвшүк

22 Песах, ягны Петир байрамы голайлапды. ² Баш руханылар билен канунчылар Исаны өлдүрмегиң ёлуны агтарялдылар, йөне халқдан горкярдылар. ³ Шейтан Онкилериң бири болан Искариот дийилйән Иуданың йүрегине гирди. ⁴ Иуда баш руханылар ве серкерделериң янына барып, Исаны нәхили табшыржагы барада олар билен гүррүң этди. ⁵ Олар хем бегенишип, оңа пул бермәге разы болдулар. ⁶ Иуда ылалашды. Халк ёкка, Исаны олар табшырмак максады билен, пурсат пейләп гезди.

Песах нахары

⁷ Песах гурбанының кесилмели гүни болан Петир гүни гелди. ⁸ Иса: «Гидиң-де, Песах байрамыны гечирер ялы, тайярлык гөрүң» дийип, Петрус билен Яхяны иберди. ⁹ Олар: «Оны ниреде тайярламагымызы ислейәрсин?» дийип сорадылар. ¹⁰ Олар шейле дийди: «Ине, шәхере гирениңизде, күйзе билен сув алып барян бир адама саташарсыңыз. Гиржәк өйүне барянча онуң ызына

дүшүп гидиң-де, ¹¹ өй эесине барып: „Мугаллым сенден шәгиртлерим билен Песах нахарыны иер ялы, мыхман отагы ниреде дийип сораяр" дийиң. ¹² Ол хем сизе ёкаркы мертебеде дүшек дүшелги гиң бир отагы гөркезер. Шол ерде тайярлык гөрүң». ¹³ Олар гитдилер, әхли зады Исаның айдышы ялы тапып, Песах нахарыны тайярладылар. ¹⁴ Сагады геленде, Иса ресуллары билен бирликде сачак башында отурды. ¹⁵ Олар шейле дийди: «Мен бу Песахы гөрги гөрмезимден өң, сизиң билен бирликде иймеги гаты арзув эдипдим. ¹⁶ Чүнки сизе диййәрин: Песахың максады Худайың Патышалыгында амала ашянча, Мен оны гайдып иймерин». ¹⁷ Бир кәсе алып, шүкүр этди-де, шейле дийди: «Муны алың-да, өзара пайлашың. ¹⁸ Чүнки сизе диййәрин: Худайың Патышалыгы гелйәнчә, мен гайтадан үзүм ширесини ичмерин». ¹⁹ Онсоң чөреги алды-да, шүкүр этди, оны дөвүп, шәгиртлере берип: «Бу Мениң сизиң үчин берлен беденимдир, муны Мени яда салмак үчин бержәй эдиң» дийди. ²⁰ Шонуң ялы, агшамлык нахарындан соң хем, бир кәсәни алып, шейле дийди: «Бу кәсе Мениң сизиң үчин дөкүлен ганым билен беркидилен Тәзе әхтдир. ²¹ Йөне, ине, Маңа хайынлык этжәгиң эли Мениң элим билен бирликде сачак башында дур. ²² Ынсан Оглы өңүнден беллениши ялы гидйәр, йөне Оңа хайынлык эдениң гүнүне вай!» ²³ Олар бу иши этжәгиң өз араларындан ким болуп билжәгини бири-бирлеринден сорап башладылар. ²⁴ Шунлук билен, араларында хайсысының улы сайылмалыдыгы барада жәдел турды. ²⁵ Иса олар шейле дийди: «Миллетлериң патышалары олар агалык эдйәр, хөкүмдарлары өзлерине хайыр эдижи диййәр. ²⁶ Эмма сиз бейле болмаң. Араңызда иң улы иң кичи кимин болсун, ёлбашчылык эдйән хызмат эдйән кимин болсун. ²⁷ Хайсысы хас улы, сачак башында отуранмы я-да хызмат эдйән? Сачак башында отуран дәлми? Йөне Мен сизиң араңызда бир хызмат эдйән киминдирин. ²⁸ Сынагларымда Мениң билен бирликде дурнуклылык гөркезенлер сизсиңиз. ²⁹ Сиз Мениң Патышалыгымда сачагымың башында отурып, ийип-ичер ялы, тагтларда отурып, Ысрайылың он ики тайпасының үстүнден хөкүм чыкарар ялы, ³⁰ Атамың Маңа беллейши кимин, Мен-де сизе бир патышалык беллейәрин. ³¹ Симун, Симун! Бугдай кимин галбир билен элежәк болуп, шейтан сизи диледи. ³² Эмма Мен иманың кемелмесин дийип, сениң үчин дога этдим. Сен хем бир вагт өврүлип геленде, доганлара голтгы бер». ³³ Ол: «Я Реб! Мен Сениң билен хем зындана дүшмәге, хем-де өлүме гитмәге тайяр» дийди. ³⁴ Иса: «Петрус, саңа диййәрин, сен

бу гүн хораз гыгырмаздан өң Мени танаянлыгыңы үч гезек инкәр эдерсиң» дийди. ³⁵ Онсоң Иса олардан: «Мен сизи халтасыз, торбасыз ве чарыксыз ёлланымда, кем задыңыз бармыды?» дийип сорады. Олар: «Ёкды» дийип жогап бердилер. ³⁶ Олара шейле дийди: «Инди халтаңыз бар болса, яныңыз алың, бир торба хем алың. Гылыжыңыз ёк болса, эгин-эшигиңизи сатың-да, бир гылыч эдиниң. ³⁷ „Ол шер иш эдйәнлерден сайылды" дийип язылгыдыр. Мен сизе диййәрин: бу Мен барада бержай болмалыдыр. Догрудан-да, Мен хакда языланлар бержай болуп баряр». ³⁸ Шәгиртлер: «Я Реб! Ине, бу ерде ики гылыч бар» дийдилер. Ол хем олар: «Шол етерлик» дийди.

Зейтун дагында окалан дога

³⁹ Иса чыкып, хемишекиси ялы, Зейтун дагына гитди, шәгиртлери хем Онуң ызына дүшдүлер. ⁴⁰ Ол ере баранларында, Иса олар: «Сынага дүшмез ялы, дога эдиң!» дийди. ⁴¹ Өзи болса олардан бир даш атыма голай аңрык чекилди-де, дыза чөкүп: ⁴² «Эй Ата! Ислейән болсаң, бу кәсәни Менден гечир, йөне Мениң ислегим дәл, Сениң ислегин болсун» дийип, дога этмәге дурды. ⁴³ Гөкден бир перишде Иса гөрнүп, Оны гүйчлендирди. ⁴⁴ Ол агыр ынжа дүшүп, гаты ыхлас билен дога этди. Исаның дери ере даман ган дамжалары ялыды. ⁴⁵ Догадан соң туруп, шәгиртлериң янына гелсе, олар тукатлыкдан яңа уклап ятан экен. ⁴⁶ Иса олар: «Нәме үчин уклап ятырсыңыз? Сынага дүшмез ялы, туруң-да, дога эдиң!» дийди.

Иса тутуляр

⁴⁷ Ол энтек гепләп дурка, ине, бир мәреке гөрүнди. Иуда атлы Онкилериң бири мәрекәниң өңүне дүшүп гелйәрди. Иуда Исаны огшажак болуп, Онуң голайына гелди. ⁴⁸ Иса оңа: «Иуда! Сен Ынсан Оглуна огшук билен хайынлык эдйәрсинми?» дийди. ⁴⁹ Онуң янындакылар нәме болжагыны гөрүп: «Я Реб! Гылыч билен уралымы?» дийдилер. ⁵⁰ Оларың бири баш руханының хызматкәрини уруп, онуң саг гулагыны кесди. ⁵¹ Эмма Иса жогап берип: «Боляр, бес эдиң!» дийди. Онсоң хызматкәриң гулагына элини дегрип, оны сагалтды. ⁵² Онсоң Иса Өзүни эле салмага гелен баш руханылара, ыбадатхананың серкерделерине, яшулулара йүзленип, шейле дийди: «Бир талаңчының гаршысына чыкян ялы, гылыч хем таяк билен гелдиңизми?» ⁵³ Мен хер гүн сизиң билен бирликде ыбадатханадакам, маңа эл узатмандыңыз, йөне инди сизиң сагадыңыз, гараңкылыгың хөкүм сүрийән сагадыдыр». ⁵⁴ Исаны тутуп, баш руханының өйүне алып гитдилер.

Петрус хем гара гөрнүмден оларың ызына дүшүп гитди. ⁵⁵ Олар ховлының ортасында от якып, биле отыркалар, Петрус-да оларың арасында отурды. ⁵⁶ Петрусың одуң ягтысында отураныны гөрүп, бир кениз оңа сиңе серетди-де: «Бу адам хем Онуң билен биледи» дийди. ⁵⁷ Эмма Петрус: «Мен оны танамаярын, аял» дийип инкәр этди. ⁵⁸ Аз салымдан соң башга бири оны гөрүп: «Сен-де шолардан» дийди. Эмма Петрус: «Олардан дәл, ага» дийди. ⁵⁹ Арадан бир сагада голай вагт геченде, башга бир адам хөтжетлик билен: «Догрудан-да, бу адам Онуң билен биле боландыр, чүнки бу желилели» дийди. ⁶⁰ Эмма Петрус: «Эй ага, мен сениң нәме айдяныңы билмейәрин» дийди. Эдил шол вагт – Петрус гепләп дурка, хораз гыгырды. ⁶¹ Реб өврүлип, Петруса серетди. Петрус Реббиң: «Хораз гыгырмаздан өң, сен Мени үч гезек инкәр эдерсиң» диен сөзүни ятлады. ⁶² Дашарык чыкып, мөңүрип агады. ⁶³ Исаны саклап дуран адамлар Оны масгаралап, урмага башладылар. ⁶⁴ Гөзүни даңып: «Велилик эт! Сени уран ким?» дийип сорадылар. ⁶⁵ Ене-де Оңа энчеме хапа сөзлер айтдылар.

Иса ехудыларың межлисиниң өңүнде

⁶⁶ Даң атанда, халкың яшулулары, баш руханылар ве канунчылар йыгнанышып, Оны өз межлислерине гетирдилер. ⁶⁷ Оңа: «Сен Месих болсаң, бизе айт» дийдилер. Иса олар шейле дийди: «Айтсам, ынанмарсыңыз. ⁶⁸ Сорасам, жогап бермерсиңиз, Мени гойбермерсиңиз. ⁶⁹ Эмма мундан бейләк Ынсан Оглы гудратлы Худайың сагында отурар». ⁷⁰ Хеммелер: «Онда, Сен Худайың Оглумы?» дийдилер. Ол хем олар жогап берди: «Худайың Огрудыгымы сиз айдып отырсыңыз». ⁷¹ Олар болса: «Бизе артыкмач гүвәлик нәме герек? Биз муны Онуң Өз агзындан эшитдик» дийдилер.

Иса Пилатусың өңүнде

23 Оларың межлисиндәкилериң әхлиси туруп, Исаны Пилатусың хузурына элтдилер-де: ² «Биз бу Адамы миллетимизи аздырмакда языкы тапдык. Ол кайсара салгыт бермәге гаршы чыкып, Өзүне Месих, ягны бир патыша диййәр» дийип, Оны айыпламага дурдулар. ³ Пилатус Ондан сорады: «Сен ехудыларың патышасымы?» Иса жогап берди: «Сениң айдышың ялыдыр». ⁴ Онсоң Пилатус баш руханылар билен халка: «Мен бу Адамдан хич бир язык тапмадым» дийди. ⁵ Эмма олар хөтжетлик эдип: «Бу Адам Өз таглыматы билен бүтин Яхудадакы халкы өжүкдирйәр. Ол Желиледен башлап, шу ере ченли гелди» дийдилер. ⁶ Пилатус муны эшиденде: «Бу Адам

желелелими?» дийип сорады. ⁷ Исаның Хиродесиң веляятындандыгыны билеңде, Оны Хиродесиң янына иберди, чүнки шол гүнлерде онуң өзи хем Иерусалимде болярды. ⁸ Хиродес Исаны гөрүп, гаты бегенди, чүнки көп вагт бәри Оны гөрмөк ислейәрди. Себәби Ол барада көп затлар эшидипди, Ондан бир алапат гөрерин диен умыды барды. ⁹ Хиродес Ондан көп сораглар этди, эмма Иса оңа хич бир жогап бермедди. ¹⁰ Баш руханылар билен канунчылар болса ол ерде дуруп, Оны гаты айыплайардылар. ¹¹ Онсоң Хиродес эсгерлери билен бирликде Оны кемсидип, масгаралап, эгнине бир непис гейим гейдирип, ызына, Пилатусың янына иберди. ¹² Шол гүн Пилатус билен Хиродес дост болды; озал араларында душманчылык барды.

Иса өлүмө хөкүм эдилйәр

¹³ Пилатус баш руханылары, башлыклары хем халкы үйшүрип, ¹⁴ олара шейле дийди: «Сиз маңа бу Адамы халкы аздырар дийип гетирдиңиз. Ине, мен сизиң гөзүңизиң алнында барлаг гечирип, Ондан хич бир язык тапмадым. ¹⁵ Хиродес хем тапмандыр, чүнки мен Оны Хиродесиң янына иберипдим. Сизиң гөршүңиз ялы, Онуң өлүмө лайык эден хич бир зады ёк. ¹⁶ Мунуң үчин, мен Оны жезаландырып бошатжак». ¹⁷ Пилатус байрам мынасыбетли халка бир адамы бошатмалдыды. ¹⁸ Эмма бүтин халк: «Бу Адамы ёк эт! Бизе Бараббасы бошат!» дийип гыгырышдылар. ¹⁹ Бараббас шәхерде йүзе чыкан бир гозгалаңа гатнашаны ве адам өлдүрени үчин зындана салныпды. ²⁰ Пилатус Исаны бошатмак ниети билен ене-де халка йүзленди. ²¹ Эмма олар: «Оны хача чүйле, хача чүйле!» дийип гыгырышдылар. ²² Пилатус үчүнжи гезек олар: «Бу Адам нәме яман иш этди? Мен Ондан өлүмө лайык хич бир зат тапмадым. Мунуң үчин, Оны жезаландырып бошатжак» дийди. ²³ Эмма олар сеслерини гаталдып, хөтжетлик билен Онуң хача чүйленмегини талап этдилер. Шейлеликде, оларың ве баш руханыларың сеси үстүн чыкды. ²⁴ Шунлук билен, Пилатус оларың ислегини ерине етирме карарына гелди. ²⁵ Оларың ислән адамыны, гозгалаң турзуп, адам өлдүрени үчин зындана салнан адамы бошадып, Исаны оларың эркине берди.

Иса хача чүйленйәр

²⁶ Олар Исаны алып барьяркалар, дүзден өврүлип гелйән киренели Симуну тутуп, Исаның ызындан гөтерип әкитсин дийип, аркасына хач йүкледилер. ²⁷ Халқдан улы мәреке, Онуң үчин зарынлап агляяң аяллар хем ызына дүшүп гитдилер. ²⁸ Иса өврүлип,

олара дийди: «Эй Иерусалим гызлары! Мениң үчин агламан, өзүңиз, чагаларыңыз үчин аглаң. ²⁹ Чүнки, ине, „Өнелгесиз аяллар, чага догурмадык гөврелер, чага эмдирмедик гөвүслер не багтлы!“ дийилжөк гүнлер гелер. ³⁰ Шонда даглара: „Бизиң үстүмизе йыкылың!“ Дөпелере: „Бизиң үстүмизи өртүң!“ диерлер. ³¹ Чүнки гөк агажа бу затлар эдилсе, онда гуры агажа нәме эдилер?» ³² Ики жөнәятчыны хем дардан асжак болуп, Иса билен биле алып барьярдылар. ³³ Келлечанак диен ере геленлеринде Исаны яңқы жөнәятчылар билен бирликде хача чүйледилер. Жөнәятчыларың бири Онуң саг тарапында, бири-де чөп тарапындады. ³⁴ Иса: «Ата! Олары багышла, чүнки нәме эдйәнлерини билмейәрлер» дийди. Онуң эгин-эшигини болса биже атышып пайлашдылар. ³⁵ Халк Оңа бакышып дурды. Башлыклар хем гүлүп: «Ол өзгелери халас этди. Худайың сайлан Месици болса, Өзүни халас этсин» дийишйәрдилер. ³⁶ Эсгерлер хем янына гелип, Оны масгаралаярдылар. Оңа сирке хөдүр эдип: ³⁷ «Ехудыларың патышасы болсаң, Өзүңи халас эт» дийишйәрдилер. ³⁸ Онуң депесинде болса грекче, латынча ве еврейче «БУ АДАМ ЕХУДЫЛАРЫҢ ПАТЫШАСЫ» диен язгы барды. ³⁹ Асылан жөнәятчыларың бири Оңа сөгүп: «Сен Месих дәлми? Өзүңи хем-де бизи халас эт!» дийди. ⁴⁰ Бейлекиси болса оңа кәйәп, шейле дийди: «Онуңкы билен бир хөкүмө сезевар боланың үчин Худайдан горкмаярсыңмы?» ⁴¹ Биз адалатлылык билен, өз этмишимизе лайык жеза алдык. Бу Адамың болса хич бир эден этмиши ёк». ⁴² Онсоң: «Иса, Патышалыгыңа барып гирениңде, мени ятла!» дийди. ⁴³ Иса хем оңа: «Саңа догрусыны айдярын, сен шу гүн Мениң билен биле бехиштде боларсың» дийди.

Исаның өлүми

⁴⁴ Вагт гүнортана голайды, шондан соң үч сагатлап юрда гараңкы дүшди. ⁴⁵ Гүн гаралды, ыбадатхананың тутусы ортарасындан йиртылып, икә бөлүнди. ⁴⁶ Иса гаты сес билен гыгырып: «Эй Ата! Рухумы Сениң элиңе берйәрин!» дийди, муны айдандан соң жан берди. ⁴⁷ Йүзбашы болан ваканы гөрөңде, Худайы шөхратландырып: «Бу, хакыкатдан-да, догры Адам экен!» дийди. ⁴⁸ Бу томаша үчин үйшүшен халайыгың бары болан вакалары гөрүп, гурсакларына ура-ура ызларына гайтдылар. ⁴⁹ Исаны танаян адамларың бары, Желиледен Онуң ызына дүшүп гелен аяллар дашракда дуруп, бу вакалара сын этдилер.

Исаның жайланышы

⁵⁰ Ине, межлис агзаларындан Юсуп атлы бири барды. Ол говы хем догры адамды. ⁵¹ Өзи-де межлисиң карарына ве ишине разычылык бермәнди. Яхуданың Ариматия шәхеринден болан бу Юсуп Худайың Патышалыгына гарашярды. ⁵² Бу адам Пилатусың янына барып, Исаның жеседини диледи. ⁵³ Онсоң Оны ашак дүшүрип, кепене долап, гаяда оюлан ве шол вагта ченли хич кимиң жайланмадык мазарында жайлады. ⁵⁴ Ол гүни тайярлык гүни болуп, сабат гүни башланмага голайды. ⁵⁵ Иса билен биле Желиледен гелен аяллар хем Юсубың ызына дүшүп, барып, мазары ве Онуң жесединиң нәхили жайлананыны гөрдүлер. ⁵⁶ Онсоң өйлерине гайдып, якымлы ыслы яг, атырлар тайярлап, сабат гүни Худайың буйругы боюнча дынч алдылар.

Исаның дирелиши

24 Хепдәниң илкинжи гүни эртир ир билен аяллар тайярлан якымлы ыслы ягларыны алып, мазара бардылар; янларында башга аяллар хем барды. ² Ине, мазарың агзындакы даш бир чете тогаланан экен. ³ Олар ичерик гиренлеринде, Реб Исаның жеседини тапмадылар. ⁴ Муңа геңиргенишип дуркалар, бирденкә, гаршыларында ялкым саяян эшикли ики саны адам пейда болды. ⁵ Аяллар горкуп, йүзлерини ере эгенлеринде, яңкы адамлар олара шейле дийдилер: «Сиз нәме үчин дирини өлүлериң арасындан гөзлейәрсиниз?» ⁶ Ол бу ерде дәл, дирелди! Онуң энтек Желиледекә сизе айданларыны ятлаң. ⁷ Ол: „Ынсан Оглы гүнәкәр адамлар табшырылмалы, хача чүйленмели, өленден үч гүнден соң дирелмелидир" дийипди. ⁸ Онсоң Исаның бу сөзлери оларың ятларына дүшди. ⁹ Аяллар мазардан өврүлип гелип, буларың барыны Онбирлере ве бейлекилериң хеммесине хабар бердилер. ¹⁰ Ресуллара бу хабары етиренлер Магдалалы Меръем, Юханна, Якубың әжеси Меръем ве оларың янындакы бейлеки аялларды. ¹¹ Бу сөзлер ресулларың гөвнүне манысыз гелди, олар аялларың гепине ынанмадылар. ¹² Онсоң Петрус туруп, мазара ылгады-да, эгилип, кепен маталарың бош ятаныны гөренде, болан вака геңиргенип, ызына гайтды.

Эммаус ёлундакы ики шәгирт

¹³ Ине, шол гүн оларың икиси Эммаус диен оба барярды. Бу обаның Иерусалимден он бир километре голай аралыгы барды. ¹⁴ Олар болан бу вакалар хакда өзара гүрлешйәрдилер. ¹⁵ Шейлеликде, гүрлешип, пикир алшып

баряркалар, Исаның Өзи якына гелип, олар билен биле йөрәберди. ¹⁶ Йөне Оны танамаз ялы, оларың гөзлери багланьпды. ¹⁷ Иса олардан сорады: «Бу баршыңыза нәме хакда гүррүң эдишйәрсиниз?» Олар гайгылы ягдайда аяк чекдилер. ¹⁸ Оларың Клеопас атлысы: «Иерусалимде болуп-да, шу гүнлер ол ерде болан вакалары билмейән кесеки еке Сенми?» дийди. ¹⁹ Иса олардан: «Хайсы вакалары?» дийип сорады. Олар шейле жогап бердилер: «Насыралы Иса хакдакы вакалары. Ол Худайың ве бүтин халкың янында сөзде хем ишде гүйчли пыгамберди. ²⁰ Баш руханылар билен башлыкларымыз өлүм жезасы берилсин дийип, Оны хәкиме табшырдылар, хача чүйледилер. ²¹ Биз Ысрайылы халас этжек Шолдур дийип умыт эдердик. Мундан башга хем, бу затларың боланына үч гүн болды. ²² Үстесине-де, аялларымызың кәбири хем бизи геңиргендирди. Олар шу гүн ир билен мазара барып, ²³ Онуң жеседини тапмандырлар. Гелип, гөзлерине перишделериң гөрненини айтдылар. Перишделер Оңа дири диййәрмиш. ²⁴ Онсоң бизиңкилериң кәбири мазара барып, ягдайың эдил аялларың айдышы ялыдыгыны гөрүпдирлер, йөне Исаны гөрмәндилер». ²⁵ Иса олара шейле дийди: «Эй акмак адамлар, пыгамберлериң әхли айданларына гич ынанянлар! ²⁶ Месих бу гөргүлери гөрүп, шөхратына гирмели дәлмиди?» ²⁷ Онсоң Муса билен әхли пыгамберлерден башлап, хемме Мукаддес Язгыларда Өзи хакда айдыланлары олара дүшүндирди. ²⁸ Олар барян обаларына голайланларында, Иса узаграк гидерли гөрүнди. ²⁹ Эмма олар Оны саклап: «Бизиң янымызда галай, чүнки агшам голайлап, Гүн яшып баряр» дийдилер. Шейлеликде, Иса оларың янында галды. ³⁰ Иса олар билен сачак башында отырка, чөрек алып, шүкүр этди-де, бөлүп олар берди. ³¹ Шонда оларың гөзлери ачылып, Оны танадылар, эмма Ол гөзлеринден гайып болды. ³² Олар бири-бирлерине: «Ёлда бизиң билен геплешип гелйәркә, бизе Язгылары дүшүндирйәркә, ичимизде йүрегимиз янмаярмыды?» дийишдилер. ³³ Туруп, шол сагадың өзүнде Иерусалиме өврүлдилер. Гөрселер, он бир ресул билен оларың янындакылар үйшүшип отуран экен. ³⁴ Булар: «Чын! Реб дирелипдир, Симуна гөрнүпдир» дийишйәрдилер. ³⁵ Онсоң олар-да ёлда болан вакалары, Иса чөреги бөленде, Оны танандыкларыны айтдылар.

Иса Онбирлере гөрүнйәр

³⁶ Олар хениз бу барада гүррүң берип дуркалар, Исаның Өзи орталарында дуруп: «Сизе

парахатлык!» дийди. ³⁷ Олар рух гөрьәндирис өйдүп, тисгинип горка дүшдүлөр. ³⁸ Иса олар шейле дийди: «Нәме үчин алжырашярсыңыз? Нәме себәпден гөвнүңизе бейле пикирлер гелйәр? ³⁹ Мениң эллериме, аякларыма середиң. Бу Мениң Өзүм! Маңа эллериңизи дегрип гөрүң. Рухуң эт билен сүңки болмаз, йөне сизиң гөршүңиз ялы, Мениңки бар». ⁴⁰ Муны айдып, эллерини, аякларыны олар гөркезди. ⁴¹ Олар шатлыкдан яңа энтэк ынанман, геңиргенишип дуркалар, Иса олар: «Бу ерде иймәге бир задыңыз бармы?» дийди. ⁴² Оңа биширилен балыгың бир бөлеги билен бираз бал † бердилер. ⁴³ Иса алып, оларың гөзлериңиң алнында оны ийди. ⁴⁴ Олар шейле дийди: «Мен хақда Мусаның Канунында, пыгамберлериң язгыларында, Зебурда языланларың бары бержай болмалыдыр дийип,

† ...бөлеги билен бираз бал – иң гадымы голязмаларда: «бөлек».

энтэк сизиң яныңыздакам айдан сөзлерим шулардыр». ⁴⁵ Онсоң Язгылар дүшүнмеклери үчин, оларың аңларыны ачды. ⁴⁶ Иса олар шейле дийди: «Шейле язылгыдыр: Месих гөрги гөрүп, өленден үч гүнден соң дирелжекдир. ⁴⁷ Иерусалимден башлап, бүтин миллетлер гүнәлериң гечилмеги үчин, Онуң адындан тоба чагырылжакдыр. ⁴⁸ Сиз бу затлара шаят боларсыңыз. ⁴⁹ Ине, Мен Атамың вада эденини сизе ёлларың. Сиз өзүңизе ёкардан гүйч гейдирилйәнчә, Иерусалим шәхеринде болуң». ⁵⁰ Онсоң олары дашарык чыкарып, Бейтанияның голайына гетирди, эллерини галдырып, олар ак пата берди. ⁵¹ Ак пата берип дуршуна олардан айрылып, Гөге гөтерилди. ⁵² Олар хем Оңа сежде эдип, улы шатлык билен Иерусалиме тарап өврүлдилер. ⁵³ Элмыдама ыбадатханада болуп, Худая өвги айдып, алкыш окаярдылар. Омын.

Яхя

Эбеди сөз жан-тен боляр

1 Озал-башда Сөз барды, Сөз Худайдады, Сөз Худайың Өзүди. ² Ол озал-башда Худайдады. ³ Хемме зады Ол яратды, ярадылан затларың хич бири Онсуз ярадылмады. ⁴ Онда яшайыш барды, яшайыш болса ынсанларың нуруды. ⁵ Бу нур гараңкылыкда парлаяндыр, гараңкылык оны өчүрип билен дэлдир [†].
⁶ Худай тарапындан иберилен бир адам барды, онуң ады Яхяды. ⁷ Ол гүвәлик этмәге, хеммелериң өзи аркалы иман этмеги үчин Нур хақда гүвәлик этмәге гелипди. ⁸ Онуң өзи нур дэлди, ол диңе нур хақда гүвәлик этмелиди. ⁹ Әхли ынсанлары ягтыландырян хақыкы нур дүнийә гелди.
¹⁰ Ол дүнийәдеди, дүнийә Ол аркалы ярадылыпды, эмма дүнийә Оны танамалды. ¹¹ Ол өзүниңкилере гелди, өзүниңкилер Оны кабул этмедилер. ¹² Эмма Ол Өзүни кабул эденлере, адына иман эденлере Худайың огланлары болма хукугыны берди. ¹³ Олар гандан, бедениң ислеги билен я-да адамың ислеги билен догулман, эйсем, Худайдан догулдылар.
¹⁴ Сөз жан-тен болуп арамызда яшады; биз Онуң шөхратыны, Атасының ялңыз Оглуның мерхементден, хақыкатдан долы шөхратыны гөрдүк.
¹⁵ Яхя Ол хақда гүвә гечип гыгырды: «Мениң ызымдан бир адам гелер, Ол менден үстүндир, чүнки Ол менден овал барды диеним, ине, Шудур».
¹⁶ Онуң долулыгындан бизиң хеммәмиз мерхемент үстүне мерхемент алдык. ¹⁷ Чүнки Муса аркалы Мукаддес Канун берилди, Иса Месих аркалы болса мерхемент ве хақыкат пейда болды. ¹⁸ Худайы хич ким хич хачан гөрен дэлдир. Оны бизе Атасының гужагында болан ялңыз Оглы танатды.

Чокундырыжы Яхя

¹⁹ Ехудылар Иерусалимден руханылары, левилери иберип, Яхядан: «Сен ким?» дийип соранларында, онуң гүвәлиги шейле болды. ²⁰ Ол ыкпар этди, инкәр этмеди. «Мен Месих дэл» дийип ыкпар этди. ²¹ Онсоң олар: «Онда, сен Ылясмы?» дийип сорадылар. Ол: «Ёк» дийди. «Шол гелжек пыгамберми?» дийдилер. Ол: «Ёк» дийип жогап

[†] Оны өчүрип билен дэлдир – я-да «оңа дүшүнип билен дэлдир».

берди. ²² «Онда сен ким? Биз өзүмизи бу ере ёлланлара нәме жогап берели, сен өзүң хақда нәме диййәрсин?» дийип сорадылар. ²³ Яхя: «Мен, Ишя пыгамбериң айдышы ялы, Реббиң ёлуны догрулаң дийип, чөлде гыгыряның сеси» дийди. ²⁴ Иберилен адамлар фарисейлердендилер. ²⁵ Олар ондан: «Эгер сен Месих, Ыляс я-да шол пыгамбер дэл болсаң, онда нәме үчин чокундырярсың?» дийип сорадылар. ²⁶ Яхя олар шейле жогап берди: «Мен сув билен чокундырярын, йөне сизиң араңызда бири бар, сиз Оны танамаярсыңыз. ²⁷ Менден соңра гелжек Шолдур. Мен Онуң чарыгының багыны чөзмәге-де мынасып дэлдирин».

²⁸ Бу Иордан дерясының аңырсында, Бейтанияда, Яхяның чокундырян еринде болды.

Худайың гузусы

²⁹ Эртеси гүн Яхя өзүне тарап гелйән Исаны гөрүп: «Ине, Шу дүнийәниң гүнәсини Өз үстүне алан Худайың Гузусыдыр» дийди. ³⁰ Мениң ызымдан бир адам гелер, Ол менден үстүндир, чүнки Ол менден овал барды дийип айданым, ине, Шудур. ³¹ Мен Оны танамаярдым, йөне Ол Ысрайылда аян болсун дийип, сув билен чокундырмага гелдим». ³² Яхя гүвә гечип, шейле дийди: «Мен Рухуң Гөкден кепдери ялы инип, Онуң үстүнде дураныны гөрдүм. ³³ Мен Оны танамаярдым, йөне мени сув билен чокундырмага ёллан Худай маңа Рухуң инип, кимиң үстүнде дураныны гөрсөң, Мукаддес Рух билен чокундыржак Шолдур дийди. ³⁴ Мен гөрүп, Онуң Худайың Огрудыгына шаят болдум».

Исаның илкинжи шәгиртлери

³⁵ Эртеси гүн Яхя ене өз шәгиртлериң икиси билен дурды. ³⁶ Ол гезип йөрен Исаны гөрүп: «Ине, Худайың Гузусы!» дийди. ³⁷ Онуң айданларыны эшиден ики шәгирт Исаның ызына эерди. ³⁸ Иса ызына гарап, аркасындан гелйәнлери гөрдү ве олар: «Нәме гөзлейәрсиниз?» дийди. Олар ондан: «Мугаллым, Сен ниреде яшарсың?» дийип сорадылар. ³⁹ Иса олар: «Гелиң, гөрүң» дийди. Олар барып, Исаның ниреде яшаяныны гөрдүлөр ве шол гүн Онуң янында галдылар. Гүндиз сагат дөрдүң төверегиди. ⁴⁰ Яхяның айданларыны эшидип, Исаның ызындан гиден ики адамың бири

Симун Петрусың доганы Андреасды. ⁴¹ Ол илки өз доганы Симуну тапып, оңа: «Биз Месижи (ягны Христосы) тапдык» дийди. ⁴² Оны Исаның янына алып барды. Иса оңа гарап: «Сен – Ионаның оглы Симун. Сениң адың Кефас (тержиме эдиленде Петрус, ягны Гая диймекдир) болар» дийди.

⁴³ Эртеси гүн Иса Желилә гитжек болуп, Филипусы тапды, оңа: «Мениң ызыма дүш!» дийди. ⁴⁴ Филипус хем Андреас ве Петрус ялы Бетсайда шәхеринденди. ⁴⁵ Филипус Натанаели тапып, оңа: «Биз Мусаның канунында, пыгамберлериң язгысында язылан Юсубың оглы насыралы Исаны тапдык» дийди. ⁴⁶ Натанаел оңа: «Насырадан оңлы зат чыкармыка?» дийди. Филипус хем оңа: «Гел-де, гөр» дийди. ⁴⁷ Иса Натанаелиң Өзүне тарап гелйәнини гөрүп, ол хақда: «Ине, хилесиз, хақыкы ысрайыллы» дийди. ⁴⁸ Натанаел Оңа: «Сен мени ниреден танаярсың?» дийди. Иса оңа: «Филипус сени чагырмазындан өң, мен сени инжир агажының ашагындакаң гөрдүм» дийип жогап берди. ⁴⁹ Натанаел Оңа: «Мугаллым, Сен Худайың Оглусың, Сен Ысрайылың Патышасысың» дийди. ⁵⁰ Иса оңа: «Сени инжир агажының ашагындакаң гөрдүм дийип айданым үчин Маңа иман эдйәрсинми? Сен мундан улы затлары гөрерсиң» дийди. ⁵¹ Онсоң оңа шейле дийди: «Мен сизе, хақыкатдан-да, догрусыны айдярын, мундан бейләк сиз Гөгүң ачылып, Худайың перишделериниң Ынсан Оглуның үстүне инип-чыкышыны гөрерсиңиз».

Исаның илкинжи мугжызасы

2 Шондан ики гүн соң, Желиләниң Кана шәхеринде ника тойы болды. Исаның эжеси-де шол ердеди. ² Иса ве Онуң шәгиртлери-де тоя чагырылыпдылар. ³ Шерап етмезлик эденде, Исаның эжеси Оңа: «Шераплары өк» дийди. ⁴ Иса оңа: «Эй хатын, Мениң ишимиң саңа нәме дахылы бар? Мениң вагтым энтек гелип етенок» дийди. ⁵ Эжеси хызматкәрлере: «Сизе нәме дийсе, шоны эдиң» дийди. ⁶ Шол ерде ехудыларың тәрет кылмак үчин уланылян, хер бири ики я үч өлчег тутян алты саны дашдан ясалан сув күйзеси барды. ⁷ Иса хызматкәрлере: «Күйзелери сув билен долдурың» дийди. Олары агызларына ченли долдурдылар. ⁸ Онсоң хызматкәрлере: «Инди шулардан гуюп, тоюң гурамачысына әкидиң» дийди. Олар хем әкитдилер. ⁹ Тоюң гурамачысы шераба өврүлен сувы дадып гөрөнде, онуң ниреден геленини билмән, (муны диңе сув гуян хызматкәрлер билйәрди) өйленйән йигиди чагырып, оңа шейле дийди: ¹⁰ «Хер кес өңи билен говы шерабы, көп иченлеринден соң болса эрбедени берйәндир,

эмма сен говы шерабы хенизе ченли саклап гоюпсың». ¹¹ Шейлелиқде, Иса илкинжи аламатыны Желиләниң Кана шәхеринде йүзе чыкарып, Өз шәхратыны гөркезди. Шәгиртлери Оңа иман этдилер.

Иса сөздегәрлери ыбадатханадан ковяр

¹² Шондан соң Иса эжеси, доганлары ве шәгиртлери билен Капернаума гитди. Ол ерде бирки гүн галдылар. ¹³ Ехудыларың Песахы якынлашанда, Иса Иерусалиме гитди. ¹⁴ Ол ыбадатханада сыгыр, гоюн, кепдери сатянлары, пул чалшып отуранлары гәрди. ¹⁵ Йүпден бир дүрре өрүп, гоюнлардыр сыгырлары билен бирликде барыны ыбадатханадан ковды, пул чалшыянларың пулларыны дөкди, өңлериндәки текжелерини йықды. ¹⁶ Кепдери сатянлары: «Булары бу ерден әкидиң, Атамың өйүни дүкана өврүмәң» дийди. ¹⁷ Шонда шәгиртлериң ядына Мукаддес Язгыдакы «Сениң өйүңе болан ыхласым Мени иер» дийлен сөзлер дүшди.

¹⁸ Ехудылар гаршы чыкып, Ондан: «Сен шейле этмәге ыгтыярың барлыгына бизе нәме алакат гөркезерсиң» дийип сорадылар. ¹⁹ Иса олара: «Сиз шу ыбадатхананы йыкың, Мен оны үч гүнүң ичинде дикелдерин» дийип жогап берди.

²⁰ Ехудылар Оңа: «Бу ыбадатхана кырк алты йылда салынды, Сен оны үч гүнде дикелдерсиңми?» дийдилер. ²¹ Йөне Иса ыбадатхана дийип, Өз беденине айдялды.

²² Иса диреленден соң, шәгиртлери Онуң айданыны ятлап, Язга, Исаның сөзлерине иман этдилер. ²³ Песах байрамында Иерусалимдәкә Исаның гөркезен алакатларыны гөрөнлериң көпүси Онуң адына иман этдилер. ²⁴ Эмма Иса әхли адамлары танаянлыгы үчин, олара Өзүни ынанмаярды. ²⁵ Ол адам бабатда хич кимиң гүвәлигине мәтәч дәлди, чүнки ынсанда нәме бардыгыны Өзи билйәрди.

Иса билен Никодимос

3 Фарисейлериң арасында Никодимос атлы бир адам барды, ол ехудыларың башлыкларынды. ² Бу адам гижәниң ичинде Исаның янына гелип, шейле дийди: «Мугаллым, биз Сениң Худайдан гелен бир мугаллымдыгыңы билйәрис, чүнки Худай Өзи билен болмаса, хич ким Сениң гөркезен алакатларыңы гөркезип билмез». ³ Иса оңа: «Хақыкатдан-да, саңа догрусыны айдярын, гайтадан догулмадык адам Худайың Патышалыгыны гөрүп билмез» дийип жогап берди. ⁴ Никодимос Оңа: «Гарран адам гайтадан нәхили доглуб билер? Ол ене-де энесиниң гөвресине

гирип доглуп билерми?» дийди. ⁵ Иса шейле жогап берди: «Хакыкатдан-да, Мен саңа догрусыны айдярын, сувдан ве рухдан догулмадык адам Худайың Патышалыгына гирип билмез. ⁶ Беденден доглан бедендир, рухдан доглан рухдур. ⁷ Саңа гайтадан догулмалысыңыз дийәниме гең галма. ⁸ Ел ислән еринде өвсүйәр, сен онуң шуввудысыны эшидйәрсин-де, ниреден гелип, нирә баряныны билмейәрсин. Рухдан догланларың әхлиси хем шейледир». ⁹ Никодимос Ондан: «Бу нәхили болуп билер?» дийип сорады. ¹⁰ Иса оңа шейле жогап берди: «Сен Ысрайылың мугаллымы болуп-да, булары билмейәрсинми? ¹¹ Хакыкатдан-да, Мен саңа догрусыны дийәрин, биз биленимизи айдярыс, гөренимизе гүвә гечйәрис, йөне сиз бизиң гүвәлигимизи кабул этмейәрсиниз. ¹² Мениң ердәки затлар барада айдянларыма ынанмасаңыз, онда Гөкдәки затлар барада айтсам, нәхили ынанарсыңыз? ¹³ Хич ким Гөге чыкан дәлдир; оңа диңе Гөкден инен ве Гөкде болан Ынсан Оглы чыкандыр. ¹⁴ Мусаның чөлде йыланы ёкарык галдырышы ялы, Ынсан Оглы-да ёкарык галдырылмалыдыр. ¹⁵ Шейлеликде, Оңа ынаняныларың хич бири хеләк болман †, эбеди яшайша говшар. ¹⁶ Чүнки Худай дүнйәни көп сөйәнлиги үчин, Оглуна иман эденлериң хич бири хеләк болман, эбеди яшайша говушсын дийип, Өзүниң екеже Оглуны берди. ¹⁷ Худай Оглуны дүнйәни хөкүм этсин дийип дәл-де, эйсем, дүнйә Ол аркалы халас болсун дийип иберди. ¹⁸ Оңа ынанян хөкүм эдилмез, ынанмаян болса, Худайың екеже Оглуның адына иман этмейәнлиги үчин эйәм хөкүм эдилендир. ¹⁹ Хөкүм шундан ыбарат: дүнйә нур инди, йөне адамлар гараңкылыгы нурдан говы гөрдүлер, чүнки оларың ишлери яманлыкды. ²⁰ Шер иш эдйән нуры йигренйәндир, ол ишлериның әшгәр болмазлыгы үчин нура гелйән дәлдир. ²¹ Эмма хак иш эдйән ишлериның Худай аркалы эдилйәндиги әшгәр болсун дийип нура гелйәндир».

Иса билен Чокундырыжы Яхя

²² Шундан соң Иса шәгиртлери билен Яхуда үлкесине гидип, бирнәче вагтлап олар билен шол ерде галып чокундырды. ²³ Яхя хем Салымың голайындакы Энонда чокундырды, чүнки ол ерде сув болды, адамлар хем барып чокундырылардылар. ²⁴ Чүнки Яхя энтэк зындана атылманды.

²⁵ Яхяның шәгиртлери билен кәбир ехудылар арасында тәрет меселесинде жедел чыкды. ²⁶ Олар

† Хич бири хеләк болман – иң гадымы голязмаларда: «хеммеси».

Яхяның янына гелип: «Мугаллым, Иорданың аңырсында сениң яныңда болан, сениң гүвәлик эден адамың, ине, чокундыряр, хеммелер Оңа барялар» дийдилер. ²⁷ Яхя олар жогап берип, шейле дийди: «Адам Гөкден берилмедик хич бир зады алып билмез. ²⁸ „Мен Месих дәл, йөне Ондан өң иберилдим" диениме сизиң өзүңиз шаятсыңыз. ²⁹ Кимиң гелинлиги бар болса, ол гиевдир. Эмма гиевиң досты онуң янында дуруп, сесини эшидип, онуң овазына гаты шатланяндыр. Мениң бу шатлыгым-да хәзир ерине етди. ³⁰ Ол бейгелмелидир, мен песелмелидирин. ³¹ Ёкардан гелен хеммеден ёкарыдыр. Ерден болан ериңкидир, ердәкилер ялы геплейәндир. Гөкден гелен хеммеден ёкарыдыр. ³² Ол гөренине, эшиденине гүвәлик эдйәр, йөне Онуң гүвәлигини хич ким кабул этмейәр. ³³ Эмма Онуң гүвәлигини кабул эден Худайың хакыкатдыгыны тассыкляандыр. ³⁴ Чүнки Худай тарапын Ёлланан Худайың сөзлерини сөзлейәндир, себәби Худай Рухы өлчег билен бермейәр. ³⁵ Ата Оглы сөййәр ве Ол әхли зады Онуң элине берендир. ³⁶ Огла иман эден эбеди яшар. Огла иман этмедик яшайыш гөрмез, Ол Худайың газабына сезевар болар».

Иса билен самариялы аял

4 Яхя гаранда, Өзүниң көп шәгирт эдиненлиги ве чокундырянлыгы барада фарисейлере хабар етендигини Иса билди. ² (Хакыкатда, Онуң Өзи дәл-де, шәгиртлери чокундырды.) ³ Яхуданы терк эдип, Ол ене Желилә гитди. ⁴ Онуң Самариядан гечмеги гереқди. ⁵ Шейлеликде, Ол Якубың өз оглы Юсуба берен ериниң голайындакы Самарияның Сихар диен шәхерине гелди. ⁶ Бу ерде Якубың гуоы барды. Ёл йөрәп ядан Иса гуйының башында отурды; гүнортана голайды. ⁷ Самариялы бир аял сув чекмәге гелди. Иса оңа: «Маңа ичмәге сув берсене» дийди. ⁸ Исаның шәгиртлери иймит сатын алмак үчин шәхере гидипдилер. ⁹ Самариялы аял Оңа: «Сен ехуды болуп, мен самариялы аялдан ичмәге сувы нәхили дилейәрсин?» дийди. Чүнки ехудылар самариялылар билен гатнашык этмейәрдилер. ¹⁰ Иса оңа шейле жогап берди: «Сен Худайың пешгешиниң нәмедигини, өзүңе „Маңа ичмәге сув бер" диййәниң кимдигини билседин, онда сувы сениң өзүң Ондан диләрдиң, Ол-да саңа дирилик сувуны берерди». ¹¹ Аял Оңа шейле дийди: «Эй Ага, Сениң сув чекер ялы говаң ёк, гуйы-да чуң, дирилик сувуны ниреден алжак? ¹² Бу гуйыны бизе берен, мундан өзи-де, чагалары ве доварлары-да сув ичен атамыз Якупдан Сен улумы?» ¹³ Иса оңа шейле жогап берди: «Бу сувдан ичен ене-де сувсар.

¹⁴ Йөне Мениң бержек сувумдан ичен асла сувсамаз, терсине, Мениң оңа бержек сувумың ичинде эбедилик яшайыш чешмеси болар». ¹⁵ Аял Оңа: «Эй Ага, маңа шол сувдан берсене, сувсамайын, сув чекмәге бу ере гелмәйин» дийди. ¹⁶ Иса оңа: «Онда, гит-де, әриңи чагырып гел» дийди. ¹⁷ Аял Оңа: «Мениң әрим ёк» дийди. Иса-да оңа: «Әрим ёк дийип, догры айтдың. ¹⁸ Сениң бәш әриң барды, йөне хәзиркиң өз әриң дәл, муны догры айтдың» дийди. ¹⁹ Аял Оңа шейле дийди: «Эй Ага, гөрийәрин велин, Сен пыгамбер өйдән. ²⁰ Бизиң аталарымыз шу дагда сежде этдилер, йөне сиз ехудылар, сежде эдилмели ер Иерусалимдедир дийәрсиниз». ²¹ Иса оңа шейле дийди: «Начар, Маңа ынан, вагт гелер, Ата не шу дагда, не-де Иерусалимде сежде эдерсиниз. ²² Сиз танамаяныңыза сежде эдйәрсиниз, биз танаянымыза сежде эдйәрис, чүнки гутулыш ехудылардан гелйәр. ²³ Эмма хакыкы сежде эдижилерин Ата рухда, хакыкатда сежде этжек вагтлары гелер, эййәм гелди хем, чүнки Ата Өзүне шейле сежде эдйәнлери агтаряр. ²⁴ Худай Рухдур, Оңа сежде эдйәнлер рухда, хакыкатда сежде этмелидир». ²⁵ Аял Оңа: «Христос дийилйән Месихиң гелжегини билйәрин, Ол геленде бизе әхли зады билдирер» дийди. ²⁶ Иса оңа: «Сениң билен геплешип дуран Шол» дийди. ²⁷ Шу пурсатда Исаның шәгиртлери гелдилер, Онуң бир аял билен геплешип дуранына олар хайран галдылар. Йөне оларың хич бири «Нәме ислейәрсин?» я-да «Бу аял билен нәме үчин геплешйәрсин?» диймедиди. ²⁸ Онсоң яңкы аял күйзесини гойды-да, шәхере барып, халка: ²⁹ «Йөрүң, мениң әхли эден ишлерими айдып берен Адамы гөрүң. Ол Месих болаймасын» дийди. ³⁰ Олар шәхерден чыкып, Исаның янына бардылар. ³¹ Шу аралықда шәгиртлери Ондан: «Мугаллым, ий!» дийип хайыш этдилер. ³² Йөне Иса олар: «Менде иере зат бар, йөне сиз оны билмейәрсиниз» дийди. ³³ Онсоң шәгиртлери: «Оңа бири иере зат гетирен дәлдир-ә?» дийишдилер. ³⁴ Иса олар: «Иймитим – Мени Ёлланың ислегини бержәй этмек, Онуң ишини ерине етирмекдир дийди. ³⁵ Сиз орага ене дөрт ай бар диймейәрсинизми? Эмма Мен сизе гөзүңизи галдырың-да, экин мейданларына середин, олар эййәм орага тайяр диййәрин. ³⁶ Экен-де, оран-да билеликде шатланар ялы, оран хакыны аляр, эбеди яшайыш үчин хасыл топлаяр. ³⁷ Чүнки бу ерде „Бири экер, бири оран“ дийилйән сөз догрудыр. ³⁸ Мен сизи зәхмет чекмедик хасылыңызы ормага ибердим; башгалар зәхмет чекдилер, сиз болса оларың зәхметиниң хасылына гирдиңиз». ³⁹ «Мениң әхли эден ишлерими айдып берди» дийип, гүвәлик эден аялың сөзи себәпли, ол

шәхердәки самариялыларың көпүси Иса иман этдилер. ⁴⁰ Шонуң үчин-де самариялылар Исаның янына геленлеринде, Ондан өз янларында галмагыны хайыш этдилер. Ол шол ерде ики гүн галды. ⁴¹ Онуң сөзүни диңлән ене-де көп адамлар Оңа иман этди. ⁴² Ол аяла болса олар: «Биз инди сениң айданларың себәпли иман этмейәрис; өзүмиз эшитдик, Онуң дүнйәниң чын Халасгәри, Месихдигини билйәрис» дийдилер.

Бир гуллуқчының оглы сагалдылар

⁴³ Ики гүнден соң Иса ол ерден Желилә гитди. ⁴⁴ Чүнки Ол пыгамбериң өз юрдунда гадырының ёклугына гүвәлик эдипди.

⁴⁵ Желилә баранда, Исаның Иерусалимдәки байрамда эден әхли ишлерини гөрән желилелилер Оны кабул этдилер, чүнки оларың өзлери-де шол байрама гидипдилер. ⁴⁶ Шейлеликде, Иса ене-де Өзүниң сувдан шерап ясан ери болан Желиләниң Кана шәхерине гайдып гелди. Капернаумда патышаның бир гуллуқчысының оглы сыржав ятырды. ⁴⁷ Бу адам Исаның Яхудадан Желилә геленини эшиденде, Онуң янына барып, өлүм яссыгында ятан оглуны сагалтмагы Ондан хайыш этди. ⁴⁸ Иса оңа: «Сиз аламатлар, мугжызалар гөрмесеңиз, асла ынанмарсыңыз» дийди.

⁴⁹ Патышаның гуллуқчысы Оңа: «Эй Ага, оглум өлмәнкә барсана!» дийди. ⁵⁰ Иса оңа: «Гидибер, оглуң сагалды» дийди. Ол хем Исаның сөзүне ынанып гитди. ⁵¹ Ол энтек ёлдака, хызматкәрлери өңүнден чыкып: «Оглуң сагалды» дийдилер. ⁵² Ол хызматкәрлеринден оглуның говуланып башлан сагадыны аныкламак иследи. Олар оңа: «Дүйн гүндиз сагат бирде гызгыны гайтды» дийдилер. ⁵³ Шейлеликде, мунуң Исаның «Оглуң сагалды» диен сагадында боландыгыны билип, ол бүтин ичерси билен бирликде Оңа иман этди. ⁵⁴ Бу Исаның Яхудадан Желилә геленден соң гөркезен икинжи аламатыды.

Ховуз башындакы бир отураның сагалдылмагы

5 Шундан соң ехудыларың бир байрамы барды. Иса хем Иерусалиме гитди. ² Иерусалимде Гоюн дервезесиниң янында ивритче Бейтеста дийилйән бәш эйванлы бир ховуз барды. ³ Шол ерде гаты көп сыржавлар, көрлер, агсаклар, отуралар сувуң чайканмагына гарашып ятырдылар. ⁴ Чүнки вагтал-вагтал Реббиң бир перишдеси шол ховза гирип, сувы чайкаярды, сувуң чайканмагының ызысүре илкинжи болуп сува гирен өз кеселинден сапланярды. ⁵ Шол ерде отуз секиз йыл бәри дерт чекип ятан бир адам барды. ⁶ Иса онуң ятаныны гөрөнде, узак вагтдан

бәри кеселдигини билип оңа: «Сагалмак ислейәрсиңми?» дийди. ⁷ Сыржав Оңа шейле жогап берди: «Эй Ага, сув чайканан вагты мени ховза салжак адам ёк, мен барянчам, башга бири менден өң ховза гирәйһәр». ⁸ Иса оңа: «Тур, дүшегиңи ал-да, йөрә!» дийди. ⁹ Яңқы адам деррев сагалып, дүшегини алды-да, йөрәп башлады. Бу вака ехудыларың ыбадат эдйән гүни – Сабат гүни болды. ¹⁰ Мунуң үчин ехудылар сагалан адама: «Бу гүн Сабат гүни, саңа дүшегиңи гөтермек болмаз» дийдилер. ¹¹ Сагалан: «Мени сагалдан Адам маңа „Дүшегиңи ал-да, гит“ дийди» дийип, олара жогап берди. ¹² «Саңа „Дүшегиңи ал-да, гит“ диен Адам ким?» дийип, ондан сорадылар. ¹³ Йөне сагалан адам Онуң кимдигини билмейәрди, чүнки Иса шол ердәки мәрекәниң арасына гирип гидипди. ¹⁴ Соңра Иса ыбадатханада оңа габат гелип: «Ине, сагалдың, мундан бейләк гүнә этме, саңа хас яман зат болаймасын» дийди.

¹⁵ Шейлеликде, яңқы адам барып, өзүни сагалданың Исадыгыны ехудыларга айтды. ¹⁶ Бу иши Сабат гүни эденлиги үчин ехудылар Исаны ызарладылар, Оны өлдүржәк болдулар. ¹⁷ Эмма Иса олара: «Мениң Атам хенизе ченли ишләп йөр, Мен хем ишлейәрин» дийип жогап берди. ¹⁸ Шу себәпден ехудылар өңкүден-де бетер Оны өлдүрмегиң күйүне дүшдүлер, чүнки Ол диңе Сабат гүнүни бозмак билен чәкленмән, эйсем, Худая Атам дийип, Өзүни Худая деңейәрди.

Яшайыш берйән Иса

¹⁹ Иса оларга шейле жогап берди: «Хакыкатдан-да, Мен сизе догрусыны айдярын, Атасының эден затларыны гөрмесе, Огул Өзүнден хич зат эдип билмез, чүнки Ата нәме этсе, Огул-да шоны эдйәндир. ²⁰ Чүнки Ата Оглы сөйһәр, әхли эдйән затларыны Оңа гөркезйәр. Сизи хайран галдыржак хас бейик затлары-да Ол Оңа гөркезер. ²¹ Атаның өлүлери дирелдиши ялы, Огул-да ислән адамларыны дирелдер. ²² Ата хич кимиң үстүнден хөкүм чыкарян дәлдир, Ол әхли хөкүми Огла табшырандыр. ²³ Ата хормат гойянар Огла-да хормат гоймалыдырлар. Огла хормат гоймаян адам Оны ёллан Ата-да хормат гойянар дәлдир. ²⁴ Мен сизе хакыкатыны айдярын, Мениң сөзүми диңләп, Мени Ёллана иман эдене эбеди яшайыш бардыр, онуң үстүнден хөкүм чыкарылмаз. Ол өлүмден яшайыша гөчендир. ²⁵ Мен сизе хакыкатыны айдярын, Худайың Оглуның сесини өлүлериң эшитжәк вагты гелер, бу вагт эйһәм гелди. Онуң сесини эшиденлер яшар. ²⁶ Чүнки Ата Өзүнде яшайыш болшы ялы, Огла-да яшайыш ожагы болмаклығы берендир. ²⁷ Ол хөкүм чыкармак ыгтыярыны-да

Оңа берди, чүнки Ол Ынсан Огрудыр. ²⁸ Муңа гең галмаң, чүнки габырдакыларың хеммесиниң Онуң сесини эшитжәк вагтлары гелер. ²⁹ Хайыр иш эденлер яшамак үчин, шер иш эденлер болса хөкүм үчин дирелер.

Иса барада гүвәлик

³⁰ Мен Өз-Өзүмден хич бир зат эдип билмейәрин; эшидишиме гөрә хөкүм чыкарярын. Мениң хөкүмим хакдыр, чүнки Мен Өз ислегими дәл-де, Мени ёллан Атаның ислегини амала ашырмага дыржашярын. ³¹ Эгер Мен Өзүм хакда гүвәлик берсем, онда бу гүвәлигим хак дәлдир. ³² Мен хакда гүвәлик берйән башга бири бар, онуң Өзүм хакдакы гүвәлигиниң догрудыгыны Мен билйәрин. ³³ Сиз Яхяның янына адамлар ёлладыңыз, ол-да хакыката гүвәлик этди. ³⁴ Эмма Мен ынсан гүвәлигини кабул этмейәрин, Мен диңе сизиң халас болмагыңыз үчин булары айдярын. ³⁵ Ол янып дуран, нур сачянар чырадыр. Сиз аз салым онуң ышыгына гуванмак иследиңиз. ³⁶ Эмма Мендәки гүвәлик Яхядакыдан хас улудыр, чүнки ерине етирмегим үчин Атаның Өзүме табшыран ишлери, ягны Мениң эдйән ишлерим Мени Атаның иберенлигине гүвә гечйәр. ³⁷ Мен хакда Мени иберен Атаның Өзи гүвәлик этди. Йөне сиз Онуң не сесини эшитдиңиз, не-де йүзүни гөрдүңиз. ³⁸ Онуң сөзи сизде галмаяр, чүнки сиз Онуң Иберенине иман этмейәрсиниз. ³⁹ Сиз Мукаддес Язгылары агтарышдырсярыңыз, чүнки эбеди яшайыш шолардадыр өйдйәрсиниз. Олар болса Мен хакда гүвәлик эдйәрлер. ⁴⁰ Йөне сиз өмрүңиз болар ялы, Маңа гелмек ислемайәрсиниз. ⁴¹ Мен ынсанлардан өвги кабул этмейәрин. ⁴² Сизи-де танаярын. Сизде Худайың сөйгүси ёк. ⁴³ Мен Атамың адындан гелдим, сиз болса Мени кабул этмейәрсиниз. Йөне башга бири өз адындан геләйсе, сиз оны кабул эдерсиниз. ⁴⁴ Еке-тәк Худайдан өвги гөзлемән, бири-бириңизден өвги кабул эдйәркәңиз, сиз нәхили иман эдип билерсиниз? ⁴⁵ Атаның өңүнде Мен сизи айыплар өйтмән. Сизи айыплажак өз умыт баглаяныңыз Мусадыр. ⁴⁶ Сиз Муса иман эден болсадыңыз, онда Маңа-да иман эдердиңиз, чүнки ол Мен хакда язды. ⁴⁷ Онуң язанларына ынанмаян болсаңыз, онда Мениң айдянарларыма нәхили иман эдерсиниз?»

Иса бәш мүң адамы доюряр

6 Шундан соң Иса Желилә, ягны Тиберия көлүниң аңырсына гитди. ² Онуң сыржавлар барада эден алааматларыны гөрен халайык Онуң ызына дүшди. ³ Иса дага чыкып, шәгиртлери билен отурды. ⁴ Ехудыларың Песах байрамы якынды.

⁵ Иса төверегине гөзүни айлады ве Өз янына көп халайыгың гелйәнини гөрүп, Филипуca: «Булар иер ялы чөреги ниреден сатын аларыс?» дийди. ⁶ Ол муны Филипуcaсы сынамак үчин сорапды, чүнки нәме этжегини Өзи билйәрди. ⁷ Филипус Оңа: «Ики йүз динарлык чөрек оларың хер бириниң бир дөвүм алмагына-да етмез» дийди. ⁸ Шәгиртлериң бири, Симун Петрусың доганы Андреас Оңа шейле дийди: ⁹ «Бу ерде бир огланда бәш арпа чөреги билен ики балык бар, йөне шейле көп мәрекә бу нәме болар?» ¹⁰ Иса: «Халайыгы отурдың» дийди. Ол ерде от көпди, бәш мүңе голай адам отурды. ¹¹ Иса чөреклери алып, шүкүр эденинен соң, олары отуранлара пайлады. Балыклардан-да нәче ислеселер, олар берди. ¹² Олар доянларындан соң, Иса шәгиртлерине: «Артан дөвүмлери йыгнашдырың, хич зат заяланмасын» дийди. ¹³ Шейлеликде, бәш саны арпа чөрегинден иен адамлардан артып галан дөвүмлери йыгнап, он ики себеди долдурдылар. ¹⁴ Исаның бу аламатыны гөрөн халайык: «Хакыкатдан-да, дүнйә гелжөк пыгамбер Шудур» дийишдилер. ¹⁵ Иса оларың гелип, патыша этмек үчин Өзүни зор билен тутжак боляндыкларыны аңансоң, ене-де еке Өзи дага чыкып гитди.

Иса сувуң йүзүнден йөрөйәр

¹⁶ Агшамара Онуң шәгиртлери көле гелдилер. ¹⁷ Бир гайыга мүнүп, көлүң аңырсындакы Капернаума уградылар. Гараңкы дүшсе-де, Иса энтөк оларың янына гелмәнди. ¹⁸ Гүйчли ел туруп, көл толкун атып башлады. ¹⁹ Гайык билен, такмынан, бәш-алты километр йүзенлеринден соң, Исаның сувуң йүзүнден йөрәп, гайыга якынлашып гелйәнини гөрүп, олар горкдулар. ²⁰ Эмма Иса олар: «Бу – Мен, горкмаң» дийди. ²¹ Олар Оны гайыга мүндүржөк болдулар, йөне гайык шол пурсатда кенара гелип етди. ²² Эртеси гүн көлүң бейлеки кенарында галан халайык Исаның шәгиртлериниң мүнөн гайыгындан † башга хич бир гайыгың ёкдугына ве Исаның Өз шәгиртлери билен шол гайыга мүнмәндигине, шәгиртлериң еке гидендиклерине гөз етирдилер. ²³ Шу аралыкда, Реббич шүкүринден соң чөрек иен ерлериниң голайына Тибериядан гайыклар гелди. ²⁴ Исаның-да, шәгиртлериң-де ол ерде ёкдугыны гөрөн халайык гайыклара мүнүп, Исаны гөзлемәге Капернаума барды. ²⁵ Оны көлүң аңырсындан тапып: «Мугаллым, бу ере хачан гелдиң?» дийип сорадылар.

† Исаның шәгиртлериниң мүнөн гайыгындан – иң гадымы голязмаларда: «диңе бир гайықдан».

Яшайыш чөреги

²⁶ Иса олар шейле жогап берди: «Мен сизе хакыкатыны айдярын, сиз Мени аламанат гөрениңиз үчин дәл, чөрек ийип дояныңыз үчин агтарярысыңыз. ²⁷ Заяланың иймит үчин дәл-де, эбеди яшайша ченли галян иймит үчин чалшың. Оны сизе Ынсан Оглы берер, чүнки Оңа Ата Худай Өз мөхүрини басандыр». ²⁸ «Биз Худайың ишлерини бержай этмек үчин нәме этмели?» дийип, Ондан сорадылар. ²⁹ Иса олар: «Худайың иши шу: Онуң Иберенине иман эдиң» дийип жогап берди. ³⁰ Олар шейле дийдилер: «Биз гөрүп, Саңа иман эдер ялы, Сен нәхили аламанат гөркезерсиң? Сен нәме эдерсиң? ³¹ „Ол Гөкден иер ялы чөрек берди" дийип, Язгыда язылышы ялы, бизиң аталарымыз манна ийдилер». ³² Иса олар шейле дийди: «Мен сизе хакыкатыны айдярын, сизе Гөкден чөрек берен Муса дәл, хакыкы чөреги Гөкден сизе Атам берйәр. ³³ Чүнки Гөкден инип, дүнйә яшайыш берйән Худайың чөрегидир». ³⁴ Олар Оңа: «Я Реб, шол чөреги bize хемише бер» дийдилер. ³⁵ Иса олар шейле дийди: «Яшайыш чөреги Мендирин, Маңа гелен асла ач болмаз, Маңа иман эден асла сувсамаз. ³⁶ Айдышым ялы, сиз Мени гөрдүңиз, йөне Маңа иман этмейәрсиниз. ³⁷ Атамың Маңа беренлериниң бары Маңа гелер, Мен Өзүме геленлери асла ковмарын. ³⁸ Чүнки Мен Өз ислегими дәл-де, Мени Иберениң ислегини бержай этмек үчин Гөкден индим. ³⁹ Мени Иберениң ислеге болса Маңа табшыранларының хич бирини йитирмән, олары ахыретде гайтадан дирелтмегимдир. ⁴⁰ Атаның ислеге Оглы гөрүп, Оңа иман эден хер кесиң эбеди яшайшының болмагыдыр. Мен ахырет гүни оны гайтадан дирелдерин». ⁴¹ Онуң «Гөкден инен чөрек – Мен» диени үчин, ехудылар гаршы чыкып, хуңүрдешдилер. ⁴² «Бу Юсубың оглы Иса дәлми? Биз Онуң какасыны-да, эжесини-де танаярыс. Ол нәхили „Мен Гөкден индим" диййәр?» дийишдилер. ⁴³ Иса олар шейле дийди: «Өзара хуңүрдешмәң. ⁴⁴ Мени иберен Атам Маңа тарап чекмесе, хич ким Мениң яныма гелип билмез. Мен оны ахырет гүни дирелдерин. ⁴⁵ Пыгамберлериң язгыларында: „Оларың хеммесине Худай тарапындан тәлим берлер" дийилиәнدير. Атамдан эшидип, Ондан тәлим алан хер кес Маңа гелер. ⁴⁶ Бу – бири Атаны гөрөндир дийилдиги дәлдер. Атаны диңе Худайдан Гелен гөрөндир. ⁴⁷ Хакыкатдан-да, Мен сизе догрусыны айдярын, Маңа иман эдениң эбеди яшайшы бардыр. ⁴⁸ Яшайыш чөреги Мендирин. ⁴⁹ Сизиң аталарыңыз чөлде манна ийип өлдүләр. ⁵⁰ Бу чөрек

болса ондан иен өлмөз ялы, Гөкден инендир.

⁵¹ Гөкден инен дири чөрөк Мендирин. Бу чөрөкден иен адам эбеди яшар. Дүнйәниң яшайшы үчин Мениң бержөк чөрөгим Өз тенимдир». ⁵² Онсоң ехудылар: «Бу Адам Өз тенини бизе иймәге нәхили берип билер?» дийшип, өзара жеделлешдилер. ⁵³ Иса олара шейле дийди: «Хакыкатдан-да, Мен сизе догрусыны айдярын, Ынсан Оглуның тенини ийип, ганыны ичмесеңиз, сизде яшайыш болмаз. ⁵⁴ Мениң теними ийип, ганымы ичениң эбеди өмри болар. Ахырет гүни Мен оны дирелдерин. ⁵⁵ Чүнки Мениң теним хакыкы иймит, ганым хакыкы ичгидир. ⁵⁶ Мениң теними ийип, ганымы ичен Менде галар, Мен хем онда. ⁵⁷ Дири Атаның Мени ибериши, Мениң хем Ата аркалы яшайшым ялы, Мени иен-де Мен аркалы яшар. ⁵⁸ Гөкден инен чөрөк будур. Ол аталарыңызың иен манналары ялы дәлдир, олар өлдүлөр, бу чөреги иен болса эбеди яшар».

⁵⁹ Ол бу сөзлери Капернаумда синагогада сапак берйәркә айтды.

Көп адамлар Исаны терк эдйәр

⁶⁰ Шәгиртлериң көпүси муны эшидип: «Бу сөзлөр агыр. Муны ким диңләп билер?» дийишдилер. ⁶¹ Иса шәгиртлериң муңа хуңүрдешйәнини Өз ичинден билип, олара шейле дийди: «Бу сизи алжырадармы? ⁶² Онда сиз Ынсан Оглуның овал болан ерине гайтадан чыканыны гөрәйсеңиз нәме диеркәңиз? ⁶³ Яшайыш берйән рухдур, бедениң пейдасы ёқдур. Мениң сизе айдяң сөзлерим рух хем яшайышдыр. ⁶⁴ Йөне сизиң араңызда кәбир иман этмейәнлер бар». Чүнки Иса иман этмейәнлериң кимдигини, Өзүни кимиң тутуп бержөкдигини өңүнден билйәрди. ⁶⁵ Ол: «Атаның гөнүкдирмедик адамы Маңа гелип билмез дийип, Мен сизе шонуң үчин айдыпдым» дийди. ⁶⁶ Шол вагтдан башлап, шәгиртлериң көпүси ондан йүз өвүрдилер, онуң билен тиркешмеги гойдулар.

⁶⁷ Шондан соң Иса Онкилерден: «Сиз хем Мени терк эдерсиңизми?» дийип сорады. ⁶⁸ Симун Петрус Оңа шейле жогап берди: «Я Реб, биз Сени терк эдип, киме баралы? Эбеди яшайыш сөзлери Сенде ахырын. ⁶⁹ Биз Сениң Месихдигиңе, дири Худайың Оглудыгыңа † иман этдик, муны ачык билйәрис».

⁷⁰ Иса олара: «Сиз Онкилери Өзүм сайлап алмадыммы? Муңа гарамаздан, сизиң бириңиз шейтан» дийип жогап берди. ⁷¹ Ол муны Симунуң оглы Иуда Искариота какдырып айдялды, чүнки Ол Онкилериң бириди. Соңра ол Иса хайынлык этди.

† Месихдигиңе, дири Худайың Оглудыгыңа – иң гадымы голязмаларда: «Худайың Мукаддесидигиңе».

Иса Иерусалиме гидйәр

7 Шондан соң Иса ондан-оңа гатнап, Желиледе гезди. Ехудылар Оны өлдүрмегиң кастында болансоңлар, Ол Яхудада гезмек ислемайәрди. ² Ехудыларың Чатма байрамы якынлапды. ³ Доганлары Оңа шейле дийдилер: «Бу ерден айрылып, Яхуда гит, эдйән ишлериңи шәгиртлериң гөрсүн. ⁴ Өзүни ачык танатмак ислеийән адам гизлин иш эдйән дәлдир. Сен бу затлары эдйән болсаң, Өзүңи дүнйә гөркез». ⁵ Чүнки доганлары-да Оңа иман этмейәрдилер. ⁶ Иса олара жогап берди: «Мениң вагтым энтек геленок, йөне сизиң үчин элмыдама вагтдыр. ⁷ Сизи дүнйә йигренип билмез, эмма Мени йигренийәр, чүнки Мен онуң ишлериңиң эрбетдигине гүвә гечйәрин. ⁸ Сиз байрама гидиң, Мен бу байрама гитжөк дәл, чүнки Мениң вагтым энтек доланок». ⁹ Ол бу затлары олара айдып, Желиледе галды. ¹⁰ Эмма доганлары байрама гиденлеринден соң, Ол-да гитди, йөне ачачан дәл-де, гизлин гитди. ¹¹ Ехудылар байрамда Оны агтарып: «Ол ниреде?» дийишйәрдилер. ¹² Халайыгың арасында Ол хақда көп гүррүң болды. Кәбирлери «Ол говы адамдыр» дийсе, башгалары «Ол халкы аздырар» диййәрди. ¹³ Йөне ехудылардан горкуп, хич ким Ол хақда ачык гүррүң эдип билмейәрди. ¹⁴ Байрамың ярысы геченде, Иса ыбадатхана барып, сапак бермәге дурды. ¹⁵ Ехудылар хайран галып: «Бу адам хич ерде окамаздан, Мукаддес Язгылары ниреден билйәркә?» дийишйәрдилер. ¹⁶ Иса олара шейле жогап берди: «Мениң өвредйәнлерим Өзүмиңки дәл, Мени Иберениңки. ¹⁷ Бири Худайың ислегини бержәй этмек ислеийән болса, онда Мениң өвредйәнлеримиң Худайдандыгыны я-да Өзүмден сөзлейәндигими ол билер. ¹⁸ Өзүнден сөзлейән өзи үчин шөхрат агтаряңдыр. Өзүни Иберен үчин шөхрат агтарян болса догручылдыр, онда нәдогрулык ёқдур. ¹⁹ Мукаддес Кануны сизе Муса бермедими? Муңа гарамаздан, сизиң хич бириңиз кануны бержәй этмейәрсиз. Нәме үчин Мени өлдүржөк болярсыңыз?» ²⁰ Халайык Оңа: «Сен жынлы, ким Сени өлдүржөк боляр?» дийди. ²¹ Иса олара шейле жогап берди: «Мен бир иш этдим, оңа хеммәңиз хайран галдыңыз. ²² Муса сизе сүннети берди, йөне бу Мусадан дәл-де, ата-бабалардандыр – сиз Сабат гүни адам сүннетлейәрсиз. ²³ Мусаның кануны бозулмасын дийип, Сабат гүни сүннет эдилйән болса, онда Сабат гүни бир адамы бүс-бүтин сагалдандыгым үчин Мени язгармаңыз нәме? ²⁴ Даш гөрнүше гөрә хөкүм чыкарман, адыллык билен хөкүм чыкарың».

Иса Месихмидир?

²⁵ Бу ерде иерусалимдилериниң кәбири: «Өлдүржек болянлары бу Адам дәлми? ²⁶ Бу, ине, ачык гүррүң берип дур, Оңа хич зат диймейәрлер, бизиң башлыкларымыз Мунуң Месихдигини, хақыкатдан хем билйән болаймасынлар?! ²⁷ Йөне биз бу Адамың нирелидигини билйәрис. Месих геленде болса Онуң нирелидигини хич ким билмез» дийишдилер. ²⁸ Онсоң Иса ыбадатханада сапак берип дурка, шейле дийип гыгырды: «Сиз Мени хем танаярсыңыз, хем нирелидигими билйәрсиз. Йөне Мен Өз-Өзүмден гелемок, Мени Иберен хақыдыр, сиз Оны танаярсыңыз. ²⁹ Мен Оны танаярын, чүнки Мен Ондандырын. Мени иберен Олдур».

³⁰ Шондан соң Оны тутжак болдулар, йөне хич ким Оңа эл узатмады, чүнки Онуң вагты энтэк гелмәнди. ³¹ Халайыгың көпүси Оңа иман эдип, шейле дийди: «Месих геленде, Шунуңқыдан көп аламант гөркөзерми?» ³² Фарисейлер Иса хақыда халк арасындакы бу пышырдылары эшитдилер. Онсоң баш руханылар, фарисейлер Оны тутмак үчин серкерделери ёлладылар. ³³ Иса шейле дийди: «Мен ене аз салым сизиң яныңызда галып, соңра Өзүми Иберене гидерин. ³⁴ Сиз Мени гөзләрсиз, йөне тапмарсыңыз. Мениң баржак ериме сиз барып билмерсиз». ³⁵ Онсоң ехудылар бири-бирине: «Бу Адам, биз тапып билмез ялы, нирә гитжеккә? Греклериң арасына дагап гиденлериң янына барып, греклере сапак бержекмикә? ³⁶ Мунуң „Мени гөзләрсиз, йөне тапмарсыңыз, Мениң баржак ериме барып билмерсиз“ диййәни нәмекә?» дийишдилер.

³⁷ Байрамың соңкы улы гүнүнде Иса өр туруп гыгырды: «Суваянлар Мениң яныма гелсин, ичип гансын. ³⁸ Ким Маңа иман этсе, Язгыда айдылышы ялы, онуң ичинден дирилик сувуның булаклары акар». ³⁹ Ол муны Өзүне иман эденлериң соңра алжак Рухы барада айдялды. Олара энтэк Мукаддес Рух инмәнди, чүнки Иса энтэк шөхратландырылманды. ⁴⁰ Халайықдан кәбирлери бу сөзи эшидип: «Бу, хақыкатдан хем, шол гелжек пыгамбердир» дийдилер. ⁴¹ Башгалары: «Бу Месихдир» дийдилер, эмма кәбирлери: «Месих Желиледен гелмелимиди? ⁴² Язгыда „Месих Давудың неслинден, Давудың обасы Бейтуллахамдан гелер“ дийип язылманмы нәме?» дийдилер. ⁴³ Шейлеликде, халайыгың арасында Иса барада агзалалык дөредди. ⁴⁴ Олардан кәбирлери Оны тутмак иследилер, йөне хич ким Оңа эл дегирмеди.

Ехуды ёлбашчыларының имансызлыгы

⁴⁵ Серкерделер гайдып геленлеринде, баш руханылар, фарисейлер олардан: «Нәме үчин Оны гетирмедиңиз?» дийип сорадылар. ⁴⁶ Серкерделер: «Хич ким хич хачан бу Адамыңкы ялы † геплемәнди» дийип жогап бердилер. ⁴⁷ Фарисейлер оларга шейле дийдилер: «Сиз-де алдандыңызмы? ⁴⁸ Башлыклардан я фарисейлерден Оңа иман эден бармы? ⁴⁹ Мукаддес Кануны билмейән бу халка нәлет!» ⁵⁰ Ичлеринден бири, озал Исаның янына баран Никодимос оларга: ⁵¹ «Канунымыз бир адамы өңүрти диңлемән, онуң нәме эденини билмән, хөкүм эдйәрми?» дийди. ⁵² Оңа: «Сен-де желилелими? Мукаддес Китаба серет: Желиледен хич вагт пыгамбер чыкмаз» дийдилер. ⁵³ Соңра хеммеси өйли-өйүне гитди.

Зынада тутулан аял

8 Иса Зейтун дагына гитди. ² Даңдан ене ыбадатхана барды. Әхли халк Онуң янына гелди; Иса оларга сапак бермәге башлады. ³ Канунчылар билен фарисейлер зына үстүнде тутулан бир аялы алып гелдилер. Олар оны ортада дуруздылар ве Иса йүзленип, шейле дийдилер: «Мугаллым, бу аял зына үстүнде тутулды. ⁵ Муса канунда булар ялылары дашлап өлдүрмеги буйрупдыр. Сен нәме диййәрсиз?» ⁶ Олар муны Исаны сынап, айыпламак үчин бир тутарык тапжак болуп айтдылар. Эмма Ол эглип, бармагы билен ере бир затлар язярды. ⁷ Ондан сорамагы довам этдиренлеринде, Иса дикелип: «Сизиң араңызда кимиң гүнәси ёк болса, бу аяла дашы илки шол атсын» дийди. ⁸ Ол ене-де эглип ере язмага дурды. ⁹ Муны эшиденлеринде, выжданлары ынжалыксызланды, яшулусындан башлап соңкусына ченли еке-екеден гитдилер. Иса еке галды, аял хем шол ердеди. ¹⁰ Иса дикеленде, аялдан башга хич кими гөрмәнсоң оңа: «Начар, яңкылар ханы? Саңа хич ким жеза бермедими?» дийди. ¹¹ Аял: «Эй Ага, хич ким» дийди. Иса: «Онда, саңа Мен хем жеза бермейәрин, гидибер, йөне инди гүнә иш этме» дийди.

Хак гүвәлик

¹² Иса ене-де халка йүзленип шейле дийди: «Мен дүниәниң нурудырын. Мениң ызыма эерен гараңкылықда гезмез, онда яшайыш нуры болар». ¹³ Фарисейлер Оңа: «Сен Өзүң хақыда гүвәлик эдйәрсиз, Сениң гүвәлигиң хак дәл» дийдилер. ¹⁴ Иса оларга шейле жогап берди: «Өзүм хақыда гүвәлик эдйән хем болсам, Мениң гүвәлигим

† Бу Адамыңкы ялы – иң гадымы голязмаларда: «бейле».

хақдыр, чүнки Мен ниреден гелип, нирэ барянымы билйэрин, йөне Мениң ниреден геленими я нирэ барянымы сиз билмейэрсиниз. ¹⁵ Сиз тене – бедене гарап хөкүм чыкарыясыңыз, Мен хич кимиң үстүнден хөкүм чыкармаярын. ¹⁶ Мен хөкүм чыкарайсам-да, хөкүмим хақдыр, чүнки Мен еке дэл-де, Өзүми иберен Ата билендириң. ¹⁷ Ики адамың гүвэлигиниң хақдыгы болса сизиң кануныңызда язылгыдыр. ¹⁸ Мен Өзүм хақда гүвэлик эдйэрин, Мени иберен Ата-да Мен хақда гүвэлик эдйэр». ¹⁹ Онсоң Оңа: «Сениң Атаң ниреде?» дийдилер. Иса оlara жогап берип: «Сиз не Мени, не-де Мениң Атамы танаярсыңыз. Мени танаян болсаңыз, Мениң Атамы-да танардыңыз» дийди. ²⁰ Ол бу сөзлери ыбадатханада сапак берип дурка, садака сандыгының янында айтды, йөне хич ким Оңа япышмады, чүнки Онуң вагты энтек гелмэнди. ²¹ Иса оlara ене: «Мен барярын, сиз Мени агтарарсыңыз, гүнэңизиң ичинде өлерсиңиз, йөне Мениң барян ериме барып билмерсиңиз» дийди. ²² Ехудылар: «Ол Өзүни өлдүржекмикэ? Чүнки Мениң барян ериме барып билмерсиңиз диййэр» дийишдилер. ²³ Иса оlara шейле дийди: «Сиз ашақдансыңыз, Мен ёкардандырын; сиз бу дүнйэденсиңиз, Мен бу дүнйэдэн дэлдириң. ²⁴ Мунуң үчин Мен сизе „гүнэли өлерсиңиз“ дийдим, чүнки Мениң Бирибардыгыма иман этмесеңиз, гүнэли өлерсиңиз». ²⁵ «Сен кимсиң?» дийип, Ондан сорадылар. Иса оlara шейле жогап берди: «Озал-башдан сизе нәме айдан болсам, Шолдурын. ²⁶ Сиз хақда айтжак, хөкүм этжек затларым көп. Мени Иберен хақдыр, Мен Ондан эшиденлерими дүнйэ айдярын». ²⁷ Олар Онуң Ата барада айдяндыгына дүшүнмедилер. ²⁸ Соңра Иса оlara шейле дийди: «Ынсан Оглуны ёкарык галдыран махалыңыз, шонда Онуң Мендигими ве Мениң Өз-Өзүмден хич зат этмән, диңе Атаның Маңа өвреденлерини айдандыгымы билерсиңиз. ²⁹ Мени Иберен Мениң билендир; Ол Мени ялңыз гоймады, чүнки Мен хемише Оңа яраян затлары эдйэрин». ³⁰ Булары айданда көп адамлар Оңа иман этдилер.

Ыбрайымың перзентлери – иблисиң перзентлери

³¹ Онсоң, Иса Өзүне иман эден ехудылар шейле дийди: «Мениң сөзүми тутсаңыз, хақыкатдан хем Мениң шәгиртлерим боларсыңыз; ³² Сиз хақыкаты билерсиңиз, хақыкат-да сизи азат эдер». ³³ «Биз Ыбрайымың перзентлеридирис, хич хачан хич киме гул болан дэлдирис. Сениң „Азат боларсыңыз“ диййәниң нәме?» дийип, олар Онуң Өзүнден сорадылар. ³⁴ Иса оlara шейле жогап берди: «Мен сизе хақыкатыны айдярын, гүнэ эдйән

киши гүнәниң гулудыр. ³⁵ Гул өйде хемишелик галмаз, йөне Огул хемишелик галар. ³⁶ Шонуң үчин хем Огул сизи азат этсе, сиз, хақыкатдан хем азат боларсыңыз. ³⁷ Сизиң Ыбрайымың перзентлеридигиңизи билйэрин, йөне сиз Мени өлдүрмегиң кастында, чүнки Мениң сөзүм сизиң ичиңизде ер тутмаяр. ³⁸ Мен Атамың янында гөрөнлерими айдярын, сиз хем өз атаңыздан гөрөнлериңизи эдйэрсиниз». ³⁹ Олар Оңа: «Бизиң атамыз Ыбрайымдыр» дийдилер. Иса оlara шейле дийди: «Сиз Ыбрайымың перзентлери болян болсаңыз, Ыбрайымың ишлерини эдердиңиз. ⁴⁰ Эмма сиз Мени, Худайдан эшиден хақыкатыны айдян Адамы өлдүрмәге сынанышярсиниз. Ыбрайым бейле зады этмэнди. ⁴¹ Сиз өз атаңызың ишлерини эдйэрсиниз». Олар Оңа: «Биз зынадан доглан дэл, бизиң диңе бир Атамыз бар, Ол хем Худай» дийдилер. ⁴² Иса оlara шейле дийди: «Худай сизиң атаңыз болсады, онда, сиз Мени сөөрдиңиз, чүнки Мен Худайдан чыкып гелдим, Өз-Өзүмден гелемок, Мени Ол иберди. ⁴³ Нәме үчин Мениң айдяңларыма дүшүнмейэрсиниз? Чүнки сиз Мениң сөзүми диңләп билмейэрсиниз. ⁴⁴ Сизиң атаңыз иблис, сиз атаңызың дилегини бержай этмек ислейэрсиниз. Ол овалдан ганхорды, хич вагт хақыкатың тарапдары болмады, чүнки онда хақыкат ёк. Ол ялан сөзлән махалы өз-өзүнден сөзлейэр, чүнки ол яланчы, яланың атасы. ⁴⁵ Маңа болса хақыкаты айдяңлыгым үчин иман этмейэрсиниз. ⁴⁶ Сизиң хайсыңыз маңа гүнэ йөңкәп билерсиңиз? Эгер Мен хақыкаты айдян болсам, онда нәме үчин сиз Маңа иман этмейэрсиниз? ⁴⁷ Худайдан гелен Худайың сөзлерини диңлейэндир. Сиз диңлемейэрсиниз, чүнки сиз Худайдан дэл».

Исаның шөхраты

⁴⁸ Ехудылар Оңа: «Сен самариялысың, Сен жыңлы диййәнимиз догры дәлми?» дийдилер. ⁴⁹ Иса оlara шейле жогап берди: «Мен жыңлы дәл, Мен диңе Атамы хорматлаярын, эмма сиз Мени хорматламаярсыңыз. ⁵⁰ Мен Өзүме шөхрат агтармаярын, муны агтарян ве хөкүм чыкарян Бири бар. ⁵¹ Мен сизе хақыкатыны айдярын, Мениң сөзүми тутан адам асла өлүм гөрмез». ⁵² Ехудылар Оңа шейле дийдилер: «Сениң жыңлыдыгыңи инди билдик. Ыбрайым-да өлди, пыгамберлер-де; йөне Сен: „Мениң сөзүми тутан адам асла өлүмден датмаз“ диййэрсин. ⁵³ Сен атамыз Ыбрайымдан улумы? Ол өлди, пыгамберлер-де өлди. Сен Өзүңи кимдирин өйдйэрсин?» ⁵⁴ Иса оlara шейле жогап берди: «Мен Өзүми шөхратландырсам, онда бу шөхрат пуч болар. Мени шөхратландырян Мениң

Атамдыр; сиз Оңа Худайымыз диййәрсиңиз. ⁵⁵ Йөне Оны танамаярсыңыз, Мен Оны танаярын. Эгер Оны танамаярын дийсем, онда Мен хем сизиң ялы яланчы боларын. Мен Оны танаярын, Онуң сөзүни тутярын. ⁵⁶ Сизиң атаңыз Ыбрайым Мениң гүнлерими гөржөкдигине шатланярды; ол гәрди ве шатланды». ⁵⁷ «Хениз элли яша-да бармадык халыңа Сен Ыбрайымы гөрдүңми?» дийип, ехудылар Ондан сорадылар. ⁵⁸ Иса олар: «Мен сизе хакыкатыны айдярын, Ыбрайым догулмазындан өң хем Мен бардырын» дийди. ⁵⁹ Шонда Оңа зыңмак үчин даш алдылар, эмма Иса гизленди ве ыбадатханадан чыкып гитди.

Көр сагалдыляр

9 Гечип барярка, Иса бир дога көр адамы гәрди. ² Шәгиртлери Ондан: «Мугаллым, бу адамың көр болуп догулмагына ким гүнәкәр, мунуң өзүми я эне-атасы?» дийип сорадылар. ³ Иса олар шейле жогап берди: «Не мунуң өзи гүнә этди, не-де эне-атасы; бу онда Худайың ишлериниң гөркезилмеги үчин болды. ⁴ Өзүми Иберениң ишлерини Мен гүндиз этмели. Гиже етип гелйәр, шонда хич ким ишләп билмез. ⁵ Мен дүнийәдекәм, дүнийәниң нурудырын». ⁶ Ол шейле дийип, ере түйкүрди-де, түйкүлигинден палчык ясады, палчыгы болса көрүң гөзүне сүртди. ⁷ Онсоң оңа: «Гит-де, Силоам † ховзунда ювун» дийди. Ол гидип ювунды, ызына гайдып геленде, онуң гөзи ачыкды. ⁸ Гоңшулары ве онуң дилегчилик эдип йөренини озал гөрөнлер: «Шу ерде отурып, дилегчилик эдйән шу дәлмиди?» дийдилер. ⁹ Кәбирлери: «Шол» дийдилер; кәбирлери: «Ёк, бу диңе шоңа меңзеш» дийдилер. Йөне онуң өзи: «Мен» дийди. ¹⁰ Оңа: «Онда гөзлериң нәхили ачылды?» дийдилер. ¹¹ Ол: «Иса дийилйән адам палчык ясап, гөзүме сүртди-де: „Силоама гит-де, ювун“ дийди. Мен хем гидип ювундым, гөзлерим ачылды» дийип жогап берди. ¹² Оңа: «Ол ниреде?» дийдилер. Ол: «Билмейәрин» дийди.

Фарисейлериң сораглары

¹³ Озал көр болан бу адамы фарисейлериң янына гетирдилер. ¹⁴ Исаның палчык ясап, онуң гөзүни ачан гүни Сабатды. ¹⁵ Фарисейлер-де онуң гөзүниң нәхили ачыланыны сорадылар. Ол олар: «Ол мениң гөзүме палчык сүртди, онсоң ювундым. Инди мен гөрийәрин» дийип жогап берди. ¹⁶ Фарисейлериң кәбирлери: «Ол адам Худайдан дәл, чүнки Сабат гүнүни тутмаяр» дийдилер. Башгалары болса: «Бир гүнәкәр адам бейле алааматлары нәхили гөркезип билер?» дийдилер.

† Силоам – «иберилен».

Оларың арасына агзалачылык дүшди. ¹⁷ Олар ене-де көрден: «Гөзүңи ачан шол Адам барада нәме диййәрсиң?» дийип сорадылар. Ол хем: «Ол бир пыгамбер» дийди. ¹⁸ Ехудылар гөзлери ачылан адамың эжеси билен какасыны чагырып сораанчалар, онуң озал көр болуп, инди гөзлериниң ачыландыгына ынанмадылар. ¹⁹ Олардан: «Көр догулды диййән оглуңыз шумы? Инди бу нәдип гөрийәр?» дийип сорадылар. ²⁰ Онуң эжеси билен какасы олар шейле жогап берди: «Мунуң өз оглумыздыгыны, көр догландыгыны билйәрис. ²¹ Йөне онуң инди нәдип гөрийәндигини я-да онуң гөзүни кимиң ачандыгыны биз билмейәрис. Ол инди бир етишен йигит, өзүнден сораң, өзи айдып берсин». ²² Онуң эжеси билен какасы ехудылардан горкуларына шейле дийдилер, чүнки ехудылар Онуң Месихдигини ыклар эден адамы синагогадан ковмак барада дил бирикдирипдилер. ²³ Шонуң үчин онуң эжеси билен какасы: «Ол бир етишен йигит, өзүнден сораң» дийдилер. ²⁴ Шейлелик билен, фарисейлер озалкы көри икинжи гезек чагырып, оңа: «Худайы шөхратландыр, биз ол адамың гүнәкәрдигини билйәрис» дийдилер. ²⁵ Ол: «Онуң гүнәкәрдигини я дәлдигини билмейәрин. Мен бир зады билйәрин: озал көрдүм, инди гөрийәрин» дийип жогап берди. ²⁶ «Ол саңа нәме этди? Гөзүңи нәдип ачды?» дийип, ондан ене сорадылар. ²⁷ Ол булар шейле жогап берди: «Мен яңы айтдым, диңлемедиңиз; нәме үчин ене эшитмек ислейәрсиңиз? Я сиз-де Онуң шәгиртлери болмакчымы?» ²⁸ Оңа сөгүп, шейле дийдилер: «Онуң шәгирди – сен, биз Мусаның шәгиртлеридирис. ²⁹ Биз Худайың Муса билен геплешендигини билйәрис; бу Адамың болса нирелидигини-де билмейәрис». ³⁰ Яңкы адам олар шейле жогап берди: «Хайран галаймалы! Сиз Онуң нирелидигини-де билмейәрсиниз, Ол болса мениң гөзүми ачды. ³¹ Худайың гүнәкәрлери диңлемейәндигини билйәрис, йөне бири худайхон болса, Онуң ислегини бержай этсе, Худай оны диңлейәр. ³² Дога көрүң гөзүниң ачылмагы хенизе ченли эшидилен зат дәл. ³³ Бу Адам Худайдан болмадык болса, онда хич бир зат эдип билмезди». ³⁴ Оңа: «Сен бүтинлей гүнә ичинде доглуп, инди бизе сапак бержөк болярсыңмы?» дийдилер. Шейлеликде, оны ковуп гойбердилер.

Рухы көрлүк

³⁵ Оны ковуп гойберенлерини эшиден Иса яңкы адамы тапып: «Сен Худайың Оглуна †† иман эдйәрмиң?» дийди. ³⁶ Ол хем Оңа жогап берип:

†† Худайың Оглуна – иң гадымы голязмаларда: «Ынсан Оглуна».

«Эй ага, Оңа иман эдер ялы, Ол ким?» дийди. ³⁷ Иса оңа: «Сен Оны гөрдүң, Ол сениң билен геплешип дур» дийди. ³⁸ Ол хем: «Я Реб, иман эдйэрин» дийип, Оңа сежде этди. ³⁹ Иса оңа: «Мен бу дүньэ гөрмейэнлер гөрсүн, гөрийэнлер көр болсун дийип, хөкүм этмәге гелдим» дийди. ⁴⁰ Муны диңләп дуран фарисейлериң кәбири Оңа: «Онда биз-де көрми?» дийдилер. ⁴¹ Иса олара: «Көр болан болсаңыз, гүнәңиз болмазды, йөне гөрийәрис диййәниңиз үчин гүнәңиз айрылмаяр» дийди.

Оңат чопан

10 «Хакыкатдан-да, Мен сизе догрусыны айдырын, гоюн агылына гапысындан гирмән, башга еринден ашып гирйән огрудыр, гаракчыдыр. ² Гапыдан гирйән гоюнларың чопаныдыр. ³ Сакчы оңа гапыны ачып берйәндир. Гоюнлар чопаның сесини эшидйәндир. Чопан хем гоюнларыны атма-ат чагырып, олары дашарык чыкарандыр. ⁴ Гоюнларыны дашарык чыкарандан соң, оларың өңүндөн йөрейәндир, онуң сесини танаян гоюнлар болса онуң ызына дүшйәндир. ⁵ Олар кесекиниң ызына дүшйән дәлдир, ондан гачяндыр, себәби кесекиниң сесини танаян дәлдирлер». ⁶ Иса олара тымсал айтды, йөне олар онуң манысына дүшүнмедилер. ⁷ Иса ене-де олара шейле дийди: «Мен сизе хакыкатыны айдырын, Мен гоюнларың агылына гапыдырын. ⁸ Менден өң геленлериң әхлиси огрудыр, гаракчыдыр; йөне гоюнлар олары диңлемедилер. ⁹ Мен гапыдырын. Менден гирен халас болар. Ол гирер, чыкар, өри тапар. ¹⁰ Огры диңе огурлап өлдүрмек, хеләк этмек үчин гелйәндир. Эмма Мен оларда яшайыш болсун, гурплы яшайыш болсун дийип гелдим. ¹¹ Мен говы чопандырын. Говы чопан гоюнлары үчин жаныны пида эдйәндир. ¹² Чопан дәл-де, диңе хакына тутулан адам болса мөжегиң гелйәнини гөрүп, гоюнлар өзүниңки болмансоң, олары ташлап гачяндыр. Мөжек-де олары гапып даргадяндыр. ¹³ Чүнки ол хакына тутуландыр. Ол гоюнларың гамыны иймез. ¹⁴ Мен говы чопандырын; Өзүмиңкилери танаяндырын, олар-да Мени танаяндыр. ¹⁵ Атамың Мени, Мениң-де Атаны танайшым ялы танаяндырлар. Мен гоюнлар үчин жанымы пида эдйәрин. ¹⁶ Мениң бу агылдакылардан башга-да гоюнларым бар. Мен олары хем йыгнамалыдырын. Олар хем Мениң сесими эшидер. Онсоң бир сүри, бир чопан болар. ¹⁷ Жанымы гайтадан алмак үчин пида эдйәнлигим себәпли Ата Мени сөййәр. ¹⁸ Жанымы Менден хич ким алмаяр, Өзүм пида эдйәрин. Мениң оны пида этмәге-де, оны гайтадан алмага-да ыгтыярым бар. Мен бу буйругы Атамдан алдым». ¹⁹ Бу сөзлөр

себәпли, ехудыларың арасына ене-де агзалалык аралашды. ²⁰ Оларың көпүси: «Ол жыңлы, Ол дәлирәпдир. Нәме үчин сиз Оны диңлейәрсиңиз?» дийдилер. ²¹ Башгалары болса: «Булар жыңлы адамың айтжак сөзлери дәл. Жың көрлериң гөзүни ачып билерми?» дийдилер.

Ехудыларың имансызлыгы

²² Иерусалимде ыбадатхананың ачылышының йыллык байрамы болды. Гышды. ²³ Иса ыбадатханада Сүлейманың эйванында гезмеләп йөрди. ²⁴ Ехудылар Онуң дашына үйшүп: «Сен хачана ченли бизи аласармык эдип йөржөк? Месих болсаң, ачыгыны айт» дийдилер. ²⁵ Иса олара шейле жогап берди: «Мен сизе айтдым, йөне сиз иман этмейәрсиңиз. Атамың ады билен эден ишлерим Маңа гүвәлик эдйәр. ²⁶ Йөне сиз иман этмейәрсиңиз, чүнки сизе айдышым ялы, сиз Мениң гоюнларымдан дәл. ²⁷ Мениң гоюнларым сесиме гулак асыр, Мен хем олары танаярын, олар Мениң ызыма дүшйәрлер. ²⁸ Мен олара эбеди яшайыш берерин. Олар асла хеләк болмаз, хич ким олары Мениң элимден какып алмаз. ²⁹ Олары Маңа берен Атам хеммеден улудыр. Атамың элинден олары хич ким алып билмез. ³⁰ Атам Икимиз бирдирис». ³¹ Ехудылар Оны дашлажак болуп, ене ерден даш алдылар. ³² Иса олара: «Мен Атам тарапындан сизе көп ягшылыклар этдим. Буларың хайсысы үчин сиз Мени дашлажак болярсыңыз?» дийди. ³³ Ехудылар Оңа: «Биз Сени ягшы иш эдйәнлигиң үчин дәл, Худая дил етирйәнлигиң үчин, ягны ынсан халыңа Өзүңи Худай сайяңлыгың үчин дашлажак болярыс» дийдилер. ³⁴ Иса олара шейле дийди: «„Мен айтдым, сиз таңрыларсыңыз“ дийип, сизинң кануныңызда язылгы дәлми нәме? ³⁵ Мукаддес канун өзлерине Худайың сөзлери геленлери таңрылар дийип атландыран болса, шонуң билен Язгы бозулмаяр ахырын. ³⁶ Шейле болса, Мен Худайың Оглы диййәним үчин сиз Атаның сайлап, дүньә иберен Адамына нәме үчин Худая дил етирйәр диййәрсиңиз? ³⁷ Мен Атамың ишлерини этмейән болсам, онда Маңа иман этмәң. ³⁸ Эгер-де ол ишлери эдйән болсам, онда Маңа ынанмасаңыз-да, Атамың Мендедигини ве Мениң Атададыгымы билип, оңа гөз етирер ялы, эдйән ишлериме ынаның». ³⁹ Шонда Оны ене тутмага сынанышдылар, йөне Иса оларың эллеринден сыпып гитди. ⁴⁰ Иса ене-де Иорданың аңырсына, Яхяның озаллар чокундырян ерине барып, шол ерде галды. ⁴¹ Көп адамлар Онуң янына гелип: «Яхя хич хили алапат гөркезмедди, йөне онуң бу Адам хакда айданларының бары чын экен» дийишдилер.

⁴² Шейлеликде, көп адамлар ол ерде Оңа иман этди.

Лазарың өлүми

11 Меръем билен онуң уясы Мартаның обасы болан Бейтаниядан Лазар атлы бир адам сыркавды. ² Меръем Реббиң үстүне атыр ыслы яг чалып, Онуң аягыны өз сачы билен сүпүрүп гурадан аялды. Онуң доганы Лазар сыркавды. ³ Шейлеликде, уялар: «Я Реб, Сениң сөйгөн адамың сыркав ятыр» дийип, Иса хабар ёлладылар. ⁴ Иса муны эшиденде: «Бу сыркавлык өлүм үчин дэл-де, Худайың Оглы ол аркалы шөхратланар ялы, Худайың шөхраты үчиндир» дийди. ⁵ Иса Мартаны, онуң уясыны ве Лазары говы гөрийәрди. ⁶ Онуң сыркавдыгыны эшиденде, Иса шол болян еринде ики гүн галды. ⁷ Онсоң шәгиртлерине: «Ене Яхуда гиделиң» дийди. ⁸ Шәгиртлери Оңа: «Мугаллым, ехудылар Сени яңы дашламага сынанышдылар, Сен ене-де шол ере гитжөк болярсыңмы?» дийдилер. ⁹ Иса олара шейле жогап берди: «Гүндизде он ики сагат бар дэлми? Гүндиз гезйән адам бүдремез, чүнки ол бу дүнийәниң нуруны гөрийәндир. ¹⁰ Йөне адам гижө гезсе, бүдрәр, чүнки онда нур ёқдур». ¹¹ Соңра Иса олара: «Достумыз Лазар уклап ятыр, диңе шоны оярмак үчин барярын» дийди. ¹² Шәгиртлери Оңа: «Я Реб, уклан болса сагалар» дийдилер. ¹³ Иса онуң өлендиги хақда гүррүң эдйәрди, йөне олар адаты укудыр өйдйәрдилер. ¹⁴ Шейлеликде, Иса олара ачыгыны айтды: «Лазар өлүпдир. ¹⁵ Мен сиз иман эдерсиңиз дийип, шол ерде болманлыгыма сизиң үчин шат, йөне инди онуң янына гиделиң». ¹⁶ Дидимос (Экиз) дийилйән шәгирт Томас ёлдашларына: «Онуң билен өлер ялы, биз-де гиделиң» дийди.

Марта билен Меръем яс тутяр

¹⁷ Иса геленде, Лазарың габырда ятанына дөрт гүн болан экен. ¹⁸ Бейтания Иерусалимден үч километре голай узакдады. ¹⁹ Доганларының өлүми зерарлы, Марта билен Меръеме гөвүнлик бержөк болуп, бу ере көп ехуды гелипди. ²⁰ Марта Исаның гелиянини эшидип, Оны гаршыламага гитди, Меръем болса өйде галды. ²¹ Марта Иса: «Я Реб, Сен шу ерде болан болсаң, доганым өлмезди. ²² Хәзир хем Худайдан нәме дилесең, Онуң дилегиңи битиржөгини билйәрин» дийди. ²³ Иса оңа: «Доганың дирелер» дийди. ²⁴ Марта болса: «Мен ахырет гүни болжак кыяматда онуң дирелжөгини билйәрин» дийди. ²⁵ Иса оңа шейле дийди: «Дирелиш-де, яшайыш-да Мендирин, Маңа иман эден өлсе-де, яшар. ²⁶ Хер бир яшаян ве Маңа иман эдйән асла өлмез. Сен муңа ынанярсыңмы?»

²⁷ Ол Оңа: «Хава, я Реб, мен Сениң Худайың дүнийә инен Оглы Месихдигиңе иман этдим» дийди. ²⁸ Ол муны айдып, гитди-де, уясы Меръеми яшырынлык билен чагырып: «Мугаллым шу ерде, сени чагыряр» дийди. ²⁹ Меръем муны эшиден бадына тиз еринден туруп, Исаның янына гитди. ³⁰ Иса энтөк оба барманды, Ол хениз хем Мартаның гаршылан ериндеди. ³¹ Өйде Меръемиң янында болуп, оңа гөвүнлик берйән ехудылар онуң ховул-халат еринден туруп, чыкып гиденени гөренлеринде, агламак үчин габра тарап баряндыр өйдүп, онуң ызындан гитдилер. ³² Меръем Исаның дуран ерине геленде, Оны гөрдди, Онуң аягына йыкылып: «Я Реб, Сен шу ерде болан болсаң, доганым өлмезди» дийди. ³³ Иса онуң ве онуң билен биле гелен ехудыларың аглаяныны гөренде, чуңнур гынанып, йүреги гыйылды. ³⁴ Ол: «Оны ниреде жайладыңыз?» дийип сорады. Оңа: «Я Реб, бар-да, Өзүң гөрәй» дийдилер. ³⁵ Иса аглады. ³⁶ Ехудылар: «Ол оны, гөр, нәхили сөйгөн экен!» дийишдилер. ³⁷ Кәбирлери болса: «Көрүң гөзүни ачан бу Адам мунуң-да өлмезлиги үчин бир зат эдип билмезмиди?» дийишдилер.

Иса Лазары дирелдйәр

³⁸ Шол вагт Иса ене-де гынанып, габырың янына барды. Габыр бир говакды, онуң агзына болса даш гоюпдылар. ³⁹ Иса: «Дашы айрың» дийди. Мерхумың уясы Марта Оңа: «Я Реб, ол инди порсандыр, онуң габырда ятанына дөрт гүн болды» дийди. ⁴⁰ Иса оңа: «Мен саңа „Иман этсең, Худайың шөхратыны гөрессиң" диймедимми?» дийди. ⁴¹ Шейлеликде, дашы айырдылар. Иса гөзүни Гөге дикип, шейле дийди: «Эй Ата, дилегими эшидениң үчин Саңа шүкүр эдйәрин. ⁴² Мени хемише эшидйәндигиңи билйәрин, йөне Мен муны төверекдәки халайык себәпли, Мени Сениң иберендигиңе ынансынлар дийип айтдым». ⁴³ Шу сөзлерден соң Ол гаты сес билен: «Лазар, дашарык чык!» дийип гыгырды. ⁴⁴ Эллери, аяклары кепене доланан, йүзи яглык билен саралан өли габырдан чыкды. Иса олара: «Онуң даңыларыны чөзүң-де, гойбериң, гитсин» дийди.

Исаны өлдүрмөк барада дилдүвшүк

⁴⁵ Шейлеликде, Меръемиң янына гелен, Исаның эден ишини гөрен ехудыларың көпүси Оңа иман этдилер. ⁴⁶ Бирнәчеси болса барып, Исаның эденлерини фарисейлере айтдылар. ⁴⁷ Онсоң баш руханылардыр фарисейлер межлис чагырып, шейле дийдилер: «Нәме этмели? Бу Адам көп алапат гөркезйәр. ⁴⁸ Оңа ёл берсек, онда хеммелер Оңа иман эдер, римлилер хем гелип, юрдумызы-да,

халкымызы-да эелэр». ⁴⁹ Оларың бири, шол йыл баш руханы болан Каяфа олар: «Сиз хич зады билмейәрсиз. ⁵⁰ Әхли халкың хеләк болмагының дерегине бир адамың халк үчин өлмегиниң бизе † пейдалыдыгына дүшүнмейәрсиз» дийди. ⁵¹ Ол муны өз-өзүндән айтман, эйсем, шол йыл баш руханы боланлыгындан, Исаның халк үчин өлжегини пыгамберлик эдип айтды. ⁵² Ол диңе халк үчин хем дәл-де, Худайың дагынык перзентлерини бирлешдирмек үчин хем өлмелиди. ⁵³ Шейлеликде, шол гүндән башлап, Оны өлдүрмеги йүреклерине дүвдүлөр. ⁵⁴ Шондан соң Иса ехудыларың арасында ач-ачан гезмән, ол ерден чөллүгиң гырасындакы Эфраим диен шәхере гидип, шәгиртлери билен биле шол ерде галды. ⁵⁵ Ехудыларың Песах байрамы якынлапды. Юрдуң әхли күнжеклеринден гелен көп адамлар Песахдан өң өзлерини тәмизлемек үчин Иерусалиме гелипдилер. ⁵⁶ Олар Исаны агтарярдылар, ыбадатханада дуркалар бири-бирлерине: «Нәме дийәрсиз, Ол байрама гелмезмикә?» дийишәрдилер. ⁵⁷ Баш руханылар билен фарисейлер Оны тутмак үчин Онуң ниредедигини ким билйән болса, гөркезсин дийип буйрук берипдилер.

Иса Бейтанияда

12 Иса Песахдан алты гүн өң Бейтания барды. Өлен ве Иса тарапындан дирелдилен Лазар шол ерде яшарды. ² Ол ерде Исаның хатырасына нахар берилди. Марта хызмат эдйәрди, Лазар болса Иса билен сачак башында отуранларың бириди. ³ Онсоң Меръем бир гадак гыммат бахалы нардың сап-арасса ягыны алып, Исаның аягына чалды, сачы билен сүпүрип гуратды. Өйүң ичи ягың якымлы ысындан долды. ⁴ Шол вагт Онуң шәгиртлериниң бири, Оңа хайынлык этмеги йүрегине дүвен Симуның оглы Иуда Искариот: ⁵ «Нәме үчин бу яг үч йүз динара сатылып, гарыплара берилмеди?» дийди. ⁶ Ол муны гарыпларың гамыны иййәнлиги үчин дәл-де, өз огрулыгы үчин айдялды. Чүнки оларың пул торбасыны гөтерен болуп, нәме берилсе, өзи алып йөрди. ⁷ Эмма Иса шейле дийди: «Начара дегмәң, ол муны Мениң жайланжак гүнүм үчин саклады. ⁸ Чүнки гарыплар хемише сизиң яныңызда болар, йөне Мен хемише сизиң яныңызда болмарын». ⁹ Ехудылардан бир улы мәреке Исаның ол ердедигини эшидип, диңе бир Исаны дәл, эйсем, Онуң өлүмдән дирелден Лазарыны-да гөрмәге гелдилер. ¹⁰ Баш руханылар Лазары-да өлдүрмеги маслахатлашыпдылар. ¹¹ Чүнки ол себәпли көп ехудылар Иса иман эдйәрдилер.

† Бизе – иң гадымы голязмаларда: «сизе».

Исаның Иерусалиме гириши

¹² Эртеси гүн байрама гелен көп халайык Исаның Иерусалиме гелйәнини эшиденде, ¹³ хурма шахаларыны алып, Оны гаршыламага чыкды. Адамлар: «Хосанна! Реббиң адындан гелйән Ысрайыл патышасы гутлы болсун!» дийип гыгырышдылар. ¹⁴ «Горкма, эй Сион гызы! Ине, сениң патышаң тайхара мүнүп гелйәр» дийип, Язгыда язылышы ялы, Иса бир тайхар тапып, оңа мүнди. ¹⁶ Шәгиртлери илки бу затлара дүшүнмедилер, йөне буларың Ол хакда языландыгы ве бу затлары Оңа өзлериниң эдендиги Иса шөхратландырыландан соң ятларына дүшди. ¹⁷ Инди Исаның Лазары габырдан чагырып, оны өлүмдән дирелден махалы янында болан халайык гүвә гечйәрди. ¹⁸ Онуң бу аламаты гөркезенини эшиден халайык-да, бу себәпдән Оны гаршыламага чыкды. ¹⁹ Шейлеликде, фарисейлер: «Гөрүң, хич зады пейдаңыз дегмейәр, ине, әхли дүниә Онуң ызына эерди!» дийишәрдилер.

Иса өлжегини өңүндән айдя

²⁰ Байрамда ыбадат этмәге Иерусалиме геленлериң арасында бирнәче грек-де барды. ²¹ Олар Желиләниң Бетсайда шәхеринден болан Филипусың янына гелип: «Эй ага, биз Исаны гөрмек ислейәрис» дийип, ондан хайыш этдилер. ²² Филипус хем муны Андреаса айтды. Онсоң Андреас билен Филипус икиси барып, Иса айтдылар. ²³ Иса олар шейле жогап берди: «Ынсан Оглуның шөхратланмалы вагты гелди. ²⁴ Мен сизе хакыкатыны айдярын, бугдай дәнеси ере гачып өлмесе, ялңыз галар, йөне өләйсе, көп хасыл берер. ²⁵ Жаныны сөййән оны йитирйәндир, бу дүниәде жаныны йигренйән болса оны эбеди яшайыш үчин саклаяндыр. ²⁶ Маңа хызмат этжек адам ызыма эерсин. Мен ниреде болсам, Мениң хызматкәрим-де шол ерде болар. Маңа хызмат эдени Атам хорматлар. ²⁷ Хәзир Мениң йүрегим гысыр. Мен нәме диейин? „Эй Ата, Мени шу пурсатдан халас эт" диейинми? Мен бу пурсата шонуң үчин гелдим ахырын. ²⁸ Эй Ата, адыңы шөхратландыр». Шонда Гөкден: «Мен адымы шөхратландырдым ве ене-де шөхратландырамын» диен сес гелди. ²⁹ Муны эшиден ол ердәки халайык: «Гөк гүрледи» дийди; башгалары болса: «Онуң билен бир перишде геплешди» дийдилер. ³⁰ Иса олар шейле жогап берди: «Бу сес Мениң үчин дәл-де, сизиң үчин гелди. ³¹ Инди бу дүниәниң хөкүм вагты болды. Бу дүниәниң Хөкүмдары инди ковлуп чыкарылар. ³² Ерден ёкары гөтериленимде, Мен әхли ынсанлары Өзүме чекерин». ³³ Иса муны

нәхили өлүм билен өлжегине ышарат эдип айтды. ³⁴ Инди: «Биз Месихиң эбеди галжагыны Мукаддес Канундан эшитдик, Сен нәхили „Ынсан Оглы ёкары гөтерилмелидир" дийәрсиң? Бу Ынсан Оглы дийәниң ким?» дийип, халайык Ондан сорады. ³⁵ Иса оlara шейле жогап берди: «Ене бир аз вагтлап нур сизиң араңызда болар. Нур барка, гезиң, үстүңизи түмлүк басаймасын, чүнки түмлүкде гезйән өзүниң нирә баряныны билйән дәлдир. ³⁶ Нуруң огуллары болмак үчин нуруңыз барка нура иман эдиң». Иса булары айдансоң, оларың янындан гидип гизленди.

Ехудыларың кесирлиги

³⁷ Йөне Иса оларың гөзлериниң алнында шунча аламанат гөркезен хем болса, олар Оңа иман этмедилер. ³⁸ Чүнки Ишая пыгамбериң: «Я Реб, бизиң берен хабарымыза ким ынанды? Реббиң гудратлы голы киме гөрүнди?» диен сөзлери бержай болмалыды. ³⁹ Олар шу себәпден иман эдип билмейәрдилер, чүнки Ишая ене-де шейле дийипди: ⁴⁰ «Худай оларың гөзлерини көр этди, йүреклерини гататды. Бейле болмадык болса, олар гөрердилер, йүреклери билен сызардылар ве Маңа тарап өврүләрдилер. Мен болса оlara шыпа берердим». ⁴¹ Ишая Исаның шөхратыны гөрүп, булары Ол хақда айдыпдыр. ⁴² Муңа гарамаздан, башлыкларың көпүси Оңа иман этдилер, йөне велин синагогадан ковулмазлык үчин, фарисейлер зерарлы, Оны ыкрат этмедилер. ⁴³ Чүнки олар ынсанларың өвгүсини Худайың өвгүсинден говы гөрдүләр. ⁴⁴ Иса болса гыгырып шейле дийди: «Маңа иман эдйән Маңа дәл-де, Мени Иберене иман эдйәндир. ⁴⁵ Мени гөрйән, Мени Иберени-де гөрйәндир. ⁴⁶ Маңа иман эдйәнлериң гараңкылыкда галмазлары ялы, Мен дүнйә нур болуп гелдим. ⁴⁷ Сөзлерими эшидип, олары тутмадык адамың үстүнден хем Мен хөкүм чыкармарын. Чүнки Мен дүнйәниң үстүнден хөкүм чыкармага дәл-де, оны халас этмәге гелдим. ⁴⁸ Мени рет эдип, сөзлерими кабул этмейәниң үстүнден хөкүм чыкаржак бардыр; Мениң айдан сөзүм ахырет гүни оны хөкүм эдер. ⁴⁹ Чүнки Мен Өз-Өзүмден геплемедим. Нәме айтмалыдыгымы, нәме сөзлемелидигими Өзүми иберен Ата Маңа буюрды. ⁵⁰ Онуң буйругының эбеди яшайышдыгыны Мен билйәрин. Шоңа гөрә, Ата Маңа нәме буюран болса, Мен диңе шоны айдярын».

Иса шәгиртлериңиң аягыны ювар

13 Песах байрамының өң янындакы гүнди. Өзүниң бу дүнйе билен хошлашмалы ве

Атаның янына гитмели сагадының гелендигини Иса билйәрди. Өзүниңкилери бу дүнйеде нәхили сөөн болса, Ол олары иң соңкы деме ченли хем хут шонуң ялы сөйди.

² Агшам нахары чагыды. Иса хайынлык этмеги Симуның оглы Иуда Искариотың йүрегине иблис эййәм гуяпды. ³ Атаның әхли зады Өз элине берендигини, Өзүниң Худайдан гелип, Худая гайтжакдыгыны Иса билди. ⁴ Нахар башындан туруп, донуны чыкарды-да, бир ялык билен Ол билини гушады. ⁵ Онсоң бир легене сув гуйды-да, шәгиртлериң аякларыны ювуп, гушанан яглыгы билен олары сүпүрмәге дурды. ⁶ Ол Симун Петрусың янына геленде, Петрус Иса гарап: «Я Реб, мениң аягымы Сен ювмалы болдуңмы?» дийди. ⁷ Иса оңа: «Мениң эдйән ишими сен энтек билмерсиң, оңа сен соң дүшүнерсиң» дийди. ⁸ Петрус Оңа: «Мен аягымы Саңа асла ювдурмарын» дийди. Эмма Иса оңа: «Мен сени ювмасам, онда Мениң билен үлешигиң болмаз» дийип жогап берди. ⁹ Симун Петрус Оңа: «Я Реб, онда диңе аягымы дәл, элими-де, башымы-да юв» дийди. ¹⁰ Иса оңа: «Ювнан адамың диңе аягыны ювмакдан башга хажаты ёкдур, ол бүтинлей тәмиздир. Сиз хем тәмизсиңиз, йөне хеммәңиз дәл» дийди. ¹¹ Чүнки Ол Өзүне хайынлык этжегиң кимдигини билйәрди. Шонуң үчин-де «Хеммәңиз тәмиз дәл» дийипди.

¹² Оларың аякларыны ювуп боланындан соң, донуны гейди-де, Ол ене сачак башында отурды ве оlara шейле дийди: «Сизе нәме эдениме дүшүнйәрсинизми? ¹³ Сиз Маңа „Мугаллым" ве „Реб" дийип, догры эдйәрсиниз, себәби Мен шолдурын. ¹⁴ Мен Реб ве Мугаллым болуп, сизиң аягыңызы юван болсам, онда сиз-де бири-бириңизиң аягыны ювмалысыңыз. ¹⁵ Чүнки сиз-де Мениң сизе эдишим ялы эдерсиңиз дийип, Мен сизе гөрелде гөркездим. ¹⁶ Хакыкатдан-да, Мен сизе догрусыны айдярын, гул агасындан улы дәлдир, иберилен-де оны иберенден улы дәлдир. ¹⁷ Бу затлары билйәндигиңизе гөрә, олары бержай этсеңиз, багтлы боларсыңыз.

Иса хыянат эдилмеги

¹⁸ Сизиң хеммәңиз хақда айтмаярын, Мен Өз сайлап-сеченлерими билйәрин, йөне „Мениң билен чөрек иен маңа эл галдырды"† диен Язгы бержай болмалыдыр. ¹⁹ Мен муны сизе болжак вакадан өңинчә, шол вака йүзе чыкан вагтында Мениң шол айдянымдыгыма иман этмегиңиз үчин айдярын. ²⁰ Хакыкатдан-да, Мен сизе догрусыны айдярын. Мениң иберен адамымы кабул эден

† Эл галдырды – грекчеде: «өкже галдырды».

Мени кабул эдйэндир, Мени кабул эден болса, Мени Иберени кабул эдйэндир». ²¹ Иса бу затлары айдандан соң, йүреги гыйлып, гүвәлик эдип: «Хакыкатдан-да, Мен сизе догрусыны айдярын, сизиң ичиңизден бири Маңа хайынлык эдер» дийди. ²² Шәгиртлери Онуң муны киме какдырып айдяныны билмән, алжыраңчылык билен бири-бирлерине середишдилер. ²³ Шәгиртлерден бири сачак башында Исаның дөшүне япланып ятырды. Иса оны говы гөрийәрди. ²⁴ Симун Петрус Онуң киме какдырып айдяныны сорамагы яңкы шәгирде үмледи. ²⁵ Исаның дөшүне япланып ятан Оңа: «Я Реб, ол ким?» дийди. ²⁶ «Шу чөреги табага батырып киме берсем, шолдур» дийип, Иса жогап берди. Онсоң Ол чөреги табага батырды-да, оны Симунуң оглы Иуда Искариота берди. ²⁷ Чөреги алан бадына, Иуданың ичине иблис гирди. Иса оңа: «Нәме этжөк болсаң, тиз эт» дийди. ²⁸ Муны Исаның оңа нәме үчин айданына отуранларың хич бири дүшүнмеди. ²⁹ Пул торба Иудада болансоң кәбирлери Иса оңа «Байрам үчин бизе герек затлары сатын ал» я «Гарыплара бираз пайла» диййэндир өйтдүлер. ³⁰ Иуда чөреги алды-да, деррев дашарык чыкды. Гижеликиди.

Тәзе табшырык

³¹ Ол чыкканда, Иса шейле дийди: «Ине, инди Ынсан Оглы шөхратландырылды, Ол аркалы Худай-да шөхратландырылды. ³² Худай Онда шөхратланса, Худай-да Оны Өзүнде шөхратландыра, хава, Оны деррев шөхратландыра. ³³ Чагалар, Мен инди сизиң билен узак вагт болмарын. Сиз Мени агтарарсыңыз, йөне ехудылар: „Мениң гитжөк ериме сиз барып билмерсиңиз“ диеними инди сизе-де айдярын. ³⁴ Сизе бир тәзе табшырык берйәрин: бири-бириңизи сөйүң, Мениң сизи сөйшүм ялы, сиз-де бири-бириңизи сөйүң. ³⁵ Бири-бириңизе сөйгиңиз болса, сизиң Мениң шәгирдимдиңизи хеммелер билер».

Петрусың Исаны инкәр этжөкдиги өңүнден айдылар

³⁶ Симун Петрус Оңа: «Я Реб, Сен нирә барярсың?» дийди. Иса оңа: «Сен Мениң билен хәзир гидип билмерсиң, йөне соң барып билерсиң» дийип жогап берди. ³⁷ Петрус Оңа: «Я Реб, нәме үчин мен Сениң билен хәзир гидип билмерин? Мен Сениң үчин жанымы-да пида эдерин» дийди. ³⁸ Иса оңа шейле жогап берди: «Мениң үчин жаныңы пида эдерсиңми? Хакыкатдан-да, Мен саңа догрусыны айдярын, хораз гыгырмаздан өң, сен Мени үч гезек инкәр эдерсиң».

Иса – Худая гидйән ёл

14 Йүрегиңиз гысмасын. Худая иман эдиң, Маңа иман эдиң. ² Атамың өйүнде месгенлер көпдүр; шейле болмаса, Мен сизе „Ер тайярламага барярын“ диермидим? ³ Гидип ер тайярланымдан соң, сизиң хем Өз янымда болмагыңыз үчин ене гелип, сизи Өзүм билен алып гидерин. ⁴ Сиз Мениң нирә барянымы, ёлы билйәнсиңиз». ⁵ Томас Оңа: «Я Реб, биз Сениң нирә баряныңы билмейәрис, ёлы нәдип билели?» дийди. ⁶ Иса оңа шейле дийди: «Мен – ёл, хакыкат ве яшайышдырын, Менсиз хич ким Ата барып билмез. ⁷ Мени танасаңыз, Атамы-да танарсыңыз. Сиз мундан бейләк Оны танаярсыңыз, Оны гөрдүңиз». ⁸ Филипус Оңа: «Я Реб, Атаны бизе гөркез, бизе шол боляр» дийди. ⁹ Иса оңа шейле дийди: «Эй Филипус, Мен сизиң билен шейле көп вагт болсам-да, Мени танамадыңмы? Мени гөрен Атаны-да гөрендир. Сениң „Атаны бизе гөркез“ диймәң нәме? ¹⁰ Мениң Атададыгыма, Атаның хем Мендедигине сен иман этмейәрсидиңми? Мен сизе айдяң сөзлерими Өз-Өзүмден айтмаярын, Менде яшаян Ата Өз ишлерини эдйәр. ¹¹ Мениң Атададыгыма, Атаның-да Мендедигине иман эдиң; хич болманда, эден ишлерим үчин Маңа иман эдиң. ¹² Мен сизе хакыкатыны айдярын, Маңа иман эден Мениң битирен ишлерими-де битирер, булардан хас улуларыны-да эдер, чүнки Мен Атама барярын. ¹³ Атам Огулда шөхратланар ялы, Мениң адым билен нәме дилесеңиз, дилегиңизи битирерин. ¹⁴ Мениң адым билен бир зат дилесеңиз, бержай эдерин».

Мукаддес Рух вадасы

¹⁵ Мени сөййән болсаңыз, буйрукларымы бержай эдиң. ¹⁶ Мен-де Атама ялбарарын, Ол сизе, хемише сизиң билен болар ялы, башга бир Гөвүнлик Берижи, ягны Хакыкат Рухуны берер. ¹⁷ Хакыкат Рухуны дүңйә кабул эдип билмез, чүнки дүңйә Оны не гөрийәр, не-де танаяр. Йөне сиз Оны танаярсыңыз, чүнки Ол сизиң араңызда яшаяр ве сизиң ичиңизде болар. ¹⁸ Мен сизи етим гоймарын, яныңыза гайдып гелерин. ¹⁹ Аз салымдан соң дүңйә Мени гөрмез, йөне сиз гөрерсиңиз, чүнки Мен яшаярын, сиз-де яшарсыңыз. ²⁰ Шол гүн Мениң Атамдадыгымы, сизиң хем Мендедигиңизи, Мениң-де сиздедигими билерсиңиз. ²¹ Мениң буйрукларымы тутуп, олары бержай эдйән Мени сөййэндир. Мени сөййәни Атам-да сөөр. Мен-де оны сөөрин ве оңа гөрнерин». ²² «Я Реб, Сен Өзүңи дүңйә дәл-де, бизе гөркезмек ислейәрсидиң велин, бу нәхили боляр?» дийип, Иуда (Искариот дәл) Ондан сорады. ²³ Иса оңа шейле жогап берди: «Ким Мени

сөййән болса, сөзүми тутар. Атам-да оны сөөр, биз оңа барып, янында месген тутарыс. ²⁴ Мени сөймейән Мениң сөзүми тутмаз. Сизиң бу эшидйән сөзлериңиз Мениңки дәл-де, Мени иберен Атаныңкыдыр. ²⁵ Мен бу затлары сизе Өзүм яныңыздакам айдярын. ²⁶ Мениң адымдан Атаның ибержек Гөвүнлик Берижиси – Мукаддес Рух сизе әхли зады өвредер, Мениң айдан әхли затларымы ядыңызга салар. ²⁷ Мен сизе парахатлык гоюп барярын, Өз парахатлыгымы сизе берйәрин. Мен муны, дүнийәниң берши ялы бермейәрин. Йүрегиңиз гысмасын, горкмаң. ²⁸ „Мен барярын, йөне яныңызга өврүлип гелерин“ диеними эшитдиңиз. Мени сөййән болсаңыз, Мениң Атаның янына гидйәнлигиме шатланардыңыз, чүнки Ата Менден бейикдир. ²⁹ Мен муны сизе болан вагты иман эдерсиңиз дийип, болмазындан оң айтдым. ³⁰ Маңа инди сизиң билен геплешере көп вагт галмады, чүнки бу дүнийәниң хөкүмдары гелйәр. Онуң Мен барада эрк-ыгытыяры ёкдур. ³¹ Йөне Мениң Атаны сөййәнлигиме, Ата Маңа нәхили табшырык берен болса, шоны бержай эдйәнлигиме дүнийә билмелидир. Туруң, бу ерден гиделиң.

Үзүм агажы ве шахалар

15 Мен хақыкы үзүм агажыдырын, Атам багбандыр. ² Мендәки миве бермейән хер бир шаханы Ол кесер, миве берйәнини болса хас-да көп миве берсин дийип тимарлар, тәмизләр. ³ Мениң сизе айдан сөзүм аркалы сиз инди тәмизиңиз. ⁴ Сиз Менде галың, Мен хем сизде галайын. Үзүм агажындан айрылан шаханың өз-өзүнден миве берип билмейши ялы, Менден айрылсаңыз, сиз хем миве берип билмерсиңиз. ⁵ Мен үзүм агажыдырын, сиз шахаларсыңыз. Ким Менде гаян болса ве Мен кимде гаян болсам, ол бол миве берер. Сиз Менден үзге хич зат эдип билмерсиңиз. ⁶ Ким Менде галмаса, шаха кимин кесилип ташланар, гурар. Олары йыгнашдырып, ода атарлар, олар хем янар. ⁷ Сиз Менде галсаңыз, Мениң сөзлерим сизде галса, ислән дилегиңиз битер. ⁸ Сизиң көп миве бермегиңиз билен Атам шөхратланар. Шейлеликде, сиз Мениң шәгиртлерим боларсыңыз. ⁹ Атамың Өзүми сөйши ялы, Мен-де сизи сөйдүм. Мениң сөйгимде галың. ¹⁰ Мениң Атамың буйрукларыны бержай эдип, Онуң сөйгүсинде галышым ялы, сиз хем буйрукларымы бержай этсеңиз, Мениң сөйгимде галарсыңыз. ¹¹ Сизе бу затлары Мениң шатлыгым сизде болсун ве шатлыгыңыз долы болсун дийип айтдым. ¹² Мениң буйругым шу: бири-бириңизи Мениң сизи сөйшүм ялы сөйүң. ¹³ Бир адамың өз

достлары үчин жаныны пида этмегинден улы сөйги хич кимде ёкдур. ¹⁴ Мениң өзүңизе буйранымы бержай этсеңиз, Маңа достсуңыз. ¹⁵ Мундан бейләк Мен сизе гул диймерин, чүнки гул агасының нәме эдйәнини билйән дәлдир. Мен сизе дост дийдим, чүнки Атамдан эшиден әхли затларымы сизе айтдым. ¹⁶ Сиз Мени сайламадыңыз, Мен сизи сайладым, гидип, миве өндүриң ве мивәңиз узак галсын дийип, сизи везипә белледим. Шейлеликде, Мениң адым билен Атадан нәме дилесеңиз, Ол сизе берер. ¹⁷ Мениң сизе буйругым шу: бири-бириңизи сөйүң.

Дүнийәниң йигрентгиси

¹⁸ Дүнийә сизи йигренсе, онуң сизден оң Мени йигренендигини билиң. ¹⁹ Дүнийәден болан болсаңыз, дүнийә сизи өзүниңкилер кимин сөөрди. Йөне дүнийәден дәлдигиңиз үчин, Мениң сизи дүнийәден сайлап аланлыгым үчин, ине, шунуң үчин дүнийә сизи йигренйәр. ²⁰ Мениң сизе „Гул өз агасындан улы дәлдир“ диен сөзүми яда салың. Олар Мени ызарлан болсалар, онда сизи-де ызарларлар. Мениң сөзүми тутан болсалар, сизиңкини-де тутарлар. ²¹ Олар сизе бу затларың әхлисини Мениң адым себәпли эдерлер, чүнки олар Мени Иберени танамаярлар. ²² Мен гелип, олар айтмадык болсадым, онда гүнәлери болмазды, йөне инди гүнәлери үчин өтүнчлери ёкдур. ²³ Мени йигренйән Мениң Атамы-да йигренйәндир. ²⁴ Мен башгасының этмедик ишлерини оларың арасында этмедик болсам, онда гүнәлери болмазды, йөне инди гөрүп, хем Мени, хем-де Атамы йигрендилер. ²⁵ Канунларында: „Мени нәхак йигрендилер“ дийип язылан сөз бержай болмалыдыр. ²⁶ Атадан сизе иберилжек Гөвүнлик Берижим, ягны Атадан чыкан Хақыкат Рухы геленде, Мен хақда гүвәлик эдер. ²⁷ Сиз-де гүвәлик эдерсиңиз, чүнки башдан Мениң билен биледиңиз.

16 Бу затлары сизе алданып, ёлдан чыкмазлыгыңыз үчин айтдым. ² Сизи синагогалардан коварлар. Хава, сизи өлдүрен хер кесиң шейтмек билен Худая хызмат эдйәндириң өйтжек вагты гелер. ³ Бу ишлери эдерлер, себәби олар не Атаны, не-де Мени танаярлар. ⁴ Йөне Мен булары өзүңизе айдандыгымы вагты геленде ятларсыңыз дийип айтдым. Өзүм яныңызда боланым үчин сизе бу затлары башда айтмандым.

Мукаддес Рухуң ишлейши

⁵ Инди болса Мен Өзүми Иберене барярын. Сизден хич ким „Нирә барярысың?“ дийип сорамайр. ⁶ Йөне бу затлары айданым үчин сизиң йүрегиңиз

гайгыдан доландыр. ⁷ Муңа гарамаздан, Мен сизе хакыкаты сөзлейәрин: Мениң гитмегим сизе пейдадыр, Мен гитмесем, Гөвүнлик Берижи сизе гелмез, гитсем велин, Оны сизе иберерин. ⁸ Ол геленде, гүнә, догрулык ве хөкүм бабатда дүнийәниң ялңышандыгыны аян эдер. ⁹ Гүнә бабатда оларыңкы нәдогры, чүнки Маңа иман этмейәрлер. ¹⁰ Догрулык бабатда-да оларыңкы нәдогры, чүнки Мен Атама барярын, мундан бейләк Мени гөрмерсиңиз. ¹¹ Хөкүм бабатда-да оларыңкы нәдогры, чүнки бу дүнийәниң хөкүмдары хөкүм эдилендир. ¹² Сизе айтжак ене көп затларым бар, йөне хәзир сиз олары гөтерип билмерсиңиз. ¹³ Эмма Хакыкат Рухы геленде, Ол сизе бүтин хакыката тарап ёл гөркезер, чүнки Ол Өз-Өзүнден айтмаз, нәме эшитсе, шоны аян эдер, гелжек затлары сизе билдирер. ¹⁴ Мени шөхратландыра, чүнки Ол Мениңкиден алып, сизе билдирер. ¹⁵ Атамың нәмеси бар болса Мениңкидир. Шуңа гөрә-де, Мениңкиден алып, сизе билдирер диййәрин. ¹⁶ Аз вагтдан соң Мени гөрмерсиңиз, ене аз вагтдан соң Мени гөрерсиңиз, чүнки Мен Атама барярын».

Гайгыңыз шатлыга өврүлөр

¹⁷ Шонда Исаның шәгиртлериниң кәбирлери бири-бирине шейле дийдилер: «Онуң „Аз вагтдан соң Мени гөрмерсиңиз, ене аз вагтдан соң Мени гөрерсиңиз“, „Атама барярын“ диенине нәхили дүшүнмеликә? ¹⁸ Аз вагтдан соң дийдиги нәмекә? Онуң айдянына биз дүшүнмейәрис». ¹⁹ Иса Өзүне сораг бермек ислейәндиклерини билип шейле дийди: «Аз вагтдан соң Мени гөрмерсиңиз, ене аз вагтдан соң Мени гөрерсиңиз диййәним үчин бири-бириңизе сораг берйәрсиниңизми? ²⁰ Хакыкатдан-да, Мен сизе догрусыны айдярын, сиз мөңнүрип агларсыңыз, дүнийә болса шатланар. Сиз гайгыланарсыңыз, йөне гайгыңыз шатлыга өврүлөр. ²¹ Аял догуржак вагты гам-гусса чекйәндир, чүнки сагады гелендир, йөне догранындан соң, ол бир адамың дүнийә инендигиниң шатлыгы билен гайгы-гуссаны унудар. ²² Сиз барада хем шейле, сизиң-де хәзир гайгыңыз бар, эмма Мен сизи ене гөрерин, гөвнүңиз галкынар, хич ким шатлыгыңызы сизден алмаз. ²³ Шол гүн Менден хич зат сорамарсыңыз. Хакыкатдан-да, Мен сизе догрусыны айдярын, Атадан нәме дилесеңиз, Мениң адымың хатырасына Ол оны сизе берер. ²⁴ Шу вагта ченли сиз Мениң адымдан хич зат дилемедиңиз. Диләң, аларсыңыз, шатлыгыңыз долуп-дашар. ²⁵ Мен бу затлары сизе тымсаллар билен айтдым, йөне вагт гелер, Мен тымсаллар билен геплемән, Ата барада

ач-ачан гүррүң берерин. ²⁶ Шол гүн Мениң адым билен диләрсиниңиз. Мен сизиң үчин Атадан диләрин диймейәрин. ²⁷ Чүнки Атаның Өзи сизи сөййәр, себәби, сиз Мени сөййәрсиниңиз, Мениң Атадан гелендигиме иман эдйәрсиниңиз. ²⁸ Мен Атадан чыкып, дүнийә гелдим. Инди болса дүнийәни терк эдип, Ата барярын». ²⁹ Онуң шәгиртлери шейле дийдилер: «Ине, инди Сен хич бир тымсалсыз, ачык сөзлейәрсиниң. ³⁰ Биз Сениң әхли затлары билйәндигиниң инди билйәрис, хич кимиң Сенден сорамагына зерурлык ёк. Шоңа гөрә-де, Сениң Худайдан гелендигиңе иман эдйәрис». ³¹ Иса олар шейле дийди: «Инди иман эдйәрсиниңизми? ³² Ине, вагт гелер, хава, гелди хем, әхлиңиз өйүңизе-илиңизе дагап гидерсиңиз, Мени еке галдырарсыңыз. Йөне Мен еке дәлдин, чүнки Ата Мениң билендир. ³³ Бу затлары Менде паряхатлыгыңыз болсун дийип айтдым. Дүнийәде гайгы-гуссаңыз болар, эмма мерт болуң. Мен дүнийәни еңендирин».

Иса дога эдйәр

17 Бу затлары айдансоң, Иса гөзлерини Гөгә дикип, шейле дийди: «Эй Ата, пурсат гелди, Оглуң-да Сени шөхратландыра ялы, Оны шөхратландыр. ² Чүнки Сениң Оңа беренлериңиз әхлисине эбеди яшайыш берсин дийип, Сен Огла бүтин адамзат үстүнден хәкимият бердиң. ³ Эбеди яшайыш Сени, ялңыз хак Худайы ве Сениң иберениң Иса Месихи танамакдыр. ⁴ Маңа табшыран ишиңи бержай этмек билен, Сени Ер йүзүнде шөхратландырдым. ⁵ Эй Ата, дүнийә дөрөмезден өң хузурыңда Маңа болан шөхрат билен инди Мени хузурыңда шөхратландыр. ⁶ Мен дүнийәден Маңа берен Өз адамларыңа Сениң адыңы танатдым. Олар Сениңкидир, олары Маңа Сен бердиң, олар Сениң сөзүңи тутдулар. ⁷ Инди олар Маңа берен әхли затларыңың Сендендигини билйәрлер. ⁸ Чүнки Маңа табшыран сөзлериңи олар етирдим. Олар кабул этдилер, Мениң, хакыкатдан-да, Сенден гелендигими билдилер. Мени Сениң иберендигиңе иман этдилер. ⁹ Олар үчин ялбарярын. Дүнийә үчин дәл-де, Маңа берен адамларың үчин ялбарярын, чүнки олар Сениңкидир. ¹⁰ Мениң әхли задым Сениңкидир, Сениңки-де Мениңкидир, Мен олар аркалы шөхратландым. ¹¹ Инди Мен бу дүнийәде дәл, йөне олар энтек дүнийәде. Мен Саңа гайдып барярын. Эй Мукаддес Ата, Маңа беренлериңи Өз адың билен гора, олар-да бизиң ялы болсунлар. ¹² Мен олар билен биле болан вагтым Маңа беренлериңи Сениң адың билен горап сакладым. Язгы бержай болар ялы, хеләкчилик оглундан башга оларың хич

бири хеләк болмады. ¹³ Мен инди Саңа барярын. Мен бу затлары дүньәдекәм шатлыгым оларда долы болсун дийип айдярын. ¹⁴ Мен олара Сениң сөзүңи бердим, дүньә олары йигренди, чүнки Мениң дүньәден болмайшым ялы, олар-да дүньәден дәлдирлер. ¹⁵ Олары дүньәден алмагыңы дәл-де, яманлыкдан горамагыңы дилейәрин. ¹⁶ Мениң дүньәден болмайшым ялы, олар-да дүньәден дәлдирлер. ¹⁷ Олары хакыкатың билен мукаддес эт. Сениң сөзүң хакыкатдыр. ¹⁸ Сениң Мени дүньә иберишиң ялы, Мен-де олары дүньә ибердим. ¹⁹ Мен Өзүми олар үчин ниетлейәрин †, олар-да хакыкат билен мукаддес болсун. ²⁰ Мен диңе олар үчин дәл, эйсем, оларың сөзи билен Маңа иман этжеклер үчин-де дилег эдйәрин. ²¹ Оларың хеммеси бир болсун. Ата, Сениң Менде, Мениң-де Сенде болшум ялы, олар-да бизде болсун, шейлеликде, Мени Сениң иберендигиңе дүньә иман эдер. ²² Маңа берен шөхратыңы Мен-де олар бердим, бизиң бир болшумыз ялы, олар-да бир болсун. ²³ Мен оларда ве Сен Мендесиң. Мени Сениң иберендигиңи, Мени сөйшүң кимин олары-да сөййәндигиңи дүньә билер ялы, олар бүтинлей бирликде болсун. ²⁴ Эй адыл Ата, Сениң Маңа беренлериң-де, болан еримде Мениң билен биле болуп, Маңа берен шөхратыңы гөрмеклерини ислейәрин, чүнки Сен Мени дүньә дөрөмезден өң сөйүпдиң. ²⁵ Эй догры Ата, дүньә Сени танамады, эмма Мен Сени танадым, булар хем Мени Сениң иберендигиңи билдилер. ²⁶ Сениң Маңа болан сөйгиң оларда болсун, Мен-де оларда болайын дийип, адыңы олар билдирдим ве билдирерин».

Иса тутуляр

18 Бу затлары айдансоң, Иса шәгиртлери билен биле Кидрон чайының аңырсына гитди. Ол ерде бир баг барды. Иса шәгиртлери билен биле шол бага гирди. ² Оңа хайынлык эден Иуда-да ол ери билйәрди, чүнки Иса шәгиртлери билен, көпленч, шол ерде душущарды. ³ Шонуң үчин-де Иуда бир топар эгер билен бирликде, баш руханылардан ве фарисейлерден серкерделер алып, пануслы, чыралы ве яраглы шол ере барды. ⁴ Иса Өз башына дүшжәк әхли зады биленсоң, өңе чыкып, олар: «Кими гөзлейәрсиниңиз?» дийди. ⁵ Олар Оңа: «Насыралы Исаны» дийип жогап бердилер. Иса олар: «Ол – Мен» дийди. Оңа хайынлык эден Иуда-да олар билен биле дурды. ⁶ Иса олар «Ол – Мен» диенде, олар ыза чекилип, ере йыкылдылар. ⁷ Иса олардан ене: «Кими гөзлейәрсиниңиз?» дийип сорады. Олар-да: «Насыралы Исаны» дийдилер. ⁸ Иса олар: «Мен

† Ниетлемек – я-да «мукаддес этмек».

сизе „Ол – Мен“ дийдим ахырын, Мени гөзлейән болсаңыз, булары гойбериң, гитсинлер» дийди. ⁹ Иса муны «Маңа беренлериңиң хич бирини йитирмедим» диен сөзи бержәй болсун дийип айтды. ¹⁰ Шол вагт Симун Петрус янындакы гылыжы сырды-да, баш руханының хызматкәрини уруп, онуң саг гулагыны кесди. Ол хызматкәриң ады Малхусды. ¹¹ Иса Петруса: «Гылыжыңы гынына сал. Атамың Маңа берен кәсесини ичмәйинми?» дийди. ¹² Онсоң эгерлер, оларың баштутаны ве ехудыларың нөкерлери Исаны тутдулар ве даңдылар. ¹³ Оны илки Ханнаның янына алып бардылар. Ханна шол йылкы баш руханы Каяфаның гайынатасыды. ¹⁴ Халк үчин бир адамың өлмеги ягшыдыр дийип, ехудылара маслахат берен хем Каяфады.

Петрус Исаны инкәр эдйәр

¹⁵ Симун Петрус билен ене бир шәгирт Исаның ызына дүшүп гитдилер. Яңкы шәгирт баш руханы билен өңден таныш болансоң, ол Иса билен биле баш руханының ховлусына гирди. ¹⁶ Йөне Петрус дашарда гапының агзында дурды. Онсоң баш руханы билен таныш шәгирт дашарык чыкды-да, гапыны сакляян аяла бир затлар айдып, Петрус ичерик салды. ¹⁷ Гапыны сакляян аял Петруса: «Сен-де бу Адамың шәгиртлеринден-ә дәлсиң?» дийди. Ол: «Ёк» дийип жогап берди. ¹⁸ Хованың совуклыгы үчин хызматкәрлер ве нөкерлер от якып, чоюнып дурдулар. Петрус хем оларың янында йылнып дурды.

Баш руханы Исаны сорага чекйәр

¹⁹ Баш руханы Исадан Онуң шәгиртлери, таглыматы хақда сораг эдйәрди. ²⁰ Иса оңа шейле жогап берди: «Мен дүньә ач-ачан айтдым. Хемише ехудыларың йыгнанян синагогаларында, ыбадатханада сапак бердим, гизлин зат айтмадым. ²¹ Нәме үчин Менден сораарсың? Нәме айданымы эшиденлерден сора, ине, олар Мениң нәме айданымы билйәндир». ²² Бу затлары айданда, шол ерде дуран нөкерлериң бири: «Баш рухана шейле жогап берйәрсиниңиз?» дийип, Исаның дулугына урды. ²³ Иса оңа: «Мен нәдогры айдан болсам, нәдогрыдыгыны субут эт, эгер-де догры айдан болсам, онда, нәме үчин Мени урарсың?» дийди. ²⁴ Онсоң Ханна Исаның элини даңдырып, Оны баш руханы Каяфаның янына иберди.

Петрус Исаны ене инкәр эдйәр

²⁵ Симун Петрус ол ерде йылынып дурды. Оңа: «Сен хем Онуң шәгиртлеринден-ә дәлсиң?» дийдилер. Эмма ол: «Ёк» дийип инкәр этди.

²⁶ Петрусың гулагыны кесен адамының гарындашы, баш руханының хызматкэрлеринден бири: «Мен сени багда Онуң билен гөрмедимми?» дийди.
²⁷ Петрус ене инкэр этди, эдил шол вагт хораз гыгырды.

Иса Пилатусың өңүнде

²⁸ Онсоң Исаны Каяфаның янындан хөкүмет көшгүне алып бардылар. Даңданды. Арассачылык дүзгүнини бержай этмек хем-де Песах нахарыны дүзгүн боюнча иймек үчин, ехудылар хөкүмет көшгүне гирмедилер. ²⁹ Шейлеликде, Пилатус оларың янына гелип: «Бу Адамы нәмеде айыплайарсыңыз?» дийип сорады. ³⁰ Олар: «Бу Адам женаятчы болмадык болса, Оны тутуп, сениң яныңа гетирмездик» дийип жогап бердилер. ³¹ Пилатус олар: «Бейле болса, Оны алың-да, өз кануныңыз боюнча хөкүм чыкарың» дийди. Ехудылар Пилатуса: «Бизиң кимдир бирини өлүме хөкүм этмәге хакымыз ёк» дийдилер. ³² Шейлелик билен, Өзүниң нәхили өлүм билен өлжеги барада Исаның ышарат эдип айдан сөзлери бержай болмалыды. ³³ Пилатус ене хөкүмет көшгүне гирди-де, Исаны чагырып Оңа: «Сен ехудыларың патышасымы?» дийди. ³⁴ Иса оңа: «Муны өзүңден айдярсыңмы я Мен хакда башгалар саңа айтдымы?» дийди. ³⁵ Пилатус Иса шейле дийди: «Эйсем мен ехудымы? Сени Өз халкың билен баш руханылар тутуп гетирдилер. Сен нәме этдиң?» ³⁶ Иса шейле жогап берди: «Мениң патышалыгым бу дүнйәден дәл. Эгер-де Мениң патышалыгым бу дүнйәден болан болса, онда хызматкэрлерим Мени ехудыларың элине бердирмежек болуп гөрешердилер, йөне Мениң патышалыгым бу ерден дәл». ³⁷ Пилатус Оңа: «Онда, Сен патышамы?» дийди. Иса шейле жогап берди: «Мениң патышадыгымы өзүң айдярсың. Мен хакыката гүвәлик этмек үчин догулдым, шонуң үчин хем дүнйә гелдим. Хакыкатың тарапдары болан хер бир киши Мениң сесими эшидер». ³⁸ Пилатус Оңа: «Хакыкат нәме?» диенинден соң, ене ехудыларың янына барып, олар: «Мен Ондан хич бир язык тапмадым. ³⁹ Йөне адатыңыз боюнча, Песахда мен бир туссагы бошатмалыдырын. Сиз ехудыларың патышасыны бошатмагымы ислейәрсинизми?» дийди. ⁴⁰ Олар ене гыгырышып: «Оны дәл, Бараббасы!» дийишдилер. Бараббас болса бир гаракчыды.

Иса өлүме хөкүм эдилйәр

19 Соңра Пилатус Исаны енчмеклиги буюрды. ² Эгерлер тикенден тәч өрүп, Онуң башына гейдирдилер, эгнине гырмызы дон гейдирдилер.

³ Янына барып: «Салам, эй, ехудыларың патышасы!» дийшип, Онуң дулугына шарпык чалдылар. ⁴ Пилатус ене дашарык чыкып, олар: «Онда хич бир язык тапманлыгымы билмегиңиз үчин, ине, Оны сизиң яныңыза гетирйәрин» дийди. ⁵ Иса башы тикенден тәчли, гырмызы донлы дашарык чыкды. Пилатус олар: «Ине, ол Адам!» дийди. ⁶ Баш руханылар ве нөкерлер Исаны гөрүп: «Хача чүйләң, хача чүйләң!» дийип гыгырышдылар. Пилатус олар: «Оны әкидип, өзүңиз хача чүйләң, чүнки мен Онда хич бир язык тапмадым» дийди. ⁷ Ехудылар оңа шейле жогап бердилер: «Бизиң бир канунымыз бар, шол канун боюнча Ол өлмели, чүнки Ол Өзүне Худайың Оглы диййәр». ⁸ Бу сөзлери эшиден Пилатус хас-да горкды. ⁹ Ол ене хөкүмет көшгүне гирип, Исадан: «Сен нирели?» дийип сорады. Эмма Иса оңа жогап бермеди. ¹⁰ Пилатус Оңа: «Сен мениң билен геплешмейәрсини? Сени бошатмага-да, хача чүйләмәге-де мениң ыгтыярымың бардыгыны билйәрсини?» дийди. ¹¹ Иса оңа шейле жогап берди: «Саңа ёкардан берилмедик болса, Маңа хич хили ыгтыярың болмазды. Шонуң үчин-де, Мени сениң элиңе берениң гүнәси хас-да улудыр». ¹² Шондан бейләк Пилатус Исаны бошатмага сынанышды, йөне ехудылар гыгырышып: «Оны бошатсаң, сен кайсарың досты дәлсин, ким-де ким өзүни патыша этсе, ол кайсара гаршыдыр» дийдилер. ¹³ Пилатус бу сөзлери эшиденде, Исаны дашарык чыкарып, Дашлы Мейданчада, ивритче Габбата дийилйән ерде хөкүм күрсүсинде отурды. ¹⁴ Песах байрамына тайярлык гүни гүнортана голай Пилатус ехудылар: «Ине, патышаңыз!» дийди. ¹⁵ Олар: «Ёк эт, ёк эт, Оны хача чүйле!» дийип гыгырышдылар. Пилатус олар: «Патышаңызы хача чүйләйинми?» дийди. Баш руханылар: «Бизиң кайсардан башга патышамыз ёкдур» дийип жогап бердилер. ¹⁶ Онсоң Пилатус хача чүйлемек үчин Исаны оларың ыгтыярына берди. Олар Исаны алып гитдилер.

Иса хача чүйленйәр

¹⁷ Иса Өз хачыны гөтерип, Келлечанак – ивритче Голгота дийилйән ере чыкды. ¹⁸ Ол ерде Оны ве Онуң янында ене ики адамы хача чүйледилер: оларың бири Онуң бу тарапында, бейлекиси ол тарапындады, Иса болса ортадады. ¹⁹ Пилатус бир тагтаның йүзүне: «НАСЫРАЛЫ ИСА, ЕХУДЫЛАРЫҢ ПАТЫШАСЫ» дийип язды-да, хачдан асды. ²⁰ Ехудыларың көпүси бу язгыны окадылар, чүнки Исаның хача чүйленен ери шәхере якынды. Бу язгы ивритче, грекче ве латынча язылыпды. ²¹ Ехудыларың баш руханылары Пилатуса:

«„Ехудыларың патышасы" дийип язма-да, „Бу Адам: Мен ехудыларың патышасыдырын дийди" дийип яз» дийдилер. ²² Пилатус олар: «Язжагымы эййэм яздым» дийип жогап берди. ²³ Исаны хача чүйлән эсгерлер Онуң эгин-эшигини алып, хер эсгер үчин бир пай эдип дөрт бөлдүлөр. Ене бир көйнек барды. Бу көйнек тикилги дәл-де, тутушлыгына докалгыды. ²⁴ «Эгин-эшигими өзара пайлашдылар, эшигим үчин биже атдылар» диен Язгы бержай болар ялы, эсгерлер: «Муны йыртман, биже атышалың, киме дүшсе, шонуңқы» дийишдилер. Шейле хем этдилер. ²⁵ Исаның хачының янында Онуң эжеси ве эжесиниң аял доганы, Клеопасың аялы Меръем ве магалалы Меръем дурды. ²⁶ Иса эжесини, онуң янында Өзүниң говы гөрийән шәгирдиниң дураныны гөрүп, эжесине: «Эй хатын, ине, сениң оглуң» дийди. ²⁷ Онсоң шәгирде: «Ине, сениң эжең» дийди. Шондан соң яңқы шәгирт оны өз өйүне алды.

Исаның өлүми

²⁸ Онсоң Иса әхли задың тамам болуп баряныны билип, Мукаддес Язгының бержай болмагы үчин, «Сувсадым» дийди. ²⁹ Шол ерде сиркеден долы бир гап дурды. Эсгерлер бир губканы сиркә батырдылар-да, найза дакып, Онуң агзына тутдулар. ³⁰ Иса сиркәни дадып: «Хеммеси бержай болды!» дийди-де, башыны эгип жан берди.

³¹ Сабадың өң янындакы тайярлык гүни болансоң, жесетлер Сабат гүни хачда галмасын дийип, (чүнки Сабат гүни мөхүм гүнди) ехудылар Пилатусдан хача чүйлененлериң инжиклерини дөвүп, жесетлери ашак дүшүртмеги хайыш этдилер. ³² Шейлелик билен, эсгерлер барып, биринжиниң ве онуң билен биле хача чүйленен бейлекиниң инжиклерини дөвдүлөр. ³³ Йөне Исаның янына гелип, эййэм өлендигини гөренлеринде, олар Онуң инжиклерини дөвмедилер. ³⁴ Муңа гарамаздан, эсгерлериң бири найза билен Онуң бөврүни дилди, шол бада-да ган ве сув чогурулды. ³⁵ Гөрен шаят болды, онуң шаятлыгы хакдыр. Ол сиз иман эдер ялы, өзүниң догры айдяныны билйәндир. ³⁶ Чүнки бу иш «Онуң хич бир сүңки дөвүлмез» диен Язгының бержай болмагы үчин болды. ³⁷ Башга бир Язгыда болса «Беденини дилен Адамларына середерлер» дийилйәр.

Исаның жайланышы

³⁸ Онсоң Исаның шәгирди болан, йөне ехудылардан горкуп, муны яшырян ариматиялы Юсуп Онуң жеседини хачдан айырмага Пилатусдан ругсат сорады. Пилатус муңа ругсат берди. Ол

барып, Исаның жеседини хачдан айырды. ³⁹ Озал гижәниң ичинде Исаның янына баран Никодимос-да йүз гадага голай гарышык мүр ве сарысабыр ягыны алып гелди. ⁴⁰ Олар Исаның жеседини алып, ехудыларың жайлама адаты боюнча, Оны якымлы ыслы яг сепилен кепене доладылар.

⁴¹ Исаның хача чүйленен еринде бир баг ве багда хениз хич ким жайланмадык бир тәзе мазар барды. ⁴² Ехудыларың Сабада тайярлык гүни боланы үчин Исаны шол ерде гойдулар, чүнки мазар якынды.

Исаның дирелиши

20 Хепдәниң илкинжи гүни, энтэк гараңқыка, Магалалы Меръем ирден мазара баранда, дашың мазардан айрыландыгыны гөрди. ² Ол деррев ылгап, Симун Петруса ве Исаның говы гөрийән бейлеки шәгирдиниң янына барды-да, олар: «Рибби мазардан чыкарып әкидипдирлер, Оны ниреде гояндыкларыны билмейәрис» дийди. ³ Петрус билен бейлеки шәгирт деррев чыкып, мазара тарап гитдилер. ⁴ Оларың икиси-де ылгаярды, йөне бейлеки шәгирт Петрусдан чалт ылгап, мазара ондан өң барды. ⁵ Ол эглип середенде, мазарың ичинде кепен маталарың ятандыгыны гөрди, йөне ичерик гирмеди. ⁶ Шол вагт онуң ызындан Симун Петрус хем гелди. Ол мазара гирип, кепениң ерде ятаныны, йөне Исаның башына оралан яглыгың кепен билен бир ерде болман, айры бир ерде саралгы ятаныны гөрди. ⁸ Соңра мазара ондан өң баран шәгирт хем мазарың ичине гирди-де, оны гөрүп иман этди. ⁹ Чүнки олар Исаның дирелжекдиги хакдакы Мукаддес Язга хенизе ченли дүшүнмәндилер.

Иса магалалы Меръеме гөрүңйәр

¹⁰ Соңра шәгиртлер өйлерине гайтдылар. ¹¹ Меръем болса мазарың янында агламага дурды. Ол аглап дурка, эглип мазарың ичине середенде, ики саны ак эшикли перишдә онуң гөзи дүшди. Оларың бири Исаның жесединиң ятан ериниң башужунда, бейлекиси-де аягужунда отырды. ¹³ Олар оңа: «Эй начар, сен нәме үчин аглаярсың?» дийдилер. Ол-да олар: «Риббими мазардан чыкарып әкидипдирлер, Оны ниреде гояндыкларыны билмейәрин» дийди. ¹⁴ Муны айдансоң, ызына середенде, ол Исаның дурандыгыны гөрди, йөне Оны танамады. ¹⁵ Иса оңа: «Эй начар, сен нәме үчин аглаярсың? Кими гөзлейәрсин?» дийди. Меръем Оңа багбандыр өйдүп: «Эй ага, мазардан Оны сен әкиден болсаң, ниреде гояныңы маңа айт, мен Оны алып гидейин» дийди. ¹⁶ Иса оңа: «Меръем!» дийди. Ол хем Оңа тарап гаңрылып, ивритче: «Риббуни!» дийди. Бу

«Мугаллым» диймекдир. ¹⁷ Иса оңа: «Маңа галташма, чүнки Мен энтек Атамың янына чыкамок, йөне доганларымың янына бар-да, олар Мениң Атамың ве сизиң Атаңызың, Мениң Худайымың ве сизиң Худайыңызың янына чыкып барянымы айт» дийди. ¹⁸ Магдалалы Меръем барып, Ребби гөрөндигини, Реббиң өзүне айданларыны шәгиртлере хабар берди.

Иса шәгиртлерине гөрүнйәр

¹⁹ Хепдәниң шол илкинжи гүни агшамара Исаның шәгиртлери ехудылардан горкуларына гапылары гуллап, бир өйде үйшүшип отыркалар, Иса гелди. Иса оларың орталарында дуруп: «Сизе паряхатлык!» дийип, олар йүзленди. ²⁰ Муны айдып, олара Өз эллерини, бөврүни гөркезди. Шәгиртлери Ребби гөрүп шатландылар. ²¹ Иса олара ене: «Сизе паряхатлык! Атамың Мени ибериши ялы, Мен-де сизи иберйәрин» дийди. ²² Соңра болса оларың үстүне үфләп гойберди-де: «Мукаддес Рухы алың. ²³ Сиз кимиң гүнәсини багышласаңыз, ол багышланар, кимиң гүнәсини гечмесеңиз, ол гечилмез» дийди.

Иса Томаса гөрүнйәр

²⁴ Онкилериң бири болан Экиз дийилйән Томас Иса гелен махалы оларың янында дәлди. ²⁵ Бейлеки шәгиртлер оңа: «Ребби гөрдүк» дийдилер. Йөне ол: «Мен Онуң эллеринде чүйлериң ызыны гөрүп, шол ызлара бармакларымы дегирмесем, бөврүне элими дегирмесем, асла ынанмарын» дийди. ²⁶ Секиз гүнден соң, шәгиртлер ене өйдекәлер, Томас хем оларың арасындады. Гапылар гулплы болса-да, Иса гелип, оларың ортасында дурды-да: «Сизе паряхатлык!» дийди. ²⁷ Онсоң Иса Томасың янына барып, оңа: «Бармагыңы бу ере дегир, эллерими гөр, элиңи узат-да, бөврүме дегир, имансыз болма, иманлы бол» дийди. ²⁸ Томас Оңа: «Реббим, Худайым!» дийди. ²⁹ Иса оңа: «Сен Мени гөрениң үчин иман этдиң. Мени гөрмән иман эденлер нәхили багтлы!» дийди. ³⁰ Иса шәгиртлериниң янында бу китапда язылмадык башга-да көп алапатлар гөркезди. ³¹ Йөне булар сизиң Исаның Худайың Оглы Месихдигине иман этмегиңиз ве иман эдип, Онуң ады билен яшайша говушмагыңыз үчин язылды.

Иса көлүң кенарында

21 Булардан соң, Иса Тиберия көлүниң кенарында пейда болуп, ене шәгиртлерине гөрүнди. Ол Өзүни шейле гөркезди: ² Симун Петрус, Экиз дийилйән Томас, Желиләниң Кана

шәхеринден болан Натанаел, Зебедейиң огуллары ве Исаның шәгиртлеринден ене икиси билеликдедилер. ³ Симун Петрус олара: «Мен балык тутмага гидйәрин» дийди. Олар-да оңа: «Биз-де сениң билен гитжәк» дийдилер. Барып, гайыга мүндүлер, йөне ол гижә хич зат тутуп билмедилер. ⁴ Эртир ир билен Иса кенарда дурды, йөне шәгиртлери Онуң Исадыгыны билмедилер. ⁵ Иса олара: «Эй балалар, иймәге бир задыңыз бармы?» дийди. Олар: «Ёк» дийип жогап бердилер. ⁶ Иса олара: «Торуңызы гайыгың саг тарапындан саллаң, тутарсыңыз» дийди. Олар торы салладылар, балыгың көплүгинден яңа торы чекип чыкарып билмедилер. ⁷ Шонда Исаның говы гөрйән шәгирди Петруса: «Бу – Реб!» дийди. Симун Петрус Онуң Ребдигини эшиден бадына гейимини билине орап, (ол ялаңачды) өзүни көле оклады. ⁸ Бейлеки шәгиртлер болса балык торуны чекип, гайык билен йүзүп гелдилер, олар кенардан узак болман, онуң ики йүз арчын чөмеси якынындадылар. ⁹ Олар гуры ере чыканларында, көмүр одуның янып дурандыгыны гөрдүлер, көзүң үстүнде болса балык билен чөрек барды. ¹⁰ Иса олара: «Инди тутан балыкларыңыздан гетириң» дийди. ¹¹ Симун Петрус гайыга мүнүп, йүз элли үч саны уллакан балықдан долы торы кенара чыкарды. Балык шейле көп болса-да, тор йыртылманды. ¹² Иса олара: «Гелиң, нахар эдиниң» дийди, йөне шәгиртлериң хич бири Ондан «Сен ким?» дийип сорамага йүрек эдип билмеди, чүнки Онуң Ребдигини олар билйәрдилер. ¹³ Иса гелди-де, чөреги алып, олара берди, балыгы-да шейтди. ¹⁴ Бу Исаның диреленден соң, шәгиртлерине үчүнжи гезек гөрнүшиди.

Иса, Петрус ве Яхя

¹⁵ Олар нахар эдинип боланларындан соң, Иса Симун Петруса: «Эй, Яхяның оглы Симун, сен Мени булардан артык сөййәрсинми?» дийди. Симун Оңа: «Хава, я Реб, Сени сөййәнлигими Өзүң билйәнсиң» дийди. Иса-да оңа: «Гузуларымы отлат» дийди. ¹⁶ Иса икинжи гезек ене оңа: «Эй, Яхяның оглы Симун, Мени сөййәрсинми?» дийди. Ол-да Оңа: «Хава, я Реб, Сени сөййәнлигими Өзүң билйәнсиң» дийди. Иса-да оңа: «Гоюнларымы бак» дийди. ¹⁷ Иса оңа үчүнжи гезек: «Эй, Яхяның оглы Симун, Мени сөййәрсинми?» дийди. Петрус Онуң үчүнжи гезек «Мени сөййәрсинми?» дийип соранына гайгыланды, Оңа: «Я Реб, Сен әхли зады билйәнсиң, Сени сөййәними-де билйәнсиң» дийди. Иса оңа шейле дийди: «Гоюнларымы отлат. ¹⁸ Хакыкатдан-да, Мен саңа догрусыны айдярын, яшкаң өзүң билиңи гушап, халан ериңе гидйәрдиң,

эмма гарраныңда эллириңи узадып дурарсың, сени башга бири гушандырып, халамаян ериңе алып гидер». ¹⁹ Ол муны Петруса онуң нәхили өлүм билен Худайы хорматлажақдыгына ышарат эдип айтды. Муны айдандан соң, оңа: «Мениң ызыма дүш» дийди. ²⁰ Петрус-да өврүлип, Исаның говы гөйән шәгирдиниң, ягны агшам нахары вагтында Исаның дөшүне япланып Оңа: «Я Реб, Саңа хайынлык этжек ким?» диениң-де, ызларына дүшүп гелйәнини гөрди. ²¹ Петрус оны гөрүп, Иса: «Я Реб, бу нәме болар?» дийди. ²² Иса оңа: «Мен Өзүм

гелйәнчәм, онуң галмагыны ислейән болсам, саңа нәме? Сен Мениң ызыма дүш» дийди.

²³ Шейлеликде, доганлар арасында бу шәгирт өлмез диен гүррүң яйрады. Эмма Иса оңа «Өлмез» диймән, диңе «Мен Өзүм гелйәнчәм, онуң галмагыны ислейән болсам, саңа нәме?» дийипди.

²⁴ Бу затлара шаят болуп, шулары язан шәгирт шолдур. Биз онуң шаятлыгының хақдыгыны билйәрис. ²⁵ Исаның башга-да эден ишлери гаты көпдүр. Олар бирин-бирин язылса, онда язылан китаплар дүңйә сыгмаз дийип пикир эдйәрин. Омын!

Ресуллар Ишлери

1 Эй Теофилус! Мен илкинжи китабымы Исаның Өз сайлан ресулларына Мукаддес Рух аркалы буйрук беренинден соң, Онуң тә Гөгә алнан гүнүне ченли этмәге ве өвретмәге башлан әхли затлары хақда яздым. ³ Ол гөргүсинден соң хем кырк гүнүң довамында ресуллара гөрүнди, Худайың Патышалыгы барада гүррүң берип, көп кесгитли алапатлар билен Өзүниң диридигини оларга гөркезди. ⁴ Олар билен биле болан вагты оларга буйрук берди: «Иерусалимден айрылман, Атаның вадасына гарашың. Сиз ол ваданы менден эшитдиңиз. ⁵ Чүнки Яхя сув билен чокундырды, йөне сиз ене бирнәче гүнден Мукаддес Рух билен чокундырыларсыңыз».

Иса Гөгә алыняр

⁶ Инди булар өзара йыгнанышанларында Ондан сорадылар: «Я Реб, Ысрайыл үчин патышалыгы гайтадан шу вагт беркарар этжекми?» ⁷ Иса оларга шейле дийди: «Атаның Өз ыгтыярына табын эден вагт я мөвсүмлери билмек сизиң ишиңиз дәл. ⁸ Йөне Мукаддес Рух үстүңизе иненде, гүйч-кувват алып, Иерусалимде, бүтин Яхудада, Самарияда, Ериң тә соңуна ченли Мениң шаятларым боларсыңыз». ⁹ Иса булары айдандан соң, оларың гөзлериңиз алнында ёкары галдырылды, бир булут Оны оларың назарыңдан гизледи.

¹⁰ Ол барярка, олар хем Гөгә бакышып дуркалар, ине, янларында эгни ак эшикли ики адам дуруп, шейле дийдилер: ¹¹ «Эй, желилели адамлар! Нәмә бу ерде Гөгә бакышып дурсуңыз? Иса Гөгә алынды. Ол гидиши ялы, гайдып хем гелер».

Иуданың ерине Маттияс сайланяр

¹² Ине, шонда олар Зейтун дагы диен дагдан Иерусалиме өврүлдилер. Бу даг Иерусалиме якын болуп, бир сабат гүңлүк ёлдур. ¹³ Шәхере гиренлеринде Петрус, Яхя, Якуп, Андреас, Филипус, Томас, Бартоломеус, Матта, Алфеусың оглы Якуп, Ватанчы Симун ве Якубуң оглы Иуда өз болян балаханаларына чыкдылар. ¹⁴ Буларың бары аяллар, Исаның әжеси Меръем ве Онуң доганлары билен биле бир адам ялы болуп, үзнүксиз дога ве дилег эдйәрдилер.

¹⁵ Шол гүнлерде Петрус саны йүз йигримә голай болан доганларың ортасында ёкары туруп, шейле дийди: ¹⁶ «Эй доганлар! Исаны тутанларга ёлбашчылык эден Иуда хақда Мукаддес Рухуң Давудың агзы билен озалдан билдирен язгысы бержай болмалыды. ¹⁷ Чүнки ол бизден сайылып, бу гулукдан пай алды. ¹⁸ Бу адам яманлык музды билен бир экин мейданыны сатын алды. Соң ере йүзин йыкылып, ортадан ики ярылды, бүтин ичегелери дөкүлди. ¹⁹ Бу әхли Иерусалим илатына белли болды; шоңа гөрә-де ол экин мейданына өз диллеринде „Хакелдама“, ягны „Ган мейданы“ дийдилер.» ²⁰ Чүнки Зебур китабында: „Онуң месгени чоларсын, ичинде яшан болмасын, везипесини башга бири алсын“ дийип язылгыдыр. ²¹ Мунуң үчин Реб Исаның бизиң арамызда гирип-чыкан бүтин заманының довамында, ²² Яхяның чокундырмасындан башлап, тә Онуң бизден ёкары алнан гүнүне ченли бизе хемра болан адамларың бири Онуң дирелишине бизиң билен бирликде гүвә гечсин».

²³ Шейлеликде, ики адамы, лакамы Юстус болуп, Барсаба дийилиән Юсуп билен Маттиясы теклип этдилер. ²⁴ Онсоң дога эдип дийдилер: «Эй хеммәниң йүрегини билйән Худай! Бу икисинден хайсысыны сайлан болсаң, гөркез; ²⁵ ол Иуданың өз ерине гитмек үчин терк эден бу гулук ве ресуллык пайыны † алсын». ²⁶ Олар үчин бижә атдылар; бижә Маттияса дүшүп, ол он бир ресулуң хатарына гирди.

Мукаддес Рухуң гелмеги

2 Пентикост гүни геленде, оларың бары бир ере йыгнанышдылар. ² Бирден асманда гүйчли елиң сесине чалымдаш сес пейда болуп, ол оларың отуран өйлерини бүтинлей долдурды. ³ Оларга одуң ялынлары кимин бөлнен диллер аян болуп, оларың хер бириниң үстүне гонды. ⁴ Оларың бары Мукаддес Рухдан долуп, Рухуң гепледишине гөрә, башга диллерде гепләп башладылар. ⁵ Иерусалимде ехудылар, Гөк астындакы хер миллетден болан Худайдан горкян адамлар галярды. ⁶ Бу сес геленде, халайык бир ере йыгнанды. Олар хайран галдылар, чүнки

† Пайыны – иң гадымы голязмаларда: «орнуны».

ресулларың айдян сөзлерини оларың херси өз дилинде эшидйәрди. ⁷ Хеммелер хайран галдылар ве геңиргенишип, бири-бирлерине шейле дийдилер: «Бу геплейәнлериң хеммеси желилели дәлми нәме? ⁸ Онда бизиң хер биримиз нәхили өз эне дилимизи эшидйәрис? ⁹ Биз – парфиялылар, мидиялылар, эйламлылар, Месопотамияда, Яхудада, Каппадокияда, Понтусда ве Азияда, ¹⁰ Фирикияда ве Памфилияда яшаянлар, шейле хем Мүсүриң, Либияның ве Кириңәниң төверегинде яшаянлар, римли мыхманлар, ехудылар ве ехуды динине геченлер, ¹¹ киритлилер, араплар болуп, оларың өз дилимизде Худайың улы ишлерини гүррүң беришлерини эшидйәрис». ¹² Оларың бары хайран галдылар ве алжырап: «Бу нәме болдугы?» дийишдилер. ¹³ Кәбирлери болса олары масгаралап: «Олар тәзе шерапдан жулк болупдыр» дийди.

Петрусың сөзи

¹⁴ Ине, шонда Петрус Онбирлер билен бирликде ёкары турды-да, сесини гаталдып, оlara йүзленди: «Эй яхудалы адамлар ве бүтин Иерусалим илаты! Бу сизе белли болсун, мениң сөзлериме гулак асың. ¹⁵ Булар сизиң гүман эдишиңиз ялы, серхош дәл, себәби хениз гүн гушлук хем боланок. ¹⁶ Йөне бу Иоэл пыгамбериң айданыдыр: ¹⁷ „Худай диййәр: соңкы гүнлерде шейле болар, Мен Рухумдан бүтин адамзат үстүне дөкерин. Сизиң огулларыңыз, гызларыңыз пыгамберлик эдер, яшларыңыз гөрнүшлер, гаррыларыңыз дүйшлер гөрер. ¹⁸ Шол гүнлерде Рухумдан гулларымың, гырнакларымың үстүне дөкерин, олар хем пыгамберлик эдер. ¹⁹ Ёкарда – Гөкде гудратлар, ашакда – ер йүзүнде алапатлар, ган, от ве түссе бугуны гөркезерин. ²⁰ Реббиң улы, дабаралы гүни гелмезден озал, Гүн – түмлүге, Ай гана дөнер. ²¹ Онсоң Ребби чагыран адам гутулар". ²² Эй ысрайиллылар, бу сөзлери диңләң! Насыралы Иса Өзи аркалы Худайың араңызда дөреден гудратлары, мугжызалары ве алапатлары билен сизе Худай тарапындан тассыкланан бир адамды. Өз билшиңиз ялы, ²³ Худайың берк ислеги, өңүнден билмеги билен элиңизе берлен бу адамы сиз канунсызларың эли билен тутдуңыз ве хача чүйләп өлдүрдиңиз. ²⁴ Эмма Худай өлүм агырыларыны чөзүп, Оны дирелтди, себәби өлүмиң Оны сакламагы мүмкин дәлди. ²⁵ Чүнки Давут Ол барада шейле диййәр: „Ребби элмыдама гаршымда гөрдүм, чүнки мен эндиремез ялы, Ол сагымдадыр. ²⁶ Шонуң үчин гөвнүм галкынды, дилим шатланды; теним хем умытда яшар. ²⁷ Чүнки Сен жанымы өлүлер диярында гоймарсың, Өз Мукаддесиң чүйремегине

разы болмарсың. ²⁸ Сен Маңа яшайыш ёлларыны гөркездиң. Мени Өз хузурыңда шатлыкдан долдурарсың".

²⁹ Доганлар! Мен улы атамыз Давут хақда сизе ачыгыны сөзлесем, ол өлди, жайланды, мазары болса шу гүне ченли арамызда дур. ³⁰ Йөне ол пыгамбер боланлыгы үчин ве Худайың оңа беден боюнча өз зүрядыңдан болан Месиҳи чыкарып, тагты үстүнде отуртжақдыгына [†] ант ичип, вада эдендигини биленлиги үчин, ³¹ муны өңден гөрүп, Месиҳиң дирелиши барада шейле дийди: „Ол не өлүлер диярында гоюлды, не-де тени чүйреди". ³² Исаны Худай дирелтди; муңа бизиң барымыз шаятдырыс. ³³ Иса Худайың сагына галдырылданан ве вада эдилен Мукаддес Рухы Атадан аландан соң, сизиң бу гөрийән, эшидйән затларыңызы дөкди. ³⁴ Чүнки Давут Гөге чыканок; онуң өзи шейле диййәр: „Реб Реббиме дийди: ³⁵ Душманларыңы аякларыңа басганчак эдйәнчәм, Мениң сагымда отур". ³⁶ Шейлелик билен, бүтин Ысрайыл өйи сизиң хача чүйләп бу Исаңызы Худайың хем Реб, хем-де Месиҳ эденини әшгәр билсин». ³⁷ Муны эшиденлеринде, йүреклеринде санжы дөрәп, Петрус ве бейлеки ресуллара: «Доганлар, биз нәме этмели?» дийдилер. ³⁸ Петрус оlara шейле дийди: «Тоба эдиң, гүнәлериңизиң өтүлмеги үчин әхлиңиз Иса Месиҳиң адына чокундырылың. Ине, шейдип, сиз Мукаддес Рухуң сылагыны аларсыңыз. ³⁹ Чүнки вада сизиң өзүңиз, чагаларыңыз, узақда боланларың әхлиси, шейле хем Худайымыз Реббиң чагыржақларының хеммеси үчиндир». ⁴⁰ Ене-де көп сөзлер билен шаятлык этди ве: «Өзүңизи бу азгын несилден халас эдиң!» дийип өвүт берди. ⁴¹ Онуң сөзүни бегенч билен унанлар чокундырылып, шол гүнде оlara үч мүңе голай адам гошулды. ⁴² Ресулларың несихатларыны диңлемек, чөрөк бөлмек, якын арагатнашықда болмак ве дога окамак билен олар вагтларыны гечирйәрдилер.

Иманлылар арасындакы агзыбирлик

⁴³ Хеммелериң жанына горкы аралашыпды. Ресуллар аркалы көп гудратлар, алапатлар гөркезилйәрди. ⁴⁴ Иман эденлериң бары биледилер, оларың әхли затлары ортадады. ⁴⁵ Олар мал-мүлклерини сатып, хер кимиң мәтәчлигине гөрә, өз араларында бөлүшердилер. ⁴⁶ Бир адам ялы болуп, хер гүн ыбадатхана йыгнанардылар, өйден-өе чөрөк бөлүшип, гуванч, акйүреклилик билен нахар эдинердилер. ⁴⁷ Худая алкыш окап, бүтин ил янында эзиз гөрлердилер. Худай хем гутуланларың саныны гүнсыйын көпелдерди.

[†] Худайың... отуртжақдыгына – иң гадымы голязмаларда: «Худайың оңа тагты үстүнде өз зүрядыңдан бирини отуртжақдыгына».

Отура гедайың сагалдылышы

3 Бир гүн гүнортандан үч сагат соң – дога вагтында Петрус билен Яхя икиси ыбадатхана гитди. ² Догабитди отура бирини хер гүн гөтерип, ыбадатхананың Овадан диен гапысының агзында отурдырдылар. Ол ыбадатхана гирйәнлерден садака дилейәрди. ³ Бу адам Петрус билен Яхяның ыбадатхана гирип баряныны гөрүп, олардан садака диледи. ⁴ Петрус билен Яхяның оңа гөзлери дүшди. Петрус оңа гарап: «Бизе серет!» дийди. ⁵ Яңкы адам олардан бир зат хантама болуп, олара чиңерилип серетди. ⁶ Петрус оңа шейле дийди: «Мениң күмшүм, алтыным ёк, йөне өз барымы саңа берйәрин: Насыралы Иса Месихиң адындан: Йөре!» ⁷ Онсоң саг элинден тутуп, ол оны галдырды. Шобада хем яңкы адамың аякларына, топукларына ысгын гелди. ⁸ Ол ёкары товусды-да, дик дуруп, йөрәп башлады. Гезмеләп, товсуп, Худая алкыш окап, олар билен бирликде ыбадатхана гирди. ⁹ Бүтин халк онуң йөрәп, Худая алкыш окап йөренини гөрди. ¹⁰ Онуң садака дилемек үчин ыбадатхананың Овадан диен гапысының агзында отурян адамдыгыны танадылар, онуң башындан гечен ише хайран галдылар.

Петрусың ыбадатханадакы сөзи

¹¹ Яңкы сагалан отура Петрус билен Яхяны гойбермән дурка, бүтин халк геңиргенишип, олара тарап, Сүлейманың Эйваны диен ере ылгашып гелди. ¹² Петрус муны гөрөнде, халка йүзленип, шейле дийди: «Эй, Ысрайыл адамлары! Нәме үчин муңа геңиргенишйәрсиниңиз? Биз муны өз гүйжүмиз я таквалыгымыз билен йөрөден ялы, нәме үчин бизе бакышып дурсуңыз?» ¹³ Ыбрайымың, Ысхагың, Якубың Худайы, бизиң аталарымызың Худайы Өз гулы Исаны шөхратландырды. Оны сиз өлүме табшырдыңыз, Пилатус Оны бошатмагы йүрегине дүвенде, онуң өңүнде сиз Оны инкәр этдиңиз. ¹⁴ Мукаддес ве догры Адамы инкәр эдип, бир адам өлдүрижиниң өзүңизе багышланмагыны талап этдиңиз. ¹⁵ Яшайыш Башлыгыны өлдүрдиңиз; йөне Худай Оны дирелтди, муңа биз гүвә гечйәрис. ¹⁶ Сизиң гөрйән, танаян шу адамыңыз Иса болан өз ынамы аркалы гөзүңизиң алнында бүтинлей сагалды. Бу адама кувват берен зат онуң Иса болан ынамыдыр. ¹⁷ Эй доганлар, мен сизиң-де өз башлыкларыңыз ялы, муны билмезликден эдендигиңизи билйәрин. ¹⁸ Йөне Худай Өз Месихиниң гөргә гөржекедиги барадакы әхли пыгамберлер аркалы өңүнден айданларыны шейле ерине етирди. ¹⁹ Инди гүнәлериңизиң гечилмеги үчин тоба эдиң, дөнүң. ²⁰ Шейлеликде,

Реббиң хузурыңдан тәзеленме пурсатлары гелер, Ол сизиң үчин белленен Месих Исаны ёллар. ²¹ Худайың гадымдан мукаддес пыгамберлер аркалы айданларының барының гайтадан тертип-дүзгүне салынжак вагтына ченли Гөк Оны кабул этмелидир. ²² Чүнки Муса аталарымыза шейле дийипди: „Реб Худай сизе өз доганларыңызың арасындан мениң ялы бир пыгамбер дөрөтжекдир. Онуң әхли дийжеклерине гулак асың. ²³ Шол Пыгамбере гулак асмадык хер жан халк арасындан ёк эдилер“. ²⁴ Самуелден башлап, әхли пыгамберлер, гепләнлериң бары шу гүнлери хабар бердилер. ²⁵ Сиз пыгамберлериң огулларысыңыз, Худайың Ыбрайыма: „Ер йүзүниң әхли уруглары сениң неслиңден берекет тапар!“ дийип, ата-бабаларыңыз билен баглашан әхтиниң огулларысыңыз. ²⁶ Худай Өз сайлан гулы Исаны сизиң хер бириңизи яман пәлиңизден гайтарсын, сизе берекет берсин дийип дирелтди, Оны илки билен сизе ёллады».

Петрус билен Яхя ехудыларың межлисиниң өңүнде

4 Олар халка гүррүң берип дуркалар, руханылар, ыбадатхананың серкердеси ве саддукейлер оларың үстүне дөкүлдилер. ² Олар гахарлыдылар, себәби ресуллар халка сапак берип, Исаның (мысалында) өлүлериң дирелишини ыглан эдйәрдилер. ³ Олара эл урдулар, эртире ченли туссага салдылар; чүнки эййәм агшам болупды. ⁴ Эмма сөзи эшиденлериң көпүси иман этди; иман эденлериң саны бәш мүңе голайлады. ⁵ Шол гүнүң эртеси оларың башлыклары, яшулулары ве канунчылары Иерусалиме йыгнандылар. ⁶ Баш руханы Ханна ве Каяфа, Яхя ве Игендер хем-де баш руханының уругындан боланларың бары шол ердедилер. ⁷ Олары ортада дурзуп: «Сиз муны хайсы гүйч, хайсы ат билен этдиңиз?» дийип сорадылар. ⁸ Шонда Петрус Мукаддес Рух билен долуп, олара шейле дийди: «Эй, халкың башлыклары, Ысрайыл яшулулары!» ⁹ Биз бу гүн бир майып адама эдилен ягшылык үчин ве онуң шыпа тапанлыгы үчин сорага чекилийән болсак, ¹⁰ онда сизиң хеммәңиз ве бүтин Ысрайыл халкы билсин: бу адам сизиң хача чүйләниңиз ве Худайың дирелдени Насыралы Иса Месихиң ады аркалы саг-саламат өңүңизде дур. ¹¹ Сиз уссалар тарапындан әсгерилмедик бу Даш бурчбашы болуп чыкды. ¹² Башга хич кимде гутулыш ёкдур. Чүнки бизиң халас болмагымыз үчин адамзада берлен гайры ат асманың астында ёкдур».

¹³ Петрус билен Яхяның гайратыны гөрөнлеринде, оларың оқувсыз, гарамаяк адамлардыгыны сайгаранларында, олар

геңиргенишдилер, оларың Иса билен биле болаңдыкларына гөз етирдилер. ¹⁴ Шыпа тапан адамың хем олар билен дураныны гөрүп, мунуң гаршысына хич зат айдып билмедилер.

¹⁵ Шейлеликде, олара межлисден дашарык чыкмагы буюрдылар-да, өзара геңешип, шейле дийдилер: ¹⁶ «Бу адамлар нәме эдели? Чүнки булар аркалы гөзе илгинч аламатың йүзе чыканыны бүтин Иерусалим илаты билйәр, биз муны инкәр эдип билмерис. ¹⁷ Йөне мунуң халк арасына мундан артык яйрамазлыгы үчин, мундан бейләк бу ат билен хич киме хич зат айтмазлары ялы, олар хайбат аталың».

¹⁸ Онсоң олары чагырып, Исаның адындан геплемезлиги ве өвретмезлиги табшырдылар.

¹⁹ Эмма Петрус билен Яхя олар шейле гайтаргы бердилер: «Сизе Худая гулак асандан хем артык гулак асмак Худайың янында догрумыдыр? Өзүңиз ойланып гөрүң! ²⁰ Чүнки гөренимизи, эшиденимизи сөзлемезлик бизиң үчин мүмкин дәл». ²¹ Олар ене-де хайбат атып, йөне халк зерарлы темми бермегиң чәресини тапман, олары бошатдылар, чүнки хеммелер болан иш үчин Худайы шөхратландырырдылар. ²² Себәби бу шыпа кераматы яшы кыркдан аган бир адамда йүзе чыкыпды.

Иманлылар батырлык үчин дога эдйәр

²³ Олар бошадыландан соң, өзлериниңкилер гелип, баш руханыларың, яшулуларың өзлерине айданларының барыны хабар бердилер. ²⁴ Муны эшиденлеринде, олар агзыбирлик билен сеслерини гаталдып, Худая, ине, шейле дийдилер: «Эй Баяр! Гөги, Ери, деңзи ве онуң ичиндәки әхли зады ярадан Худай Сенсиң, ²⁵ Сен Өз гулуң Давудың агзы билен шейле дийдиң: „Нәме себәпден миллетлер булагайчылык турузды, халклар пуч затларың күйүне дүшди? ²⁶ Нәме себәпден ер йүзүниң патышалары аяга галдылар, хөкүмдарлар Реббе гаршы, Онуң Месихине гаршы йыгнанышдылар?“ ²⁷ Чүнки, хақыкатдан-да, шу шәхерде Хиродес ве Понтиус Пилатус өзге миллетлер ве Ысрайыл халкы билен билеликде Сениң везипә беллән мукаддес Гулуң Иса гаршыдыр. ²⁸ Олар Сениң элиңиң, ислегииң йүзе чыкмагыны өңүнден белләнлериниң барыны амала ашырмак үчин йыгнанышдылар. ²⁹ Я Реб, инди оларың ховп салышларына серет, гулларың батырлык билен Өз сөзүңи сөзлемәге гайрат бер. ³⁰ Өз мукаддес Гулуң Исаның ады билен шыпаларың, алааматларың ве гудратларың дөремеги үчин элиңи уза!» ³¹ Дога эдип боланларында, оларың үйшүп дуран ерлери

титреди, хеммелер Мукаддес Рух билен долуп, батыргайлык билен Худайың сөзүни гайратлы сөзлемәге башладылар.

Иманлылар әхли затларыны пайлашарлар

³² Иман эден халайык бир йүрек ве бир жанды, бири-де өз малындан болан бир зада мениңки диймейәрди, бар затлары ортакды. ³³ Ресуллар улы гүйч билен, Реб Иса Месихиң дирелишине гүвә гечйәрдилер. Барының үстүнде улы мерхемент барды. ³⁴ Араларында мәтәч киши ёкды. Себәби ерли, өйли боланларың әхлиси олары сатырдылар. Сатылан затларың бахасыны болса гетирип, ³⁵ ресулларың өңүнде гойярдылар. Шейлеликде, хер киме герегиче пайланярды. ³⁶ Ресулларың Барнабас («Гөвүнлик Оглы») лакамыны берени, кипрли левили Юсубың хем ³⁷ бир меллеги барды. Юсуп оны сатды-да, пулуны гетирип, ресулларың өңүнде гойды.

Хананя билен Сафира

5 Хананя атлы бир адам аялы Сафира билен бир мүлки сатып, ² онуң бахасындан бир бөлегини өзүне алды ве онуң диңе бир бөлегини гетирип, ресулларың өңүнде гойды. Онуң бу хилесинден аялының-да хабары барды. ³ Петрус оңа шейле дийди: «Хананя, шейтаның „Мукаддес Рухы алда-да, сатылан ериң бахасының бир бөлегини өзүңе ал" диен пәлине нәме үчин йүрегиңден ер бердиң? ⁴ Ол сатылман галанда-да сениңки, сатыландан соң хем сениң эркиңде дәлмиди? Нәме үчин бу зады йүрегиңе дүвдүң? Сен ынсанлара дәл-де, Худая ялан сөзледиң». ⁵ Хананя бу сөзлери эшидип, йыкылды ве жан берди. Муны эшиденлериң барының үстүне улы горкы абанды. ⁶ Яшлар туруп, оны кепене доладылар-да, әкидип жайладылар. ⁷ Үч сагат чемеси геченден соң, Хананяның болан затдан хабарсыз аялы ичерик гирди. ⁸ Петрус оңа: «Маңа айт, ери шунча сатдыңызмы?» дийди. Ол хем: «Хава, шунча» дийди. ⁹ Петрус оңа шейле дийди: «Нәме үчин сиз Реббидиң Рухуны сынамак үчин диллешдиңиз? Ине, сениң әриңи жайланлар гапыда дур, олар сени хем әкидерлер». ¹⁰ Эдил шол пурсат аял Петрусың аягына йыкылып, жан берди. Яшлар ичери гиренлеринде, онуң өлендигини гөрүп, әкитдилер-де, әриниң янында жайладылар. ¹¹ Бүтин йыгнак ве булары эшиденлериң барының үстүне улы горкы абанды.

Ресуллар көп сыркавлары сагалдырлар

¹² Ресуллар ил ичинде көп алааматлар, гудратлар гөркезийәрдилер ве хеммелер бир адам ялы болуп, Сүлейманың Эйваныңда болардылар.

¹³ Бейлекилерден хич ким олара бирикмәгә йүрек этмейәрди, йөне халк олары жуда сылаярды. ¹⁴ Ене-де Реббе иман эден көп адамлар, топар-топар эркекдир аяллар олара гошулярды. ¹⁵ Шейлеликде, Петрус геченде, хич болманында, онуң көлегеси сыркавларың бириниң үстүне дүшсүн дийип, олары көчелере чыкарып, дүшек хем чарпая үстүнде ятырярдылар. ¹⁶ Иерусалимиң төверегиндәки шәхерлерден-де халайык йыгнанышып, сыркавлары, мурдар рух уранлары гетирдилер, оларың бары шыпа тапды.

Ресуллара эдилен сүтемлер

¹⁷ Шейлеликде, баш руханы ве онуң янындакыларың әхлиси, ягны саддукейлер мезхеби гөрипликден яңа аяга галдылар. ¹⁸ Олар ресуллара эл урдулар, олары халк туссагханасына салдылар. ¹⁹ Йөне гиже Реббиң бир перишдеси зынданың гапыларыны ачды-да, олары дашары чыкарып: ²⁰ «Барың, ыбадатханада дуруп, халка бу тәзе яшайшың әхли сөзлерини вагыз эдиң» дийди. ²¹ Ресуллар муны эшиденлеринде, сәхер билен ыбадатхана барып, сапак бермәгә дурдулар. Бу аралыкда баш руханы билен онуң янындакылар гелип, межлиси ве Ысрайыл огулларының әхли яшулуларыны бир ере чагырдылар; онсоң ресуллары гетирмәгә туссагхана адам ёлладылар. ²² Эмма гулукчылар олары зындандан тапман, гелип: ²³ «Туссагхананың мәкәм япыкдыгыны, гаравулларың хем гапыларың агзында дураныны гөрдүк, йөне ачанымызда ичерден хич кими тапмадык» дийип хабар бердилер. ²⁴ Ыбадатхананың серкердеси, баш руханылар бу сөзлери эшиденлеринде: «Бу нәме болдугыка?» дийшип, алжыраңчы ягдая дүшдүлер. ²⁵ Эмма бири гелип, олар: «Ине, зындана салан адамларыңыз ыбадатханада халка сапак берип дур» дийип хабар берди. ²⁶ Шейлеликде, гулукчылар билен гидип, серкерде олары гүйч уланмаздан гетирди, чүнки олар халкың өзлерини дашламагындан горкярдылар.

²⁷ Олары гетирип, межлисиң өңүнде дуруздылар. Баш руханы олары сорага чекип: ²⁸ «Шу ат билен сапак бермәң дийип, биз сизе берк табшырык бердик, эмма сиз өз таглыматыңыз билен Иерусалими долдурдыңыз, бу адамың ганыны хем бизиң үстүмизе йүклежәк болярсыңыз» дийди. ²⁹ Петрусдыр ресуллар гайтаргы берип, шейле дийдилер: «Адама гаранда, Худая боюн болмак артыкмач болмалыдыр. ³⁰ Ата-бабаларымызың Худайы сизиң агачдан асып өлдүрен Исаңызы дирелтди. ³¹ Худай Ысрайыла тоба этдирип, гүнәлерини багышламак үчин, бу Адамы Башлык

хем Халасгәр эдип, Өз сагына галдырды. ³² Биз бу бабатда Оңа шаятдырыс; Худайың Өзүне боюн боланлара берен Мукаддес Рухы хем бу бабатда Оңа шаятдыр».

³³ Муны эшиденлер гахар-газаба мүнүп, олары өлдүрмегиң күйүне дүшдүлер. ³⁴ Ине, шонда межлисиде Мукаддес Канун мугаллымы ве бүтин халк янында хорматланян Гамалиел атлы бир фарисей туруп, ресуллары бирсалым дашары чыкармагы буюрды. ³⁵ Соңра ол шейле дийди: «Эй, Ысрайыл адамлары! Бу адамлар бабатда этжәк болян ишиңизде сересап болуң. ³⁶ Себәби бу гүнлерден озал өзүни улы адам сайян Теудас чыкды, дөрт йүзе голай адам онуң ызына дүшүпди. Ол өлдүрилди, ызына эеренлериң хеммеси хем дагап гитди. ³⁷ Мундан соң илат язувы гүнлеринде желилели Иуда чыкып, көп адамы өз ызына дүшүрсә-де, хеләк болуп, ызына эеренлериң бары дагады. ³⁸ Инди, бу адамлардан эл чекиң, олары гойбериң, себәби бу иш ынсандан болса, онда өз-өзүнден ёк болуп гидер. ³⁹ Эгер Худайдан болса, онда сиз бу ишиң † өңүни алып билмерсиңиз, терсине, Худайың гаршысына сөвешйәнлер болуп чыкаймаң». Ине, шонда олар онуң билен ылалашдылар. ⁴⁰ Йөне ресуллары чагырып, енчдирдилер. Исаның ады билен геплемезлиги табшырып, олары бошатдылар. ⁴¹ Ресуллар межлисиң өңүнден шадьян гитдилер, чүнки Реб Исаның ады үчин масгарачылык чекмәгә мынасып болупдылар. ⁴² Олар хер гүн ыбадатханада ве өйден-өе сапак бермегиң, Иса Месихиң хош хабарыны вагыз этмегиң ызыны үзмедилер.

Еди ярдамчы

6 Бу шәгиртлериң санының барха артян гүнлеринде грекче геплешйән ехудылар тарапындан ерли халка гаршы нәгилелик дөреди, чүнки гүнделик иймит пайлашыгында оларың дул хатынлары гөзден салынярды. ² Шейлеликде, он ики ресул әхли шәгиртлери янларына чагырып, олар шейле дийдилер: «Худайың сөзүни ташлап, сачак башында хызматкәрлик этмек бизе гелшикли дәл. ³ Эй доганлар, өз араңыздан ягшы атлы, Мукаддес Рухдан долы ве акыл-пайхаслы еди адамы сайлаң; бу иши шолара табшыралың. ⁴ Биз дога ве сөзүң гулугына берилжәк». ⁵ Бу сөз бүтин жемагата ярады. Олар имандан хем Мукаддес Рухдан долы адамлар болан Стефанусы, Филипусы, Прохорусы, Никаноры, Тимоны, Парминасы ве ехуды динине гечен антакиялы Николаусы сайладылар-да, булары ⁶ ресулларың өңүнде дуруздылар. Ресуллар әллериңи оларың депесинде

† Бу ишиң – иң гадымы голязмаларда: «оларың».

гоюп, олар үчин дога этдилер. ⁷ Шейлеликде, Худайың сөзи яйылып, Иерусалимде шәгиртлериң саны барха көпелйәрди. Руханыларың улы топары-да имана уйярдылар.

Стефанус тутуляр

⁸ Иман † ве гүйч билен долы болан Стефанус халк арасында улы гудратлар, аламатлар гөркезйәрди. ⁹ Шол аралыкда либертинлер, кирнелилер, исгендериялылар дийип атландырылан синагогадан, шейле хем, Киликиядан ве Азиядан болан кәбир адамлар гелип, Стефанус билен жеделлешдилер. ¹⁰ Йөне онуң парасатлылыгына ве Руха гаршылык гөркезмәге оларың гурплары чатмады. ¹¹ Шейлеликде, бирнәче кишини ырып, олар: «Онуң Муса ве Худая дил етиренини эшитдик» дийдирдилер. ¹² Халкы, яшулулары ве канунчылары өжүкдирдилер. Барып, Стефанусы тутдулар-да, межлисиң өңүне гетирдилер. ¹³ Ялан гүвәлер гойдулар, олар-да: «Бу адам хәли-шинди шу мукаддес мекана, Кануна дил етирип йөр. ¹⁴ Биз онуң: „Насыралы Иса бу меканы бербат эдер, Мусаның бизе берен адатларыны үйтгедер“ диенини эшитдик» дийдилер. ¹⁵ Межлисде отуранларың бары Стефанусың йүзүне середенлеринде, онуң йүзүниң бир перишдәниң йүзүне меңзейәнлигини гөрдүлер.

Стефанусың сөзи

⁷ Баш руханы: «Бу затлар шейлемидир?» дийип сорады. ² Стефанус шейле дийди: «Эй доганлар, аталар! Гулак асың, шөхратлы Худай бизиң атамиз Ыбрайыма Харанда отурмазындан өң, Месопотамиядака аян болды. ³ Оңа: „Юрдундан, ковум-гарындашың янындан чык-да, Мениң саңа гөркезжәк юрдума гит“ дийди. ⁴ Шейлеликде, ол келданылар юрдундан чыкып, Харанда отурды; атасы өленден соң болса Худай оны сизиң хәзирки отурян юрдуңыза гөчүрди. ⁵ Худай бу ерден оңа аяк басарлык-да мирас бермеди, йөне хениз перзенди ёкка, бу юрды мүлк хөкмүнде Ыбрайыма, ондан соң хем зүрядына бермеги вада этди. ⁶ Худай шейле дийди: „Сениң зүрядың бир ят юртда дөрт йүз йыллап мысапырлык чекер, олары гул эдип гысарлар“. ⁷ Худай: „Мен олары гул эден миллети хөкүм эдерин. Онсоң олар чыкып, шу ерде маңа гулук эдерлер“ дийди. ⁸ Худай Ыбрайыма сүннет әхтини берди. Шейлеликде, ондан Ысхак өненде, секизинжи гүни оны сүннетледи. Ысхакдан болса Якуп, Якупдан-да он ики улы ата өнди. ⁹ Улы аталар Юсуба гөрипчилик эдип, оны Мүсүре сатдылар;

йөне Худай онуң биленди. ¹⁰ Ол Юсубы әхли мушакгатларындан халас этди, Фыръовның – Мүсүр патышасының хузурында оңа мәхир, акылдарлык берди. Фыръовн оны Мүсүриң ве тутуш көшгүң хәкими эдип гойды. ¹¹ Ине, бүтин Мүсүр ве Кенган юрдуна ачлык хем улы мушакгат инди. Аталарымыз хем иймит тапмадылар. ¹² Якуп Мүсүрде галла барлыгыны эшидип, аталарымызы илкинжи гезек ол ере ёллады. ¹³ Икинжи гезекде болса Юсуп доганларына өзүни танатды. Шейлеликде, Юсубың аслы фыръовна белли болды. ¹⁴ Юсуп адам ёллап, атасы Якубы, етмиш бәш адамдан ыбарат болан бүтин гарындашларыны чагырды. ¹⁵ Шейлеликде, Якуп Мүсүре гитди. Якупдыр аталарымыз шол ерде вепат болдулар. ¹⁶ Олары Шекеме әкидип, Ыбрайымың Шекемеде Хамор огулларындан пул берип сатын алан мазарында жайладылар. ¹⁷ Худайың Ыбрайыма берен вадасының вагты голайладыгыча, халкымызың саны хем Мүсүрде барха көпелйәрди. ¹⁸ Шейлеликде, Юсубы танамаян башга бир патыша тагта чыкды. ¹⁹ Бу уругымыза хилегәрлик этди, аталарымызы гысып башлады, чагаларыны дири галмаз ялы, дашары ташламага межбур этди. ²⁰ Шол вагт Муса энеден догулды. Худай оны эй гөрийәрди. Муса үч ай атасының өйүнде экленди. ²¹ Йөне дашары ташланандан соң, фыръовның гызы оны алып, өзүне огул эдинди, экледи. ²² Муса мүсүрлиериң әхли билимлеринден сапак берилди, ол сөзлеринде, ишлеринде гүйчлүди. ²³ Кырк яшына етенден соң, Муса доганларыны, Ысрайыл огулларыны сорап-идемеги йүрегине дүвди. ²⁴ Бириниң адалатсызлыга сезевар эдиленини гөрүп, оңа арка чыкды, яңкы мүсүрлини өлдүрип, эзилениң арыны алды. ²⁵ Муса Худайың өз эли билен гутулыш берйәнлигине доганлары дүшүнөр өйдйәрди, йөне олар муңа дүшүнмедилер. ²⁶ Эртеси гүн ики адам давалашып дурка, Муса янларында пейда болуп, олары ярашдырмага сынанып: „Эй адамлар, сиз доган ахырын, нәмә бири-бириңизе адалатсызлык эдйәрсиниз?“ дийди. ²⁷ Өз якынына адалатсызлык эдйән адам оны итекләп шейле дийди: „Ким сени бизе башлык я казы эдип гойды? ²⁸ Дүйнки мүсүрлини өлдүришиң ялы, мени-де өлдүрмекчимисиң?“ ²⁹ Муса бу сөзи эшиденден гачып, Мидиян юрдунда мысапырлык чекди. Шол ерде ондан ики огул өнди. ³⁰ Кырк йыл доланда, Сина дагының төверегиндәки чөлде ловлап дуран бир чалының ялнында оңа Реббиң бир перишдеси †† гөрүнди. ³¹ Муса бу гөрнүши гөренде геңиргенди. Ол сиңе серетжәк болуп,

† Иман – иң гадымы голязмаларда: «Мерхемет».

†† Реббиң бир перишдеси – иң гадымы голязмаларда: «бир перишде».

якынлашанда, Реббиң сеси эшидилди: ³² „Мен сениң аталарың Ыбрайымың, Ысхагың ве Якубың Худайыдырын“. Ине, шонда Муса титрәп башлады, серетмәге йүрек этмедди. ³³ Реб оңа шейле дийди: „Аякларыңдан чарыгы чыкар, чүнки үстүнде дуран бу ериң мукаддес топракдыр. ³⁴ Мен халкымың Мүсүрде хорланяныны гөрдүм, оларың наласыны эшитдим, олары халас этмек үчин ашак индим. Инди, гел, мен сени Мүсүре ибержәк“. ³⁵ Худай оларың: „Ким сени бизе башлык я казы эдип гойды?“ дийип инкәр эден бу Мусасыны оңа чалыда гөрнен перишдәниң үсти билен башлык ве халасгәр эдип ёллады. ³⁶ Муса Мүсүр юрдунда, Гызыл деңизде ве чөлде кырк йыллап гудратлар хем аламатлар гөркезип, олары дашары чыкарды. ³⁷ Ысрайыл огулларына: „Реб Худайыңыз доганларыңызың арасындан мениң ялы бир пыгамбер чыкарар, оңа гулак асың“ диен Мусадыр. ³⁸ Сина дагында өзи билен геплешен перишде ве аталарымыз билен чөлде топланан йыгнакда болан, бизе бермек үчин дири сөзләр алан хем шолдур. ³⁹ Аталарымыз оңа боюн болман, оны рет эдип, йүреклерини Мүсүре тарап өвүрдилер. ⁴⁰ Олар Харуна: „Бизе өңүмизден йөрәр ялы таңрылар ясап бер, чүнки бизи Мүсүр юрдундан чыкаран Муса нәме боланыны билмейәрис“ дийдилер. ⁴¹ Шол гүнлерде бир гөле ясадылар, бу бута гурбанлык берип, өз эллериниң ишлерине гувандылар. ⁴² Шейлеликде, Худай дөнүп, олары Гөк гошунына гулук этмәге берди. Ине, пыгамберлер китабында шейле язылгыдыр: „Эй, Ысрайыл өйи! Сиз кырк йыллап чөлде маңа гурбанлыклар, совгатлар бердиңизми? ⁴³ Сиз Молокуң чадырыны, таңрыңыз Рефаның йылдызыны ве сежде этмек үчин ясан суратларыңызы гөтердиңиз. Мен сизи Бабылың аңырына гөчүрерин“. ⁴⁴ Аталарымызың чөлде мукаддес чадыры барды. Муса муны өзи билен Геплешениң буйрушы ялы, гөрөн сураты боюнча ясапды. ⁴⁵ Муны аталарымыз нобатманобат гөтерип, Ешувың ёлбашчылыгында Худайың аталарымызың өңүнден ковуп чыкаран башга миллетлериниң юрдуна гетирдилер; ол Давудың гүнлерине ченли шол ерде галды. ⁴⁶ Давут Худайың мәхрини газанансоң, Якубың Худайына бир месген салмага ругсат диледи. ⁴⁷ Муңа гарамаздан, Худая өй салан Сүлейман болды. ⁴⁸ Йөне хеммелерден бейик Болан ынсан эли билен салнан жайларда яшамаз. Ине, пыгамбер шейле диййәр: ⁴⁹ „Гөк – Мениң тагтым, Ер аякларымың басганчагыдыр. Сиз Маңа нәхили өй салжак?“ Реб шейле диййәр: „Я-да хайсы ер Мениң дынчлык меканым болар? ⁵⁰ Буларың барыны Өз элим яратмадымы?“ ⁵¹ Эй бойнуёгынлар, йүрек ве гулаклары сүннетсизлер †! Сиз Мукаддес Руха хемише гаршы чықарсыңыз.

Аталарыңызың эдиши ялы, сиз-де шейле эдйәрсиниз. ⁵² Пыгамберлериң хайсысына аталарыңыз азар бермедди? Олар ол Адылың гелжәгини өңүнден ыглан эденлери өлдүрдилер. Сиз-де, ине, Оңа хыянат этдиңиз, Оны өлдүрдиңиз, ⁵³ эй, Мукаддес Кануны перишделериң тертиплешдириши ялы алып-да, оны тутмадыклар!»

Стефанусы дашлап өлдүрйәрлер

⁵⁴ Олар муны эшиденлеринде, гахар-газаба мүнүп, Стефануса дишлерини гыжадылар. ⁵⁵ Мукаддес Рух билен долы болан Стефанус Гөге середип, Худайың шөхратыны, Худайың сагында дуран Исаны гөрүп: ⁵⁶ «Мен Гөгүң ачыкдыгыны, Ынсан Оглуның Худайың сагында дурандыгыны гөрийәрин» дийди. ⁵⁷ Шонда олар батлы гыгырышып, гулакларыны тутушып, хеммеси бирден Стефанусың үстүне топулдылар. ⁵⁸ Оны шәхерден дашары чыкарып дашладылар. Гүвәлер өз гейимлерини Саул атлы бир яш йигидиң өңүнде гойдулар. ⁵⁹ Олар Стефанусы дашлап дуркалар, ол Ребби чагырып: «Я Реб, Иса! Мениң рухумы кабул эт!» дийди. ⁶⁰ Онсоң дыза чөкүп, батлы гыгырып: «Я Реб! Бу гүнәни олар язма!» дийди. Муны айдандан соң болса ол жан берди.

8 Стефанусың өлдүрилмегини Саул хем унады. Шол гүн Иерусалимдәки йыгнагы ызгытсыз ызарламага башладылар. Ресуллардан башга хеммелер Яхуда, Самария юртларына дагадылар. ² Эмма Стефанусы Худайдан горкян адамлар жайлап, оңа улы яс тутдулар. ³ Мунуң терсине, Саул өйден-өе гирип, йыгнага эзъет берйәрди, эркекдир аяллары сүйрәп зындана саярды.

Филипус Самарияда

⁴ Даган иманлылар болса айланып, Худайың сөзүни ыглан эдйәрдилер. ⁵ Филипус-да Самарияның бир шәхерине гелип, олар Месихи вагыз этди. ⁶ Халайык Филипуса гулак асды, онуң эден аламатларыны эшидип, гөрүп, айданларыны бир адам ялы диңледилер. ⁷ Чүнки мурдар рухлы адамларың көпүсинден ол рухлар гаты гыгырышып чықардылар, энчеме ысмаз хем отура шыпа тапярды. ⁸ Шейлеликде, шәхерде улы шатлык дөреди.

Симун жадыгөй

⁹ Озал бу шәхерде жадыгөйлүк билен мешгулланып, Самария халкыны хайран галдыран, өзүни улы адам дийип ыглан эден Симун атлы бир

† Йүрек ве гулаклары сүннетсизлер – Худая йүрекден баглы болмадыклар, Онуң сөзүни диңлемейәнлер.

адам барды. ¹⁰ Оңа улы-кичи хеммелер үнс берип: «Худайың улы гудраты †, ине, шудур» диййәрдилер. ¹¹ Оңа үнс берердилер, чүнки ол өз жадыгөйлүги билен эп-эсли вагт олары хайран галдырыпды. ¹² Йөне Худайың Патышалыгы, Иса Месихиң ады барадакы Хош Хабары вагыз эден Филипуса ыннанларында хем эркеклер, хем аяллар чокундырылдылар. ¹³ Симуның өзи-де иман этди, чокундырыландан соң болса Филипусың янындан айрылмады. Ол улы алааматларың, гудратларың йүзе чыкышыны гөрүп хайран галдырды. ¹⁴ Ресуллар самариялыларың Худайың сөзүни кабул эденини Иерусалимде эшидип, Петрус билен Яхяны оларың янына ёлладылар. ¹⁵ Булар хем барып, Мукаддес Рухы алсынлар дийип, олар үчин дога этдилер. ¹⁶ Себәби Рух энтэк оларың хич бириниң үстүне инмәнди, олар диңе Реб Исаның ады билен чокундырылыпды. ¹⁷ Шонда ресуллар эллерини оларың үстүнде гоянларында, олар хем Мукаддес Рухы алдылар. ¹⁸ Симун ресулларың эллериниң гоюлмагы билен, Мукаддес Рухуң берленини гөрөңде, олар пул гетирип, шейле дийди: ¹⁹ «Элими үстүнде гоян адамым Мукаддес Рухы алар ялы, маңа-да бу ыгтыяры бериң». ²⁰ Йөне Петрус оңа шейле дийди: «Пулүң өзүң билен биле хеләк болсун! Чүнки сен Худайың сылагыны пул билен сатын аларын өйтдүң. ²¹ Бу ишде сениң не пайың, не-де хакың бар, себәби сениң йүрегиң Худайың өңүнде догры дәл. ²² Инди, бу яман пәлиңден гайт-да, Реббе ялбар, белки, Ол сениң бу пикириңи багышлар. ²³ Мен сениң ажы өтден долудыгыңы ве эрбетлик билен баглыдыгыңы гөрйәрин». ²⁴ Симун оңа: «Мениң үчин Реббе дога эдиң, айданларыңызың хич бирине дучар болмайын!» дийди. ²⁵ Олар Реббиң сөзүне гүвә гечип, оны айданларындан соң, Иерусалиме тарап гайдып, Самарияның энчеме обасында Хош Хабары вагыз этдилер.

Филипус ве хебеш

²⁶ Реббиң бир перишдеси Филипуса: «Тур, гүнорта бакан Иерусалимден Газа гидйән ёла рована бол, ол чоладыр» дийди. ²⁷ Ол хем туруп, ёла рована болды. Гидип барярка, Хебешистаның аял патышасы Кандакының везирлериниң бири, онуң газначысы болан бир агта душды. Ол Иерусалиме ыбадат этмәге гелип, ²⁸ инди хем ызына доланып барялды. Ол өз арабасының үстүнде Ишая пыгамбериң китабыны окап отырды. ²⁹ Рух Филипуса: «Бар, арабаның янындан йөре!» дийди. ³⁰ Филипус ылгады-да, онуң Ишая пыгамбериң

китабындан окаян сөзлерини эшидип: «Окаян затларыңа дүшүнйәрсинми?» дийди. ³¹ Ол: «Бири ёл гөркезмесе, нәхили дүшүнйәин?» дийди. Онсоң араба мүнүп, янында отурмагы Филипусдан хайыш этди. ³² Онуң Мукаддес Язгылардан окап отуран ери шуды: «Гоюн кимин өлдүрилмәге әкидилди, гыркымчысының өңүнде сем болан гузы ялы агзыны ачмаяр. ³³ Онуң кемсидилишинде адалат инкәр эдилди. Ким Онуң несли хакында гүррүң эдер? Чүнки Онуң өмүр танапы үзүлендир». ³⁴ Везир Филипуса йүзленип: «Айтсаңызлаң, пыгамбер муны ким хакда айдяр? Өзи хакдамы я-да башга бири хакда?» дийди. ³⁵ Филипус шу язгыдан сөзе башлап, Исаның Хош Хабарыны оңа вагыз этди. ³⁶ Олар ёлдан баряркалар, бир сува гелдилер. Везир: «Ынха сув, мениң чокундырылмагыма нәме пәсгел берйәр?» дийди. ³⁷ Филипус оңа: «Бүтин йүрегиң билен иман эдйән болсаң, муңа ругсатдыр» дийди. Ол: «Иса Месихиң Худайың Оглудыгына иман эдйәрин» дийди. ³⁸ Онсоң арабаны саклатды. Филипус билен везир билеликде сува гирдилер; Филипус оны чокундырды. ³⁹ Олар сувдан чыканларында, везириң үстүне Мукаддес Рух инди, Реббиң бир перишдеси болса Филипусы гөтерип әкитди ††. Везир оны соң гөрмеді. Ол шатланып, өз ёлуны довам этдирди. ⁴⁰ Филипус Азотосда пейда болды. Ол Кайсария ченли айланып, әхли шәхерлерде Хош Хабары вагыз этди.

Иса Саула гөрүнйәр

9 Саул Реббиң шәгиртлерине хениз хем өлүм ховпуны салып, баш руханының янына барды. ² Бу ёла уянлары тапса, эркек диймән, аял диймән, тутуп Иерусалиме гетирер ялы, өзүне ондан Шамдакы синагогалар үчин хатлар диледи. ³ Ол Шама етип барярка, бирденкә Гөкден бир нур онуң даш-төверегини ягтылтды. ⁴ Саул ере йыкылды. Шонда оңун гулагына: «Саул! Саул! Нәме үчин Маңа азар берйәрсин?» диен сес гелди. ⁵ Ол: «Я Реб, Сен ким?» дийип сорады. Реб: «Мен сениң азар берйән Исаң. Чише депмек саңа кындыр» дийди. ⁶ Саул титрәп, алжырап: «Я Реб, мениң нәме этмеги ми ислейәрсин?» дийди. Реб оңа: «Тур-да, шәхере гит, нәме этмелидигиң саңа айдылар» дийди. ⁷ Онуң билен биле барян адамлар ол ерде доңуп дурдылар, чүнки сеси эшитселер-де, хич кими гөрмейәрдилер. ⁸ Саул ерден турды, йөне гөзүни ачанда хич кими ‡ гөрмеді. Оны элинден тутуп идип, Шама гетирдилер. ⁹ Ол үч гүнләп гөрүп билмеді, иймеди ве ичмеді. ¹⁰ Шамда Хананя атлы

† Худайың улы гудраты – иң гадымы голязмаларда: «улы дийип айдылян Худайың гудраты».

†† Реббиң бир перишдеси... әкитди – иң гадымы голязмаларда: «Реббиң Рухы Филипусы гөтерип әкитди». ‡ Хич кими – иң гадымы голязмаларда: «хич зады».

бир шәгирт барды. Реб онуң гөзүне гөрнүп: «Эй Хананя!» дийди. Ол хем: «Лепбей, Я Реб!» дийип жогап берди. ¹¹ Реб оңа шейле дийди: «Тур, Догры диен көчә бар-да, Иуданың өйүндөн тарсуслы Саул атлы адамы сора; ине, ол дога эдйәр. ¹² Ол бир гөрнүшдә Хананя атлы бир адамың ичери гирип, гөзи гайтадан гөрер ялы, элини өз үстүндә гоюныны гөрди». ¹³ Хананя шейле жогап берди: «Я Реб! Мен бу адам барада, онуң Иерусалимде Сениң мукаддеслериңе нәче яманлык эденини көп кишилерден эшитдим. ¹⁴ Сениң адыңы агзанларың барыны тутуп даңмага онуң бу ерде-де баш руханьлардан ыгтыяры бар». ¹⁵ Реб оңа шейле дийди: «Бар, чүнки бу адам миллетлериң, патышаларың ве Ысрайыл огулларының өңүндә Мениң адымы гөтермек үчин сайланан гуралдыр. ¹⁶ Чүнки Мениң адым угрунда бу адамың нәче гөргү гөрмелидигини Мен оңа гөркезмекчи». ¹⁷ Шейлеликдә, Хананя барып, яңкы өе гирди, эллерини Саулың үстүндә гоюп, шейле дийди: «Саул доган! Гелйән ёлуңда саңа гөрнен Реб Иса сениң гөзүң ачылып, Мукаддес Рухдан долмагың үчин, мени иберди». ¹⁸ Шол бада-да гөзүндөн барда айрылан ялы болуп, Саулуң гөзи ачылды. Ол ёкары туруп чокундырылды. ¹⁹ Нахар ийип, гайтадан куввата гелди.

Саул Шамда хем Иерусалимде

Ол бир нәче гүлпә Шамда шәгиртлериң янында галып, ²⁰ деррев хем Исаның Худайың Огрудыгы барада синагогаларда вагыз этмәге башлады. ²¹ Муны эшиденлериң бары геңиргенишип: «Иерусалимде шу Ады тутанлары ере егсан эден бу дәлмиди? Ол бу ере олары тутуп, баш руханьларың янына әкитмәге гелмәнмиди нәме?» дийишйәрдилер. ²² Саул болса барха гүйчленйәрди. Ол: «Бу Месихдир» дийип субут этмек билен, Шамда отуран ехудыларың башыны чашырды. ²³ Энчеме гүн геченден соң, ехудылар оны өлдүрмегиң маслахатыны этдилер. ²⁴ Йөне оларың дилдүвшүги Саула белли болды. Олар оны өлдүрмек ниети билен гижә-гүндиз дервезелери хем сакляардылар. ²⁵ Шәгиртлер болса гижәниң бирвагты оны себедиң ичине салып, шәхериң диварындан саллап дүшүрдилер. ²⁶ Саул Иерусалиме гелип, шәгиртлере гошулмага сынанышды, йөне хеммелер ондан горкярдылар, чүнки онуң шәгиртдигине ынам этмейәрдилер. ²⁷ Онсоң Барнабас Саулы алып, ресулларың янына гетирди, олар ёлда онуң нәхилилик билен Реббигөрендигини, Реббигөрендигини билен геплешендигини хем-де онуң Шамда Исаның ады билен гайратлы гепләндигини гүррүң берди.

²⁸ Саул Иерусалимде Реббигөрендигини билен гайратлы гепләп, олар билен билеликдә гирип-чыкярды. ²⁹ Ол грекче геплешйән ехудылар билен гүрлешип чекишйәрди; йөне олар Саулы өлдүрмегиң кастына дүшдүлер. ³⁰ Доганлар мундан хабарлы боланларында, оны Кайсария гетирип, Тарсуса тарап ёла салдылар. ³¹ Шейлеликдә, йыгнаклар бүтин Яхудада, Желиледе ве Самарияда парахат яшаярды, абатланып, Реб горкусында гезип, Мукаддес Рухуң гөвүнлик бермеги билен көпелйәрди.

Энеас билен Табита

³² Петрус хемме ере айланып йөршүне Лиддада отуран иманлыларың янына гелди. ³³ Петрус ол ерде секиз йыл бәри дүшекдә ысмаз болуп ятан Энеас атлы бир адамы гөрүп: ³⁴ «Энеас, Иса Месих саңа шыпа берйәр. Ёкарык тур-да, ёрган-дүшегиңи дүзет!» дийди. Ол хем шобада ёкары турды. ³⁵ Лидда ве Шаронда отуранларың бары оны гөрүп, Реббегә тарап өврүлдилер. ³⁶ Яфада Табита атлы (грекче тержимеси Доркас) бир зенан шәгирт барды. Мунуң эден ягшы ишлери, берен садакалары гаты көпди. ³⁷ Шол гүнлерде ол сыркавлап өлди, оны ювуп, балаханада гойдулар. ³⁸ Лидда Яфа якын болансоң, шәгиртлер Петрусың шол ердедигини эшиденлеринде, оңа ики адамы ёллап: «Гижикдирмән, бизиң янымыза гел!» дийип хайыш этдилер. ³⁹ Петрус туруп, олар билен гитди. Геленде, оны балахана элтдилер. Әхли дул хатынлар Петрусың янына йыгнандылар ве аглашып, Доркасың хениз оларың янында тикен әхли көйнекдир лыбасларыны оңа гөркездилер. ⁴⁰ Петрус хеммелери дашары чыкарды-да, дыза чөкүп дога этди ве жеседе йүзленип шейле дийди: «Табита, тур!» Аял гөзүни ачып, Петрус гөрөнде, галып отурды. ⁴¹ Петрус элини берип, оны турузды. Онсоң мукаддеслери ве дул хатынлары чагырып, оны олар дири табшырды. ⁴² Бу хабар бүтин Яфа яйрап, көп адамлар Реббегә иман этдилер. ⁴³ Петрус Яфада Симун атлы бир эйлейжениңкиде энчеме гүлпә галды.

Иман эден йүзбашы

10 Кайсарияда италиялы диен гошун бөлүминиң йүзбашысы болан Корнелиус атлы бир адам барды. ² Ол тутуш өй-ичерси билен бирликдә Худайдан горкян, таква адамды, ехуды халкына көп садакалар берип, Худая мыдама дога эдерди. ³ Корнелиус өйлән сагат үчлерде Худайың бир перишдесиниң: «Эй Корнелиус!» дийип, янына ичерик гиренини бир гөрнүшдә айдың гөрди. ⁴ Корнелиус горкы ичинде оңа гөзлерини дикип: «Я

Реб, нәме?» дийди. Перишде оңа жогап берди: «Сениң окан догаларыңы, берен садакаларыңы Худай ятлап кабул этди. ⁵ Инди Яфа бирнәче адам ёлла-да, лакамы Петрус болан Симуну гетирт. ⁶ Бу адам Симун атлы бир эйлейжиниңкиде мыхмандыр, онуң өйи болса деңзиң якасындадыр. Петрус сени ве ичериңи гутаржак сөзлер айдар». ⁷ Өзи билен геплешен перишде гиденден соң, Корнелиус хызматчыларындан икисини ве хемише өз төверегинде болянлардан бир таква эсгери чагырды. ⁸ Әхли зады айдып, олары Яфа ёллады.

Петруса гөрнен гөрнүш

⁹ Шол гүнүң эртеси олар ёлдакалар, шәхере голайланларында, гүнортан якин Петрус дога этмек үчин үчеге чыкды. ¹⁰ Ол ажыкды ве нахарланмак иследи. Нахар тайярланып йөркә, өзүни йитирме ягдайына гелди. ¹¹ Ол Гөгүң ачылып, дөрт бурчундан багланан сачак ялы бир улы задың Ере салланып, өз үстүне инип гелйәнини гөрди †. ¹² Онуң ичинде болса Ериң әхли дөрт аяклыларындан, вагшы хайванларындан, сүйренижилеринден †† хем-де Гөгүң гушларындан барды. ¹³ Бир сес оңа гыгырып: «Петрус тур, дамакларыны чал-да, ий!» дийди. ¹⁴ Петрус: «Ёк, я Реб, мен асла хапа, харам зат иен дәлдириң» дийди. ¹⁵ Сес ене икинжи гезек оңа: «Худайың тәмиз эден затларына хапа дийме» дийди. ¹⁶ Бу үч гезек гайталанып, сачак тиз Гөгә алынды. ¹⁷ Петрус бу гөрән гөрнүшиниң нәмедиги хакында ойланып дурка, ине, Корнелиусың ёллан адамлары Симунуң өйүни сорап, гапа гелип дурдулар. ¹⁸ Олар гыгырып: «Петрус лакамлы Симун шу ере мыхманмыдыр?» дийип сорадылар. ¹⁹ Петрус бу гөрнүш барада ойланып дурка, Рух оңа шейле дийди: «Ине, үч адам сени гөзләп йөр. ²⁰ Тур, ашак дүш, икиржиңленме-де, олар билен гит, чүнки олары Мен ёлладым». ²¹ Адамларың янына гелен Петрус: «Ине, гөзлейән адамыңыз мен. Нәме үчин гелдиңиз?» дийди. ²² Олар шейле дийдилер: «Йүзбашы Корнелиус догры, Худайдан горкян адам, ехуды халкының янында ат-абрайы бар. Ол бир мукаддес перишдеден сени өйүне гетирмек хем-де сениң айтжак сөзлериңи диңлемек барада буйрук алыпдыр». ²³ Петрус олары ичерик чагырып, мыхман алды.

Петрус Корнелеусың өйүнде

Шол гүнүң эртеси Петрус туруп, олар билен ёла дүшди. Яфалы доганларың-да кәбири онуң билен

† дөрт... гөрди – иң гадымы голязмаларда: «...бир улы чаргат ялы задың дөрт бурчундан салланып, ере инип гелйәнини гөрди». †† ...дөрт... сүйренижилеринден – иң гадымы голязмаларда: «дөрт аяклы ве сүйренижи хайванларындан».

биле гитди. ²⁴ Эртеси гүн олар Кайсария бардылар. Корнелиус хем доган-гарындашларыны, якин достларыны бир ере чагырып, оларга гарашып отырды. ²⁵ Петрус ичерик гиренде, Корнелиус оны гаршылап, аягына йыкылды, оңа сежде этди. ²⁶ Эмма Петрус оны галдырып: «Тур! Мен хем адам» дийди. ²⁷ Онсоң онуң билен гүррүңлешип, ичерик гиренде, көп адамларың йыгнанандыгыны гөрди. ²⁸ Оларга шейле дийди: «Бир ехуды үчин башга миллетден болан бири билен гатнашмагың я онуң янына гитмегиң нәхили ерликсиздигини өзүңиз билйәнсиңиз, йөне Худай маңа хич бир адама хапа я харам диймели дәлдигими гөркезди. ²⁹ Шонуң үчин хем, чагырыланымда, гүррүңсиз гелдим. Инди болса сораың: нәме себәпден мени чагырдыңыз?» ³⁰ Корнелиус шейле жогап берди: «Үч гүн мундан озал шу вагтларда агзым оразады. Өйлән сагат үчлерде өйүмде дога эдип отырдым. Ине, бир парлак эгин-эшикли адам гаршымда дуруп, маңа шейле дийди: ³¹ „Корнелиус, сениң догаң эшидилди, садакаларыңы Худай ятлады. ³² Яфа адам ёлла-да, Петрус лакамлы Симуну чагыр. Ол деңиз якасындакы Симун эйлейжиниң өйүне мыхмандыр. Ол гелип, саңа бир сөз айдар“. ³³ Мен деррев саңа адам ёлладым, сен-де гелип ягшы этдиң. Ине, хеммәмиз Худай тарапындан саңа табшырылан әхли зады эшитмек үчин, Онуң хузурында хәзир болуп отырыс». ³⁴ Шонда Петрус сөзе башлап шейле дийди: «Мен, догрудан-да, Худайың хич кими ала тутман, ³⁵ эйсем, хер миллетде ким Ондан горкса, догрулык этсе, шоны кабул эдйәндигине гөз етирдим. ³⁶ Онуң барчаның Ребби болан Иса Месих аркалы паракатлык ыглан эдип, Ысрайыл огулларына ёллан сөзи шудур: ³⁷ Яхяның вагыз эден чокундырмасындан соң, Желиледен башлап, бүтин Яхудада йүзе чыканлары, ³⁸ Худайың Мукаддес Рух ве гудрат берип, Насыралы Исаны везипә белләнини, Онуң хем айланып, ягшылык эдип, иблисиң голастында эзилленлериң барына шыпа беренини сиз билйәнсиңиз, чүнки Худай Онуң биленди. ³⁹ Биз Онуң Яхудада, Иерусалимде эденлериңиң барына шаятдырыс. Оны агачдан асып өлдүрдилер. ⁴⁰ Худай үчүнжи гүн Исаны дирелдип, ⁴¹ бүтин халка дәл-де, диңе Худайың өңден сайлан шаятларына, ягны өлүмден диреленинден соң, Онуң билен биле ийип-иченлер болан бизе ачықдан-ачык гөркезди. ⁴² Ол Өзүниң дирилериң хем өлүлериң Худай тарапындан белленен Казысыдыгыны халка вагыз эдип, гүвә гечмегимизи бизе табшырды. ⁴³ Иса иман эден хер кесиң Онуң ады билен гүнәсиниң өтүлжегине әхли пыгамберлер гүвә гечйәр». ⁴⁴ Петрус бу сөзлери айдып дурка, сөзи эшиденлериң барының үстүне Мукаддес Рух инди.

⁴⁵ Петрус билен гелен сүннетли иманлылар Мукаддес Рух сылагының башга миллетлериң үстүне-де дөкүленине геңиргендилер, ⁴⁶ чүнки оларың башга диллерде гепләп, Худайы өвги билен бейгелдишини эшитдилер. Шонда Петрус:

⁴⁷ «Бизиң ялы Мукаддес Рухы алан бу адамларың сув билен чокундырылмагыны ким гадаган эдип билер?» дийди. ⁴⁸ Онсоң Петрус олары Иса Месихиң ады билен чокундырмагы буюрды. Соңра олар Петрусдан бирнәче гүнләп галмагы хайыш этдилер.

Петрусың дүшүндиришлери

11 Яхудада болян ресуллар, доганлар башга миллетлериң-де Худайың сөзүни кабул эденини эшитдилер. ² Петрус Иерусалиме геленде, сүннетлилер онуң билен давалашып: ³ «Сен сүннетсиз адамларың янына барыпсың, олар билен нахар ийипсиң» дийдилер. ⁴ Петрус хем сөзе башлап, болан ваканы олар бирин-бирин айдып берди: ⁵ «Яфа шәхеринде дога эдип отырмак, өзүми йитирен ягдайымда бир гөрнүш гөрдүм. Улы сачага меңзеш бир зат дөрт бурчундан Гөкден Ере салланып, мениң яныма ченли инип гелди. ⁶ Онуң ичине бакып сынланымда, Ериң дөрт аяклы хайванларыны, ябаны хем сүйренижи хайванларыны, Гөгүң гушларыны гөрдүм. ⁷ Онсоң бир сес эшитдим, ол маңа: „Петрус, тур, дамакларыны чал-да, ий!“ дийди. ⁸ Мен: „Ёк, я Реб! Хапа, харам зат мениң агзыма асла гирен дәлдир“ дийдим. ⁹ Эмма сес Гөкден икинжи гезек маңа: „Худайың тәмиз эден затларына хапа дийме!“ дийди. ¹⁰ Бу үч гезек гайталанып, хеммеси ене ёкарык Гөге чекилди. ¹¹ Ине, шол пурсатда үч адам мениң болян өйүмиң өңүне гелип дурдулар. Олар мениң яныма Кайсариядан ёлланан экен. ¹² Онсоң Рух маңа хич икиржиңленмән, олар билен биле рована болмалыдыгымы айтды. Бу алты доган хем мениң билен биле гитди, биз ол адамың өйүне бардык. ¹³ Ол хем bize перишдәни гөрендигини, онуң өйүнде дуруп: „Яфа адам ёлла-да, Петрус лакамлы Симуны гетирт. ¹⁴ Ол саңа бирнәче сөз айдар. Шол сөзлер аркалы сен тутуш ичериң билен гутуларсың“ диенини айтды. ¹⁵ Мен сөзе башланымда, озал бизиң үстүмизе иниши ялы, оларың үстүне хем Мукаддес Рух инди. ¹⁶ Шонда Реббиң: „Яхя сув билен чокундырыпды, йөне сиз Мукаддес Рух билен чокундырыларсыңыз“ дийип айдан сөзи ядыма дүшди. ¹⁷ Шейлеликде, Реб Иса Месихе иман эденлеринден соң, Худай bize берши ялы, олар-да шол сылагы берен болса, Худая гаршы дуруп билер ялы, мен ким болупдырын?» ¹⁸ Олар муны эшиденлеринде көшешдилер, Худайы

шөхратландырып: «Онда, Худай яшайыш гетирйән тобаны өзге миллетлере-де берипдир» дийишдилер.

Антакиядакы иманлылар

¹⁹ Стефанус билен багланышыклы болан ызарламалар нетижесинде даргадыланлар Финикия, Кипр ве Антакия ченли айландылар. Олар сөзи ехудылардан башга хич киме вагыз этмейәрдилер. ²⁰ Оларың арасында бирнәче кипрли ве киренели адамлар барды. Олар Антакия геленлеринде, Реб Исаның Хош Хабарыны вагыз эдип, греклере-де айтдылар.

²¹ Реббиң эли олар биленди. Шейлеликде, көп адамлар иман гетирип, Реббе тарап өврүлдилер. ²² Бу хақдакы хабарлар Иерусалимдәки йыгнанышыга гелип етди. Олар Барнабасы Антакия ёлладылар. ²³ Ол геленде, Худайың мерхеметини гөрүп шат болды, гайдувсыз йүрек билен Реббе япышар ялы, хеммелере өвүт-несихат этди. ²⁴ Чүнки ол оңат адамды, Мукаддес Рухдан, имандан долуды. Шейлеликде, көп адамлар Реббе гошулдылар. ²⁵ Онсоң Барнабас Саулы идәп, Тарсуса гитди. ²⁶ Оны тапып, Антакия гетирди. Олар бүтин бир йыллап йыгнақда топланып, көп адамлара сапак бердилер. Шәгиртлериң месихи адыны алмагы илки билен Антакияда йүзе чыкды. ²⁷ Шол гүнлерде Антакия Иерусалимден бирнәче пыгамбер гелди. ²⁸ Булардан Агабус атлы бири галып, бүтин дүнйәниң башына улы ачлык гелмелидигини Рух аркалы хабар берди. (Бу кайсар Клаудиусың заманында болды.) ²⁹ Шонда Яхудада яшаян доганлара голдав үчин, шәгиртлериң хер бири гурбуның чатдыгындан олар пул ёлламагы карар этдилер. ³⁰ Пулы Барнабас ве Саулуң эли билен йыгнак ёлбашчыларына ибермек билен, бу карары ерине етирдилер.

Петрусың зындандан гачышы

12 Шол вагтлар Хиродес патыша йыгнага дегишли боланларың кәбирини сүтем этмек максады билен тутды. ² Яхяның доганы Якубы гылыч билен өлдүртди. ³ Ол муңуң ехудыларың гөвнүне яраныны гөрүп, соңра Петрусы-да тутды. Петир байрамы гүнлериди. ⁴ Хиродес Петрусы эле салып, Песахдан соң халк өңүне чыкармак ниети билен зындана салды-да, хер бири дөрт эсгерден ыбарат болан дөрт топары оңа гаравул гоймагы табшырды. ⁵ Шейлеликде, Петрус зынданда сакланярды, йөне йыгнак онуң үчин Худая жан чекип дога эдйәрди. ⁶ Хиродесиң оны орта чыкаржак гүнүниң өң янындакы гижә Петрус ики эсгериң арасында гоша зынжыр билен баглы

ятырды, гаравуллар-да гапының агзында зындана гаравулчылык эдйәрдилер. ⁷ Бирденкә Реббиң бир перишдеси гөрнүп, түрмеде нур ялпылдады. Перишде Петрусың бөврүне дүртүп, оны оярды-да: «Тиз тур!» дийди. Шобада-да Петрусың зынжырлары элинден ере гачды. ⁸ Перишде оңа: «Гушагыңы гушан-да, чарыкларыңы багла!» дийди. Ол шейле хем этди. Перишде оңа: «Гейимиңи гейде, мениң ызыма дүш!» дийди. ⁹ Петрус дашары чыкып, онуң ызына дүшди. Ол перишде аркалы боланларың чынлыгыны билмән, гөзүне гөрүнйәндир өйдйәрди. ¹⁰ Олар биринжи, икинжи гаравуллардан гечип, шәхере чыкян демир дервезә гелдилер. Дервезе олара өз-өзүндән ачылды. Олар дашары чыкып, бир көчәни илерлигине гечдилер велин, перишде бирденкә гайып болды. ¹¹ Ине, шонда Петрус айңалып: «Реббиң перишдесини ёллап, Хиродесиң элинден, ехуды халкының гарашан әхли затларындан мени халас эдендигине, хакыкатдан хем, инди гөз етирйәрин» дийди. ¹² Муны аңланындан соң, ол Маркус лакамлы Яхяның эжеси Меръемиң өйүне гитди. Ол ерде көп адам үйшүп, дога эдип отырды. ¹³ Петрус ховлының гапысыны каканда, гапыны Рода атлы бир кениз ачмага гелди. ¹⁴ Ол Петрусың сесини сайгаранда, бегенжинден яңа гапыны ачман, ичерик ылгап, Петрусың ховлының гапысында дураныны хабар берди. ¹⁵ Өйдәкилер оңа: «Сен акылыңдан азашыпсың» дийдилер. Йөне ол өз гепини берк ныгтанында олар: «Ол Онуң перишдесидир» дийдилер. ¹⁶ Эмма Петрус бирсыхлы гапыны какып дурды. Гапыны ачанларында, оны гөрүп хайран галдылар. ¹⁷ Сеслерини чыкармазлыклары үчин, Петрус олара эли билен ышарат этди. Онсоң Реббиң өзүни зындандан чыкараныны олара гүррүң берип: «Муны Якуба хем доганлара хабар берин» дийди-де, башга ере чыкып гитди.

¹⁸ Гүн доганда, Петруса нәме болдука дийип, эсгерлериң арасына улы галмагал дүшди. ¹⁹ Хиродес Петрусы агтарды. Ол оны тапмансоң болса гаравуллары сорага чекип, олары өлдүрмеги буюрды.

Хиродес патышаның өлүми

Шондан соң Хиродес Яхудадан Кайсария гидип, шол ерде галды. ²⁰ Хиродес Сире ве сидонлылара гаршы дишини гыжаярды. Олар хем бирлешип, Хиродесиң янына гелдилер-де, патышаның ятак жайының башлыгы Властосы өз тарапларына чекип, ярашык диледилер; чүнки оларың юрды патышаның юрдундан азык алярды. ²¹ Ине, белленен гүнде Хиродес патышалык лыбасыны

гейип, күрсүде отурды-да, халка сөз сөзледи. ²² Халк хем: «Бу бир таңры сеси, ынсан сеси дәл!» дийип гыгырышярды. ²³ Шол бада Реббиң бир перишдеси Хиродеси урды, чүнки ол Худайы шөхратландырманды. Шейлеликде, ол эндам-жаны гуртлап өлди. ²⁴ Худайың сөзи болса пажарлап өсйәрди. ²⁵ Барнабас билен Саул хем юмшы битирип, ызларына гайтдылар. Олар Маркус лакамлы Яхяны-да янларына алып, Иерусалимден ызларына өврүлдилер.

Барнабас билен Саул везипә белленйәр

13 Антакиядакы йыгнакда бирнәче пыгамбер ве мугаллым барды: Барнабас, Нигер диен Симун, киренели Лукиус, юрдуң дөртдән бирине хөкүм сүрйән билен биле улалан Манеан ве Саул. ² Булар Реббе ыбадат эдип, ораза тутуп йөркәлер, Мукаддес Рух: «Мениң чагыран ишим үчин, Барнабас билен Саулы Маңа айрып гоюң!» дийди. ³ Шонда ораза тутуп, дога этдилер-де, эллерини оларың үстүне гоюп, Барнабас билен Саулы ёла салдылар.

Кипрде

⁴ Шейлеликде, Мукаддес Рух тарапындан ёлланан Барнабас билен Саул Селукия гелдилер. Ол ерден хем гәмили Кипре гечдилер. ⁵ Онсоң Саламисе гелип, ехудыларың синагогаларында Худайың сөзүни вагыз этдилер. Яхя хем олара ярдам эдйәрди. ⁶ Олар бүтин аданы айланып, Пафоса гелдилер. Ол ерде Баръешу атлы бир жадыгөй хем ялан ехуды пыгамбере саташдылар. ⁷ Баръешу пайхаслы адам болан хәким Сержиус Павлусың янында боларды. Хәким Барнабас билен Саулы чагырып, олардан Худайың сөзүни эшитмек ислеи. ⁸ Эмма Элимас жадыгөй (онуң ады шейле тержиме эдилйәр) олара гаршы чыкып, хәкими имандан дәндржәк болды. ⁹ Шейлеликде, Саул, ягны Павлус Мукаддес Рухдан долуп, оңа серетди ве шейле дийди: ¹⁰ «Эй, әхли кеззаплықдан ве әхли галплықдан долы адам, иблис оглы, әхли догрулыгың душманы! Сен Реббиң догры ёлларыны эгрелтмеги бес этжәк дәлми?» ¹¹ Инди, ине, Реббиң эли үстүңе гелйәр, сен көр боларсың, белли бир вагта ченли гүнеши гөрмерсиң». Шобада-да онуң үстүне түмлүк, гараңкылык инди. Ол өзүни итдиржәк болуп, төверегини сермеләп, адам агтарып башлады. ¹² Хәким йүзе чыкан ваканы гөрүп иман этди, чүнки ол Реббиң таглыматына хайран галыпды.

Писидя Антакиясында

¹³ Павлус ве онуң ёлдашлары Пафосдан гэмә мүнүп, Памфилия Пергасына гелдилер. Шол ерде Яхя олардан айрылып, Иерусалиме гайтды. ¹⁴ Олар болса Пергадан ёлларыны довам этдирип, Писидя Антакиясына гечдилер. Сабат гүни синагога барып отурдылар. ¹⁵ Мукаддес Канундан ве пыгамберлер язгысындан окаландан соң, синагога башлыклары олара адам ёллап: «Доганлар, халка өвүт-үндевли сөзүңиз бар болса айдың» дийдилер. ¹⁶ Шейлеликде, Павлус туруп, эли билен ышарат эдип, шейле дийди: «Эй, ысрайыллы адамлар, Худайдан горкянлар, диңләң! ¹⁷ Бу Ысрайыл халкының Худайы бизиң аталарымызы сайлады, халкы Мүсүр юрдунда отуран махалы бейгелдип, гүйчли гол билен ол ерден чыкарды. ¹⁸ Олары кырк йыл чемеси чөлде экледи. ¹⁹ Кенган юрдунда еди миллети хеләкләп, юртларыны олара мирас берди. ²⁰ Онсоң олара дөрт йүз элли йыл чемеси – Самуел пыгамбере ченли казылар берди. ²¹ Ине, шондан башлап, олар бир патыша талап этдилер. Худай олар кырк йыллап бенямын тайпасындан бир адамы, ягны Кишиң оглы Саулы берди. ²² Оны тагтдан дүшүрөндөн соң болса, олар Давуды патыша этди. Ол хақда гүвә хем гечип: „Гөвнүме жай бир адамы, Ессәниң оглы Давуды тапдым. Ол Мениң әхли ислегими бержай эдер" дийди. ²³ Шейлеликде, Худай Өз вадасына гөрә, онуң неслинден Ысрайыл үчин Исаны халасгәр эдип чыкарды. ²⁴ Ол гелмезден өң болса Яхя бүтин Ысрайыл халкына тоба этмеги вагыз эдип, олары чокундырылмага чагырды. ²⁵ Яхя ишини битирмәге голайлан вагты шейле дийди: „Мени кимдир өйдйәрсиз? Мен – Ол дәл. Ине, мениң ызымдан Бири гелер, мен Онуң чарыгының багыны чөзмәге-де мынасып дәлдириң". ²⁶ Доганлар, эй, Ыбрайым неслиниң огуллары ве араңыздакы Худайдан горкянлар! Бу гутулыш сөзи сизе † иберилди. ²⁷ Чүнки Иерусалим илаты ве оларың башлыклары Оны танамадылар. Оны хөкүм этмек билен, хер сабат гүни окалян пыгамберлер сөзлерини бержай этдилер. ²⁸ Өлүм жезасына хич бир себәп тапмасалар-да, Пилатусдан Онуң өлдүрилмегини хайыш этдилер. ²⁹ Ол хақда языланларың барыны битиренлеринден соң болса Оны агачдан ашак дүшүрип, бир мазарда гойдулар. ³⁰ Эмма Худай Оны дирелтди. ³¹ Ол Өзи билен Желиледен Иерусалиме геленлере көп гүнлериң довамында гөрүнди. Шинди бу адамлар халкың өңүнде Онуң гүвәлеридир. ³² Биз аталара берлен ваданың хош хабарыны сизе вагыз эдйәрис. ³³ Худай Исаны

дирелтмек билен, оларың огланлары болан бизиң үчин шол ваданы ерине етирди. Икинжи мезмурда хем шейле язылыпдыр: „Сен Мениң Оглумсың, Мен бу гүн Сени өндүрдим". ³⁴ Асла чүйретмезлик үчин, Оны өлүмден дирелдиши хақда хем шейле дийди: „Мен сизе Давуда вада эден мукаддес хем ыгтыбарлы берекетлерими берерин". ³⁵ Мунуң үчин башга бир ерде-де: „Сен Өз Мукаддесиңиң чүйремегине разы болмарсың" диййәр. ³⁶ Чүнки Давут Худайың ислеги боюнча өз несLINE гулук эденден соң өлди. Ол аталарының янында жайланды; онуң бедени чүйреди. ³⁷ Йөне Худайың Дирелдени чүйремеди. ³⁸ Билиң, эй доганлар, гүнәлериң багышланмагы бу Адам аркалы сизе вагыз эдлийәр. ³⁹ Мусаның канунында акланып билмедик бүтин затларыңызда иман эден хер кес бу Адам аркалы акланар. ⁴⁰ Инди сак болуң, пыгамберлер китабында айдыланлар башыңыза геләймесин: ⁴¹ „Середин, эй масгаралайжылар, хайран галың, хеләк болуң; чүнки Мен сизиң гүнлериңизде шейле бир иш эдерин велин, оны сизе бири беян этсе, асла ынанмарсыңыз". ⁴² Олар ехудыларың синагогасындан чыкып баряркалар, ехуды дәлдер бу сөзлериң гелжәк сабат гүни-де өзлерине вагыз эдилмегини олардан хайыш этдилер. ⁴³ Синагогадакы халайык даганында, ехудыларың ве ехуды динине гечип, Худая ыбадат эдйәнлериң көпүси Павлус билен Барнабасың ызына дүшдүлер. Булар хем гүррүң берип, Худайың мерхеметинде эржеллик этмеклери үчин, олара несихат этдилер. ⁴⁴ Соңкы сабат гүни болса Худайың сөзүни диңлемек үчин, бүтин шәхер диен ялы йыгнанды. ⁴⁵ Ехудылар халайыгы гөрөнлеринде гөрипчиликден долуп, Павлусың айдан затларына гаршы чыкып, дил етирдилер. ⁴⁶ Павлус билен Барнабас хем гайратлылык билен шейле дийдилер: «Худайың сөзи илки сизе вагыз эдилмелиди. Йөне сиз оны рет этдиңиз, өзүңизи эбеди яшайша мынасып гөрмедиңиз. Шонуң үчин, ине, биз өзге миллетлере тарап йүзленйәрис. ⁴⁷ Чүнки Реб бизе шейле табырды: „Ериң ужуна ченли гутулыш дашамагың үчин, Мен Сени миллетлере нур этдим". ⁴⁸ Миллетлер муны эшиденлеринде шатланып, Реббиң сөзүни шөхратландырдылар. Шейлеликде, эбеди яшайыш үчин беллененлериң бары иман этди. ⁴⁹ Реббиң сөзи юрдуң хемме ерине яйраярды. ⁵⁰ Ехудылар диндар, сыланян аяллары ве шәхериң абрайлы адамларыны өжүкдирдилер. Шейлеликде, Павлус билен Барнабасы ковалап, серхетлеринден чыкардылар. ⁵¹ Павлус билен Барнабас аякларының тозуны олар гаршы какып, Коня гитдилер. ⁵² Шәгиртлер болса шатлык ве Мукаддес Рух билен долудылар.

† Сизе – иң гадымы голязмаларда: «бизе».

Коняда

14 Коняда билеликте ехудыларың синагогасына бардылар; оларың гүррүң бериши хем ехудылардан, хем греклерден улы топарың иман гетирмегине себәп болды. ² Йөне иман этмедик ехудылар өзге миллетлери күшгүрип, оларың аңыны доганлара гаршы гараладылар. ³ Эсли вагт ол ерде болан Павлус билен Барнабас Реб үчин гайратлы вагыз эдйәрдилер. Реб хем оларың эллери билен алапатлар, гудратлар гөркезип, Өз мерхементи барадакы сөз үчин гүвә гечйәрди. ⁴ Шәхер халкы ики бөлүнп, бир бөлеги ехудыларың, бир бөлеги-де ресулларың тарапына гечди. ⁵ Йөне миллетлер хем-де ехудылар ве оларың башлыклары тарапындан ресуллары рысва этмек, дашламак үчин бир хужүм йүзе чыканда, ⁶ мундан хабарлы болан ресуллар Ликаонияның шәхерлери болан Листра, Дербә ве шол этраплара гачып барып, ⁷ ол ерлерде-де Хош Хабары вагыз этдилер.

Листрада хем Дербедә

⁸ Листрада аяклары ысгынсыз бир адам яшаярды, ол энеден догма отура болуп, хич вагт йөрәмәнди. ⁹ Бу адам Павлусың гүррүңини диңледди; Павлус хем оңа гөз диқди, онуң сагалжагына иманының бардыгыны гөрүп, ¹⁰ гаты сес билен: «Аягың үстүнде диқ дур!» дийди. Ол хем ёкары товсуп, йөрәп башлады. ¹¹ Халайык Павлусың эден ишини гөрөнде сеслерини гаталдып, ликаония дилинде: «Таңрылар ынсан кешбине гирип, бизиң янымыза инипдир!» дийишдилер. ¹² Барнабаса Зевс, Павлуса-да сөз сөзлейән боланы үчин Хермес дийдилер. ¹³ Шәхериң дашында ерлешен Зевс ыбадатханасының руханысы дервезелериң агзына өкүзлер, веноклар гетирип, халк билен бирликде гурбанлык бержәк болды. ¹⁴ Эмма ресуллар, ягны Барнабас, Павлус муны эшиденлеринде, өз эгин-эшиклерини йыртып, халкың ортасына зыңылдылар, гыгырып, шейле дийдилер: ¹⁵ «Адамлар! Нәме үчин бейле эдйәрсиниңиз? Биз-де дуйгулары сизе меңзеш ынсанлардырыс ве сизи бу бош затлардан дөнүп, Гәги, Ери, деңзи ве оларың ичиндәки әхли затлары ярадан дири Худая тарап өврүлмәге чагырярыс. ¹⁶ Ол гечен несиллерде бүтин миллетлере өз ёллары билен йөрәмәге ругсат этди. ¹⁷ Муңа гарамаздан, ягшылык этмек, сизе Гөкден ягмыр хем хасыллы мөвсүмлер бермек, йүрегиңизи иймит хем шатлыкдан долдурмак билен, Өзүни гүвәсиз гоймады». ¹⁸ Бу сөзлер билен халкы өзлерине гурбан кесмекден зордан дәндрдилер. Хеммесини өз өйүне ибердилер.

Олар ол ерде галып, дерс берип йөркәлер, ¹⁹ Антакиядан, Конядан ехудылар гелди; олар халкы өжүкдирип, Павлусы дашладылар, оны өлендир өйдүп, шәхерден дашары сүйредилер. ²⁰ Эмма шәгиртлер дашына үйшенлеринде, Павлус өр туруп, шәхере гайтды. Шол гүнүң эртеси хем Барнабас билен Дербә тарап ёла дүшди. ²¹ Олар бу шәхере Хош Хабары вагыз эдип, көплери шәгирт эденлеринден соң, Листра, Коня ве Антакия гайдып гелдилер. ²² Шәгиртлериң жанларына кувват берип, олар иманда берк дурмагы үндәп: «Биз Худайың патышалыгына көп мушакгатлар билен гирмелидирис» диййәрдилер. ²³ Павлус билен Барнабас хер йыгнакда олар ёлбашчылар сайлап, оразалы дога эдип, олары иман эден Реблерине табшырдылар. ²⁴ Онсоң Писидияның ичинден гечип, Памфилия гелдилер. ²⁵ Пергада Реббиң сөзүни [†] вагыз эдип, Атталия индилер. ²⁶ Ол ерден хем өз битирен ишлери үчин Худайың мерхементине табшырылан ерлери болан Антакия гәмили гайтдылар. ²⁷ Гелип, йыгнагы үйшүрдилер, Худайың өзлери аркалы әхли эденлерини, ехуды дәллере иман гапысыны ачаныны гүррүң бердилер, ²⁸ көп вагтлап шәгиртлериң янында болдулар.

Иерусалимде болан геңеш

15 Яхудадан гелен кәбир адамлар доганлара сапак берип: «Мусаның адаты боюнча сүннетленмесеңиз, гутулып билмерсиңиз» диййәрдилер. ² Павлус билен Барнабас бу адамлар билен кән чекишип, жеделлешдилер. Онсоң бу меселәниң чөзгүди үчин, бейлеки доганларың бирнәчеси билен бирликде Павлус билен Барнабас ресулларың, ёлбашчыларың янына, Иерусалиме гитмели диен карара гелинди. ³ Шейлеликте, йыгнак тарапындан ёла салнанлар Финикияның, Самарияның ичинден гечдилер, миллетлериң Реббе тарап өврүлендигини айдып, доганлара улы шатлык бердилер. ⁴ Иерусалиме геленлеринде болса йыгнак, ресуллар ве ёлбашчылар тарапындан кабул эдилеп, Худайың өзлери аркалы эден әхли задыны хабар бердилер. ⁵ Эмма фарисейлер мезхебинден иман эденлериң кәбири аяга галып: «Бейлеки миллетлерден боланлары сүннетлемели, Мусаның кануныны сакламагы табшырмалы» дийдилер. ⁶ Онсоң ресуллар, ёлбашчылар бу меселе барада маслахатлашмак үчин йыгнандылар. ⁷ Гүррүң узага чекенде, Петрус ёкары туруп, олар шейле дийди: «Доганлар! Өз билшиңиз ялы, миллетлериң Хош Хабар сөзүни мениң агзымдан эшидип, иман этмелидиги үчин,

[†] Реббиң сөзүни – иң гадымы голязмаларда: «сөзи».

Худай көп вагт мундан озал арамыздан † мени сайлады. ⁸ Йүректери билйән Худай бизе берши ялы, өзге миллетлере-де Мудаккес Рухы бермек билен, олар гүвә гечди. ⁹ Йүректерини иман аркалы тәмизледи, биз билен оларың арасында хич бир парх гоймады. ¹⁰ Инди, нәме үчин аталарымызың, өзүмизиде дакынып билмедик боюнтырыгымызы шәгиртлериң бойнуна салжак болуп, Худайы сынаарсыңыз? ¹¹ Биз Реб Исаның мерхемети билен гутуландыгымыза ынанырыс, олар хем шейле». ¹² Онсоң бүтин жемагат дымып, Худайың өзлери аркалы миллетлер арасында гөркезен улы алааматларыны, гудратларыны айдып берен Барнабас билен Павлусы диңледи. ¹³ Олар гүррүңлерини гутараныңдан соң, Якуп сөзе башлап, шейле дийди: «Доганлар, маңа гулак асың! ¹⁴ Өзге миллетлерден Өз адына бир халк алмак үчин Худайың илки билен олар нәхили идег эденини Симон айдып берди. ¹⁵ Пыгамберлериң сөзлери-де мунуң билен утгашяр; ине, шейле язылыпдыр: ¹⁶ Онсоң ызыма доланып, Давудың йыкылан чадырыны гайтадан бина эдерин, онуң харабаларыны гайтадан бина эдерин. ¹⁷ Галан адамлар, Мениң адым дакылан бүтин миллетлер Реббиде агтарар ялы, оны гайтадан дикелдерин. Буларың барыны эден Реб шейле диййәр". ¹⁸ Худай Өз әхли ишлерини эзелден билйәндир. ¹⁹ Мунуң үчин, мениң пикиримче, өзге миллетлерден Худая тарап өврүленлере кынчылык дөретмели дәл. ²⁰ Йөне олар бутларың нежислигинден, зынадан, боглан хайванларың этинден ве гандан гача дурмагы, өзлерине эдилмегини ислемайән затларыны башгалара этмезлиги язмалы. ²¹ Чүнки Мусаның сөзлери хер сабат гүни синагогаларда окаляр, гадым заманлардан бәри хер шәхерде вагыз эдилйәр».

Бейлеки миллетлерден болан иманлылар хат

²² Шейлеликде, ресуллардыр ёлбашчылар бүтин йыгнак билен бирликде өзлеринден бирнәче адамы, ягны доганларың арасында ёлбашчылык эдйән Барсаба лакамлы Иуда билен Силасы сайлап, Павлус ве Барнабас билен бирликде Антакия ёлламалы диен карара гелдилер. ²³ Онсоң шу хаты язып, олардан ибердилер: «Ресуллар, ёлбашчылар ве доганлар † Антакиядакы, Сириядакы, Киликиядакы миллетлерден болан доганлара салам айдяр. ²⁴ Бизден болан кәбирлериң өз сөзлери билен сизи ынжыдып, сүннетлениң, Мукаддес Кануны бержәй эдиң дийип, аңыңызы булашдыраныны эшитдик; муны биз олар

† Арамыздан – иң гадымы голязмаларда: «араңыздан». †† Ресуллар... доганлар – иң гадымы голязмаларда: «Доганларыңы болан ресуллар ве яшулулар».

табшырмандык. ²⁵ Мунуң үчин хем бирнәче адамы сайлап, эзиз доганларымыз Барнабас ве Павлус билен бирликде сизе ёлламагы бир агыздан макулладык. ²⁶ Булар Реббимиз Иса Месихиң ады угрунда жанларыны орта гоян адамлардыр. ²⁷ Биз Иуда билен Силасы ёлладык, оларың өзи хем муны дилден хабар берерлер. ²⁸ Чүнки Мукаддес Рух ве биз шу важып затлардан башга хич бир зады сизиң үстүңизе йүклемезлиги унадык: ²⁹ бутлара гурбан эдилен иймитлерден, гандан, боглан хайванларың этинден, зынадан гача дуруң, өзүңизе эдилмегини ислемайән затларыңызы башгалара этмәң. Шулардан саклансаңыз, ягшы эдерсиңиз. Саглыкда болуң!» ³⁰ Шейлеликде, олар ёла дүшдүлер. Антакия гелип, жемагаты үйшүрдилер-де, хаты бердилер. ³¹ Олар муны окап, бу өвүт-несихат хақда бегенишдилер. ³² Онсоң өзлери хем пыгамбер болан Иуда билен Силас доганлара көп өвүт-несихат берип, олары гүйчлендирдилер. ³³ Бирнәче вагт ол ерде галанларыңдан соң болса, доганлар олары саг-аман ресуллара угратдылар. ³⁴ Силас ол ерде галмагы ягшы гөренсоң, Иерусалиме Иуданың еке өзи гайтды. ³⁵ Павлус билен Барнабас хем Антакияда галдылар. Олар башга-да бирентек адамлар билен сапак берип, Реббиде сөзүниң Хош Хабарыны ыглан этдилер.

Павлус билен Барнабас

³⁶ Бирнәче гүнден соң, Павлус Барнабаса: «Инди ызымыза доланып, Реббиде сөзүни ыглан эден хер шәхеримизде доганлара гөрме-гөрше барып, хал-ягдайларыны соралы» дийди. ³⁷ Барнабас Маркус диен Яхяны-да әкитмегиң пикириндеди. ³⁸ Йөне Павлус өзлери билен биле ише гитмән, олары Памфилияда терк эден адамы әкитмеги макул билмедик. ³⁹ Шейлеликде, араларына агзалалык дүшүп, олар бири-бирлеринден айрылдылар; Барнабас Маркусы янына алып, гәми билен Кипре гитди. ⁴⁰ Павлус хем Силасы сайлады, доганлар тарапыңдан Худайың † мерхеметине табшырылып ёла дүшди. ⁴¹ Ол Сирия, Киликия айланып, йыгнаклары гүйчлендирди.

Тимотеус Павлус билен Силаса гошулар

16 Павлус Дербе ве Листра-да гелди; ине, ол ерде эжеси иманлы ехуды ве какасы грек болан Тимотеус атлы бир шәгирт барды. ² Онуң Листрадакы ве Конядакы доганларың арасында ягшы ады барды. ³ Павлус Тимотеусы өзи билен әкитмек ислеярдик. Шонуң үчин ол этрапдакы ехудылар себәгли оны алып, сүннетледи, чүнки хеммелер Тимотеусың какасының грекдигини

‡ Худайың – иң гадымы голязмаларда: «Реббиде».

билйәрди. ⁴ Олар шәхерлериң ичинден гечип, Иерусалимдәки ресуллар ве ёлбашчылар тарапындан кабул эдилен карарлара эермеклиги доганлара табшырардылар. ⁵ Шейлеликде, йыгнакларың иманы беркешйәрди, санлары гүн-гүнден артырды.

Македония барада Павлуса гөрнен гөрнүш

⁶ Сөзи Азияда вагыз этмелери Мукаддес Рух тарапындан бөкделенсоң, Павлус дагы Фрикия ве Галатя үлкесинден гечдилер. ⁷ Олар Мисия серхетлерине гелип, Битиния гитжөк боланларында, Исаның Рухы муңа ругсат этмеди. ⁸ Онсоң Мисиядан гечип, Троаса индилер. ⁹ Шол гиже Павлус гөрнүш гөрди: македониялы бир адам онуң гаршысында дуруп, ялбарып: «Македония гел, бизе ярдам эт!» дийди. ¹⁰ Павлус бу гөрнүши гөрөндөн соң, Реб [†] бизи олара Хош Хабары вагыз этмәге чагырар диен нетижә гелип, деррев Македония гитмек билен болдук.

Лидия иман эдйәр

¹¹ Шейлеликде, Троасдан гәми билен гөни Самотракия, эртеси хем Неаполисе, ¹² ол ерден-де Македония велятының биринжи шәхери хем Рим колониясы болан Филипә гелип етдик. Бу шәхерде бирнәче гүмләп галдык. ¹³ Сабат гүни шәхер дервезесинден дашарык, деря якасына чыкдык. Бу ерде адат боюнча дога эдилйәрди. Онсоң йыгнанан аяллара отурып гүррүң бердик. ¹⁴ Тиятира шәхеринде гырмызы гейим сөвдагәри болан, Худая ыбадат эдйән Лидия атлы бир аял бизи диңледи; Павлусың айдянарларына үнс бермеги Реб онуң йүрегине гуяпды. ¹⁵ Ол аял өй-ичерси билен чокундырыландан соң ялбарып: «Мени Реббе вепалы сайян болсаңыз, гелиң-де, өйүмде галың» дийип, бизи ырды.

Павлус билен Силас туссагда

¹⁶ Соңра дога окалян ере баряркак, пал атмаклык билен хожаынарларына улы газанч гетирйән, палчы рухлы бир кенизе душ гелдик. ¹⁷ Бу гыз Павлус дагымызың ызымыза дүшүп: «Бу адамлар хеммелерден бейик Худайың гуллары, олар бизе ^{††} гутулма ёлуны вагыз эдйәрлер!» дийип гыгырарды. ¹⁸ Ол гыгырмасыны энчеме гүмләп довам эденсоң, Павлус гаты толгунды, ызына өврүлип, руха: «Онуң ичинден чыкмагы Иса Месихиң адындан саңа буюрарың!» дийди. Рух шол сагадың өзүнде дашары чыкды. ¹⁹ Онуң хожаынарлары газанч умытларының элден гиденини гөрүп, Павлус билен

[†] Реб – иң гадымы голязмаларда: «Худай». ^{††} Бизе – иң гадымы голязмаларда: «сизе».

Силасы тутуп, базара, башлыкларың өңүне сүйредилер. ²⁰ Олары хәкимлериң янына гетирип, шейле дийдилер: «Бу адамлар шәхеримизи булам-бужар эдйәрлер, өзлерем ехуды. ²¹ Биз римлилере кабул эдилмеги, бержәй эдилмеги ругсат эдилмедик адатлары вагыз эдйәрлер!»

²² Халайык хем олара гаршы аяга галды. Шейлеликде, хәкимлер: «Эгин-эшиклерини сыпырып, таяк билен урмалы» диен буйругы бердилер. ²³ Көп таякланларындан соң, зындана салдылар-да, түрмечә олары берк сакламагы буюрдылар. ²⁴ Ол-да шейле буйрук алансоң, олары ички туссагхана салып, аякларына күнде баглады. ²⁵ Гиже ярыма голайланда, Павлус билен Силас дога эдип, Худая өвгүли нагмалар айдярдылар, туссаглар хем олары диңлейәрди. ²⁶ Бирденкә Ер гүйчли титреди, туссагхананың биналары сарсып, бирбада әхли гапылар ачылды, хеммәниң зынжырлары чөзүлди. ²⁷ Укудан оянан түрмечи зынданың гапыларының ачыкдыгыны гөрүп, туссаглар гачандыр өйтди-де, өзүни өлдүржөк болуп, гылыжыны сырды. ²⁸ Эмма Павлус гаты сес билен: «Өзүңе тыг чекме, бизиң хеммәмиз шу ерде!» дийип гыгырды. ²⁹ Түрмечи чыра гетирдип, ичерик күрсәп гирди-де, сандырап, Павлус билен Силасың өңүнде ере йыкылды. ³⁰ Олары дашары чыкарып: «Эй агалар! Мен гутулмак үчин нәме этмели?» дийди. ³¹ Олар хем: «Реб Иса иман эт, өй-ичериң билен гутуларсың» дийдилер. ³² Шейлеликде, оңа ве өйүндәкилериң барына Реббиң сөзүни айтдылар. ³³ Түрмечи гижәниң шол сагадында олары алып, яраларыны ювды-да, деррев өй-ичерси билен чокундырылды. ³⁴ Онсоң олары өйүне әкидип, өңлерине сачак язды, Худая иман гетирдик дийип, бүтин өй-ичерси билен шатланды.

³⁵ Гүн доганда, хәкимлер гаравуллары ёллап: «Хәлки адамлары бошат» дийдилер. ³⁶ Түрмечи хем бу сөзлери Павлуса хабар берип: «Хәкимлер сизи бошатмак үчин адам ёллапдыр; инди чыкың-да, саг-аман ёла дүшүң» дийди. ³⁷ Эмма Павлус олара шейле дийди: «Олар Рим гражданылар болан бизи хөкүмсиз халк өңүнде енчилер, зындана ташладылар, инди болса огрынча дашарык чыкаржак болярлармы? Бу болмаз! Бизи өзлери гелип чыкарсынлар».

³⁸ Гаравуллар хем бу сөзлери хәкимлере хабар бердилер. Хәкимлер оларың римлидиклерини эшиденлеринде горкдулар. ³⁹ Гелип ялбардылар, олары дашары чыкарып, шәхерден гитмеклерини хайыш этдилер. ⁴⁰ Павлус билен Силас зындандан чыкып, Лидияның өйүне бардылар, доганлары гөрүп, олара гөвүнлик беренлеринден соң ёла дүшдүлер.

Селаникде

17 Олар Амфиполисиң ве Аполлонияның ичинден гечип, Селанике гелдилер. Ол ерде ехудыларың бир синагогасы барды. ² Павлус өз эндигине гөрә, оларың арасына барды. Үч сабат олара Мукаддес Язгылардан гүррүң берди. ³ Месихиң гөргү гөрүп, өлүмден дирелмегиниң зерур боландыгыны дүшүндирип гөркезди. «Мениң сизе вагыз эдйән бу Исам Месихдир» дийди. ⁴ Онсоң оларың бирнәчеси, диндар греклериң улы топары ве ат-абрайлы аялларың көпүси ынанып, Павлус билен Силаса гошулдылар. ⁵ Йөне иман этмедик ехудылар гөрипчилик этдилер, базарда бош айланып йөрөн ярамаз адамларың бирнәчесини янларына алып, үйшмелең гурап, шәхерде топалаң туруздылар. Ясонүң өйүне хужүм эдип, Павлус билен Силасы халкың өңүне чыкаржак болдулар. ⁶ Йөне олары тапман, Ясон билен бирнәче доганы шәхер башлыкларының өңүне сүйрәп: «Бүтин дүнийәде топалаң турзан бу адамлар бу ере хем гелдилер. ⁷ Ясон олары өйүне мыхман алды. Буларың әхлиси башга бири, ягны Иса патышадыр дийип, кайсарың буйрукларына терс херекет эдйәрлер» дийип гыгырдылар. ⁸ Шейдип, олары эшиден халкы, шәхериң башлыкларыны ховсала салдылар. ⁹ Йөне Ясон билен бейлекилери гирев алып бошатдылар.

Верияда

¹⁰ Доганлар деррев шол гиҗе Павлус билен Силасы Верия ибердилер. Павлус билен Силас Верия гелип, ехудыларың синагогасына бардылар. ¹¹ Бу ердәкилер Салоникдәкилерден хас асыллыды. «Бу затлар шейлемикә?» дийип, хер гүн Язгылары гөзләшдирип, сөзи бүтин гөвүнҗеңлик билен кабул этдилер. ¹² Шейлеликде, оларың көпүси, ат-абрайлы грек аялларының хем-де эркеклериниң бирентеги иман этди. ¹³ Йөне Салоникдәки ехудылар Худайың сөзүниң Павлус тарапындан Верияда-да вагыз эдиленинден хабарлы боланларында, бу ере хем гелип, халайыгы ховсала салып өжүкдирдилер. ¹⁴ Шейлеликде, доганлар Павлусы деңзе тарап ёла салдылар, йөне Силас билен Тимотеус ол ерде галды. ¹⁵ Павлуса хемралык эденлер оны Афина элтип, Силас билен Тимотеуса тиз гелсинлер диен буйругы алып, ызларына гайтдылар.

Афиныда

¹⁶ Павлус Афиныда Силас билен Тимотеуса гарашып йөркә, шәхериң бутлардан долудыгыны гөрүп, онуң йүреги авады. ¹⁷ Ол синагогада

ехудылар, Худайдан горкян греклер хем-де хер гүн базарда саташан адамлары билен гүррүң эдерди. ¹⁸ Эпикурчы ве стоик философларың кәбирлери-де оңа гаршы чыкдылар. Кәбири: «Бу яңра нәме дийҗек боляр?» дийсе, кәбири: «Ол ят таңрыларың вагызчысына меңзейәр» дийәрди. Себәби Павлус Исаның Хош Хабарыны ве дирелиши вагыз эдйәрди. ¹⁹ Шейлеликде, оны тутуп, Арес депеси межлисине гетирдилер-де, шейле дийдилер: «Сениң гүррүңини эдйән бу тәзе таглыматыңың нәмедигини билип билерисми? ²⁰ Чүнки сен бизиң гулагымыза кәбир ят затлары гетирйәрсиң. Биз инди бу затларың нәмедигини билмек ислейәрис». ²¹ Әхли афинылылар хем ол ерде яшаян ятлар тәзе зат сөзлемекден ве диңлемекден башга хич бир зат билен вагтларыны өтүрмейәрдилер. ²² Павлус межлисиң ортасында дуруп шейле дийди: «Эй афинылылар! Мен сизи хер бабатда гаты диндар гөрийәрин. ²³ Чүнки айланып, сизиң ыбадат эдйән затларыңызы гөзден гечирип йөркәм, депесинде „Нәтаныш Таңра" диен язгылы бир гурбанлык эдилйән ери хем гөрдүм. Мен, ине, танаман, ыбадат эдйән бу задыңызы сизе вагыз эдйәрин. ²⁴ Дүнийәни, онуң ичинде болан бүтин затлары ярадан Худай Ериң-гөгүң Ребби болуп, эл билен ясалан ыбадатханаларда яшамаз. ²⁵ Шейле хем, хамала бир зада зар ялы, Оңа адам эли билен гулдук эдип болмаз, себәби хеммелере дирилик, дем ве әхли зады Онуң өзи берйәр. ²⁶ Ол адамларың әхли миллетлерини бир гандан ярадып, олары бүтин ер йүзүнде яшатды. ²⁷ Худайы агтарарлар, Оны, белки-де, сермеләп тапарлар дийип, оларың вагтларыны, месген тутжак ерлериниң чәклерини өңүндән белледи. Муңа гарамаздан, Ол бизиң хич биримизден узақда дәлдир. ²⁸ Чүнки биз Онда яшаяндырыс, херекет эдйәндирис ве бардырыс. Сизиң шахырларыңызың кәбириниң айдышы ялы, „Биз-де Онуң зүрядыдырыс". ²⁹ Биз инди Худайың зүрядыдыгымыза гөрә, Худайың тебигаты адам сунгаты ве хүнәри билен суратландырылан гызыла, күмше я-да даша меңзешдир өйтмели дәлдирис. ³⁰ Худай наданлык дөврүндән гөз юмуп геченсоң, инди хемме ерде адамларың әхлисиниң тоба этмегини буюряр. ³¹ Чүнки Худай бир гүни белледи. Ол Өз сайлан Адамы аркалы дүнийәниң үстүндән шол гүнде адыл хөкүм чыкарар. Худай бу Адамы өлүмден дирелтмек билен, хеммелере субутнама берди». ³² Өлүмден дирелмеги эшиденлеринде, кимси гүлди, кимси хем: «Бу хақда сени ене диңләрис» дийди. ³³ Шейлеликде, Павлус оларың арасындан чыкып гитди. ³⁴ Йөне кәбир адамлар оңа гошулып иман этдилер. Оларың арасында

межлис агзасы Дионисиус, Дамарис атлы бир аял ве башгалар барды.

Коринтосда

18 Мундан соң Павлус Афиныны терк эдип, Коринтоса гелди. ² Италиядан яңы гелен, аслы понтуслы Акила атлы бир ехуды билен онуң аялы Прискилла саташып, шоларың өйүне гитди (Клаудиус бүтин ехудылар Римден чыкмалы диен буйругы берипди). ³ Кэрлери бир болансоң, Павлус оларың янында галып ишледи. Оларың кэри чадыр ясамакды. ⁴ Павлус хер сабат гүни синагогада гүррүң берип, ехудылары хем греклери ынандырырды. ⁵ Силас билен Тимотеус Македониядан геленлеринде, Павлус рухунда гысылып †, ехудылар Исаның Месихдиги барада гүвэ гечди. ⁶ Эмма олар Павлуса гаршы чыкып сөгенлеринде, Павлус эгин-эшигини какышдырып, олар: «Эден ишиңизиң жезасыны өзүңиз чекиң ††. Мен тэмиздирин, мундан бейлэк өзге миллетлериң янына гидерин!» ⁷ Онсоң ол ерден чыкып, Худая ыбадат эдйән Юстус атлы бир адамың өйүне гелди. Онуң өйи синагога билен янашыкды. ⁸ Синагога башлыгы Криспус бүтин өй-ичерси билен Реббе иман этди; коринтослыларың көпүси муны эшидип иман этдилер хем чокундырылдылар. ⁹ Бир гиже Реб Павлуса бир гөрнүшде дийди: «Горкма, гепле, дымма! ¹⁰ Чүнки Мен сениң билендирин, яманлык этжек болуп, хич кес саңа эл узатмаз, себэби бу шәхерде Мениң халкым көпдүр».

¹¹ Шейлеликде, Павлус бир ярым йыллап оларың арасында галып, Худайың сөзүни өвретди. ¹² Галио Ахая хәкимлик эдйәркә, ехудылар бирлешип, Павлуса хүжүм этдилер, оны хөкүм күрсүсиниң гаршысына элтип: ¹³ «Бу адам Мукаддес Кануна гаршы тәрде Худая ыбадат этдиржек болуп, халкы ыряр» дийдилер. ¹⁴ Йөне Павлус агзыны ачжак боланда, Галио ехудылар шейле дийди: «Эй ехудылар, эгер бир адалатсызлык я агыр женаят болан болса, сизе, элбетде, чыдардым. ¹⁵ Йөне таглыматлары, атлары ве өз кануныңыза дегишли жеделлери өзүңиз чөзүң, мениң бу затлар хақда казылык эдесим геленок». ¹⁶ Шейлеликде, олары хөкүм күрсүсінден ковды. ¹⁷ Онсоң олар синагоганың башлыгы Состениси хөкүм күрсүсиниң өңүнде тутуп енчдилер; буларың хич бири Галионы екеже-де ынжатмады.

† Рухунда гысылып – иң гадымы голязмаларда: «Сөзүң ыгланына бүтинлей берлип». †† Эден ишиңизиң жезасыны өзүңиз чекиң – грекчеде: «Ганыңыз өз башыңыза гелсин».

Антакия өврүлиш

¹⁸ Павлус ол ерде ене бирнәче гүнләп галды. Онсоң доганлар билен хошлашып, Прискилла ве Акила билен бирликде гәмә мүнүп, Сирия гитди. (Ол Худая незир эдени үчин Кенхреада башыны сырдырыпды.) ¹⁹ Эфесоса гелип етенлеринде, Павлус Прискилла билен Акиланы шол ерде галдырып, өзи синагога барды-да, ехудылар билен гүррүң этди. ²⁰ Йөне бу ерде көпрәк галмагыны ондан хайыш эденлеринде разы болмады. ²¹ Олар билен хошлашып: «Етип гелйән байрамы, хер ничик-де болса Иерусалимде тутмагым герек, Худай оңласа, ене сизиң яныңыза өврүлерин» дийди. Шейлеликде, гәми билен Эфесосдан уграды, йөне Акила билен Прискилла Эфесосда галдылар.

²² Кайсария гелип, йыгнак билен саламлашандан соң, Антакия гитди. ²³ Ол ерде бирнәче вагт галандан соң, ене ёла дүшди, Галатя ве Фрикия үлкелерини нобатма-нобат айланып, бүтин шәгиртлере гүйч-кувват берди.

Аполлос

²⁴ Шол вагт аслы исгендериялы болан Аполлос атлы бир дилевар, Мукаддес Язгылара өкде ехуды Эфесоса гелди. ²⁵ Реб ёлунда тәлим алан бу адам, диңе Яхяның чокундырмасыны билмегине гарамаздан, рухы хыжувлы болуп, Реб ‡ хақда анык гүррүңлер билен сапак берерди. ²⁶ Ол синагогада гайратлылык билен геплемәге башлады. Акила билен Прискилла муны эшиденлеринде, Аполлосы өз янларына алып, оңа Худайың ёлуны хас такык дүшүндирдилер. ²⁷ Аполлос Ахая гитмекчи боланда, доганлар оңа бу иши үндәп, шәгиртлере оны кабул этмеги яздылар. Ол гелип етенде, мерхемент аркалы иман эденлере көп ярдам этди. ²⁸ Чүнки ол Исаның Месихдигини Язгылар аркалы субут эдип, ехудыларың айданларыны халкың өңүнде хыжув билен паш эдйәрди.

Павлус Эфесосда

19 Аполлос Коринтосдака, Павлус үлкәниң ички себитлерине айланып, Эфесоса гелди. Ол ерде бирнәче шәгирде саташып, ² олардан: «Иман эдеңизде Мукаддес Рухы алдыңызмы?» дийип сорады. Олар хем оңа: «Биз Мукаддес Рухуң бардыгыны хем эшидемизок» дийдилер. ³ Ол: «Онда, нәме чокундырма билен чокундырылдыңыз?» дийип сорады. Олар: «Яхяның чокундырмасы билен» дийип жогап бердилер. ⁴ Павлус: «Яхя халка өзүнден соң Гелжеге, ягны Иса иман этмелерини айдып, олары тоба

‡ Реб – иң гадымы голязмаларда: «Иса».

чокундырмасы билен чокундырыпды» дийди. ⁵ Олар муны эшиденлеринде, Реб Исаның ады билен чокундырылдылар. ⁶ Павлус үстлерине эллерини гоян бадына, Мукаддес Рух олара инип, олар башга диллерде гепләп, велилик этмәге башладылар.

⁷ Бу адамларың жеми он икә голайды. ⁸ Соң Павлус синагога барды. Үч айлап гүррүң берип, Худайың Патышалыгына дегишли затлары олара ынандырып, гайратлы вагыз этди. ⁹ Йөне кәбирлери гатап, ынанмазлык этдилер, Месихиң ёлуны халк өңүнде яманладылар. Шейлеликде, Павлус олардан чекилди, шәгиртлери әкидип, хер гүн Тиранносың мекдебинде гүррүң берди. ¹⁰ Бу иш ики йыл довам этди. Шейлеликде, Азияда яшаянларың бары, ехудылардыр греклер Реббиң сөзүни эшитдилер.

¹¹ Худай Павлусың эли билен гөрлүп-эшидилмедик мугжызалар этди. ¹² Шейлеликде, онуң беденине деген эляглыкдыр гушаклары алып, сыркавларың үстүне өртенлеринде, оларың дертлери айрылып, ичлеринден эрбет рухлар чыкды. ¹³ Айланып йөрен ехуды догагөйлериң кәбири хем Реб Исаның адыны тутуп, эрбет рухлулара шыпа бермәге гиришйәрдилер. «Павлусың вагыз эдйән Исасының ады билен сизе буйрук берйәрин!» диййәрдилер. ¹⁴ Муны эдйәнлер Скева атлы бир ехуды баш руханысының еди оглуды. ¹⁵ Эмма эрбет рух олара гайтаргы берип: «Исаны танаярын, Павлусы-да билйәрин, йөне сиз ким?» дийди. ¹⁶ Онсоң эрбет рухлы адам оларың үстүне топулды, әхлисини басды. Олар еңлип, ялаңач хем яралы ол өйден гачып гитдилер. ¹⁷ Бу вака Эфесосда яшаян ехудыларың, грекleriң гулагына етди. Хеммесиниң үстүне горкы инип, Реб Исаның ады бейгелди. ¹⁸ Иман эденлериң көпүси гелдилер, эден этмишлерини айдып, боюн алдылар. ¹⁹ Жадыгөйлүк билен мешгулланянларың бир топары китапларыны үйшүрип, хеммәниң гөзүниң алнында якды. Оларың бахасыны хасапланларында, элли мүң күмүш пула етди.

²⁰ Шейлеликде, Реббиң сөзи барха яйрап гүйчленйәрди. ²¹ Бу вакалардан соң, Павлус Македония ве Ахаядан гечип, Иерусалиме гитмеги йүрегине дүвди. Ол: «Ол ерде боланымдан соң, Рими хем гөрмелидирин» диййәрди. ²² Павлус өзүне хызмат эдйәнлерден икисини – Тимотеус ве Эрастосы Македония ёллап, өзи бирнәче вагтлап Азияда галды.

Эфесосда болан галмагал

²³ Шол вагтлар Месих ёлундан өтри улы галмагал турды. ²⁴ Димитриус атлы бир зергәр барды. Ол

Артемис ыбадатханасының күмүш нусгаларыны ясамак билен, хүнәрментлере көп иш гетирерди. ²⁵ Димитриус хүнәрментлер билен шуңа меңзеш кәрлериң ишчилерини үйшүрип, шейле дийди: «Адамлар! Бизиң газанжымызың шу ишдендигини өзүңиз билйәрсиниз. ²⁶ Бу Павлусың хем: „Адам эли билен ясалан зат таңры дәлдир“ дийип, диңе Эфесосда дәл, эйсем, бүтин Азияда диен ялы көп халкы ынандырып аздырандыгыны-да гөйәрсиниз хем эшидйәрсиниз. ²⁷ Бизиң үчин хатарлы болан диңе бу кесбиң гадырдан дүшмеги дәл, эйсем, бейик зенан таңры Артемисиң ыбадатханасының-да зада сайылман, бүтин Азия ве хатда дүнйәниң хормат эдйән таңрысының шөвкетден дүшмегидир». ²⁸ Олар муны эшиденлеринде, гахар-газапдан долуп: «Эфесослыларың Артемиси бейикдир!» дийип гыгырышдылар.

²⁹ Шейлеликде, бүтин шәхер галагопруга дүшди. Олар Павлусың ёлдашлары, македониялы Гаюс билен Аристархосы тутуп, бары бирликде театра окдурылдылар. ³⁰ Йөне Павлус халкың арасына баржак боланда, шәгиртлер оны гойбермедилер. ³¹ Онуң достлары болан Азия башлыкларындан кәбири-де Павлуса хабар ёллап, театра аяк басмазлыгыны хайыш этдилер. ³² Инди, бири бейле, бейлекиси эйле дийип гыгырарды, чүнки мәреке галагопруга дүшүп, оларың аглабасы нәме үчин үйшендиклерини хем билмейәрди. ³³ Онсоң ехудыларың өңе итмеги билен, мәрекәниң ичинден Игендери чекип чыкардылар †. Игендер эли билен ышарат эдип, халкың өңүнде гепләп, өзүни горажак болды. ³⁴ Йөне онуң ехудыдыгыны биленлеринде, хеммелериң агзындан бир сөз чыкды. Олар ики сагатлап: «Эфесослыларың Артемиси бейикдир!» дийип гыгырышдылар. ³⁵ Шәхер кәтиби халайыгы көшешдирип, шейле дийди: «Эй эфесослылар! Эфесослылар шәхериниң бейик Артемис ыбадатханасының ве Гөкден инен хейкелиң горагчысыдыгыны хайсы киши билмейәр? ³⁶ Муны инкәр эдип болмаз. Шонуң үчин хем көшешмелисиниз, хич зады гыссанмач этмели дәлсиниз. ³⁷ Сиз не ыбадатхана огрусы болан, не-де таңрыңыз †† дил етирен бу адамлары бу ере гетирдиңиз. ³⁸ Димитриусың я-да онуң янындакы хүнәрментлериң бирине гаршы давалары бар болса, диван гапылары ачык, хәкимлер бар; гой, бири-бириниң үстүнден шикаят этсинлер. ³⁹ Башга бир зады гөзлейән болсаңыз, онда ол ресми йыгнакда чөзүлер. ⁴⁰ Себәби бу

† Мәрекәниң... чыкардылар – кәбир гадымы голязмаларда: «мәрекәниң ичинден кәбирлери Игендери жогапкәрдири өйтдүлер». †† Таңрыңыз – иң гадымы голязмаларда: «Таңрымыза».

гүнки вакалар зерарлы, топалаңчылыкта гүнәкәрленмек ховпы үстүмизе абанып дур, хич бир себәпсиз эдилен бу үйшмелеңи биз аклап билмерис». Ол шейле дийип, мәрекәни дагатды.

Павлус Троасда

20 Башагайлык ятышандан соң, Павлус шәгиртлери янына чагырып, несихат берди, олар билен хошлашып, Македония гитмек үчин ёла дүшди. ² Ол этраплары айланып, иманлыларга көп сөзлөр билен несихат эденден соң, Греция гелди. ³ Ол ерде үч айлап галды. Соң гәмили Сирия гитжәк болуп йөркә, ехудылар тарапындан өзүне гаршы дилдүвшүк гураландыгы зерарлы, Македонияның үсти билен ызына доланмаклығы макул билди. ⁴ Пирросың оглы вериялы Сопатрос, салониклилерден Аристархос, Секундус, дербели Гаюс Тимотеус ве азиялы Тихикус билен Трофимос оны Азия угратдылар. ⁵ Булар өңден гидип, Троасда бизе гарашдылар. ⁶ Биз хем Петир байрамы гүнлеринден соң, Филипиден гәми билен бәш гүнде оларың янына – Троаса гелип етдик. Ол ерде еди гүн болдук. ⁷ Хепдәниң илкинжи гүни чөрөк бөлмек үчин йыгнанышдык. Павлус эртеси гүн ёла дүшмекчи болансоң, олар гүррүң берип, сөзүни ярыгичә чекдирди. ⁸ Йыгнанышан балаханамызда көп чыра барды. ⁹ Павлус ене-де гүррүң берип дурка, пенжиреде отуран Эфтихос атлы бир яш йигиди агыр укы басды. Ол укудака үчүнжи гатдан ашак гачып, өли халында галдырылды. ¹⁰ Павлус ашак дүшди, йигидиң үстүне эгилди-де, оны гужаклап: «Галмагал этмәң, ичинде жаны бар» дийди. ¹¹ Онсоң ёкары чыкды, чөрөк бөлүп ийди. Олар билен даң атынча, көп сөхбет эденинден соң болса ёла дүшди. ¹² Олар яңкы огланы өйлерине дири гетирип, көп ынжалык тапдылар. ¹³ Биз өңден гәмә мүнүп, Павлусы Асосадан алмак үчин, ол ере уградык, чүнки ол пыяда гитмек ниети билен бизе шейле табшырыпды. ¹⁴ Павлус Асосада бизе саташды. Оны алып Мидиллә гелдик. ¹⁵ Онсоң ол ерден гәми билен ёла дүшүп, эртеси Хиос гаршысына етдик. Бир гүн соң болса Самоса гечип, Трогиллияда галдык, эртеси хем Милитоса гелдик. ¹⁶ Павлус Азияда вагты бидерек гечирмезлик үчин, Эфесосың гапдалындан гечип гитмеги йүрегине дүвүпди. Ол ховлугярды, себәби башартса, аңружы Пентикост гүни Иерусалимде болмакчыды.

Павлус эфесослы ёлбашчылар билен хошлашяр

¹⁷ Павлус Милитосдан Эфесоса адам иберип, йыгнагың ёлбашчыларыны янына чагырды. ¹⁸ Геленлеринде, олар шейле дийди: «Мениң Азия гелен илкинжи гүнүмден бәри хемише сизиң

яныңызда боланымы өзүңиз билйәнсиңиз. ¹⁹ Мен бүтин пес гөвүнлиликде, гөзях ве ехудыларың дилдүвшүклеринден алан тежрибелерим билен Реббе гулук этдим. ²⁰ Пейдалы болан затларың хич бирини сизден гайгырман, хеммесини сизе вагыз этдим. ²¹ Хем ехудыларга, хем греклерге Худая тоба ве Реббимиз Иса Месихе иман этмек үчин гүвә гечип, ач-ачан хем өйме-өй айланып сизе сапак бердим. ²² Инди хем, ине, рухумда бент болуп, Иерусалиме барярын, ол ерде башыма нәме гелжәгини билемок. ²³ Йөне Мукаддес Рух бентлериң ве мушакгатларың маңа гарашяныны шәхерме-шәхер гүвә гечип айдяр. ²⁴ Мен булары хич зат хасап этмейәрин, жанымы өзүм үчин гыммат билмейәрин; дөврүми, Худайың мерхеметиниң Хош Хабарына гүвә гечмек үчин, Реб Исадан алан хызматымы битирсем боляр. ²⁵ Мен араңызда Худайың Патышалыгыны вагыз эдип гездим, инди болса сизиң хич бириңизиң йүзүми гайдып гөрмежәгиңизи билйәрин. ²⁶ Шонуң үчин бу гүн сизе бүтин адамларың ганындан тәмиздигиме гүвә гечйәрин. ²⁷ Чүнки мен Худайың бүтин ислегини вагыз этмеги сизден гайгырмадым. ²⁸ Өзүңизе ве Реб Худайың Өз ганы билен эдинен йыгнагыны бакмак үчин, Мукаддес Рухуң сизи ичинде гөзегчи эдип гоян тутуш сүрүсине гөз-гулак болуң. ²⁹ Мен гиденимден соң, азгын гуртларың араңызга гиржәгини билйәрин, олар сүрини аямаз. ³⁰ Араңыздан шәгиртлери ызларына эертжәк болуп, хакыкаты ёйжак адамлар чыкар. ³¹ Шонуң үчин оя болуң, үч йыллап гиче-гүндиз гөзях билен сизиң хер бириңизе үзнүксиз несихат эденими ятлаң. ³² Инди болса сизи Худая, Онуң мерхеметиниң сөзүне табшырярын. Ол сизи абатламагы, сизе әхли мукаддеслериң арасындан мирас бермеги башаряндыр. ³³ Мен хич кимиң күмшүне, гызылына я эшигине гөз дикен дәлдин. ³⁴ Сиз мениң өз зерурлыкларыма ве янымдакыларга бу эллериниң хызмат эденини билйәнсиңиз. ³⁵ Мен шейле ишләп, әжизлери голдамалыдыгыны, Реб Исаның хут Өзүниң: „Бермек алмакдан багтлыдыр“ диен сөзүни ятламалыдыгыны әхли затда сизе гөркездим».

³⁶ Ол муны айдандан соң дыза чөкүп, оларың бары билен бирликде дога этди. ³⁷ Шонда оларың хеммеси көп агладылар, Павлусың бойнундан гужаклап, оны огшадылар. ³⁸ «Сиз мениң йүзүми гайдып гөрмерсиңиз» диен сөзи олары хас тукатландыран зат болды. Онсоң оны гәмә барынча ёла салдылар.

Иерусалиме сапар

21 Олардан айрылып, гәми билен гәни Коса, эртеси гүн Родоса, ол ерден хем Патара гелдик. ² Онсоң Финикия барян бир гәми тапып, шоңа мүндүк ве деңзе чыкдык. ³ Кипр гөрнөнде, оны чепимизде галдырдык-да, Сирия тарап йүзүп, Сура бардык, себәби гәми шол ерде йүкүни дүшүрмелиди. ⁴ Сурда шәгиртлери тапып, еди гүн галдык. Шәгиртлер Рух аркалы Павлуса Иерусалиме гитмезлиги айтдылар. ⁵ Биз шол гүнлери гечирдик-де, чыкып, ене ёла дүшдүк. Оларың бары аяллар ве оглан-ушаклары билен шәхериң дашына ченли бизи ёла салдылар. Онсоң кенарда дыза чөкүп, дога этдик. ⁶ Бири-биримиз билен хошлашанымыздан соң, гәмә мүндүк, олар хем өйлерине гайтдылар. ⁷ Сурдан ёлумызы довам этдирип, Птолемаисе етдик, доганлар билен саламлашып, бир гүн оларың янында галдык. ⁸ Эртеси гүн биз, ягны Павлус ве янындакылар ёла дүшүп, Кайсария гелдик. Едилериң бири болан Хош Хабарчы Филипусың өйүне барып, онуң янында галдык. ⁹ Онуң велилик эдйән чыкмадык дөрт гызы барды. ¹⁰ Биз ол ерде энчеме гүн галанымызда, Яхудадан Агабус атлы пыгамбер гелди. ¹¹ Ол бизиң янымыза гелип, Павлусың гушагыны алды-да, өз элини хем аягыны баглап: «Муны Мукаддес Рух айдыр: Иерусалимдәки ехудылар шу гушагың эсини шейле баглап, миллетлериң элине берерлер» дийди. ¹² Муны эшиденимизде биз-де, ол ерде яшаянлар-да Иерусалиме гитмезлиги үчин Павлуса ялбардык. ¹³ Павлус шейле жогап берди: «Нәме үчин аглашып, мениң йүрегими агырдырсыңыз, бу эдйәниңиз нәме? Мен Иерусалимде диңе бенди болмага дәл, әйсем, Реб Исаның ады үчин өлмәге-де тайын». ¹⁴ Оны ырып билмәнимизден соң биз: «Реббиң ислеги болсун!» дийип дымдык. ¹⁵ Шол гүнлерден соң гошумызы тайярлашдырып, Иерусалиме гитдик. ¹⁶ Кайсарияда болян шәгиртлериң хем бирнәчеси биз билен гидип, Минасон диен бир кипрли көне шәгирдиң янына элтдилер, биз оңа мыхман болмалыдык.

Павлус Иерусалимде

¹⁷ Иерусалиме геленимизде, доганлар бизи шатлык билен гаршыладылар. ¹⁸ Эртеси Павлус биз билен бирликде Якубың янына барды, әхли ёлбашчылар-да гелдилер. ¹⁹ Павлус олар билен саламлашандан соң, Худайың өз хызматы аркалы миллетлер арасында эденлерини бирин-бирин айдып берди. ²⁰ Олар муны эшидип, Худайы шөхратландырдылар. Соң Павлуса шейле дийдилер: «Эй доган! Өзүң гөйәрсин, ехудылар

арасында иман эден нәче мүн адам бар; хеммесиде Мукаддес Кануна ыхласлы. ²¹ Миллетлер арасындакы хемме ехудылар Мусадан дөнмеклиги өвредип, огланлары сүннетлемели дәл, адатлара гөрә йөремели дәл дийәйр дийип, олар сен хакда хабар берлипдир. ²² Инди нәме этмели? Элбетде, мәреке йыгнанар, чүнки сениң гелениңи эшидерлер. ²³ Шонуң үчин бизиң шу айдыянымызы эт: бизде Худая касам эден дөрт адам бар. ²⁴ Бу адамлары яныңа ал-да, олар билен бирликде тәрет эдип, келлелерини сырдырма харчларыны бер. Шейлеликде, хеммелер сен хакда хабар берлен затларың ерликсиздигини, сениң-де кануны саклап херекет эдйәниңи билер. ²⁵ Иман эден миллетлер хакда айданымызда болса, биз бейле затлары асла табшырамызок, диңе бутлара гурбан эдилен затлардан, гандан, боглан хайванларың этинден хем-де зынадан гача дурмак барадакы карарымызы яздык». ²⁶ Эртеси гүн Павлус яңкы адамлары янына алып, олар билен биле этди. Онсоң оларың хер бири үчин гурбанлык берилиәнчә, тәрет гүнлериниң хачан должагыны ыглан эдип, олар билен бирликде ыбадатхана гирди.

Павлус тутуляр

²⁷ Бу еди гүн долмага голайка, азиялы ехудылар оны ыбадатханада гөрүп, бүтин халкы өжүкдирдилер, оңа эл уруп: ²⁸ «Эй, Ысрайыл адамлары, көмек эдиң! Шу адам хер ерде, хер кесе халкымызың, Мукаддес Кануның ве бу ериң терсине сапак берйәр. Үстесине-де, греклери ыбадатхана гетирип, бу мукаддес ери хем харамлады» дийип гыгырышдылар. ²⁹ Чүнки олар Павлусы мундан өңинчә эфесослы Трофимос билен билеликде шәхерде гөрөндиклери үчин, Павлус оны-да ыбадатхана гетирендир өйдйәрдилер. ³⁰ Шейлеликде, бүтин шәхер аяга галып, халк хер тарапдан ылгады. Павлусы тутуп, ыбадатханадан дашары сүйредилер; шол бада-да ыбадатхананың гапылары япылды. ³¹ Павлусы өлдүржөк болуп дуркалар, эсгерлериң мүнбашысына бүтин Иерусалимиң аяга галандыгы барадакы хабар гелип говушды. ³² Ол хем деррев эсгерлери, йүзбашылары янына алып, халкың үстүне эңди. Олар мүнбашы билен эсгерлери гөрөндиклериңде, Павлусы енчмеги бес этдилер. ³³ Шол вагт мүнбашы голай гелди-де, Павлусы тутуп, гоша зынжырлар билен багламагы буюрды. Онсоң онуң кимдигини, нәме эденини сорады. ³⁴ Йөне халайықдан бири бейле, бейлекиси әйле дийип гыгырансоң, мүнбашы башагайлык зерарлы белли бир зат билип билмән, Павлусы гала әкитмеги

буюрды. ³⁵ Павлус басганчага геленде, мәрәкәниң дызамагы себәпли, эсгерлер оны гөтерип әкитмели болдулар. ³⁶ Чүнки халкың бир топары онуң ызына дүшүп: «Оны ёк эдиң!» дийип гыгырышардылар.

Павлус өзүни гораяр

³⁷ Павлус яңы галаның ичине гетирилмели боланда, мұңбаша шейле дийди: «Саңа бир зат айдып билеринми?» Ол хем: «Сен грекче билйәрсинми?» ³⁸ Бирнәче вагт мундан өң топалаң турзуп, питнечилерден дөрт мұң адамы чөле чыкаран мүсүрли сен дәлми?» дийди. ³⁹ Павлус: «Мен бир тарсуслы ехуды, Киликияда шөхраты аз болмадык бир шәхериң илатындан. Сенден хайыш әдйәрин, маңа халка сөз сөзлемәге ругсат эт» дийди. ⁴⁰ Ол ругсат әденде, Павлус басганчагың үстүнде дуруп, халка эли билен ышарат әтди. Чуң үмсүмлик аралашансоң, олар еврей дилинде йүзленип:

22 «Эй доганлар, аталар! Мениң шинди сизе сөзлежек сөзүме гулак асың!» дийди. ² Олар онуң өзлерине еврей дилинде йүзлененини эшиденлеринде, үмсүмлиги хас бетер сакладылар. Шонда Павлус шейле дийди: ³ Мен Киликияның Тарсусында доглан бир ехуды; йөне шу шәхерде өсдүм, Гамалиелиң тербиеси астында ата-бабаларымызың канунының берк талап әдижилигине гәрә тәлим алдым. Бу гүн сизиң барыңызың болшуңыз ялы, мен-де Худая ыхласлыдым. ⁴ Мен хем эркеклери, хем-де аяллары тутуп, зынданлара табшырмак билен, Месих ёлундакылары өлүме ченли ызарладым. ⁵ Бу бабатда баш руханы билен бүтин яшулулар-да гүвә гечерлер. Мен олардан доганлара хатлар хем алып, Шамдакылары-да жезаландырмак үчин баглап, Иерусалиме гетирмек максады билен Шама тарап ёла дүшдүм. ⁶ Ёл йөрәп, Шама голайланымда, гүнортанлар бирденкә даш-төверегимде Гөкден бир гүйчли нур ялдырады. ⁷ Мен ере йыкылдым, онсоң бир сес эшитдим, ол маңа: „Саул, Саул, нәме үчин Маңа азар берйәрсин?“ дийди. ⁸ Мен: „Я Реб, Сен ким?“ дийдим. Ол маңа: „Мен сениң азар берйән Насыралы Исаң“ дийип жогап берди. ⁹ Мениң янымдакылар нуры гөрүп горкдулар, йөне мениң билен Геплешениң сесини эшитмедилер. ¹⁰ Мен: „Я Реб! Мен нәме әтмели?“ дийдим. Реб хем маңа: „Тур, Шама гит, әтмели затларың бары шол ерде саңа айдылар“ дийди. ¹¹ Яңкы нуруң ялкымы себәпли гөрмез боланым үчин, янымдакылар элимден тутуп итдилер; шейлеликде, Шама гелдим. ¹² Мукаддес Канун боюнча таква болуп, Шамда отуран бүтин ехудылар арасында ягшы ады болан Хананя атлы бир адам яныма гелди. ¹³ Ол дуруп

маңа: „Саул доган! Гөзүң ачылсын“ дийди. Мен шол пурсатда гөзүми ачып, оны гөрдүм. ¹⁴ Хананя ене шейле дийди: „Ата-бабаларымызың Худайы Ёз ислегини билмегиң, Адылы гөрүп-де, агзындан бир сес эшитмегиң үчин сени өңүнден белләп гойды. ¹⁵ Чүнки сен гөрән, эшиден затларың барада бүтин адамларың өңүнде Оңа гүвә гечмелисиң. ¹⁶ Инди нәме гижикдирйәрсин? Тур, чокундырыл, Оны чагыр-да, гүнәлериңден саплан“. ¹⁷ Мен Иерусалиме өврүлип гелип, ыбадатханада дога әдип отырмак, өзүми йитирме ягдайына дүшдүм. ¹⁸ Оны гөрдүм, Ол маңа: „Тиз бол-да, чалт Иерусалимден гит, чүнки олар сениң Мен хакда гүвәлигиңи кабул әтмезлер“ дийди. ¹⁹ Мен шейле дийдим: „Я Реб, олар мениң синагогадан-синагога айланып, Саңа иман әденлери туссага атып, енженими билйәрлер. ²⁰ Сениң шаядың Стефанусың ганы дөкүленде, мен хем шол ерде дурдум, бу иши оңладым, оны өлдүренлериң эгин-эшигини сакладым“. ²¹ Ол маңа: „Бар, Мен сени узакдакы миллетлере ёллажак“» дийди.

Римли Павлус

²² Олар шу сөзе деңеч оны диңледилер, онсоң сеслерини гаталдып: «Бейле адамы ер йүзүнден ёк эдиң! Мунуң дири галмагы гелшикли дәл» дийдилер. ²³ Олар шейле гыгырышып, эгин-эшиклерини зыңып, хова тозан совруп дуркалар, ²⁴ мұңбашы мәрәкәниң нәме үчин Павлуса гыгырышандыгыны билмек үчин, онуң гала әкидилеп, дүрре билен сорага чекилмегини буюрды. ²⁵ Оны гайыш чекилер билен багланларында, Павлус янында дуран йүзбаша: «Римли хем-де хөкүм әдилмедик бир адамы дүррелемәге хакыңыз бармы?» дийди. ²⁶ Йүзбашы муны эшиденде барып, мұңбаша хабар берип: «Бу әтжек боляның нәме? Бу адам римли» дийди. ²⁷ Шонда мұңбашы Павлусың янына гелип: «Маңа айт, сен римлими?» дийип, ондан сорады. Ол: «Хава» дийип жогап берди. ²⁸ Мұңбашы: «Мен бу хукугы кән пул билен эдиндим» дийди. Павлус: «Эмма мен римли болуп догулдым» дийди. ²⁹ Шейлеликде, оны сорага чекжөк болуп дуранлар деррев янындан чекилдилер; мұңбашы хем Павлусың римлидигини биленде горкды, чүнки оны баглапды.

Павлус ехудыларың межлисиниң өңүнде

³⁰ Ол эртеси гүн ехудыларың Павлусы нәмеде айыпаяндыгыны такык билмек үчин, оны чөзди, баш руханылар билен бүтин межлисе хем йыгнанмагы буюрды. Онсоң Павлусы гетирип, оларың гаршысында дурузды.

23 Павлус межлисе назарыны дикип: «Эй доганлар! Мен Худайың өңүнде шу гүне ченли сап выждан билен гездим» дийди. ² Баш руханы Хананя янында дуранлара онуң агзына урмагы буюрды. ³ Павлус оңа шейле дийди: «Эй агардылан дивар! Сени Худай урар! Мениң үстүмден Мукаддес Канун боюнча хөкүм чыкармак үчин отырсың, өзүң болсаң канундан чыкып, мени урмагы буюрарсың». ⁴ Баш руханының янында дуранлар: «Нәме үчин Худайың баш руханысына сөгйәрсин?» дийип, ондан сорадылар. ⁵ Павлус: «Доганлар, онуң баш руханыдыгыны билмейәрдем; чүнки: „Өз халкың баштутанына хапа сөз айтма" дийип язылгыдыр» дийди. ⁶ Павлус оларың бир бөлегиниң саддукейлерден, бейлекисиниң хем фарисейлердендигини билип: «Эй доганлар, мен фарисей оглы фарисейдирин; мениң үстүмден өлүлериң дирелме умыды үчин хөкүм чыкарылар!» дийип, межлисде гыгырды. ⁷ Ол муны айданда, фарисейлер билен саддукейлериң арасына агзалалык дүшүп, жемагат икә бөлүнди. ⁸ Себәби саддукейлер не дирелме, не перишде, не де рух бар диййәрлер, фарисейлер болса хеммесине ынанярлар. ⁹ Шейлеликде, улы галмагал турды, фарисейлер мезхебинден болан кәбир канунчылар ёкары турдулар-да, давалашып: «Биз бу адамда хич бир эрбетлик гөрмейәрис. Эгер бир рух я бир перишде онуң билен геплешен болса, онда Худая гаршы гөрешмәлиң» дийдилер. ¹⁰ Агзалалык ула язанда, оларың Павлусы парчаламакларындан хедер эден мүңбашы эсгерлере ашак дүшүп, оны оларың арасындан зор билен алып, гала әкитмеги буюрды. ¹¹ Шол гижә Реб Павлусың янына гелип, оңа: «Батыр бол! Чүнки сен Мен барада Иерусалимде нәхили гүвә гечен болсаң, Римде-де шейле гүвә гечмелисиң» дийди.

Павлусы өлдүрмә барада дилдүвшүк

¹² Эртеси гүн ехудылар бири-бирлери билен дил бирикдирип: «Павулсы өлдүрйәнчәк, ийсек, ичсек bize лагнат болсун» дийип касам этдилер. ¹³ Бу дилдүвшүгә гатнашанларың саны кыркдан хем көпди. ¹⁴ Олар баш руханыларың, яшулуларың янына гелип шейле дийдилер: «Биз Павлусы өлдүрйәнчәк бир зат датсак, bize лагнат болсун дийип касам этдик. ¹⁵ Шейлеликде сиз межлис билен билеликде Павлусың ишине хас такык гарамак баханасы билен, Павлусы яныңыза гетирмегини мүңбашыдан хайыш эдиң; биз-де гелип етмәнкә, оны өлдүрмәгә тайын». ¹⁶ Эмма Павлусың егени оларың дилдүвшүк гураныны эшидип, гала барды-да, муны Павлуса хабар берди. ¹⁷ Павлус хем йүзбашыларың бирини янына

чагырып: «Бу йигиди мүңбашының янына элт, чүнки оңа хабар бермели зады бар» дийди.

¹⁸ Шейлеликде, йүзбашы оны алып, мүңбашының янына гетирди ве: «Туссаг Павлус мени янына чагырып, шу йигиди саңа гетирмегини хайыш этди. Онуң саңа айтжак зады бар экен» дийди.

¹⁹ Мүңбашы йигидиң элинден тутуп, бир гыра чекилди ве ондан: «Маңа хабар бермели задың нәме?» дийип сорады. ²⁰ Ол шейле жогап берди: «Ехудылар Павлусың ишини хас такык барламак баханасы билен, оны эртир межлисе гетирмеги сенден хайыш этмек үчин диллешдилер. ²¹ Йөне сен оlara гулак асма, чүнки оларың кыркдан говрак адамы Павлуса букуда гарашяр, олар Павлусы өлдүрйәнчәк, ийсек, ичсек bize лагнат болсун дийип касам этдилер. Шинди олар тайяр, сениң разычылыгыңа гарашярлар». ²² Мүңбашы: «Муны маңа хабар берениңи хич киме айтма» дийип табшырып, йигиди угратды.

Павлус Кайсария иберилйәр

²³ Онсоң йүзбашыларындан икисини янына чагырып, шейле табшырык берди: «Гижә сагат үчде Кайсария гитмек үчин ики йүз эсгер, етмиш атлы, ики йүз найзадар тайынлаң. ²⁴ Павлусы мүндүрип, саг-аман хәким Феликсе говшулар ялы-да, улаглар тайярлаң». ²⁵ Онсоң мүңбашы шейле хат язды: ²⁶ Клавдиус Лисияс хорматлы хәким Феликсе салам айдяр. ²⁷ Ехудылар бу адамы тутуп, өлдүржәк болуп дуркалар, мен онуң римлидигини билип, эсгерлерим билен етишип, оны оларың элинден халас этдим. ²⁸ Оны нәмеде айыплайларыны билмек исләп, оларың межлисиниң өңүне чыкардым. ²⁹ Оны өз канунлары барадакы жеделли пикирлер үчин айыплайндыкларыны билдим, йөне ондан өлүме я туссаглыга мынасып бир язык тапмадым. ³⁰ Бу адамың жанына ехудыларың каст этжәк боляндыгы маңа хабар берленде болса, оны деррев саңа ёллап, шикаятчылар-да шикаятларыны сениң хузурыңда айтмакларыны буюрдым. Хош гал». ³¹ Эсгерлер өзлерине буйрулышы ялы, Павлусы алып, гижә Антипатрисе гетирдилер. ³² Эртеси гүн хем атлылары онуң билен уградып, өзлери ызларына гала гайтдылар. ³³ Атлылар Кайсария гелип, хаты хәкиме бердилер-де, Павлусы онуң хузурына чыкардылар. ³⁴ Хәким хаты окап, Павлусың хайсы веляятдандыгыны сорады; онуң Киликиядандыгыны биленде болса: ³⁵ «Сени шикаятчыларың геленде диңләрин» дийди-де, оны Хиродес сарайында сакламагы буюрды.

Павлус Феликсиң өңүнде айыпланяр

24 Баш гүнден соң, баш руханы Хананя яшулулар ве Тертуллу атлы бир гаралавжы билен гелди; булар хәкиме Павлус барада шикаят этдилер. ² Павлусы чагырдылар. Тертуллу оны айыпламага башлап дийди: ³ Эй хорматлы Феликс, сениң саяңда улы парахатлыга говшандыгымызы, сениң аладаң аркалы бу миллет үчин чәрелериң гөрлендигини, биз хемише ве хер ерде улы миннетдарлык билен боюн алярыс. ⁴ Эмма сени көп гүймемезлик үчин, өзүңе махсус мылакатлылыгың билен, бизи сәхелче диңлемегини хайыш эдйәрин. ⁵ Биз бу адамы башымыза инен бела хем-де Ер йүзүндәки бүтин ехудылар арасында топалаңчы ве насыралы мезхебиниң баштутанларының бири дийип билйәрис. ⁶ Ол ыбадатхананы-да харамламага чалышды. Биз оны тутдук. Өз канунымыз эсасында онуң үстүнден хөкүм чыкармак иследик. ⁷ Йөне мүңбашы Лисияс гелип, улы зорлук билен оны элимизден алды. ⁸ Онуң шикаятчыларына сениң хузурыңа гелмеги буюрды. Сениң өзүң хем оны сорага чекип, бизиң оны айыплайн затларымызың барының аныгына етип билерсиң». ⁹ Ехудылар хем мунуң шейледигини тассыклап, Павлуса гөнүкдирлен бу айыпламалара гошулдылар. ¹⁰ Хәким гепле дийип, Павлуса үмләнинде, Павлус шейле жогап берди: «Сениң көп йыллардан бәри бу миллетиниң казысыдыгыңы билйәнлигим үчин, өзүми бегенч билен горажак. ¹¹ Мениң Иерусалиме ыбадат этмәге гиденеме он ики гүнден көп болмандыгыны өзүң хем аныклап билерсиң. ¹² Олар мениң не ыбадатханада, не синагогаларда, не шәхерде бири билен жеделлешип дуранымы, не-де халкы аяга галдыранымы гөрдүлер. ¹³ Булар маңа йөңкейән айыпларыны саңа субут эдип билмезлер. ¹⁴ Йөне шуны саңа ыквар эдйәрин: мен Мукаддес Канун эсасындакы хер бир зада, пыгамберлер китабында языланларың әхлисине иман эдип, буларың азгын мезхеп дийән Ёлы боюнча ата-бабаларымың Худайына хызмат эдйәрин. ¹⁵ Буларың өзүниң хем кабул эдиши ялы, хем догруларың, хем эгрилериң өлүмден дирелмегини Худайдан умыт эдйәрин. ¹⁶ Шонуң үчин хем Худайың, хем-де адамларың өңүнде элмыдам сап выжданлы болмага чалышярын. ¹⁷ Мен көп йылдан соң миллетиме садака, гурбанлык бермәге гелдим. ¹⁸ Бу затлар билен гүмра болуп йөркәм, мени тәретли ягдайда ыбадатханада гөрдүлер; не үйшмелең, не-де башагайлык барды. ¹⁹ Йөне ол ерде Азиядан болан кәбир ехудылар барды. Оларың-да маңа гаршы

бир затлары болан болса, шу ерде сениң хузурыңа дуруп, мени айыпламаклары герекиди. ²⁰ Межлисиң өңүнде дуранымда, менден нәме язык тапан болсалар, гой, буларың өзлери айтсын. ²¹ Шейле болса, оларың ортасында дуркам: „Бу гүн өлүлериң дирелмеги хақда сизиң хузурыңызда мениң үстүмден хөкүм чыкарыляр" дийип айдан шу екеже сөзүм үчиндир». ²² Месих ёлы хақда хас такык маглуматы болан Феликс иши соңа гоюп: «Даваңыз хақда мүңбашы Лисияс геленде карар чыкарарын» дийди. ²³ Онсоң йүзбаша Павлусы саклап, оңа еңиллик бермеги, оңа гарашык этмеклери үчин, достларының янына гелмегини бөкдемезлиги буюрды. ²⁴ Бирнәче гүнден соң болса Феликс өз ехуды аялы Деусилла билен гелди-де, Павлусы гетирдип, онуң Месихе иман хақда айдян гүррүңлерини диңледи. ²⁵ Павлус догрулык, небсиңе буюрма хем гелжөк хөкүм хақда гүррүң беренде, Феликс горкуп: «Хәзирликче гит, пурсат тапан махалым сени чагырдарын» дийди. ²⁶ Шол бир вагтда-да бошадылмагы үчин Павлус өзүне пул берер дийип умыт эдйәрди. Шонуң үчин хем Павлусы йыгы-йыгыдан чагырып, онуң билен сөхбет эдйәрди. ²⁷ Шейлеликде, ики йыл гечип, Феликсиң ерине Поркиус Фестус гелди. Феликс ехудыларың гөвнүни авламак үчин, Павлусы зынданда галдырып гитди.

Павлус Фестусың өңүнде

25 Фестус веляята геленден үч гүн соң, Кайсариядан Иерусалиме гитди. ² Баш руханылар билен ехудыларың улулары оңа Павлусың үстүнден шикаят этдилер. ³ Ондан харай исләп, Павлусы Иерусалиме гетиртмеги хайыш этдилер. Олар букы гурап, Павлусы ёлда өлдүрмегиң ниетиндедилер. ⁴ Фестус Павлусың Кайсарияда зындандадыгыны, өзүниң болса басым ол ере гитжөкдигини айтды. ⁵ Онсоң: «Араңыздакы сөзи өтйән адамлар мениң билен гелип, ол адамың языклы ери бар болса, оны айыпласынлар» дийди. ⁶ Ол оларың арасында секиз-он гүнден артык галман, Кайсария гайтды. Эртеси гүн хөкүм күрсүсинде отурып, Павлусың гетирилмегини буюрды. ⁷ Павлус геленде, Иерусалимден баран ехудылар онуң дашыны алып, оңа субут эдип билмедик көп хем агыр айыпларыны йөңкедилер. ⁸ Павлус өзүни горап: «Мен не ехудыларың канунына, не ыбадатхана, не-де кайсара гаршы гүнә этдим» дийди. ⁹ Фестус ехудыларың гөвнүнден турмак үчин, Павлуса: «Иерусалиме гидип, шол ерде бу бабатда үстүнден хөкүм чыкармагымы ислейәрсинми?» дийди. ¹⁰ Эмма Павлус шейле дийди: «Мен кайсарың хөкүм күрсүси өңүнде дурун,

мениң үстүмден шу ерде хөкүм чыкарылмалыдыр; мен ехудыларга хич бир яманлык эдемок, муны сениң өзүң хем оңат билйәнсиң. ¹¹ Мен яманлык эден болсам я өлүмө мынасып этмиш эден болсам, өлүмден гачмаярын; буларың маңа йөңкейән айыплары эсассыз болса, онда хич ким мени буларың элине берип билмез. Мен давамы кайсара арз эдйәрин». ¹² Онсоң Фестус межлис билен маслахатлашып: «Даваңы кайсара арз этдиң, кайсара-да гидерсиң» дийди.

Фестус Агриппа патыша геңешйәр

¹³ Бирнәче гүн геченден соң, Агриппа патыша билен Бериники Кайсария, Фестуса салама гелдилер. ¹⁴ Олар көп вагт ол ерде галанларындан соң, Фестус Павлусың ишини патыша гүррүң берип, шейле дийди: «Феликсиң туссаг эдип гоян бир адамы бар. ¹⁵ Мен Иерусалимдекәм, ехудыларың баш руханылары, яшулулары оңа гаршы хөкүм сорап, онуң үстүнден шикаят этдилер. ¹⁶ Мен оларга: „Айыпланяны шикаятчылары билен йүзлешдирмән, оңа йөңкейән айып барада өзүни горамага пурсат бермән, хөкүм этмек римлиериң адаты дәлдир" дийип жогап бердим. ¹⁷ Олар бу ере үйшенлеринде болса эглемән, эртеси гүн хөкүм күрсүсинде отурып, ол адамың гетирилмегини буюрдым. ¹⁸ Йөне шикаятчылар галанларында, мениң ослан айыпларымың хич бирини йөңкемедилер. ¹⁹ Оларың өз динлери хем-де бир Иса атлы өлен, йөне Павлусың дири диййән шахсы хақда кәбир жеделлери бар экен. ²⁰ Мен бу затлар барадакы жеделден алжырап, ондан: „Иерусалиме гидип, ол ерде бу затлар бабатда өзүңе хөкүм эдилмегини ислейәрсиниңми?" дийип сорадым. ²¹ Йөне Павлус давасыны Августусың хөкүмине сакламагы хайыш эденсоң, кайсара ёллаянчам, оны туссаглыкда сакламагы буюрдым». ²² Агриппа Фестуса: «Мен хем шол адамың гүррүңини диңлемек ислейәрин» дийди. Ол-да: «Эртир оны диңләрсин» дийди.

Павлус Агриппаның өңүнде

²³ Эртеси гүн Агриппа, Бериники улы дабарада гелип, муңбашылар, шәхериң атлы-абрайлы адамлары билен бирликде зала гиренлеринде, Фестусың буйругы боюнча Павлусы гетирдилер. ²⁴ Фестус шейле дийди: «Эй, Агриппа патыша ве шу ердәки әхли адамлар! Сиз бу адамы гөрийәрсиниз; хем Иерусалимде, хем-де шу ерде әхли ехуды жемагаты маңа ондан шикаят эдип: „Ол мундан артык дири галмалы дәл!" дийип гыгырышдылар. ²⁵ Эмма мен онуң өлүмө мынасып иш эденини тапманым үчин, өзүниң хем давасыны Августуса

арз эдени үчин, оны ёлламагы карар этдим. ²⁶ Ол хақда тагсыра язар ялы белли бир задым ёк. Шонуң үчин-де дерңев гечириленден соң, язмага бир задым болсун дийип, оны сизиң хузурыңызга, ылайта-да, Эй Агриппа патыша, сениң хузурыңа чыкардым. ²⁷ Себәби, бир туссагы ёллап, оңа йөңкейән айыплары билдирмезлик маңа маньсыз гөрүнйәр».

26 Агриппа патыша Павлуса: «Саңа өзүңи горап геплемәге ругсатдыр» дийди. Ине, шонда Павлус элини узадып, өзүни горамага дурды: ² Эй Агриппа патыша! Ехудыларың мени айыплайн бүтин затлары бабатда өзүми бу гүн сениң өңүңде горамалыдыгым үчин мен өзүми багтлы сайярын. ³ Чүнки, ехудыларың әхли адатларындан, жеделли пикирлеринден сениң хабарың бар. Шонуң үчин хем мени сабырлылык билен диңлемегини хайыш эдйәрин. ⁴ Мениң өз миллетимиң арасында, Иерусалимде гечен дурмушымы башлангычдан, яшлыгымдан бәри бүтин ехудылар билйәрлер. ⁵ Гүвә гечмек ислейән болсалар, мени көп вагтдан бәри танаярлар. Мен динимизиң иң берк мезхеби боюнча фарисей болуп яшадым. ⁶ Шинди хем Худай тарапындан ата-бабаларымыза берлен вада умыт багланым үчин диван өңүңде дурун. ⁷ Халкымызың он ики тайпасы гижә-гүндиз Худая ыхласлы гуллуқ эдип, бу вада етмеги умыт эдйәр. Эй патыша, мен шу умыт үчин ехудылар тарапындан айыпланярын. ⁸ Худайың өлүлери дирелтмеги нәме үчин сизде болмажак зат сайыляр? ⁹ Догрусы, Насыралы Исаның адына гаршы көп затлары этмеги мен өз янымдан важып билйәрдим. ¹⁰ Муны-да Иерусалимде этдим; баш руханылардан ыгтыяр алып, иманлыларың көпүсини зынданларга салдым, өлдүрилмели боланларында сес бердим. ¹¹ Олары бүтин синагогаларда өвран-өвран жезаландырып, Иса дил етирмәге межбур этдим. Оларга гаршы ченденаша гудузлап, олары хатда ят шәхерлере ченли ызарладым. ¹² Мунуң үчин баш руханыларың ыгтыяры ве юмшы билен Шама баряркам, ¹³ Эй патыша, гүнортанлар ёлда Гөкден мениң ве мениң билен баряналарың даш-төверегини ягтылдан, Гүнүң шөхлесинден хем гүйчли бир нур гөрдүм. ¹⁴ Барымыз ере йыкыланымызда, бир сес эшитдим. Ол маңа еврей дилинде: „Саул, Саул, нәме үчин Маңа азар берйәрсин? Чише депмек саңа кындыр" дийди. ¹⁵ Мен: „Я Реб, Сен кимсиң?" дийдим. Реб шейле дийди: „Мен сениң азар берйән Исаң. ¹⁶ Ханы, дикел-де, аяк үстүне гал; чүнки Мен саңа гөрен затларыңа хем-де ичинде аян болжак затларыма хызматкәр хем гүвә эдип беллемек үчин гөрүндим. ¹⁷ Мен сени өз халкың ве башга миллетлериң

ичинден чыкарып халас эдерин. ¹⁸ Олар түмлүктен нура, шейтаның гол астындан Худая дөнер ялы, шейле хем Маңа болан иман билен гүнәлери багышланып, мукаддеслененлериң арасындан мирас алар ялы, гөзлерини ачмак үчин, сени оlara ёллаярын". ¹⁹ Эй Агриппа патыша, шонуң үчин хем мен Гөкден гелен гөрнүше гулак асмазлык этмедим. ²⁰ Илки Шамдакылары, Иерусалимде ве бүтин Яхуда юрдундакылары хем-де башга миллетлери тоба эдип, Худая дөнмәге, тоба мынасып иш битирмәге чагырдым. ²¹ Шонуң үчин ехудылар мени ыбадатханада тутуп, өлдүржөк болдулар. ²² Инди маңа Худайың хемаяты несип боланы үчин, мен хем кичә, хем ула шу гүне ченли гүвә гечип йөрүн. Мен пыгамберлер билен Мусаның болжагыны айдан затларындан, ²³ ягны Месихиң гөрги гөрмели боландыгындан, өлүмден илкинжи дирелен хөкмүнде хем өз халкымыза хем өзге миллетлере нуры ыглан этмелидигинден башга хич зады айдамак». ²⁴ Ол шейдип, өзүни горап дурка, Фестус гаты сес билен: «Павлус, сен дәлирәпсиң! Окумышлык сени дәлилиге элтипдир» дийди. ²⁵ Павлус оңа шейле жогап берди: «Эй, хорматлы Фестус, мен дәлирәмок, диңе хақыкат ве сагдын пайхас сөзлерини айдярын. ²⁶ Мениң хузурында гайратлылык билен гүрлейән патышам бу затлардан хабарлыдыр. Буларың хич бириниң ондан яшырын дәлдигине ынанярын, себәби булар бир күнжөкде йүзе чыкан затлар дәл. ²⁷ Агриппа патыша! Сен пыгамберлере иман эдйәрсинми? Иман эдйәниңи билйәрин». ²⁸ Агриппа Павлуса: «Мени аз салымың ичинде ырып, месихи этжөк болярсыңмы?» дийди. ²⁹ Павлус оңа: «Мен, аз болсун, көп болсун, диңе сен дәл, эйсем, шу гүн мени диңлейәнлериң бары хем шу зынжырларсыз мениң ялы болардылар дийип, Худайдан дилейәрин» дийди. ³⁰ Патыша, хәким, Берники ве олар билен отуранлар бу сөзлери эшиденлеринде, ерлеринден галдылар. ³¹ Олар дашарык чыканларында өзара гүрлешип: «Бу адам өлүме я-да туссаглыга мынасып бир иш этмәндир» дийишдилер. ³² Агриппа Фестуса: «Ол давасыны кайсара арз этмедик болсады, оны бошатмак боларды» дийди.

Павлус гәмили Риме уграя

27 Гәмә мүнүп, Италия гитмегимиз карар эдиленде, Павлус билен ене-де бирнәче туссагы Августус гошунундан болан Юлиус атлы йүзбаша табшырдылар. ² Шейлеликде, Азия велятының кенарларындакы ерлере барян Эдремит гәмисине мүнүп ёла дүшдүк. Янымызда Салоникден болан македониялы Аристархос хем

барды. ³ Эртеси гүн Сайда гелип етдик; Павлуса ынсанперверлик эден Юлиус оңа өз достлары гарашык этсин дийип, оларың янына гитмегине ругсат этди. ⁴ Ол ерден ёла дүшүп, Киприң ыгындан гечдик, чүнки ел гаршымызданды. ⁵ Киликия ве Памфилияның гаршысындакы деңизден гечип, Ликияның Мира шәхерине гелдик. ⁶ Йүзбашы шол ерде Италия гитжөк болуп дуран бир Исгендерия гәмисини тапып, бизи оңа мүндүрди. ⁷ Энчеме гүнләп асса гидип, зордан Книдосың деңине баранымызда, ел оңайсыз боланы үчин, Гиридиң ыгы билен Салмонәниң деңинден гечдик. ⁸ Кенара голай йүзүп, Овадан дуралгалар диен ере зордан гелдик. Онуң голайында Ласеа шәхери барды. ⁹ Көп вагт өтүпди. Хатда ораза хем гечип, инди ёла дүшмөк хатарлы боланы үчин, Павлус оlara несихат берип: ¹⁰ «Адамлар! Гөрийән велин, ёла дүшмөк диңе йүке, гәмә дәл, эйсем, жанларымызда азаплы, көп зыянлы болжак» дийди. ¹¹ Эмма йүзбашы Павлусың айданына гулак асман, гәмичи билен гәминиң хожаынына ынанды. ¹² Йөне дуралга гышламага ярамлы болманы үчин, адамларың көпүси, башартса, бу ерден гидип, Гиридиң демиргазык-гүнбатара ве гүнорта-гүнбатара бакып дуран дуралгасы болан Фениксе барып гышламагы маслахат билдилер.

Гай

¹³ Шейлеликде, гүнорта шемалы ювашжа өвүсмәге башланда, өз максатларына етендирлер өйдүп, лабыры чекдилер-де, Гиридиң голайы билен ёла дүшдүлөр. ¹⁴ Йөне кән вагт гечмәнкә, ада тарапдан Эвроклидон дийилйән гүйчли ел турды. ¹⁵ Ел гәмә уруп, онуң өңүнде дурмак башартмансоң, ондан эл үзүп, шол угра ковулдык. ¹⁶ Клавда диен бир кичижик аданың ык тарапына етенимизде, гайыга эрк этмеги зордан башардык. ¹⁷ Гайыгы ёкары чекип, гәмини дашындан танап билен берк багладылар-да, Сиртиң дашлы сайларына дүшмөкден горкуп, елкени индердилер. Шейдип, елиң угруна ковулдык. ¹⁸ Гайдан яңа агыр хорлук чекенимиз үчин, эртеси гүн гәмиден йүк зыңмага башладылар. ¹⁹ Үчүнжи гүн гәминиң шайларыны-да өз эллери билен зыңдылар. ²⁰ Энчеме гүнләп Гүн, йылдыз гөрүнмәнсоң, гүйчли тупан совулмансоң, иң соңунда гутулма умыдымызы бүтинлей йитирдик. ²¹ Көп вагтлап нахарсыз галнансоң, Павлус гәмидәкилериң ортасында дуруп, шейле дийди: «Эй адамлар! Мениң айданларыма гулак асып, Гиритден айрылман, бу азапдыр зыяны чекмели дәлдик. ²² Йөне сизе айдярын, аркайын болуң, чүнки сизиң араңызда хеләк болжак адам ёк, диңе гәми даргажак. ²³ Себәби Өзүниңки болуп,

Өзүне гулдук эдйән Худайымың бир перишдеси өтен агшам янымда дуруп: ²⁴ „Горкма, Павлус. Сен кайсарың өңүнде дурмалысың. Худай сениң билен барянларың барыны, ине, саңа багышлады" дийди. ²⁵ Шонуң үчин, адамлар, аркайын болуң, өзүме айдылышы ялы болжакдыгына мениң Худая ынамым бар. ²⁶ Йөне биз бир ада дүшмелидирис».

Гәми батяр

²⁷ Он дөрдүнжи гиже геленде, биз Адриатик деңзинде хер яна ковлуп йөркәк, ярыгиче төвереклери деңизчилер гуры ериң якынлашандыгыны чакладылар. ²⁸ Чуңлугы өлчәнлеринде, йигрими гулач чыкды; бир аз илерләнлеринден соң, ене өлчәнлеринде, он бәш гулач чыкды. ²⁹ Гаялыга дүшмекден горкуп, арка тарапдан дөрт лабыр атдылар-да, гүндиз болсун дийип дога этдилер. ³⁰ Деңизчилер гәмиден гачжак болуп, өң тарапдан лабыр атмак баханасы билен, гайыгы деңзе индеренлеринде, ³¹ Павлус йүзбашы билен эсгерлере: «Булар гәмиде галмасалар, сиз гутулып билмерсиңиз» дийди. ³² Шейлеликде, эсгерлер гайыгың танапларыны кесип, оны ашак гачырдылар. ³³ Даң саз берип барярка, Павлус нахарланмаклары үчин, хеммелере ялбарып, шейле дийди: «Хич зат иймән, гарашып, нахарсыз галаныңыза шу гүн он дөрт гүн болды. ³⁴ Мунуң үчин, хайыш эдйәрин, нахарланың. Бу сизиң гутулмагыңыз үчиндир, чүнки хич бириңизиң башыңыздан бир түй-де кемелмез». ³⁵ Ол муны айдып, элине чөрөк алды, хеммәниң өңүнде Худая шүкүр этди-де, бөлүп иймәге башлады. ³⁶ Шейлеликде, хеммелер аркайынлашып, нахарландылар. ³⁷ Гәмиде бизиң жемимиз ики йүз етмиш алты адамды. ³⁸ Нахардан доянларындан соң, бугдайы деңзе дөкүп, гәмине еңлетдилер. ³⁹ Гүн доганда, ол ери танамадылар; онсоң кенары чәгелик бир айлаг гөрүп, башартса, гәмине шол ере сүрмели диен карара гелдилер. ⁴⁰ Лабырлары кесип, деңзе гойберен батларына, рулуң танапларыны чөздүлөр-де, өңдәки елкени еле галдырып, гөни кенара уградылар. ⁴¹ Онсоң бир бурна дүшүп, гәмине сая чыкардылар. Гәминиң башы батып, гымылдысыз галды, арка тарапы болса гомларың зоруна даргап башлады. ⁴² Туссагларың хич бири йүзүп гачмаз ялы, эсгерлер олары өлдүрмегиң ниетиндедилер. ⁴³ Эмма йүзбашы Павлусы халас этмек исләп, олары ниетлеринден дәндрди. Онсоң йүзүп билиәнлер гәмиден өзлерини өңүрти зыңсынлар, ⁴⁴ галанлары хем кәси тагталар, кәси-де гәминиң дөвүклери билен гуры ере чыксынлар дийип буйрук берди. Шейлеликде, әхлиси гуры ере чыкып гутулдылар.

Малтада

²⁸ Халас боланымыздан соң, аданың адының Малтадыгыны билдик. ² Ерли халк bize адатдан дашары ынсанперверлик гөркезди; ягыш ягып, совук болансоң, от якып, хеммәмизи мыхман алдылар. ³ Павлус бир үйшмек чөплеме чөпләп, одуң үстүне гоянда, бир зәхерли йылан одуң ховрундан гачып, онуң элине япышды. ⁴ Ерли халк онуң элинден йыланың салланып дуршуны гөрөнде: «Хер ничик-де болса, бу адам ганхордыр. Деңизден гутулан хем болса, Адалат таңрысы оны яшатмады» дийишдилер. ⁵ Йөне Павлус элини силкип, йыланы одуң ичине зыңды, хич бир зыян хем гөрмеди. ⁶ Олар онуң чишмегине я-да бирден өлүп йыкылмагына гарашдылар. Көп гарашып, оңа зелелли хич задың болманыны гөрөнлеринде, пикирлерини үйтгедип: «Ол бир таңры!» дийишдилер. ⁷ Ол ериң голайында аданың Публиус атлы башлыгының эмләги барды. Ол бизи мыхман алып, үч гүн хеззет-хормат этди. ⁸ Шол вагт Публиусың атасыны ысытма, ганлы ичгечме тутуп ятырды. Павлус онуң янына барып, дога этди-де, эллерини онуң үстүне гоюп, оны сагалтды. ⁹ Бу вакадан соң, ададакы бейлеки сыркавлар-да гелип шыпа тапдылар. ¹⁰ Булар хем бизи көп сылаглар билен хорматладылар, ёла дүшүп баряркак, герек-яракларымызы гәмә йүкледилер.

Риме гелиш

¹¹ Биз үч айдан соң, Игендерияның шол адада гышлан Экизлер белгили гәмиси билен ёла дүшдүк. ¹² Сиракуса барып, үч гүн галдык. ¹³ Ол ерден айланып, Региума гелип етдик. Бир гүнден соң, гүнорта ели тураны үчин, икинжи гүни ПUTEола гелдик. ¹⁴ Ол ерде бирнәче доганы тапдык. Олар бизден еди гүнләп янларында галмагымызы хайыш этдилер. Шейлелик билен, Риме гелдик. ¹⁵ Римдәки доганлар бизден хабарлы боланларында, ол ерден Аппиус Форумына ве Үч Мыхманхана ченли бизи гаршыламага гелдилер. Павлус олары гөрөнде, Худая шүкүр этди, гайратланды. ¹⁶ Риме баранымызда, йүзбашы туссаглары серкердә табшырды, Павлуса болса өзүне гөзегчилик эдйән эсгер билен бирликде, өзбашдак галмага ругсат этдилер.

Павлус Римде вагыз эдйәр

¹⁷ Үч гүнден соң Павлус ехудыларың улуларыны чагырды. Үйшенлеринде, олар шейле дийди: «Эй доганлар! Мен халкың гаршысына, ата-баба адатларының гаршысына хич зат этмесем хем, туссаг эдилеп, Иерусалимден римлилериң элине

берилдим. ¹⁸ Олар мени сорага чекенлеринден соң, бошатжак болдулар, чүнки мени өлдүрмөгө хич бир эсас ёкды. ¹⁹ Эмма ехудылар гаршы чыканларында, мен кайсара арз этмәге межбур болдум, йөне өз миллетимден нәгилелигим ёк.

²⁰ Мен сизи шу бабатда гөрүшмек, геплешмек үчин чагырдым, себәби мен Ысрайылың умыды үчин бу зынжыр билен баглы». ²¹ Олар-да оңа дийдилер: «Бизе сен хакда Яхудада не хатлар говушды, не-де доганлардан бири гелип, сен хакда хабар берди я-да эрбет зат айтды. ²² Йөне сениң нәхили дүшүнжелериң бардыгыны өзүңден эшидесимиз гелйәр, чүнки хер ерде бу мезхебиң яманланяндыгы бизе мәлим».

²³ Шейлеликде, бир гүни белләп, көп адамлар онуң янына, болян ерине гелдилер. Ол хем Худайың Патышалыгына гүвә гечмек билен, олар хакыкаты дүшүндирди. Ир эртирден гич агшама ченли Мусаның канунына, пыгамберлер язгысына салгыланып, олары Иса ынандырмага чалышды.

²⁴ Айдылан затлара кәбири ынаңды, кәбири ынанмады. ²⁵ Олар өзара ылалашман, Павлус бу

соңкы сөзи айдандан соң гитдилер: «Муқаддес Рух Ишая пыгамбер аркалы аталарымыза † гүррүң берип, говы айдыпдыр: ²⁶ Бар, бу халка айт:

Эшидйән гулаклар билен эшидип, дүшүнмерсиңиз; Гөрийән гөзлер билен гөрүп, селжермерсиңиз;

²⁷ Чүнки бу халкың йүреги гатады, гулаклары агралды, гөзлерини-де юмдулар. Бейле болмаса, гөзлери билен гөрүп, гулаклары билен эшидип, йүректери билен дүшүнип, Маңа тарап өврүлердилер, Мен-де олара шыпа берердим".

²⁸ Шейлеликде, Худайың бу гутулышының ехуды дәллере иберилендигини инди билиң, олар диңләр». ²⁹ Павлус муны айдандан соң, ехудылар өз араларында көп жеделлешип гитдилер.

³⁰ Шейлеликде, Павлус тутуш ики йыллап өз кирейине тутан жайында болуп, янына геленлериң барыны кабул этди. ³¹ Худайың Патышалыгыны вагыз эдип, Реб Иса Месихе дегишли затлары бүтин гайратлылык билен бөкденчсиз өвретди.

† *Аталарымыза – иң гадымы голязмаларда: «аталарыңыз».*

Римлилер

Саламлар

1 Иса Месиҳиң гулы, ресуллыга чагырылып, Худайың Хош Хабарына сайланан мен Павлусдан салам! ² Худайың пыгамберлери аркалы Мукаддес Язгыларда өңден вада эден ол Хош Хабары ³ Тен боюнча Давудың тохумындан болуп, ⁴ мукаддеслик рухы боюнча өлүмден дирелмеги аркалы Худайың Оглудыгы гудрат билен субут болан Өз Оглы, Реббимиз Иса Месих хакдадыр. ⁵ Биз Онуң адының хатырасына бүтин миллетлерде имана табынлык оярмак үчин Ол аркалы мерхемент ве ресуллык алдык. ⁶ Сиз хем Иса Месих тарапындан чагырыланлар хөкмүндө шол миллетлер арасындасыңыз. ⁷ Худайың Римдәки әхли эй гөрийәнлери ве мукаддеслиге чагырылан сизе Атамыз Худай ве Реб Иса Месих мерхемент этсин, паракхатлык берсин.

Павлус Римдәкилери күйсейәр

⁸ Илки билен, иманыңызың бүтин дүнийәде ыглан эдилйәнлиги себәпли, барыңыз үчин Иса Месих аркалы Худайыма шүкүр эдйәрин. ⁹ Чүнки Худайың ислеги билен ахырсоңы инди хошбагтлык тапып, бир тәр билен сизе гелмезмикәм дийип ялбарып, ¹⁰ элмыдам догаларымда сизи бирсыхлы ятлаяныма Оглуның Хош Хабарында рухум билен гуллугыны эдйән Худайым гүвәмдир. ¹¹ Чүнки мен, беркитжәк бир рухы сылага етирмек үчин, сизи гөрмеги гаты күйсейәрин. ¹² Ислегим өзүм араңыздакам сизде ве менде, бири-биримизде болан иман аркалы билеликте теселли тапмагымыздыр. ¹³ Эй доганлар, мен бейлеки миллетлер арасында болшы ялы, сизиң араңызда да хасылым болсун дийип, яныңызга гелмеги телим гезек йүрегиме дүвенимиң, йөне шу вагта ченли пәсгелчилиге габат геленимиң сизе нәмәлим болуп галмагыны ислемайәрин. ¹⁴ Мен греклере хем варварлара, акылдарлара хем наданлара борчлудырын. ¹⁵ Шейлеликте, элимден гелени аяман, сиз Римдәкилере-де Хош Хабары вагыз этмәге тайын. ¹⁶ Чүнки мен Хош Хабары утанмаярын, себәби ол хер бир иман эдене, илки билен ехудылара ве соңра греклере Худайың гутулма гүйжүдир. ¹⁷ Чүнки: «Догры адам иман

билен яшар» [†] дийип язылышы ялы, Хош Хабарда Худайың догрулыгы имандан имана аян боляр.

¹⁸ Себәби Худайың хакыкаты нәдогрулыкда саклаян адамларың бүтин худайсызлык ве нәдогрулыгына эдйән гахар-газабы Гөкден аян боляндыр.

Худайың гахар-газабы

¹⁹ Чүнки Худай хакдакы мәлим затлар олара беллидир, муны Худай олара белли эдендир. ²⁰ Чүнки олар өтүнчсиз болар ялы, Онуң гезе гөрүнмейән затлары, ягны эбеди гудраты, Худайлыгы дүнийә дөредиленден бәри ярадылан затлар билен дүшүнилийәр, гөрүлийәр. ²¹ Йөне олар Худайы танасалар-да, Оны Худай хөкмүндө шөхратландырман, Оңа шүкүр этмән, өз дүшүнжелеринде батыл болдулар, пәхимсиз йүректери гараңкылықда галды. ²² Өзлерини акылдар сайып, акмак болдулар. ²³ Паны дәл Худайың шөхратыны паны адамың, гушларың, дөрт аякыларың ве сүйренижи хайванларың суратына меңзеш затлара өвүрдилер. ²⁴ Шонуң үчин, тенлери өз араларында бетнам болсун дийип, Худай олары йүректериниң харам кейпи ичинде пислиге табшырды. ²⁵ Олар Худайың хакыкатыны галплыга чалшып, ярадылана Яраданан зыяда хормат хем гуллуқ этдилер. Ол болса бакы мүбәрәкдир. Омын. ²⁶ Шу себәпден Худай олары вежера хыжувлара табшырды, чүнки оларың аяллары хем тениң тебигы уланылышыны тебигы дәл уланыша өвүрдилер. ²⁷ Шонуң ялы-да, эркектери аялың тебигы уланылышыны терк эдип, хыжувларында бири-бирлери билен гызыкландылар. Эркектер эркектер билен рысвалык эдип, өз азгынчылыкларына лайык хакларыны хем алдылар. ²⁸ Оларың өз пайхасларында Худайы танамак ислемайиши ялы, Худай хем олары ерликсиз ишлери этмектери үчин ярамаз пикирде ташлады. ²⁹ Олар бүтин нәдогрулык, зына, эрбетлик, бетнебислик, яманлык билен долы болуп, ичигарачылык, адам өлдүрмек, жедел, мекирлик, бетхәсиетликден долы, ³⁰ гепчи, төхметчи, Худайы йигренйән, текепбир, өвүнжең, эрбет затлары ойлап тапыжы, ата-әнә этагатсыз,

[†] Догры адам иман билен яшар – я-да: «Иман билен акланан адам яшар».

дийип, өң хем ехудылары, хем-де греклери гүнәкәр этдик. ¹⁰ Хич догры адам ёк, бири-де ёк.

¹¹ Дүшүнйән ёк, Худайы агтарян ёк. ¹² Хеммеси ёлдан чыкды, оларың әхлиси дерексиз болды. Ягшылык эдйән ёк, бири-де ёк. ¹³ Оларың богазы ачык габырдыр. Олар диллери билен алдаярлар, додакларында гөмүлгениң зәхери бар. ¹⁴ Оларың агзы гаргышдан, ажылықдан долудыр. ¹⁵ Оларың аягы ган дөкмәге ёрга. ¹⁶ Оларың угран угры вейранчылык билен зорлукдыр. ¹⁷ Олар парахатлык ёлуны билмедилер, ¹⁸ гөзлериниң өңүнде Худайдан горкма ёк» дийлип языландыр. ¹⁹ Йөне хер агыз багланып, бүтин дүнйә Худайың хөкүмине сезевар болар ялы, Мукаддес Кануның айдянларының барыны канун астындакылар айдяндыгыны билйәрис. ²⁰ Мунуң үчин, Онуң хузурында хич ким канун ишлерини этмек билен акланмаз, чүнки гүнәни билмек канун аркалы дөрәйәндир.

Иман аркалы акланма

²¹ Канун ве пыгамберлер тарапындан гүвә гечилен Худайың догрулыгы, ²² ягны Иса Месихе иман аркалы иман эденлериң әхлисине ве әхлисиниң үстүнде болан Худайың догрулыгы шу вагт канунсыз аян болды. ²³ Чүнки хич бир парх ёк, себәби бары гүнә эдип, Худайың шөхратындан махрум болды. ²⁴ Олар Иса Месихе болан гутулыш аркалы Онуң мерхемети билен мугт акланар. ²⁵ Худай Месихи ганына иман аркалы мерхемет күрсүси эдип гойды. Ол муны озал Өз сабры астында йүзе чыкан гүнәлериң өтүлмегине дегишли адалатыны гөркезмек үчин, ²⁶ Өзи адыл болуп, Месихе иман эдени аклар ялы, Өзүниң хәзирки заман адалатыны гөркезмек үчин этди. ²⁷ Онда өвүнме ниреде? Ол дашарда. Хайсы канун билен? Ишлериңки биленми? Ёк, иман кануны билен. ²⁸ Чүнки биз адам канун ишлеринден үзцеликте, иман аркалы акланар дийип хасап эдйәрис. ²⁹ Эйсем, Худай диңе ехудыларың Худайымы? Өзге миллетлериңки хем дәлми? Ол, элбетде, оларың хем Худайы. ³⁰ Себәби сүннетлилери-де өз иманлары аркалы, сүннетсизлери-де өз иманлары аркалы аклажак Худай ялңыз Худайдыр. ³¹ Онда биз иман аркалы кануны ятырярысмы? Ёк, оны беркарар эдйәрис.

Ыбрайымың иманы

4 Онда, тен боюнча атамыз болан Ыбрайым нәме тапды диели? ² Ыбрайым иш билен акланан болса, онда онуң өвүнмәге хакы бар, йөне Худайың өңүнде дәл. ³ Язгы нәме диййәр? «Ыбрайым Худая иман этди, бу оңа догрулык

сайылды». ⁴ Буйругы бержай эдене сылаг мерхемете гөрә дәл, боржа гөрә сайыландыр. ⁵ Эмма буйругы бержай этмән, худайсызы аклана иман эдениң иманы оңа акланма сайыландыр. ⁶ Давут хем Худайың ишине гараман аклан адамының багтыярлыгындан гүррүң беренде шейле диййәр: ⁷ Канунсызлыклары багышлананлар, гүнәлериниң үсти өртүленлер нәхили багтлы! ⁸ Реббиң гүнәли саймаян адамы нәхили багтлы!» ⁹ Бу багтлылык диңе сүннетлилере дегишлими? Я сүннетсизлере-де дегишлими? Чүнки биз иман Ыбрайыма догрулык сайылды диййәрис. ¹⁰ Эйле болса, хачан сайылды? Сүннетлиликдеми я сүннетсизликде? Сүннетлиликде дәл, ол сүннетсизликде акланды. ¹¹ Ыбрайым сүннетсизликде иман эдйәнлериң барының атасы болуп, олар догрулык сайылар ялы, ол сүннетсизликдекә өзүнде болан иман аркалы газанан догрулыгының мөхри хөкүмүнде сүннетлилик тагмасыны алды. ¹² Ол диңе бир сүннетли боланларың дәл, эйсем, сүннетсизликдекә атамыз Ыбрайымда болан иманың ызына эерйәнлериң хем сүннет атасыдыр. ¹³ Чүнки дүнйә мирасчысы болмак вадасы Ыбрайыма, онуң неслине канун аркалы дәл, эйсем, иман билен газанылан догрулык аркалы берилди. ¹⁴ Чүнки кануна даянянлар мирасчы болса, онда иман бошап, вада ятырыландыр. ¹⁵ Себәби канун гахар гетирийәндир, кануның ёк еринде жәнәят хем ёкдур. ¹⁶ Шейлеликте, вада мерхемете гөрә болуп, бүтин несил барада, диңе кануна даянан дәл, эйсем, Ыбрайымың иманына эе болан барада-да йөргүнли болмагы үчин имандандыр. ¹⁷ «Сени көп миллетлериң атасы этдим» дийип язылышы ялы, Ыбрайым өзүниң иман эден Худайының, өлә жан берен, ёклары барлыга чагыран Худайының өңүнде бизиң хеммәмизиң атамыздыр. ¹⁸ Ол «Сениң неслиң шейле болар» дийип айдылышына гөрә, умытсызлыкда умыт билен иман эдип, көп миллетлериң атасы болды. ¹⁹ Ол иманында говшаман, тас йүз яшында болса-да, бедени өлүдир, Сараның ятгысы өлүдир өйтмеди. ²⁰ Худайың вадасына имансызлык билен шүбхеленмән, гайтам, Худайы шөхратландырып иманда гүйжеди. ²¹ Онуң берен вадасыны ерине етирмеги башарянлыгына долы ынанды. ²² Шонуң үчин хем иманы оңа догрулык сайылды. ²³ Догрулык сайыландыгы диңе ол бабатда дәл, ²⁴ эйсем Реббимиз Исаны Дирелдене иман эден ве догры сайылжаклар болан биз бабатда хем языландыр. ²⁵ Иса бизиң гүнә-тагсырымыз үчин өлүме берлип, бизиң акланмагымыз үчин хем дирелдилди.

Худай билен ярашык

5 Шейлеликте, иман билен акланандыгымыз үчин, Реббимиз Иса Месих аркалы Худай билен ярашыгымыз бардыр. ² Биз ичинде дуран бу мерхементимизе гирмеги-де Ол аркалы иман билен газандык. Худайың шөхратына шәрик болмак умыды билен магтанярыс. ³ Диңе мунуң билен хем дәл, эйсем, мушакгатлар билен-де магтанярыс, чүнки мушакгатың чыдамы, ⁴ чыдамың тежрибәни, тежрибәниң хем умыды эмеле гетирйәндигини билйәрис. ⁵ Умыт болса утандырмаз, чүнки Худайың сөйгүси бизе берлен Мукаддес Рух аркалы йүреклеримизе гуйландыр.

⁶ Хава, биз энтек гүйчсүзкәк, Месих белли вагтда худайсызлар угрунда өлди. ⁷ Бир догры адам угрунда бириниң өлмеги мүшгүлдир, йөне бир оңат адам угрунда, белки, бири өлмәге йүрек эдер. ⁸ Худай бизе болан сөйгүсини, биз энтек гүнәкәркәк, Месихиң бизиң угрумызда өлмеги билен гөркезди. ⁹ Шейле, Онуң ганы билен шу вагт акланышымыз ялы, Ол аркалы газәпдан гутулжагымыз хем хас аныкдыр. ¹⁰ Себәби душманкак, Оглуның өлүми аркалы Худай билен ярашан болсак, ярашык эденимизден соң, Онуң өмри билен гутулжагымыз хас аныкдыр. ¹¹ Диңе бу хем дәл, Реббимиз Иса Месих аркалы Худай билен-де магтанярыс. Биз ярашыгы Месих аркалы алдык.

Өлүм ве яшайыш

¹² Шейлеликте, бир адам аркалы гүнәниң ве гүнә аркалы өлүмиң пейда болшы ялы, өлүм хем әхли адамлара гечди, чүнки оларың хеммеси гүнә этди. ¹³ Канун берилмезден өң хем дүнйәде гүнә барды, йөне канун болмаса, гүнә хасаба алынмаз. ¹⁴ Эмма Адаматадан Муса ченли Гелжегиң нусгасы Адаматаның жәнаятына меңзеш гүнә этмедиклериң хем үстүнден өлүм хөкүм сүрди. ¹⁵ Йөне мерхемент сылагы тагсыр ялы дәлдир. Себәби бириниң тагсыры аркалы көп адамлар өлен болса, онда Худайың мерхементи ве бир Адам, ягны Иса Месих аркалы болан мерхементдәки сылаг көплер үчин хас-да артандыр. ¹⁶ Сылаг бир адамың газанан гүнәсиниң нетижеси ялы дәлдир. Себәби бир гүнәден болан хөкүм иш кесмек, йөне көп гүнәден болан мерхемент сылагы акланмак үчин берилйәндир. ¹⁷ Чүнки бириниң гүнәси билен өлүм бири аркалы хөкүм сүрен болса, онда, мерхемент ве акланма сылагының боллугыны аланлар хем Бири, ягны Иса Месих аркалы яшайышда хас бетер хөкүм сүрер. ¹⁸ Бир гүнә аркалы бүтин адамлара иш кесилиши ялы, бир догрулык аркалы-да бүтин ынсанлара яшайыш үчин акланма гелди. ¹⁹ Себәби

бир адамың боюн болмазлыгы үчин көплериң гүнәкәр орнунда отурдылышы ялы, Бириниң боюн болмагы билен-де көп адамлар догры орнунда отурдылар. ²⁰ Канун гүнәниң көпелмеги үчин ара гирди. ²¹ Эмма гүнәниң өлүмде хөкүм сүрши ялы, мерхемент хем Реббимиз Иса Месих аркалы эбеди яшайыш үчин догрулык билен хөкүм сүрсүн дийип, гүнәниң көпелен еринде мерхемент хас-да артды.

6 Инди нәме диелиң? Мерхемент көпелсин дийип, гүнәде галалыңмы? ² Ёк! Гүнә этмеклиге өлен биз инди онда гайтадан нәхили яшарыс? ³ Я-да Месих Иса чокундырыланларымызың барының Онуң өлүмине чокундырыландыгыны билмейәрсидиңми? ⁴ Атаның шөхраты аркалы Месихиң өлүмден дирелиши кимин, биз хем тәзеленен яшайышда гезер ялы, чокунма аркалы Онуң билен биле өлүме гөмленирис. ⁵ Онуң өлүмине меңзешликде Онуң билен бирлешен болсак, дирелмегине меңзешликде-де бирлешерис. ⁶ Чүнки гүнә жәседи ёгалып, биз мундан бейләк гүнә гуллуқ этмез ялы, көне адамымызың Онуң билен бирликде хача чүйленендигини билйәрис. ⁷ Чүнки ким өлен болса, ол гүнәден акланандыр. ⁸ Биз Месих билен өлен болсак, онда Онуң билен яшажагымыза хем ынанярыс. ⁹ Себәби биз Месихиң дирелендигини, инди өлмежеқдигини, инди өлүмиң Оңа агалык этмежеқдигини билйәрис. ¹⁰ Чүнки Ол өлен өлүмини гүнә үчин бир гезек өлди, йөне яшаян яшайшыны Худай үчин яшаяндыр. ¹¹ Шонуң ялы, сиз-де өзүңизи гүнә этмеклиге өли, йөне Реббимиз Месих Исада Худая дири сайың. ¹² Хөвәслерине боюн болмазлыгыңыз үчин, өлүмли тениңизде гүнә хөкүм сүрмесин. ¹³ Сыналарыңыз нәдогрулык гуралы эдип, гүнә табшырман, эйсем, өлүмден дирелен хөкмүнде өзүңизи Худая табшырың, сыналарыңыз догрулык гуралы эдип, Худая табшырың. ¹⁴ Гүнә сизе агалык этмез. Чүнки сиз канун астында дәл, мерхемент астындасыңыз.

Яшайыш гуллары

¹⁵ Ене нәме? Канун астында болман, мерхемент астындадыгымыз үчин гүнә эделиңми? Ёк! ¹⁶ Боюн болмак үчин өзүңизи гул хөкмүнде киме табшырсаңыз, киме боюн болсаңыз онуң, өлүм үчин гүнәниң я догрулык үчин табынлыгың гулларыдыгыңыз билмейәрсидиңми? ¹⁷ Йөне Худая шүкүр, сиз гүнәниң гулларыкаңыз, табшырылан таглыматыңыз мазмунына йүреқден боюн болдуңыз. ¹⁸ Шейле, гүнәден азат эдиллип, догрулык гуллары болдуңыз.

¹⁹ Тениңизиң әжизлиги үчин, мен адамларың пикир эдишине гәрә геплейәрин. Чүнки

сыналарыңыз хапалыга, канунсызлык үчин канунсызлыгың гуллугына табшырышыңыз ялы, инди сыналарыңыз мукаддеслик үчин догрулыгың гуллугына табшырың. ²⁰ Сиз гүнәнің гулларыкаңыз догрулыкдан азатдыңыз. ²¹ Хәзирки утанян затларыңыздан шол вагт нәме хасылыңыз барды? Чүнки ол затларың соңы өлүмдир. ²² Йөне инди гүнәден дынып, Худайың гуллары болдуңыз, мукаддеслик үчин хасылыңыз бар, мунуң соңы болса эбеди яшайышдыр. ²³ Себәби гүнәнің музды өлүм, Худайың сылагы болса, Реббимиз Месих Исада эбеди яшайышдыр.

Канундан азат

7 Эй доганлар, (кануны билйәнлере гүррүң берйәрин) сиз адам дирикә кануның оңа агалык эдйәнини билмейәрсиңизми? ² Эрли аял дири әрине канун аркалы баглыдыр, әри өлсе велин, ника канунындан бошаяр. ³ Шоңа гөрә-де, аял әри дирикә башга әре барса, оңа зынахор дийлер, йөне әри өлсе, ол канундан азатдыр, башга әре барса хем зынахор дәлдир. ⁴ Эй доганлар, сиз хем шонуң ялы башга Бириниңки, ягны Дирелениңки болмак үчин, Худая хасыл гетирер ялы, Месихиң бедени аркалы кануна өлдүңиз. ⁵ Себәби биз тениң хөкүми астындакак, канун аркалы оярылан гүнә хөвәслери өлүм хасылыны гетирмек үчин, сыналарымызда ишлейәрди. ⁶ Эмма инди, язгы көнелигинде дәл, рухуң тәзелигинде гуллуқ эдер ялы, тутуланымыза өленимиз үчин, канундан бошадыландырыс.

Гүнә билен сөвеш

⁷ Инди нәме диелиң? Канун гүнәмидир? Ёк! Йөне канун ара дүшмедик болса, гүнәни танамаздым, канун: «Ачгөз болма» диймедик болса, ачгөзлүкден хем хич зат билмездим. ⁸ Эмма гүнә бу буйрук аркалы бахана тапып, ичимде хер хили ачгөзлүги дөрәтди, чүнки гүнә канундан үзәликде өлүдир. ⁹ Мен бир вагтлар канундан үзәликде диридим, йөне буйрук геленде, гүнә жанланды. ¹⁰ Мен хем өлдүм. Шейлеликде, яшайыш үчин берлен буйругың өзи маңа өлүм үчин болуп чыкды. ¹¹ Себәби гүнә буйрук аркалы бахана тапып, мени алдава салды, ол аркалы өлдүрди. ¹² Шоңа гөрә-де, канун мукаддес, буйрук хем мукаддес, адалатлы ве оңатдыр. ¹³ Шейлеликде, оңат болан зат маңа өлүм болдумы? Ёк! Йөне гүнә буйрук аркалы ченденаша гүнәли болар ялы, гүнә – гүнә болуп гөрүнсин дийип, оңат зат аркалы маңа өлүм хасыл этди. ¹⁴ Кануның рухудыгыны билйәрис, йөне мен тене дегишли болуп, гүнәнің гулы хөкмүнде сатыландырын. ¹⁵ Себәби мен нәме эдйәними

билмейәрин, ягны ислән задымы этмән, йигренен задымы эдйәрин. ¹⁶ Эгер-де ислемайән задымы эдйән болсам, онда кануның оңатдыгыны тассыклайндырын. ¹⁷ Йөне оны эдйән инди мен дәл-де, мениң ичимде месген тутан гүнәдир. ¹⁸ Чүнки менде, ягны тенимде ягшы задың месген тутмандыгыны билйәрин, себәби менде говулык ислеги бар, йөне говы зады этмеги башармаярын. ¹⁹ Чүнки ислейән ягшы ишими эдемок-да, ислемайән эрбет ишими эдйәрин. ²⁰ Мен ислемайәними эдйән болсам, онда оны эдйән инди мен дәл-де, мениң ичимде месген тутан гүнәдир. ²¹ Шейлеликде, мен бу кануны тапярин, ягшылык этжәк боламда, менде эрбетлик хәзир боляр. ²² Худайың канунындан ички тебигатыма гөрә леззет тапмаярын. ²³ Өз сыналарымда башга бир кануны гөрйәрин. Ол пикиримиң кабул эден канунына гаршы сөвешип, мени сыналарымдакы гүнә канунына есир эдйәр. ²⁴ Не бичәре адам мен! Бу өлүм тенинден мени ким халас эдер? ²⁵ Реббимиз Иса Месих аркалы Худая шүкүр эдйәрин. Мен инди пикир билен Худайың канунына, йөне тен билен гүнә канунына гуллуқ эдйәрин.

Яшайыш берйән Рух

8 Шейлелик билен, Месих Исада боланлара, тен билен дәл-де, Рух билен гезйәнлере хәзир хич хили иш кесме ёқдур. ² Чүнки Месих Исадакы яшайыш Рухуның кануны мени гүнә хем өлүм канунындан азат эдендир. ³ Чүнки тениң гүйчсүзлиги зерарлы, кануна мүмкин болмадык зады Худай этди. ⁴ Ол кануның талап эдйән догрулыгы тене гөрә дәл, Руха гөрә гезйән бизде ерине етер ялы, Өз Оглуны гүнә тени меңзешлигинде гүнә үчин ёллап, тенде гүнә иш кесди. ⁵ Чүнки тене гөрә боланлар тене дегишли ишлере, Руха гөрә боланлар хем Руха дегишли ишлере пикир эдйәндир. ⁶ Чүнки тене даянян пикир өлүм, Руха даянян пикир яшайышдыр, паряхатлыкдыр. ⁷ Себәби тене даянян пикир Худая душманчылыкдыр, Худайың канунына табын болян дәлдир, муны башарян хем дәлдир. ⁸ Шонуң үчин тениң хөкүми астындакылар Худайың гөвнүнден турмагы башармаз. ⁹ Худайың Рухы сизде месген тутан болса, онда сиз тенде дәл, Рухдасыңыз. Кимде Месихиң Рухы ёк болса, ол Онуңкы дәлдир. ¹⁰ Месих сизде болса, онда тен гүнә үчин өли, рух хем акланма үчин диридик. ¹¹ Исаны Дирелдениң Рухы сизде месген тутан болса, онда Месихи өлүмден Дирелден сизде месген тутан Рухы үчин өлүмли бедениңизе-де яшайыш берер. ¹² Эй доганлар, биз борчлудырыс, йөне тене гөрә

яшамак үчин тене борчлы дәлдири. ¹³ Тене гөрә яшасаңыз, өлерсиңиз, йөне беден ишлерини Рух билен өлдүрсеңиз, яшарсыңыз. ¹⁴ Чүнки Худайың Рухы аркалы идекленйәнлериң бары Худайың оглудыр. ¹⁵ Чүнки сиз ене-де горкы үчин гуллуку рухуны дәл-де, огуллык рухуны алансыңыз. Биз шол рух билен: «Абба, Ата» дийип сесленйәрис. ¹⁶ Бизиң Худайың перзендидигимизе шол рухуң өзи рухумыз билен гүвә гечйәр. ¹⁷ Перзент болан болсак, онда хем мирасчыдырыс – Худайың мирасчылары, Месиҳиң хем мирасдашларыдырыс. Иса билен биле гөрги гөрийән болсак, биле шөхратланмагымыз үчиндир.

Гелжекки шөхрат

¹⁸ Мениң пикиримче, шу вагткы гөргүлер бизе аян болжак гелжекки шөхрат билен деңешдирер ялы дәл. ¹⁹ Чүнки ярадылыш Худайың огулларының аян болмагына күйсег билен гарашяр. ²⁰ Себәби ярадылыш өз ислеги билен дәл-де, оны табын Этдирениң ислеги билен пучлуга табын болды. ²¹ Мунда ярадылышың өзи хем чүйреме гуллугындан азат эдиллип, Худайың перзентлериниң шөхратлы азатлыгына говшар диен умыт барды. ²² Чүнки биз бүтин ярадылышың шу вагта ченли бирликде ах чекип, бирликде бургусының тутуп ятаныны билйәрис. ²³ Диңе бир ярадылыш хем дәл, эйсем, Рухуң илкинжи мивесини алан бизиң өзүмиз хем огуллыга алынмагымыза, ягны тенимизиң халас болмагына гарашып, ичимизден ах чекйәрис. ²⁴ Чүнки биз бу умыт билен халас боландырыс. Йөне гөрүнйән умыт умыт дәлдир, гөрийән задына ким умыт баглар? ²⁵ Йөне гөрмедик задымыза умыт багласак, шонда сабырлы гарашарыс. ²⁶ Рух хем эжизлигимизде бизе көмек берер, чүнки биз нәхили дога этмелидигимизи билмейәрис, йөне Рухуң Өзи айдып болмаз иңчилдилер билен бизиң үчин төвелла эдер. ²⁷ Эмма йүректери Дерңейән Рухуң пикириниң нәмедигини билйәндир, чүнки Рух мукаддеслер үчин Худайың ислегине гөрә төвелла эдйәндир.

²⁸ Биз әхли затларың Худайы сөййәнлериң, Онуң максадына гөрә чагырыланларың бәхбиди үчин бирликде ишлейәндигини билйәрис. ²⁹ Себәби көп доганларың арасында Өз Оглуның илкинжи доглан болмагы үчин, Худай өңден танаян адамларыны Оглуның кешбине дөнмек үчин өңден белләп гойды. ³⁰ Ол өңден белләнлерини-де чагырды, чагыранларыны-да аклады, акланларыны-да шөхратландырды.

Еңенлерден үстүн

³¹ Ери, муңа нәме диерсиң? Худай бизлик болса, онда ким бизе гаршы? ³² Өз Оглуны гайгырман, бизиң хеммәмиз үчин өлүме берен Худай Онуң билен биле бизе бар зады нәхили багышламаз? ³³ Худайың сайланларыны ким айыплар? Олары аклаян Худайдыр. ³⁴ Ким иш кесер? Бизиң үчин төвелла эдйән өлен, ондан хем бетер дирелип, Худайың сагында отуран Месиҳ Исадыр. ³⁵ Месиҳиң сөйгүсинден бизи ким айрар? Мушакгатмы, гайгымы, азармы, ачлыкмы, ялаңачлыкмы, ховпмы я гылычмы? ³⁶ «Сениң угруңда бизи хер гүн өлдүрйәрлер, бизи гоюн хасаплярлар» дийип язылыпдыр. ³⁷ Эмма биз өзүмизи Сөййән аркалы буларың барыны еңенлерден үстүндирис. ³⁸ Себәби, мен не өлүмиң, не-де яшайшың, не перишделериң, не хөкүмдарларың, не-де гудратларың, не шу вагтың, не-де гелжегиң, ³⁹ не белентлигиң, не-де чуңлугың не-де башга махлугың Реббимиз Месиҳ Исада болан Худай сөйгүсинден бизи айырмагы башармажакдыгына ынанярын.

Худайың сайланлары

9 Мен Месиҳде хакыкаты айдярын, ялан сөзләмок. Ынсабым хем айдянарларыма Мукаддес Рухда гүвә гечйәр. ² Мениң улы гайгым, йүрегимде дынгысыз агырым бар. ³ Мен доганларым, тен боюнча гарындашларым болан ысрайыллылар үчин гаргыша галып, Месиҳден айра дүшмәге разы болардым. ⁴ Огуллык, шөхрат, әхтлер ве кануның берилмеси, хакыкы ыбадат ве вадалар оларыңкыдыр. ⁵ Аталар хем оларыңкы, Месиҳ хем тен боюнча олардандыр. Ол барчаның бакы мүбәрәк Худайыдыр. Омын. ⁶ Эмма бу Худайың сөзи ялана чыкды диймек дәлдир. Себәби Ысрайылдан боланларың бары ысрайыллы дәлдир. ⁷ Ыбрайымың неслинден болсалар-да, хеммеси онуң перзенди дәлдир, йөне: «Сениң неслиң Ысхакда довам эдер» дийлендир. ⁸ Ягны тен боюнча Ыбрайымың перзенди боланлар Худайың перзенди дәл, эйсем, вада аркалы перзент боланлар несил дийип хасапланяндыр. ⁹ Берлен вада болса: «Белленен вагта гелерин, Сараның бир оглы болар» диен сөздүр. ¹⁰ Диңе бу хем дәл, эйсем, Ребека-да бир эркекден, атамыз Ысхакдан гөврели боланда, ¹¹ хатда огланлар энтек догулманкалар, ягшылык я яманлык этмәнкәлер, Худайың максады ишлерден дәл-де, эйсем, Чагырандан болуп, сайлава гөрә дурар ялы, ¹² Ребека: «Улусы кичисине гуллуку эдер» дийилди. ¹³ Шонуң ялы-да: «Якубы сөйдүм, Ысувы

йигрендим» дийип язылгыдыр. ¹⁴ Инди нәме диелиң? Эйсем Худайың янында адалатсызлык бармы? Ёкдур! ¹⁵ Чүнки Ол Муса: «Мерхемет эдениме мерхемет эдерин, рехим эдениме рехим эдерин» диййәр. ¹⁶ Шейлелик билен, сайланма адамың ислегине я тагалласына дәл-де, Худайың мерхеметине баглыдыр.

¹⁷ Худай Мукаддес Язгыда фыръовна шейле диййәр: «Мен гудратымы сенде гөркезип, адым бүтин ер йүзүнде ыглан эдилсин дийип, сени галдырдым». ¹⁸ Шейлеликде, Худай исләнине мерхемет эдйәндир, исләниниң йүрегине гаталдандыр. ¹⁹ Сен маңа: «Ене нәме үчин язгаряр? Ким Онуң ислегине гаршы дуруп билер?» диерсиң. ²⁰ Ери, эй адам, Худая терс жогап гайтарар ялы, сен ким болупсың? Шекил берлен бир зат шекил берене: «Мени нәме үчин бейле ясадың» диерми? ²¹ Я күйзегәриң шол бир үйшмек тоюндан бир габы хорматлылык ве бейлекисини хорматсызлык үчин ясамага ыгтыяры ёкмы? ²² Худай газабыны гөркезмек, Өз гудратыны билдирмек исләп, хеләкчилик үчин тайярланып, газаба сезевар боланлара улы сабыр-такат билен дөз гелен болса нәме? ²³ Ол муны Өз шөхратының байлыгыны Өзүниң өңден шөхрат үчин тайярлап, мерхемет эденлерине билдиржек болуп эден болса нәме? ²⁴ Худайың диңе ехудылардан дәл-де, өзге миллетлерден хем чагыран бу адамлары биздирис. ²⁵ Хошеаның китабында-да диййәр: «Мен халкым дәле халкым, сөйүлмейәне сөйгүли диерин». ²⁶ «Бу олар: Сиз Мениң халкым дәл дийлен ерде йүзе чыкар, шол ерде-де олара дири Худайың огуллары дийлер». ²⁷ Ишая болса Ысрайыл хакда шейле гыгыряр: «Ысрайыл огулларының саны деңзиң чәгеси ялы болса-да, диңе галаны гутулар. ²⁸ Реб ишини битирер, оны тиз ерине етирер, чүнки Ол ишини ер йүзүнде тиз амала ашырар †». ²⁹ Ишаяның өңүнден айдышы ялы: «Гошунлар Ребби бизе бир тохум галдырмадык болса, онда Содом ялы болардык, Гоморра меңзәрдик».

Ысрайылың имансызлыгы

³⁰ Ене нәме диелиң? Догрулыга ковалашмадык миллетлер догрулыга, имандан гелен догрулыга етдилер. ³¹ Йөне Ысрайыл догрулык канунына ковалашып, бу кануна етмеди. ³² Нәме үчин? Себәби иман билен дәл-де, Кануның амаллары †† билен болян ялы эдип ёртды. ³³ «Ине, Сионда бир бүдреме дашыны, бөвет гаясыны гойярын, оңа иман эден утандырылмаз» дийип язылышы ялы, бүдреме дашына бүдредилер.

† Реб... амала ашырар – иң гадымы голязмаларда: «Реб ишини ер йүзүнде битирер, оны тиз ерине етирер». †† Кануның амаллары – иң гадымы голязмаларда: «амаллар».

¹⁰ Эй доганлар, мениң гөвүн арзувым, ысрайыллылар хакда Худая ялбармагым оларың гутулмагы үчиндир. ² Мен оларың Худая ыхласларының барлыгына гүвә гечйәрин, йөне бу аңлы-дүшүнжели ыхлас дәл. ³ Чүнки олар Худайың догрулыгыны билмән, өзлериниңкени гуржак болуп, Онуң догрулыгына табын болмадылар. ⁴ Чүнки Месих иман эден хер бир адамың акланмагы үчин кануның соңудыр.

Хеммелер үчин гутулыш

⁵ Чүнки Муса канундан болан догрулык хакда шейле язяр: «Бу затлары бержай эден адам олар аркалы яшар». ⁶ Имандан болан догрулык болса шейле диййәр: «Өз ичинден: Месихи дүшүрмек үчин Гөге ким чыкар? ⁷ Я-да: Месихи өлүмден чыкармак үчин чуңлуга ким инер дийме». ⁸ Гөр, нәме диййәр? «Худайың сөзи саңа якындыр, ол сениң агзыңда, сениң йүрегиндедир», ягны вагыз эдйән иман сөзүмиз. ⁹ Чүнки сен агзың билен Исаны Реб хөкмүнде ыкпар этсең, Худайың Оны өлүмден дирелдендигине йүрегин билен ынансаң гутуларсың. ¹⁰ Акланмак үчин йүрек билен иман гетирилйәндир, гутулыш үчин агыз билен ыкпар эдилйәндир. ¹¹ Чүнки Мукаддес Язгы: «Оңа иман эден киши утандырылмаз» диййәр. ¹² Ехуды билен грегин арасында тапавут ёкдур, себәби барының Ребби бирдир, Ол Өзүни чагырянларың барына сахыдыр. ¹³ Чүнки: «Ребби чагыран † адам гутулар». ¹⁴ Олар өз иман этмедиклерини нәхили чагырарлар? Эшитмедиклерине нәхили иман эдерлер? Вагызчысыз нәхили эшидерлер? ¹⁵ Иберилмеселер, нәхили вагыз эдерлер? Шейле хем язылгыдыр: «Парахатлык хош хабарыны, ягшы затларың хош хабарыны вагыз эдйәнлериң аяклары не ажап!» ¹⁶ Йөне Хош Хабар хемме киши гулак асмады. Чүнки Ишая: «Я Реб, ким бизден эшиден хабарына иман этди?» диййәр. ¹⁷ Шейлелик билен, иман эшитмек аркалы, эшитмек хем Худайың †† сөзи аркалы боляндыр. ¹⁸ Йөне мен диййәрин: олар эшитмедими? Элбетде, эшитди. «Оларың сеси бүтин дүниә, сөзлери Ериң учларына етди». ¹⁹ Эмма мен диййәрин: Ысрайыл билмедими? Илки билен Муса диййәр: «Мен бир миллет болмадык халк аркалы сизиң габанжаңлыгыңызы ояндырарын, бир пәхимсиз миллет аркалы сизи гахарландырарын». ²⁰ Ишая батыргайлык билен: «Мен өзүми агтармаянлара тапдырдым, мени сорамаянлара гөрүндим» диййәр. ²¹ Ысрайыл хакда болса: «Сөзе гулак асмаз кечжал халка гүнузын эллерими узатдым» диййәр.

† Ребби чагыран – грекчеде: «Реббиң адыны чагыран». †† Худайың – иң гадымы голязмаларда: «Месихиң».

Сайланан галынды

11 Мен шуны сораярын: Худай өз халкыны рет этдими? Ёк! Чүнки мен-де Ыбрайымың неслинден, бенямын тайпасындан болан бир ысрайыллы. ² Худай Өзүниң өңден танан халкыны рет эденек. Мукаддес Язгының Ыляс хақдакы бөлүмде нәме диййәнини билмейәрсинизми? Ол Ысрайыл бабатда Худая шикаят эдип, шейле диййәр: ³ «Я Реб! Пыгамберлериңи өлдүрдилер, гурбанлык эдилйән ерлериңи йыкдылар, диңе мен галдым. Олар мениң хем жанымың кастында». ⁴ Худайың оңа берен жогабы нәме? «Мен Баал өңүнде дыз эпмедик еди мүң адамы Өзүме айрып гойдум». ⁵ Шонуң ялы хәзирки вагтда хем мерхемент билен сайланан бир галынды бар. ⁶ Йөне мерхемент билен болса, онда ише гөрә дәлдир. Ёгса, мерхемент мерхемент болмазды. Ише гөрә болса, онда ол эййәм мерхементден дәлдир, ёгса, иш эййәм иш болмазды. ⁷ Инди нәме? Ысрайыл агтаранына етмеди, йөне сайлананлар етдилер, бейлекилер хем, ⁸ «Худай олара укучыллык рухуны берди, шу гүн хем гөзлери гөрмейәр, гулакалары эшитмейәр» дийип язылышы ялы гатадылар. ⁹ Давут: «Сачаклары олара кемент, дузак, бөвет ве жеза болсун! ¹⁰ Гөзлери гөрмез ялы, гараңқырасын, биллери хемише бүкүк болсун!» диййәр.

Сапылан балдаklar

¹¹ Мен диййәрин: олар йыкылмалы болуп бүдредими? Ёк! Йөне габанжаңлыгыны ояндырмак үчин оларың, языклары себәпли өзге миллетлере гутулыш берилди. ¹² Оларың языгы дүнийәниң байлыгы, оларың зыяны миллетлериң байлыгы болса, оларың тамамланмагы хас улы байлык гетирер. ¹³ Мен сиз ехуды дәллере айдярын. Өзге миллетлериң ресулыдыгым үчин, өз хызматымы шөхратландырярын. ¹⁴ Белки, шейдип, өз халкымдан боланларың габанжаңлыгыны ояндырып, оларың кәбирлерини халас этмеги башарарын. ¹⁵ Чүнки оларың рет эдилиши дүнийәниң ярашыгы болса, оларың кабул эдилиши өлүмден яшайша говушмақдан башга нәме болар? ¹⁶ Хамырың илкинжи бөлеги мукаддес болса, онда бүтин хамыр хем шейледир, көк мукаддес болса, балдаklar-да шейледир. ¹⁷ Йөне балдаklarың кәбири дөвлән болса, сен ябаны зейтун агажыкаң, олар сапылып, зейтун агажының док көкүне, сувуна шәрик болан болсаң, онда балдаklarың өңүнде магтанма. ¹⁸ Магтанян хем болсаң, сен көки гөтермән, эйсем, көкүң сени гөтерйәндигини биллип гой. ¹⁹ Сен: «Балдаklar мениң сапылмагым үчин дөвүлди» дийжәксин. ²⁰ Догры, олар

имансыздыклары зерарлы дөвүлди, йөне сен иман аркалы дурсуң. Текепбирлик этме-де, гайтам, горк. ²¹ Себәби Худай тебигы балдаklarы гайгырмадык болса, сени-де гайгырмаз. ²² Инди Худайың ягшылыгыны, гатылыгыны гөр, Ол йыкыланлара гаты, саңа болса, эгер Худайың ягшылыгында галсаң, ягшы болар, ёгса, сен хем кесилерсиң. ²³ Олар хем имансызлыкда галмасалар, тәзеден сапыларлар, чүнки Худай олары сапмагы башаряндир. ²⁴ Чүнки сен тебигаты боюнча ябаны зейтун агажындан кесилип, тебигатың терсине, оңат зейтун агажына сапылан болсаң, бу тебигы балдаklar өз зейтун агачларына хас говы сапылар!

Хеммелере мерхемент

²⁵ Чүнки, эй доганлар, өзүңизи дана саймаз ялы, мен сизиң бу сырдан хабарсыз галмагыңызы ислемайәрин: миллетлериң саны тамамланянча, Ысрайыл бөлеклейин гатап галар. ²⁶ Шейле: «Сиондан Халасгәр гелер, Ол худайсызлыгы Якупдан совар. ²⁷ Гүнәлерини гечжәк вагтым олар билен этжәк әхтим шудур» дийип язылышы ялы, тутуш Ысрайыл гутулар. ²⁸ Хош Хабар бабатда олар сизиң хатыраңыза Худая душман болдулар, йөне сайлав бабатда аталарың хатырасына эзиздирлер. ²⁹ Себәби Худайың сылаглары, чакылыгы ызына алынмаз. ³⁰ Сизиң бир вагтлар Худая боюн болман, йөне хәзир буларың боюн болмазлыгы аркалы мерхемент астына гелшиңиз ялы, ³¹ булар-да сизиң етен мерхементиңиз билен мерхементе етжәк болуп, шинди боюн болмадылар. ³² Чүнки Худай барына мерхемент этмек үчин, хеммесини боюн болмазлыкда туссаг этди. ³³ Худайың байлыгы, акылдарлыгы, билими чүндур! Онуң хөкүмлери акыла сыгмаз, ёллары билинмездир! ³⁴ Чүнки Реббиң пикирини ким билди? Ким Оңа геңешдар болды? ³⁵ Ол бергили болар ялы, ким Оңа өңинчә бир зат берди? ³⁶ Себәби әхли затлар Ондан, Ол аркалы ве Онуң үчиндир. Оңа бакы шөхрат болсун! Омын.

Дири гурбанлар

12 Эй доганлар, өзүңизи дири, мукаддес, Худайың халажак гурбаны хөкүмүнде хөдүрлән дийип, Худайың рехимлери аркалы сизе ялбарярын, бу сизиң рухы ыбадатыңыздыр. ² Бу дүнийә меңзеш болман, Худайың халаян, оңат, кәмил ислегиниң нәмедигини аңлар ялы, пикириңизиң тәзеленмеги билен үйтгәң. ³ Мен өзүме берлен мерхемент аркалы сизиң хеммәңизе диййәрин: өз бараңызда герегинден артык ойланман, Худайың хер киме берен иманының мөчберине гөрә, салыкатлылык билен ойланың.

⁴ Чүнки бизиң бир тенимиз ве көп агзамыз болуп, бүтин агзаларың ишиниң болса бир болмайшы ялы, ⁵ көп болан биз-де Месихде бир тен ве бири-биримизиң агзаларыдырыс. ⁶ Бизиң өзүмизе берлен мерхемет боюнча, айры-айры сылагларымыз бардыр. Бу велилик этмек болса, иман мөчберине гөрә велилик эделиң. ⁷ Хызмат болса, хызмат эделиң. Бири өвредижги болса өвретсин. ⁸ Бири несихатчы болса несихат этсин. Хайыр-ыхсан эдйән муны сахылык билен этсин, баштутанлык эдйән гайрат билен, рехимдарлык эдйән бегенч билен этсин.

Доганлык сөйги

⁹ Сөйги икийүзли болмасын. Эрбетлиги йигренип, ягшылыга япышың. ¹⁰ Бири-бириңизи доганлык сөйги билен йүрекден сөйүң, хорматда хер киши бейлекини өзүнден ёкары сайсын. ¹¹ Гайратыңыз говшамасын. Рухда хыжувлы болуң. Реббе хызмат эдиң. ¹² Умытда шатланың. Мушакгатда чыдамлы болуң. Догада эржеллик эдиң. ¹³ Мэтэчлик чекйән мукаддеслере ярдам эдиң. Мыхмансөөр болмага дыржашың. ¹⁴ Өзүңизе азар берйәнлере хайыр-дога эдиң, гаргамаң. ¹⁵ Шатланянлар билен шатланың, аглянлар билен аглаң. ¹⁶ Өзара пикирдеш болуң. Өзүңизи ёкары тутман, орны ашаклар билен дост болуң. Акыллысырамаң. ¹⁷ Яманлык дерегине хич киме яманлык этмәң. Әхли адамларың өңүнде оңат ишлере үнс бериң. ¹⁸ Оңардыгыңыздан әхли адамлар билен оңшуклы яшамак барада элиңизден гелени аямаң. ¹⁹ Эй, сөйгүли доганлар, өзүңиз өч алман, Худайың газабына ёл бериң. Чүнки: «Реб диййәр: Өч Мениңкидир, өвезини Мен берерин». ²⁰ «Душманың ач болса, оны нахарла, сусан болса гандыр, себәби муны этсең, онуң башына көзлер гуярсың» дийип язылгыдыр. ²¹ Өзүңи яманлыга еңдирме-де, яманлыгы ягшылык билен ең.

Хәкимие табынлык

13 Хер киши ёкары хәкимие тлере табын болсун, чүнки Худай тарапындан болмадык хәкимие ёқдур, бу барлар Худай тарапындан гурландыр. ² Мунуң үчин ким хәкимие гаршы болян болса, Худайың гуранына гаршы боляндыр, гаршы болянлар өзлерини хөкүм эдйәндир. ³ Чүнки башлыклар ягшы иш эдйән үчин дәл-де, яман иш эдйән үчин горкунчдыр. Хәкимиеден горкмазлык ислейәрсинми? Онда ягшы иш эт, ол сени тарыплар. ⁴ Себәби башлык сениң ягшылыгың үчин Худайың хызматкәридир. Яман иш эдйән болсаң, онда горк, чүнки ол гылыжы йөне ере гөтерйән дәлдир. Себәби ол Худайың

хызматкәридир, яманлык эденден жеза берип, өч аляндыр. ⁵ Шонуң үчин диңе жеза зерарлы дәл-де, ынсап себәпли хем хәкимие тлере табын болмак зерурдыр. ⁶ Сиз салгытлары хем мунуң үчин төлейәрсиниз. Олар мыдама шу иш билен мешгулдыгы себәпли Худайың хызматкәридир. ⁷ Хер кишә бермелисини бериң: салгыт болса, салгыды; гүмрүк болса, гүмрүги; горкы болса, горкыны; хормат болса, хорматы.

Бири-бириңизи сөйүң

⁸ Бири-бириңизи сөймекден башга хич киме бергили болмаң, себәби ким башганы сөййән болса, кануны бержай эдйәндир. ⁹ Чүнки: «Зына этме, адам өлдүрме, огурулык этме, ялан гүвәлик берме, ачгөз болма» ве ене-де буйрук бар болса, ол хем шу сөзде жемленендир: «Гоңшыңы өзүң ялы сөй». ¹⁰ Сөйги гоңша хич хили яманлык этмез. Сөйги кануның бержай эдилишидир. ¹¹ Муны хәзирки замана дүшүнип эдиң. Бизиң укудан оянмалы сагадымыз эййәм гелди, чүнки шу вагт гутулышымыз иман эден вагтымыздакыдан якындыр. ¹² Гиже гечип, гүндиз голайлады. Инди гараңкылык ишлерини эгнимизден чыкарып, нур ярагларыны дакыналың. ¹³ Айшы-эшрет, серхошлук, азгынлык, ахлаксызлык, дава, ичигарачылык билен дәл-де, гүндизки ялы сыпайы гезелиң. ¹⁴ Реб Иса Месихи гейниң, тениң хөвеслерини канагатландырмак үчин алада этмәң.

Доганыңы язгарма

14 Иманы говшагы кабул эдиң, йөне пикирлери хақда онуң билен жеделлешмәң. ² Бир киши әхли зады ийип билйәнине иманы бардыр, йөне иманы говшак адам диңе гөк иййәндир. ³ Ким иййән болса, иймейәни әсгермезлик этмесин. Ким иймейән болса, иййәни язгармасын, чүнки Худай оны кабул эдендир. ⁴ Башга бириниң хызматкәрини язгарян сен ким? Ол өз хожайынының өңүнде дурар я йыкылар, йөне дикелер, чүнки Худай † оны дикелтмеги башаряндыр.

⁵ Бири бир гүне бейлекиден парх гойяндыр; башга бири болса, әхли гүнлери дең гөрийәндир. Йөне хер кесин өз гарайшына ынамы болсун. ⁶ Ким гүни сылаян болса, оны Реб үчин сылаяндыр. Ким гүни сыламаян болса, оны Реб үчин сылаян дәлдир. Ким иййән болса, Реб үчин иййәндир, чүнки Худая шүкүр эдйәндир. Ким иймейән болса, Реб үчин иймән, Худая шүкүр эдйәндир. ⁷ Себәби хич биримиз өзүмиз үчин яшаян дәлдирис, хич ким хем өзи үчин өлийән дәлдир. ⁸ Себәби яшаян болсак,

† Худай – иң гадымы голязмаларда: «Реб».

Реб үчин яшаяндырыс, өлйән болсак, Реб үчин өлйәндирис. Шоңа гәрә, яшасак-да, өлсек-де Реббикидирис. ⁹ Себәби Месих хем өлүлериң, хем дирилериң Ребби болмак үчин, хем өлди, хем дирелди, хем-де яшайша говушды. ¹⁰ Эмма сен нәме үчин доганыңы язгарясың? Я-да сен нәме үчин доганыңы әсгермезлик эдйәсиң? Чүнки бизиң барымыз Месихиң † хөкүм күрсүси өңүнде дурмалыдырыс. ¹¹ «Реб диййәр: Өз дирилигимден касам, хер дыз өңүмде эпилер, хер дил Худайы ыкрат эдер» дийип язылгыдыр. ¹² Шейлеликде, хер киши өзи үчин Худая жогап берер. ¹³ Мунуң үчин бири-биримизи язгарман, говусы, бир доганың өңүне бүдреме, тайма дашыны гоймазлыгың пикирини эделиң. ¹⁴ Мен хич бир задың өз-өзүнден мурдар дәлдигини билйәрин, муңа Реб Месихде ынамым бар. Йөне бири бир зады мурдар сайян болса, оңа мурдардыр. ¹⁵ Чүнки доганың иййән дамагың үчин гам чекйән болса, онда сен энтек сөйги ёлундан йөрөйән дәлсиң. Дамагың билен хич кишини хеләк этме, Месих шоларың угрунда жаныны пида этди. ¹⁶ Ягшылыгыңызы яманлатмаң. ¹⁷ Чүнки Худайың патышалыгы иймек, ичмек дәлде, догрулык, парахатлык ве Мукаддес Рухда шатлыкдыр. ¹⁸ Ким Месихе шейле гулук эдйән болса, Худайың писиндиниң отуряны ве адамларың халаны шолдур. ¹⁹ Шейлеликде, парахатлыга, бири-биримизи дикелтмәге яраян ишлер угрунда дыржашалың. ²⁰ Дамак үчин Худайың ишини бозма. Хемме зат тәмиз, йөне бириниң бүдремегине себәп болуп иййән адама эрбетдир. ²¹ Эт иймезлиге, шерап ичмезлиге хем-де доганыңың бүдремегине, гүнә итилмегине я эжизлемегине себәп болян зады этмезлик ягшыдыр. ²² Иманың бармы? Оны Худайың хузурында өзүң үчин сакла. Говы гөрийән задында өзүни хөкүм этмейән багтлыдыр. ²³ Эмма шүбхе эдйән ийсе, ол хөкүм эдилер, себәби ол муны иман билен эдйән дәлдир. Имансыз эдилен зат гүнәдир. ²⁴ Мениң вагыз эдйән Хош Хабарыма ве Иса Месихиң вагызына гәрә, гадым дөвүрлерден бәри яшырын галан, ²⁵ йөне инди аян болуп, эбеди Худайың буйругы билен пыгамберлериң язгылары аркалы бүтин миллетлере имана боюн болмак үчин билдирилен сырың аян болмагына гәрә сизи беркитмеги башарян, ²⁶ ялңыз акылдар Худая Иса Месих аркалы бакы шөхрат болсун! Омын.

Өзара пикирдешлик

15 Йөне биз гүйчлүләр эжизлериң эжизликлериңи гөтермелидирис, өз гөвнүмизден турмалы дәлдирис. ² Хер киши

† Месихиң – иң гадымы голязмаларда: «Худайың».

абатлык үчин, ягшылык үчин гоңшусының гөвнүнден турмалыдыр. ³ Чүнки: «Сени кемсидйәнлериң кемситмесине мен дучар болдум» дийип язылышы ялы, Месих хем Өз гөвнүнден турмады. ⁴ Чүнки нәме өңден язылан болса, бары чыдам аркалы, Язгыларың теселлиси аркалы умытлы болар ялы, бизе тәлим үчин языландыр. ⁵ Сиз йүрекдеш болуп, Худайы, ягны Реббимиз Иса Месихиң Атасыны бирагыздан шөхратландырар ялы, ⁶ чыдам хем теселли Худайы Иса Месихе гәрә, сизе өзара пикирдешлик берсин. ⁷ Бу себәпден, Худайың шөхраты үчин Месихиң сизи кабул эдиши ялы, сиз-де бири-бириңизи кабул эдиң. ⁸ Чүнки мен айдярын: «Мунуң үчин миллетлер арасында Сени ыкрат эдип, адыңа нагма айдарын» дийип язылышы ялы, өзге миллетлер Худайы мерхементи үчин шөхратландырсын дийип, ⁹ Месих аталара берлен ваданы тассыклажак болуп, Худайың хақыкаты үчин сүннетлилериң хызматкәри болды. ¹⁰ Ене диййәр: «Эй миллетлер, Онуң халкы билен бирликде шатланың». ¹¹ Ене: «Эй бүтин миллетлер, Худая алкыш оқаң, бүтин халклар Оңа өвги айтсын». ¹² Ене Ишая диййәр: «Миллетлере хөкүм этмек үчин Галан, Ессәниң Көки гелер, миллетлер Оңа умыт баглар». ¹³ Мукаддес Рухуң гудраты билен умытда артар ялы, умыт Худайы сизи иманда бүтин шатлык ве парахатлык билен долы этсин.

Месихиң хызматкәри

¹⁴ Эй доганлар, мен сизиң хем ягшылыктан долудыгыңыза, бүтин билим билен долуп, өзара несихат бермеги башаряңдыгыңыза ынанярын. ¹⁵ Эй доганлар, йөне мен Худайың өзүме берен мерхементине гәрә, сизиң ядыңыза салмак үчин, кәбир затлары батыргайлык билен яздым. ¹⁶ Маңа бу мерхемент миллетлериң совгады Мукаддес Рух аркалы мукаддес эдилеп, кабул болар ялы, Худайың Хош Хабары угрунда руханылык кәрини ерине етирмегим, миллетлере Месих Исаның хызматкәри болмагым үчин берилди. ¹⁷ Шейлеликде, Месих Иса дегишли бири хөкмүнде Худая эдйән хызматым билен магтансам ерликлидир. ¹⁸ Себәби мен өзге миллетлериң боюн болмагы үчин, Месихиң мен аркалы сөзде хем ишде, ¹⁹ аламатлар, гудратлар аркалы, Мукаддес Рух аркалы эденлеринден башга затлары айтмага хет этмерин. Шейлеликде, мен Иерусалимден башлап, Иллирия ченли айланып, Месихиң Хош Хабарыны яйратдым. ²⁰ Башга бириниң бинасының үстүнден гурмайын дийип: «Ондан хабарсыз боланлар гөрер, эшитмедиклер дүшүнер» дийип язылышы ялы, ²¹ Месихиң ады эшидилмедик ерлерде Хош Хабары вагыз этмәге ыхлас этдим.

Павлусың Риме гитмек ниети

²² Мениң сизиң яныңызга гелмегиме-де энчеме гезек пәсгел берен шу болды. ²³ Инди болса бу юртларда маңа эдере иш ёклогы ве көп йыллардан бәри яныңызга гелмеги күйсейәнлигим үчин, ²⁴ Испания баряркам, яныңызга дегерин. Себәби гечип баряркам, сизи гөрүп, дидарыңыздан бираз доянымдан соң, сиз мени ол ере уградарсыңыз диен умыдым бар. ²⁵ Хәзир болса мукаддеслере гуллуқ этмек үчин, Иерусалиме барярын. ²⁶ Чүнки Македония ве Ахая илаты Иерусалимде болан мукаддеслер арасындакы мәтәчлере садака ибермеги маслахат билдилер. ²⁷ Олар маслахат билдилер, аслында, олар борчлудырлар. Чүнки өзге миллетлер оларың рухы берекетлерине шәрик боландыкларына гөрә, мадды затларда олар хызмат этмәге борчлудырлар. ²⁸ Мен шуны битиренимден, бу хасылы олар говшуранымдан соң, сизиң үстүңиз билен Испания гитмекчи. ²⁹ Сизиң яныңызга баранымда, Месих барадакы Хош Хабарың берекединиң † боллугы билен гелжеқдигими билйәрин. ³⁰ Эй доганлар, мен Яхудадакы имансызлардан гутулар ялы ве Иерусалим үчин эдйән хызматымы худаихонлар кабул эдер ялы, ³¹ мениң үчин Худая дога эдип, мениң билен бирликде гәрешмегиңизи Реббимиз Иса Месихиң ве Рухуң сөйгүси хатырасына сизден хайыш эдйәрин. ³² Онсоң Худайың ислеги билен шатлык ичинде сизиң яныңызга гелип, сиз билен ынжаларын. ³³ Парахатлык Худайы сизиң барыңыз билен болсун! Омын.

Айратын саламлар

16 Кенреадакы йыгнагың гуллуқчысы аял доганымыз Фибини сизе табшырярын. ² Оны мукаддеслере мынасып ягдайда Ребде кабул эдип, сизе мәтәч затларында көмек берин, чүнки ол көплере, мениң өзүме-де көмекчи болды. ³ Месих Иса ёлунда ишдешлерим Прискилла билен Акила салам айдың. ⁴ Олар мениң жаным үчин өз жанларыны ховп астына салдылар, олара диңе мен дәл, миллетлериң әхли йыгнаклары хем миннетдар. ⁵ Оларың өйүндәки йыгнага-да салам

† Месих барадакы Хош Хабарың берекединиң – иң гадымы голязмаларда: «Месихиң берекединиң».

айдың. Месих үчин Азияның илкинжи мивеси эзиз достум Эпенетоса салам айдың. ⁶ Сизиң үчин көп зәхмет чекен Меръеме салам айдың. ⁷ Ресуллар арасында ат-абрай газанып, Месихе менден өң иман эден гарындашларым, туссагдашларым Андроникоса билен Юниаса салам айдың. ⁸ Ребде эзиз достум Амплиятуса салам айдың. ⁹ Месихде ишдешимиз Урбануса, эзиз достум Стахисе салам айдың. ¹⁰ Месихде сынагдан гечен Апеллисе салам айдың. Аристокбулосың ичерсине салам айдың. ¹¹ Гарындашым Хиродиона салам айдың. Наркиссисиң ичерсинден Ребде боланлара салам айдың. ¹² Ребде зәхмет чекйән Трифена, Трифоса салам айдың. Ребде көп зәхмет чекен сөйгүли Персисе салам айдың. ¹³ Ребде сайланан Руфуса ве маңа хем энелик эден онуң энесине салам айдың. ¹⁴ Асинкритоса, Флегона, Эрмисе, Патробаса, Эрмаса ве оларың янындакы доганлара салам айдың. ¹⁵ Филологоса ве Юлия, Нереуса хем-де онуң аял доганына, Олимпаса ве оларың янындакы әхли мукаддеслере салам айдың. ¹⁶ Бири-бириңизе мукаддес огшук билен салам айдың. Месихиң хемме йыгнаклары сизе салам гөндерйәр. ¹⁷ Эй доганлар, өвренин таглыматыңызга гаршы гидип, бөлүнме ве бөветлере себәп болянлардан әгә болмагы сизден хайыш эдйәрин, олардан дашда дуруң. ¹⁸ Чүнки бейле адамлар Реббимиз Иса Месихе дәл-де, өз гарынларына гуллуқ эдйәндир, сүйжи сөз сөзләп, овадан гүрләп, йөнекей адамларың йүреклерини алдава саяландыр. ¹⁹ Сизиң боюн боланлыгыңыз хеммәниң гулагына етди. Мен мунуң үчин хем бегенйәрин, йөне сизиң ягшылыкда акылдар, эрбетликде йөнтөм болмагыңызы ислейәрин. ²⁰ Парахатлык Худайы хай диймән, шейтаны аякларыңызың астында мынжырадар. Реббимиз Иса Месихиң †† мерхементи сизиң билен болсун! ²¹ Ишдешим Тимотеос, гарындашларым Лукиус, Ясон ве Сосипатрос сизе салам гөндерйәр. ²² Бу хаты язан мен Тертиус сизе Ребде салам айдярын. ²³ Мени хем бүтин йыгнагы мыхман алан Гаюс сизе салам гөндерйәр. Шәхериң хазыначысы Эрастос ве доганымыз Кувартос сизе салам гөндерйәр. ²⁴ Реббимиз Иса Месихиң мерхементи сизиң хеммәңиз билен болсун! Омын.

†† Иса Месихиң – иң гадымы голязмаларда: «Исаның».

1 Коринтослылар

Саламлар ве шүкүрлер

1 Худайың ислеги билен Месих Исаның ресулы болмага чагырылан Павлусдан ве Состенис догандан, ² Худайың мукаддеслиге чагырылып, Месих Исада мукаддес эдилен Коринтосдакы йыгнагына ве хер ерде хем оларың, хем-де бизиң Реббимиз Иса Месихиң адыны тутянларың барысына салам! ³ Атамыз Худайдан, Реб Иса Месихден сизе мерхемент хем парахатлык болсун! ⁴ Мен Месих Исада сизе берлен Худайың мерхементи үчин, сиз барада элмыдам Худая шүкүр эдйэрин. ⁵ Чүнки сиз Онда хер зада, хер сөзе ве хер билиме бай болдуңыз. ⁶ Бизиң Месих хақдакы гүвэлигимиз сизде беркеди. ⁷ Шонуң үчин хем сиз Реббимиз Иса Месихиң аян болмагына гарашып, хич бир сылагда етмезчилигиңиз ёқдур. ⁸ Ол сизи Реббимиз Иса Месихиң гүнүнде мүйнсүз болар ялы, соңа деңеч беркидер. ⁹ Сизи Өз Оглы, бизиң Реббимиз Иса Месих билен шэрикчилиге чагыран Худай ынамдардыр.

Иманлылар йыгнагындакы бөлүнишиклер

¹⁰ Эй доганлар, хеммэңизиң дилиңиз бир болуп, араңызда бөлүнишик болман, бир пикирде ве бир ислегде бирлешмегиңизи Реббимиз Иса Месихиң ады билен сизден хайыш эдйэрин. ¹¹ Чүнки, эй доганлар, сизиң араңызда дава дүшенлиги хақда Клоиниң өйүндэкилер маңа хабар берди. ¹² Мениң айтжак болян задым шу: сизиң хер бириңиз «Мен Павлусыңкы», «Мен Аполлосыңкы», «Мен Кифасыңкы», «мен Месихиңки» диййэрсиниз. ¹³ Месих бөлүндими? Павлус сизиң үчин хача чүйлендими? Я сиз Павлусың адына чокундырылдыңызмы? ¹⁴ Хич ким маңа өз адына чокундырды диймез ялы, ¹⁵ Мен Криспус ве Гаюсдан башга сизиң хич бириңизи чокундырманыма Худая шүкүр эдйэрин. ¹⁶ Шейле хем мен Стефаның ичерсини-де чокундырдым, башга чокундыраным ядыма дүшмейэр. ¹⁷ Чүнки Месих мени чокундырмак үчин дэл-де, Хош Хабары ыглан этмек үчин ёллады, йөне Месихиң хачы бидерек болмаз ялы, муны сөз акылдарлыгында этмели дэлдим.

Худайың гудраты ве акылдарлыгы Месих

¹⁸ Чүнки хачың сөзи хелэк боланлар үчин акмаклык, биз – гутуланлар үчин болса Худайың гудратыдыр. ¹⁹ Чүнки: «Мен акылдарларың акылдарлыгыны вейран эдерин, дүшүнжелилериң дүшүнжесини гүйчден дүшүрерин» дийип язылгыдыр. ²⁰ Акылдар ханы? Канунчы ханы? Бу дөврүң алымы ханы? Худай бу дүниэниң акылдарлыгыны акмакка өвүрмедими? ²¹ Чүнки дүниэниң Худайың акылдарлыгында өз акылдарлыгы билен Худайы танамадыгына гөрэ, Худай иман эденлери вагыз акмаккагы аркалы гутармагы унады. ²² Чүнки ехудылар гудрат гөркездеги талап эдйэр, греклер акылдарлыгы гөзлейэр. ²³ Биз болсак хача чүйленен Месихи ехудылар үчин бүдремэге себэп, греклер † үчин-де акмаклык болан, ²⁴ йөне чагырыланлара, хем ехудылар, хем греклерге Худайың гудраты ве Худайың акылдарлыгы болан Месихи вагыз эдйэрис. ²⁵ Чүнки Худайың «акмаккагы» адам акылындан үстүн, Худайың «эжизлиги» адам гүйжүндөн гүйчлүдир. ²⁶ Чүнки, эй доганлар, чагырылышыңызга середиң. Адам өлчеге боюнча көпиңиз акылдар, гүйчли, асылзада дэлдиңиз. ²⁷ Йөне Худай акылдарлары утандырмак үчин, дүниэниң акмак сайяңларыны сайлады. Худай гүйчлүлери утандырмак үчин, дүниэниң эжиз сайяңларыны сайлады. ²⁸ Худай эхмиетли затлары ятырмак үчин, бу дүниэниң асылзада дэллерини, эсгерилмейэңлерини ве эхмиетсизлерини сайлады. ²⁹ Ол муны хич бир адам Худайың хузурында магтанмасын дийип этди. ³⁰ Йөне: «Магтанан Реб билен магтансын» дийип язылышы ялы, ³¹ сиз Худайың саясында Месих Исадасыңыз. Ол бизиң үчин Худайың акылдарлыгы ве догрулыгы, мукаддеслиги ве гутарышы болды.

Хача чүйленен Месихи танадыш

2 Эй доганлар, мен сизе Худайың гүвэлигини вагыз этмэге геленимде, сөз ве акыл артыккагы билен гелемок. ² Чүнки сизиң араңыздакам, Иса Месихден, Онуң хача

† Греклер – иң гадымы голязмаларда: «миллетлер».

чүйленмегинден башга хич бир зады билмезлиги йүрегиме дүвдүм. ³ Мен сизе эжизлик ве горкы ичинде гелдим, гаты-да сандыраярдым. ⁴ Сөзүм хем вагзым ынсан акылдарлыгының ынандырыжы сөзлерине дэл-де, ⁵ сизиң иманыңыз ынсан акылдарлыгында дурман, Худайың гүйжүнде дурар ялы, Рухуң ве Онуң гүйжүниң гөркезилмегине даяннарды.

Худайың акылдарлыгы

⁶ Биз акылдарлыгы кэмиллер арасында сөзлейәрис. Бизиң сөзлейән бу акылдарлыгымыз бу дөврүңки, бу дөврүң гечижги хөкүмдарларының дэл-де, ⁷ Худайың заман башламаздан өң бизиң шөхратымыз үчин беллән гизлин, сырлы акылдарлыгыдыр. ⁸ Бу акылдарлыга бу дөврүң хөкүмдарларының хич бири дүшүнмедиди, чүнки дүшүнөн болсалар, шөхратлы Ребби хача чүйлемездилер. ⁹ Эмма язылышы ялы: «Худайың Өзүни сөөнлер үчин тайярлан затларыны не гөз гөрөндир, не гулак эшидендир, не-де адам йүреги хыял эдендир». ¹⁰ Бизе болса Худай муны Өз Рухы аркалы аян этди, себәби, Рух әхли зады, Худайың чуң пикирлерини-де барлаяндыр. ¹¹ Чүнки адамда нәме барлыгыны адамың өзүнде болан рухундан башга ким билер? Шейле хем Худайда нәме барлыгыны Худайың Рухундан башга хич ким билйән дэлдир. ¹² Биз бу дүниәниң рухуны дэл-де, Худайың өзүмизе берен берекетлерини билер ялы, Худайдан гелен Рухы алдык. ¹³ Биз булары адам акылдарлыгының өвреден сөзлери билен дэл-де, рухы затлары рухы сөзлөр билен сөзләп, Рухуң өвреден сөзлери билен айдярыс. ¹⁴ Тебигы адам Худайың Рухуна дегешли затлары унамаз, чүнки булар онуң үчин акмаклыкдыр, булары билип билмез, себәби булара рух боюнча дүшүнилйәндир. ¹⁵ Руха уян адам әхли зады сайгарар, йөне оны хич ким сайгармаз. ¹⁶ Чүнки, «Реббе өвүт берер ялы, онуң пикирини ким билди?» Йөне бизде Месихниң пикири бардыр.

Худайың ишдешлери

3 Эй доганлар, мен сизе Руха уянлара дэл-де, тебигы адамлара, Месихдәки чагалара гүррүң бершим ялы гүррүң бердим. ² Сизе гаты-гуты дэл-де, сүйт бердим, чүнки сиз гаты-гуты иймеги башармаярдыңыз, муны хәзир хем башармаярсыңыз. ³ Чүнки сиз энтек тебигы адамларсыңыз. Себәби араңызда ичигарачылык, чекишме ве даваның барлыгына гөрә, сиз тебигы адамлар дәлми? Адам адаты боюнча гезмейәрсинизми? ⁴ Чүнки бири «Мен Павлусыңкы», ене бири «Мен Аполлосыңкы»

диййән болса, тебигы адамлар дәлсиңизми? ⁵ Павлус ким? Аполлос ким? Олар хызматчы, сиз хем Реббиң хер бирине бершине гөрә, олар аркалы иман этдиңиз. ⁶ Мен экдим, Аполлос суварды, йөне өсдүрйән Худайдыр. ⁷ Шоңа гөрә, экен-де, суваранда хичдир, диңе өсдүрйән Худай әхмиетлидир. ⁸ Экен билен суваран бирдир, йөне хер бири өз зәхметине гөрә сылагыны алар. ⁹ Биз Худайың ишдешлеридирис, сиз болсаңыз, Худайың экин мейданы, Худайың ымаратысыңыз. ¹⁰ Худайың өзүме берлен мерхементине гөрә, мен акылдар усса кимин бинаның дүйбүни тутдум. Башга бири болса, онуң үстүни гуряндыр, йөне хер киши нәхили салшына дыкгат этсин. ¹¹ Себәби хич ким тутулан дүйпден, ягны Иса Месихден башга дүйби тутуп билмез. ¹² Бу дүйбүң үстүнде гызылдан, күмүшден, гымматбаха дашлардан, агачдан, отдан, самандан, ¹³ ымарат салан хер кишиниң иши белли болар, чүнки Реббиң гүни оны аян эдер, себәби отда белли болар, хер бириниң ишиниң нәхилидигини от сынар. ¹⁴ Кимиң бина эдени ода чыдаса, шол сылаг алар. ¹⁵ Кимиң иши янса, ол зыян чекер, йөне өзи от ичинден гечен ялы болуп гутулар. ¹⁶ Сиз Худайың ыбадатханасыдыгыңыз, Худайың Рухуның сизде яшаяныны билмейәрсинизми? ¹⁷ Бири Худайың ыбадатханасыны йыкса, Худай хем оны йыкар, чүнки Худайың ыбадатханасы мукаддесдир. Ине, шол ыбадатхана сизсиңиз. ¹⁸ Хич ким өзүни алдамасын. Сизиң араңыздан бири шу дүниәде өзүни акылдар сайян болса, онда ол акылдар болмак үчин акмак болсун. ¹⁹ Чүнки бу дүниәниң акылдарлыгы Худайың янында акмаклыкдыр, себәби: «Ол акылдарлары өз хилелеринде тутяндыр» дийип язылгыдыр. ²⁰ Ене-де: «Реб акылдарларың пикирлериниң бошдугыны билйәндир» дийип язылгыдыр. ²¹ Шоңа гөрә, хич ким адам билен магтанмасын, чүнки хемме зат сизиңкидир: ²² Павлус, Аполлос я Кифас болсун, дүниә, яшайыш, өлүм болсун, хәзирки я гелжекки затлар болсун – хеммеси сизиңкидир. ²³ Сиз Месихниңкисиңиз, Месих-де Худайыңкыдыр.

Месихниң ресуллары

4 Шейлеликде, адамлар бизи Месихниң хызматчылары, Худайың сырларының векиллери хасап этмелидир. ² Векиллериң хер биринден болса садыклык талап эдилйәр. ³ Сизиң я-да адамларың диванының үстүмден хөкүм чыкармагы мениң үчин мөхүм зат дәл, йөне өзүм хем өз үстүмден хөкүм чыкармаярын. ⁴ Чүнки мен өзүмде бир айып гөрмейәрин, йөне муңуң билен өзүми акламаярын. Мениң үстүмден хөкүм чыкарян Ребдир. ⁵ Шонуң үчин Реб гелйәнчә,

вагтындан өң хич бир задың үстүндөн хөкүм чыкармаң. Ол гараңкылыгың гизлин затларыны ягтылдар, йүреклериниң ниетлерини аян эдер, шол вагт хер кес Худайдан өзүне лайык тарыпыны алар.

⁶ Эй доганлар, сиз языланлардан артык пикир этмезлиги бизден өвренип, хич бириңиз бейлекиниң өңүндө габармаз ялы, мен бу затлары сиз себәпли өзүме хем Аполлоса тымсал эдип айтдым. ⁷ Чүнки ким сени бейлекилерден пархлы эдйәр? Алмадык нәмәң бар? Алан болсаң, алмадык ялы, өвүнмәң нәмә? ⁸ Сиз эййәм доюп, эййәм баядыңыз, бизсиз хөкүм сүрдүңиз. Догрудан хем, биз-де сиз билен хөкүм сүрер ялы, кәшгә хөкүм сүрседиңиз! ⁹ Чүнки Худай биз ресуллары өлүмө беллененлер ялы соңкулар хөкүмүндө орта чыкарандыр өйдйәрин, себәби биз дүңйә, перишделере ве адамлара томаша болдук. ¹⁰ Биз Месихиң хатырасына акмакдырыс, йөне сиз Месихде акыллысыңыз. Биз эжиз, сиз гүйчли, сиз шөхратлы, биз әсгерилмедикдирис. ¹¹ Биз шу чака ченли ачлыга, сувсузлыга, ялаңачлыга, енжилмәге, сергезданлыга дөз гелип йөрөндирис. ¹² Өз эллеримиз билен ишләп, зәхмет чекйәрис, сөгүленимизде, хайыр-дога эдйәрис, азар берленде чыдаярыс. ¹³ Мыжабат япыланда, мылайым жогап берйәрис. Шу чака ченли дүңйәниң сыр-сүплүги, хеммәниң зир-зибили болдук. ¹⁴ Мен бу затлары сизи утандырмак үчин язамок, сизе сөйгүли балаларым хөкүмүндө несихат берйәрин. ¹⁵ Месихде он мүңлерче тербиечиңиз болса-да, көп атаңыз ёқдур, себәби Месих Исада Хош Хабар аркалы мен сизиң атаңыз болдум. ¹⁶ Шоңа гөрә-де, маңа өйкүниң дийип, сизден хайыш эдйәрин. ¹⁷ Реббе садык болан сөйгүли оглум Тимотеосы шу максат билен сизе иберйәрин. Ол мениң Месих Исадакы ёлларымы хер ерде, хер йыгнакда өвредишим ялы, сизиң ядыңыз салар. ¹⁸ Хамала, мен сизе гелмежек ялы, кәбирлери габарян экен. ¹⁹ Реб ислесе, басым сизе гелип, габарянларың сөзүни дәл-де, гүйжүни гөрерин. ²⁰ Себәби Худайың Патышалыгы сөзде дәл-де гүйчдедир. ²¹ Сиз нәмә ислейәрсиниз? Яныңыз таяк билен барайынмы я-да сөйгүдир юмшаклык рухы билен?

Ахлаксызың үстүндөн хөкүм чыкарың

5 Сизиң араңызда бутпаразлар арасында-да гөрүлмедик ахлаксызлыгың барлыгы эшидилйәр: бири өз атасының аялыны аланмыш. ² Сиз болса бу иши эден араңыздан айрылар ялы, яс тутман, гайтам, габарярысыңыз. ³ Мен тен билен сизиң яныңызда болмасам-да, рухда сиз билендириң. Сизиң яныңызда ялы, бу иши эден адамы мен эййәм хөкүм этдим. ⁴ Рухум араңызда

болуп, Реббимиз Иса Месихиң гудраты билен бир ере үйшен махалыңыз, ⁵ тени хеләк болуп, рухы Реб Исаның гүнүндө гутулар ялы, бу адамы шейтана табшырың.

⁶ Магтанмагыңыз догры дәлдир. Азажык хамырмаяның бүтин хамыры туршадяныны сиз билмейәрсинизми? ⁷ Хамырмая тәзе хамыр болар ялы, көне хамырмаяны айырың. Чүнки бизиң Песахлык гузымыз Месих-де гурбан эдилендир. ⁸ Шонуң үчин көне хамырмая билен, яманлык ве эрбетлик хамырмаясы билен дәл-де, ак йүреклилигиң, хакыкатың петири билен байрам эделиң.

⁹ Мен сизе хатымда ахлаксызлар билен гатнашык этмәң дийип яздым. ¹⁰ Бу дүңйәниң, умуман, ахлаксызлары, ачгөзлери, талаңчылары я бутпаразлары билен диеток, ёгсам, сиз бу дүңйәден чыкмалы болардыңыз. ¹¹ Йөне мен сизе доган дийилйәниң бири ахлаксыз, ачгөз, бутпараз, агзы пайыш, араккеш я талаңчы болса, онуң билен гатнашмазлыгы, бейле адам билен нахар хем иймезлиги язярын. ¹² Чүнки мениң дашардакыларың үстүндөн хөкүм чыкармага нәмә хакым бар? Сиз ичердәкилериң үстүндөн хөкүм чыкармалы дәлми? ¹³ Дашардакыларың үстүндөн Худай хөкүм чыкарар. Сиз яманы өз араңыздан чыкарың.

Давалар барада

6 Башга бири билен давасы болан сизиң бириңиз мукаддеслер хузурында дәл-де, имансызларың өңүндө үстүндөн хөкүм чыкарылмагына йүрек эдерми? ² Я-да сиз мукаддеслериң дүңйәниң үстүндөн хөкүм чыкаржагыны билмейәрсинизми? Дүңйәниң үстүндөн хөкүм чыкаржак болсаңыз, онда кичи даваларың үстүндөн хөкүм чыкармага сиз мынасып дәлми? ³ Бу яшайшың ишлери бейледе дурсун, сиз бизиң перишделериң-де үстүндөн хөкүм чыкаржакдыгымызы билмейәрсинизми? ⁴ Бу яшайшың ишлерини хөкүм этмели болсаңыз, онда йыгнакда сыланмаян адамлары бу ише гойярысыңыз. ⁵ Муны сизи утандырмак үчин айдырын: өз доганларының арасында хөкүм этмеги башарян екеже-де акылдар адам араңызда ёкмы? ⁶ Гайтам, доган-доган билен дивана гидишйәр, өзем имансызларың өңүндө. ⁷ Догрудан-да, араңызда дивана гидишмелериң барлыгының өзи сизиң үчин бүтинлей бир шовсузлыкдыр. Адалатсызлык чекмек сизиң үчин хас говы дәлми? Талаңа дөз гелмек сизиң үчин хас говы дәлми? ⁸ Эмма сизиң өзүңиз адалатсызлык эдйәрсиниз, талаарсыңыз, өзем доганларыңызы. ⁹ Я-да

адалатсызларың Худайың Патышалыгыны мирас алмажақдыгыны билмейәрсинизми? Алданмаң, Худайың Патышалыгыны не ахлаксызлар, не бутпаразлар, не зынахорлар, не гомосексуаллар, не бечебазлар, ¹⁰ не огулар, не ачгөзлер, не араккешлер, не агзы пайышлар, не-де талаңчылар мирас алар. ¹¹ Сизиң хем кәбирлериңиз шейледиңиз, йөне ювулдыңыз, мукаддес эдилдиңиз, Реббимиз Иса Месиҳиң ады билен, Худайымызың Рухы аркалы акландыңыз.

Ахлаксызлықтан гачың

¹² Маңа хемме зада ругсат берлендир, йөне хемме зат пейдалы дәлдир. Маңа хемме зада ругсат берлендир, йөне хич зат маңа агалык этмели дәлдир. ¹³ Иймит гарын үчин, гарын-да иймит үчиндир, йөне Худай икисини-де ёк эдер. Тен болса ахлаксызлык үчин дәл-де, Реб үчиндир, Реб-де тен үчиндир. ¹⁴ Худай Өз гудраты билен Ребби дирелтди, бизи-де дирелдер. ¹⁵ Сиз тениңизиң Месиҳиң агзасыдыгыны билмейәрсинизми? Мен Месиҳиң агзасыны алып, бир кемчиниң агзасы эдейинми? Этмен! ¹⁶ Я-да бир кемчин билен бирлешениң онуң билен бир тен боляныны билмейәрсинизми? Себәби: «Икиси бир тен болар» дейлендир. ¹⁷ Эмма Реб билен бирлешен Онуң билен бир рухдур. ¹⁸ Ахлаксызлықтан гачың! Адамың эдйән хер бир гүнәси тениң дашындадыр, йөне ахлаксызлык эдйән өз тенине гаршы гүнә эдйәндир. ¹⁹ Я-да тениңизиң сизде яшаян ве сизиң Худайдан алан Мукаддес Рухуңызың ыбадатханасыдыгыны, сизиң өзүңизиңки дәлдигиңизи билмейәрсинизми? ²⁰ Чүнки сиз бир баха алындыңыз. Мунуң үчин, Худайыңқы болан тениңиз ве рухуңыз билен Худайы шөхратландырың.

Өйленмек барада

7 Инди сизиң язан затларыңыз хақда: бир адама аяла эл дегирмезлик ягшыдыр. ² Йөне ахлаксызлықтан сакланмак үчин, хер кишиниң өз аялы ве хер аялың өз әри болсун. ³ Әр аялына, шейле хем аял әрине мәхрибанлык боржуны бержай этсин. ⁴ Аялың өз тенине ыгтыяры ёқдур, бу ыгтыяр әриңкидир ве шонуң ялы, әриң-де өз тенине ыгтыяры ёқдур, бу ыгтыяр аялыңқыдыр. ⁵ Диңе ораза ве дога билен мешгул болар ялы, ылалашыга гәрә, вагтлайынча болмаса, бири-бириңизи әр-аяллык хакындан махрум этмәң. Вагтлайын айрылсаңыз-да, шейтан небсиңизе буюрмак бабатда сизи сынага салмаз ялы, ене-де бирлешиң. ⁶ Эмма муны буйрук дәл-де, ругсат хөкмүнде айдярын. ⁷ Мен әхли адамларың өзүм

ялы болмагыны арзув эдйәрин, йөне хер кишиниң Худайдан өз сылагы бардыр; бириниңки бир хили, башга бириниңки башга хилидир. ⁸ Эмма өйленмедиклере, дул хатынлара, мениң ялы галсалар, олар үчин ягшыдыр дийәрин. ⁹ Небислерине буйруп билмейән болсалар, онда өйленсинлер, себәби өйленмек ышк одуна янмақдан говудыр. ¹⁰ Өйлененлере болса мен дәл-де, Реб: «Аял әринден айрылмасын» дийип, буйрук берипдир. ¹¹ Эгер-де айрылан болса, әрсиз галсын я-да әри билен ярашсын. Әр-де аялының талагыны бермесин. ¹² Бейлекилере болса Реб дәл-де, мен дийәрин: бир доганың иман этмедик аялы бар болса, ол аял хем онуң билен яшамага разы болса, ол онуң талагыны бермесин. ¹³ Бир аялың иман этмедик әри бар болса, әри хем онуң билен яшамага разы болса, онда ол әринден айрылмасын. ¹⁴ Чүнки иман этмедик әр [†] иманлы аялы аркалы мукаддес эдилендир, иман этмедик аял хем иманлы әр аркалы мукаддес эдилендир, ёгса, чагаларыңыз хапа боларды, йөне хәзир мукаддесдир. ¹⁵ Йөне иман этмедик айрылса, гой айрылсын. Доган я-да аял доган бейле ягдайларда баглы дәлдир. Худай бизи парахат яшамага чагырандыр. ¹⁶ Чүнки, эй аял, сен әриңи халас эдип-этмежегиңи ниреден билйәрсин? Эй әр, сен аялыңи халас эдип-этмежегиңи ниреден билйәрсин?

Хайсы ягдайда чагырылан болсаңыз, шейле гезиң

¹⁷ Йөне Реб хер кеси нәхили беллән болса, Худай кими нәхили чагыран болса, ол шейле гезсин. Мен бу буйругы әхли йыгнаклара берйәрин. ¹⁸ Ким сүннетликә чагырылан болса, сүннетсиз болмасын. Ким сүннетсизкә чагырылан болса, сүннетленмесин. ¹⁹ Сүннетлилик-де хичдир, сүннетсизлик-де хичдир, иң мөхүми Худайың буйрукларыны бержай этмедир. ²⁰ Ким нәхили ягдайда чагырылан болса, шонда галсын. ²¹ Гулкаң чагырылан болсаң, гайгы этме, йөне азат болмагы башарсаң, пурсатдан пейдалан. ²² Чүнки гулка Реб тарапындан чагырылан адам Реббиң эркин адамыдыр, шонуң ялы, эркинликде чагырылан-да Месиҳиң гулудыр. ²³ Сиз бир баха сатын алындыңыз, адамың гулы болмаң. ²⁴ Доганлар, ким нәхили ягдайда чагырылан болса, шол ягдайда Худайың хузурында галсын. ²⁵ Гызлар хақда Ребден буйругым ёк; йөне Реббиң мерхементи саясында садык киши хөкмүнде маслахат берйәрин.

[†] Әр – иң гадымы голязмаларда: «доган».

Өйленмедиклер

²⁶ Мениң пикиримче, хәзирки аладалы ягдай зерарлы, адама өз болшы ялы галмак ягшыдыр. ²⁷ Бир аяла баглымысың? Онда, айрылжак болма. Аялдан айрылдыңмы? Онда, аял гөзлеме. ²⁸ Йөне өйленсең хем гүнә эден дәлсиң, гыз-да әре чыкса, гүнә эден дәлдир. Эмма өйлененлериң яшайышда мушакгаты болар, мен сизе дөземок. ²⁹ Йөне, эй доганлар, сизе айдярын: вагт гысгадыр. Мундан бейләк аялы барлар аялы ёклар ялы, ³⁰ аглаянлар хем агламаянлар ялы, шатланянлар хем шатланмаянлар ялы, мал аланлар хем малы ёклар ялы, ³¹ дүнйәден пейдаланянлар хем пейдаланмаянлар ялы болсун, себәби дүнйәниң хәзирки ягдайы гечегчидир. ³² Мен сизиң гайгысыз болмагыңызы ислейәрин. Өйленмедик киши Ребби хошнот этжек болуп, Онуң ишлериң аладасыны эдйәндир. ³³ Йөне өйленен аялыны хошнот этжек болуп, дүнйә ишлериң аладасыны эдйәндир. ³⁴ Әрли аял билен гызың арасында-да парх бардыр. Әрсиз аял хем тенде, хем-де рухда мукаддес болар ялы, Реббиң ишлериң аладасыны эдйәндир, йөне әрли аял әрини хошнот этжек болуп, дүнйә ишлериң аладасыны эдйәндир. ³⁵ Мен муны сизиң бойнуңыза сыртмак салмак үчин дәл-де, эйсем, эдепли болуп, пикириңизи дагатман, Реббе берлер ялы, өз пейдаңыз үчин айдярын. ³⁶ Эмма бири өз гелинлиги билен гелшиксиз иш эдйәндир өйтсе, гызың хем яшы гечен болуп, өйленмек зерур болса, ол халаныны этсин, гүнә эдйән дәлдир. Олар өйленсин. ³⁷ Эмма ким ниетинде берк дуруп, мәтәчлик чекмән, небсине буйруп, гелинлиги билен өйленмезлиги йүрегине дүвен болса, онда ол говы эдйәр. ³⁸ Шейле, адаглысы билен өйленен говы эдйәр, йөне өйленмедик ондан-да говы эдйәр. ³⁹ Аял, әри өлйәнчә, оңа баглыдыр. Эгер-де әри өлсе, өз исләнине бармага азатдыр, йөне Ребде болмалыдыр. ⁴⁰ Эгер-де ол әрсиз галса, мениң пикиримче, хас хем багтыярдыр. Менде-де Худайың Рухы бардыр дийип пикир эдйәрин.

Бутлара хөдүрленен гурбанларың эти

8 Бутлара берилйән гурбанлар хақда хеммәмизиң билимимизиң барлығыны билйәрис. Билим текепбир эдйәндир, йөне сөйги абатляндыр. ² Ким бир зады билйәндириң өйдйән болса, онда ол энтек билмелиси ялы билйән дәлдир. ³ Йөне ким Худайы сөййән болса, Худай хем оны танаяндыр. ⁴ Бутлара берлен гурбанларың этинден ийилмеги барада болса, бутуң дүнйәде хичдигини, бир Худайдан башга худайың ёкдугыны билйәрис. ⁵ Чүнки Ерте болсун, Гөкде болсун,

«таңры» дийилйәнлер нәче болса-да, энчеме «таңрыларың» ве энчеме «реблериң» болшы ялы, ⁶ бизиң бир Ата Худайымыз бардыр. Хемме зат Ондандыр, биз Онуң үчин яшаяндырыс ве бир Реббимиз Иса Месих бардыр, хемме зат Ол аркалы боландыр, биз Ол аркалы яшаяндырыс. ⁷ Эмма хеммелерде бу билим ёк, кәбирлери бутуң пикиринде болуп, эти энтек-де [†] бута берлен гурбан ялы иййәр. Онсоң эҗизликлери зерарлы, оларың ынсабы тегмилтли боляр. ⁸ Дамак бизи Худая якын эдйән дәлдир. Иймесек-де кемлигимиз болмаз, ийсек-де артыкмачлығымыз болмаз. ⁹ Эмма велин бу азатлығыңызың эҗизлериң бүдремегине себәп болаймагыңдан хабардар болуң. ¹⁰ Чүнки бири билимли болан сениң бутханада сачак башында отураныңы гөрсә, эҗизлиги зерарлы, онуң ынсабы бутлара берлен гурбанлардан иймәге мейилленмезми? ¹¹ Онсоң сениң билимиң зерарлы, бу эҗиз доган хеләк болар, Месих болса онуң угрунда өлди. ¹² Шейлеликде, сиз доганларыңыза гаршы гүнә эдип, оларың эҗиз ынсапларыны яраламак билен, Месихе гаршы гүнә эдйәрсиниз. ¹³ Шонуң үчин, дамак доганымың бүдремегине себәп болян болса, онда мен доганымы бүдретмез ялы, асла эт иймерин.

Ресулың хақлары

9 Мен эркин дәлми? Мен ресул дәлми? Мен Реббимиз Месихи гөрмедимми? Сиз Ребде мениң зәхметимиң нетижеси дәлмисиңиз? ² Мен башгалара ресул болмасам-да, сизе ресулдырын; сиз Реб ёлунда мениң ресуллығымың мөхрүсиңиз. ³ Өзүми сорага чекйәнлериң гаршысында мен шейле горанярын. ⁴ Бизиң иймәге, ичмәге хақымыз ёкмы? ⁵ Бейлеки ресулар, Реббиң доганлары ве Кифас ялы, иманлы бир аялы янымызда гездирмәге хақымыз ёкмы? ⁶ Я-да ишлемезлиге диңе мен билен Барнабасың хақы ёкмы? ⁷ Ким өз харжы билен эсгерлик эдйәр? Ким үзүм агажыны экип-де, онуң мивесинден иймейәр? Я-да ким сүрини бакып-да, онуң сүйдүнден ичмейәр? ⁸ Мен муны адамларың пикир эдишине гөрә айдярынмы? Канун-да шуны айтмаярмы? ⁹ Чүнки Мусаның канунында: «Харман дөвен өкүзиң агзыны баглама» дийип язылгыдыр. Худай өкүзлериң аладасыны эдйәрми? ¹⁰ Булары бүтинлей бизиң үчин айтмаярмы? Хава, бу бизиң үчин языландыр. Шейле, ер сүрен умыт билен сүрмелидир, харман дөвен хем хармана шәрик болмак умыды билен дөвмелидир. ¹¹ Биз сизде рухы затлары экип, сизден мадды затлары орсак, бу

[†] Бутуң пикиринде болуп, эти энтек-де... – иң гадымы голязмаларда: «шу вагта ченли бутпаразлықдан алан нетижесинде эти...».

бир улы затмыдыр? ¹² Башгаларың сизден муны ислемәге хақы бар болса, бизиң муңа олардан көп хақымыз ёкмудыр? Йөне биз бу хақдан пейдаланман, Месихиң Хош Хабарының өңүни бөкдемезлик үчин, хер зада дөз гелйәрис. ¹³ Сиз мукаддес затлар билен мешгулланяналарың ыбадатханадан иййәнини, гурбанлык эдилйән ери саклаяналарың гурбанлык эдилйән ерден пайларыны аляныны билмейәрсидиңми? ¹⁴ Шейле, Реб хем Хош Хабары вагыз эдйәнлериң Хош Хабардан яшамагыны буюрды. ¹⁵ Мен бу затларың хич биринден пейдаланамок, шу затлар маңа шейле эдилсин дийип хем язамок, себәби бу буйсанжымы бириниң бидерек эдениннен өленим говудыр. ¹⁶ Чүнки Хош Хабары вагыз эдйән болсам, өвүнмәге хақым ёкдур, себәби бу маңа важыпдыр. Эгер Хош Хабары вагыз этмесем, вай мениң халыма! ¹⁷ Чүнки муны мейлетин этсем, сылагым болар. Мейлетин этмесем-де, диңе өзүме табшырылан везипәни бержай этдигимдир. ¹⁸ Ери, сылагым нәме? Хош Хабардакы хақымдан долы пейдаланмаз ялы, Хош Хабары вагыз эдип, Хош Хабары мугт бермегим. ¹⁹ Чүнки мен хер кесден азат болсам-да, көп адамлары газанжак болуп, өзүми хеммелере гул этдим. ²⁰ Мен ехудылары газанжак болуп, ехудылар ехуды болдум. Канун астындакылары газанжак болуп, канун астында болмасам-да, канун астындакылары канун астындакы ялы болдум. ²¹ Худайың гаршысында канунсыз болман, Месихиң Кануны астында болсам-да, кануны ёклары газанжак болуп, кануны ёклара кануны ёк кимин болдум. ²² Эжизлери газанжак болуп, эжизлере бир эжиз ялы болдум. Хер ничик-де болса, кәбирлерини халас этжек болуп, хер кесе хер зат болдум. ²³ Мен булары † Хош Хабарда пайым болсун дийип, Хош Хабар үчин эдйәрин.

²⁴ Сиз ылгав мейданында ылгаяналарың хеммесиниң ылгап, йөне байрагы бириниң аляныны билмейәрсидиңми? Байрак алар ялы ылгаң. ²⁵ Гөрешйән адам әхли затда өз небсине буюряндыр. Олар муны паны тәжи алмак үчин, биз хем бакы тәжи алмак үчин эдйәрис. ²⁶ Шонуң үчин, мен максатсыз ылгаян ялы ылгамаярын, хованы юмруклаян ялы юмрукламаярын. ²⁷ Йөне бейлекилере вагыз эдениннен соң, өзүм махрум галмаз ялы, теними хорлап, оны гул эдйәрин.

Ысрайыл тарыхындан алынмалы сапаklar

10 Эй доганлар, аталарымызың барының булут астында боланындан, барының деңизден гечениндан хабарлы болмагыңызы ислейәрин.

† Булары – иң гадымы голязмаларда: «хер зады».

² Бары булутда хем деңизде Муса чокундырылды. ³ Бары шол бир рухы иймити ийди. ⁴ Бары шол бир рухы ичгини ичди, себәби олар өзлерине хемралык эден рухы гаядан ичйәрди. Ол гая болса Месихди. ⁵ Эмма Худай оларың көпүсинден разы дәлди. Чөлде оларың жесетлери серлип галды. ⁶ Йөне оларың хөвеслениши кимин, биз-де ямана хөвесленмез ялы, бу вакалар bize мысал хөкмүнде йүзе чыкды. ⁷ «Халк ийип-ичмек үчин ашак отурды ве ойнамак үчин ёкары галды» дийип язылышы ялы, оларың кәбирлери кимин сиз хем бутпараз болмаң. ⁸ Зына этмәлиң, чүнки оларың кәбирлери зына эдип, бир гүнде йигрими үч мүң адам өлди. ⁹ Реббиди сынамалың, чүнки оларың кәбирлери Оны сынап, йыланлардан хеләк болдулар. ¹⁰ Кәйинмәң, чүнки оларың кәбирлери кәйинип, өлүм перишдесиниң элинден хеләк болдулар. ¹¹ Йөне бу затларың бары оларың башына гөрелде хөкмүнде инип, дөвүрлериң соңуна етен bize үндев үчин язылды. ¹² Шонуң үчин мен догрудырын дийип пикир эдйән адам өз йыкылмагындан әгә болсун.

¹³ Сиз хер кишиниң башына гелйәнден башга хич бир сынага салынмадыңыз. Худай догрудыдыр, Ол сизе гүйжүңизден өте сыналмагыңыз әл бермән, дөз гелип билмегиңиз үчин, сынаг билен билеликде чыкалга-да ачар.

Бутлар ве Реббидиң сачагы

¹⁴ Шонуң үчин, эй, эзиз доганларым, бутпаразлыкдан гачың. ¹⁵ Мен дүшүнжели адамлар гүррүң берйәрин. Айдыналарыма өзүңиз баха бериң. ¹⁶ Бизиң шүкүр эдйән шүкүр кәсәмиз Месихиң ганына шәрикчилик дәлми? Бизиң бөлйән чөрегимиз Месихиң тенине шәрикчилик дәлми? ¹⁷ Чөрегиң бир болшы ялы, көп болан биз хем бир теңдирис, себәби бизиң хеммәмизидиң шол бир чөрекде пайымыз бардыр. ¹⁸ Ысрайыл халкына середиң, гурбанлыклары иййәнлер гурбанлык эдилйән ер билен шәрикчилик эдйәнлер дәлми? ¹⁹ Мен нәме дийәрин? Бута берлен гурбан бир затмыдыр? Я-да бут бир затмыдыр? ²⁰ Ёк, йөне бутпаразлар берйән гурбаныны Худая дәл-де, жынлара берйәр дийәрин. Мен сизиң жынлар билен шәрикчилик этмегиңизи исләмок. ²¹ Сиз хем Реббидиң кәсесинден, хем жынларың кәсесинден ичип билмерсиңиз. Сиз хем Реббидиң сачагына, хем жынларың сачагына шәрик болуп билмерсиңиз. ²² Я-да биз Реббидиң габанжаңлыгыны оярярысмы? Биз Ондан гүйчлүми?

Иманлының азатлығы

²³ Маңа әхли заа ругсат эдилендир, йөне хемме зат пейдалы дәлдир. Маңа әхли заа ругсат эдилендир, йөне хемме зат абатлаян дәлдир. ²⁴ Хич ким өз пейдасыны гөзлемесин, башганың пейдасыны гөзлесин. ²⁵ Эт базарында нәме сатылян болса, ынсап хатырасы үчин, хич бир зады селжермән ийиң. ²⁶ Чүнки Ер ве онуң йүзүндәки әхли зат Реббиңкидир. ²⁷ Иман этмедиклериң бири сизи нахара чагырып-да, сиз хем гитмек ислесеңиз, өңүңизде нәме гоюлса, ынсап хатырасы үчин, хер бир зады селжермән ийиң. ²⁸ Эмма бири сизе: «Бу бутлара берлен гурбаның этидир» дийсе, яңқы хабар берениң хатырасы үчин ве ынсап хатырасы үчин иймәң, чүнки Ер ве онуң ичиндәкилериң бары Реббиңкидир.

²⁹ Мен ынсап дийип, сениң өзүңкә дәл-де, бейлекиниңкә диййәрин, себәби нәме үчин мениң азатлығымың үстүнден бейлекиниң ынсабы хөкүм чыкарыр? ³⁰ Мен шүкүр эдип, нахара гошулян болсам, онда нәме үчин шүкүр эдйән задым үчин маңа кәелйәр? ³¹ Ийсеңиз-де, ичсеңиз-де, хер нәме этсеңиз-де, барыны Худайың шөхраты үчин эдиң. ³² Ехудылар, греклере ве Худайың йыгнагына бүдремәге себәп болмаң. ³³ Чүнки мен хем хер затда хер кеси разы этмәге чалышырын. Мен муны өз бәхбидим үчин эдемок, гутулсынлар дийип, көп адамларың бәхбиди үчин эдйәрин.

11 Мениң Месихден гөрелде алшым ялы, сиз хем менден гөрелде алың.

Баш өртме барада

² Эй доганлар, хер затда мени яда саянлығыңыз, таглыматы сизе табшырышым ялы саклаянлығыңыз үчин, мен сизи тарыпаярын. ³ Сизиң муны-да билмегиңизи ислейәрин: хер эркегиң баяры Месих, аялың баяры эркек, Месихиң баяры хем Худайдыр. ⁴ Башына зат гейип, дога я пыгамберлик эдйән эркек киши өз башыны биабрай эдйәндир. ⁵ Башы ачык дога я пыгамберлик эдйән аял киши хем өз башыны биабрай эдйәндир, чүнки бу сачы сырылмак билен бирдир. ⁶ Чүнки аял башыны өртмейән болса, онда сачыны-да кесдирсин. Аял сачының кесилмегинден я-да сырылмагындан утанян болса, онда башыны өртсүн. ⁷ Чүнки эркек Худайың сураты хем шөхратыдыгы үчин башыны өртмели дәлдир, йөне аял эркегиң шөхратыдыр. ⁸ Чүнки эркек аялдан дәл-де, аял эркекдендир. ⁹ Себәби эркек аял үчин дәл-де, аял эркек үчин ярадылды. ¹⁰ Шонуң үчин, перишделериң хатырасына аялың башында онуң ыгыяр астындадыгыны гөркезийән белги

болмалыдыр. ¹¹ Йөне велин Ребде не аял эркексий, не-де эркек аялсийдыр. ¹² Чүнки аялың эркекден болшы ялы, эркек хем аял аркалы дүнйә инендир, йөне хемме зады Худай ярадандыр. ¹³ Сизиң өзүңиз баха бериң: аялың башы ачык Худая дога этмеги ярашыклығыдыр? ¹⁴ Эркегиң сачы узын болса, бу онуң үчин биабрайчылыкдыгыны, ¹⁵ йөне аялың сачы узын болса, бу онуң үчин абрайдыгыны тебигатың өзи өвретмейәрни? Чүнки сач аяла бүренжәк ерине берлендир. ¹⁶ Йөне бириниң жедел эдеси гелйән болса, бизиң хем, Худайың йыгнакларының хем бейле эндиги ёк.

Реббиң сачагына дегишли өвүтлер

¹⁷ Эмма бу таглыматда сизи тарыпаямарын, чүнки сизиң үйшмелериңиз пейдалы дәл, зыянлыдыр. ¹⁸ Чүнки, биринжиден, хачан йыгнакда үйшүшениңизде, араңызда бөлүнишигиң боляныны эшидйәрин, муңа аз-кем ынанярынам. ¹⁹ Чүнки араңыздакы Худайың тассыклан адамлары белли болар ялы, араңызда бөлүнишигиң болмагы зерурдыр. ²⁰ Сиз бир ере үйшүшениңизде, Реббиң нахарыны иймек үчин үйшмейәрсиниз. ²¹ Чүнки нахар иениңизде, хер ким өз нахарыны бейлекилерден өңүрти аляр, бири ач галяр, ене бири серхош боляр. ²² Сизиң иймәге, ичмәге өйүңиз ёкмы? Я-да Худайың йыгнагыны әсгермән, ёксуллары утандырырсыңызмы? Мен сизе нәме дийейин? Сизи тарыплайынмы? Бу затда сизи тарыпаямарын. ²³ Чүнки мен Ребден аланымы сизе табшырдым. Реб Иса Өзүниң тутулып берлен гижеси чөрек алып, ²⁴ шүкүр эдениңден соң, оны бөлүп: «Алың, ийиң, бу мениң сизиң үчин дөвлән беденимдир, муны мени яда салмак үчин бержай эдиң» дийди. ²⁵ Шонуң ялы-да, нахардан соң кәсәни алып: «Бу кәсе мениң ганым билен беркидилән тәзе әхтдир, хер гезек ичениңизде, мени яда салмак үчин муны бержай эдиң» дийди. ²⁶ Чүнки сиз бу чөреги хер гезек иениңизде, кәседен хер гезек ичениңизде, тә Өзи гелйәнчә, Реббиң өлүмини ыглан эдйәнсиниз. ²⁷ Шонуң үчин хер ким мынасып болмадык тәрде Реббиң бу чөрегини ийсе я бу кәседен ичсе, Онуң тени ве ганы бабатда языклы болар. ²⁸ Адам өзүни сынап гөренсоң, бу чөрекден иймели, бу кәседен хем ичмелидир. ²⁹ Чүнки ким Реббиң тенини сайгарман, гелшиксиз тәрде ийсе, ичсе, өзүне гаршы хөкүм иййәндир ве ичйәндир. ³⁰ Шонуң үчин сизиң араңызда көплери эжиз, хасса, өленлериң хем саны аз дәл. ³¹ Өз-өзүмизи сынан болсак, хөкүме дучар болмаздык. ³² Үстүмизден хөкүм чыкарыланда, бизе дүнйә

† Башында... болмалыдыр – грекчеде: «башында ыгыяр болмалыдыр».

билен билеликте иш кесилмез ялы, Реб бизи тербиелейәр. ³³ Эй доганлар, нахар иймек үчин үйшүшениңизде, бири-бириңизе гарашың. ³⁴ Сиз хөкүм үчин үйшүшмез ялы, ким ач болса, өз өйүнде ийсин. Галан затлары болса өзүм барамда дүзедерин.

Рухы сылаглар

12 Эй доганлар, мен рухы сылаглар барада-да, сизиң бихабар галмагыңызы ислемайәрин. ² Бутпаразкаңыз, бири сизи чекйән ялы, дилсиз бутларың ызына эерйәрдиңиз. ³ Шонуң үчин сизе айдярын: Худайың Рухы билен геплейән киши: «Иса лагнат!» диймез, хич ким хем Мукаддес Рух билен болмаса: «Иса Ребдир!» дийип билмез. ⁴ Сылаглар дүрли-дүрли, йөне Рух шол бир Рухдур. ⁵ Гуллулар-да дүрли-дүрли, йөне Реб шол бир Ребдир. ⁶ Амаллар дүрли-дүрли, йөне хеммеде хер зады эмеле гетирйән Худай шол бир Худайдыр. ⁷ Йөне хер кишә Рухуң аян болмагы хеммәниң пейдаланмагы үчин берилйәр. ⁸ Чүнки Рух аркалы бирине акылдарлык сөзи, ене бирине шол Рух аркалы билим сөзи, ⁹ башга бирине шол Рух аркалы иман, бейлекә шол Рух аркалы шыпа сылаглары, ¹⁰ бирине гудрат гөркезме, ене бирине пыгамберлик, башга бирине рухлары сайгарма, бейлеки бирине дүрли диллер, ене бирине болса диллери дүшүндирме берилйәр. ¹¹ Буларың хеммесини болса шол бир Рух эмеле гетирйәр. Ол хер бирине Өз халайшына гөрә, айры-айры бөлүп берйәр.

Көп агза, бир тен

¹² Йөне тениң бир ве агзасының көп болшы ялы, тениң агзасы көп болса-да, бир тендир, Месих-де шейледир. ¹³ Чүнки ехуды болсун я грек болсун, гул болсун я азат болсун – бизиң хеммәмиз бир Рух аркалы бир тене чокундырылдык, хеммәмизе бир Рухдан ичирилди. ¹⁴ Тен хем бир агзадан дөл-де, көп агзадан ыбаратдыр. ¹⁵ Аяк: «Мен эл дөлдигим үчин, тене дегишли дөлдирин» диени билен, тене дегишли болман билмез. ¹⁶ Гулак: «Мен гөз дөлдигим үчин, тене дегишли дөлдирин» диени билен, тене дегишли болман билмез. ¹⁷ Тутуш тен гөз болан болса, онда эшидиш ниреде боларды? Бары эшидиш болан болса, онда ысгайыш ниреде боларды? ¹⁸ Эмма Худай агзаның хер бирини тенде Өз ислейшине гөрә гойды. ¹⁹ Хеммеси бир агза болан болса, онда тен ниреде боларды? ²⁰ Шейлеликте, агза көп, йөне тен бир. ²¹ Гөз эле: «Сен маңа герек дөл» дийип билмез. Келле аяклар: «Сиз маңа герек дөл» дийип билмез. ²² Терсине, тениң эжиз гөрүнйән агзалары хас көп

гереклидир. ²³ Биз тениң хорматсызрак гөрүнйән агзасына хас көп хормат гойярыс, овадан дөл агзаларымызың хас көп гөрки бардыр. ²⁴ Йөне гөркли агзаларымыз муңа мэтәч дөлдир. Эмма Худай тенде хичбир бөлүнишик болман, агзалар деңлик билен бири-бириниң аладасыны этсин дийип, ²⁵ тени гуранда, әхмиетсиз агзалары хас көп хорматлады. ²⁶ Бир агза хорлук чексе, әхли агзалар билеликте хорлук чекер. Бир агза шөхратланса, әхли агзалар билеликте шатланар. ²⁷ Сиз Месихиң тени, айры-айры агзаларысыңыз. ²⁸ Худай йыгнакда биринжилери ресул, икинжилери пыгамбер, үчүнжилери өвредижидип отуртды. Ондан соң гудрат гөркезмелери, соңра шыпа сылагларыны, ярдамлары, эдаралары, дүрли диллери берди. ²⁹ Хеммелер ресулмыдыр? Хеммелер пыгамбермидир? Хеммелер өвредижимидир? Хеммелер гудрат гөркезийәнмидир? ³⁰ Хеммелериң шыпа сылагы бармы? Хеммелер дүрли диллерде геплейәрми? Хеммелер диллери маныландырырмы? ³¹ Сиз улурак сылаглара ыхлас эдиң, мен ене сизе мундан хем говы ёлы гөркезейин.

Сөйги

13 Эгер мен ынсан хем перишделериң диллеринде геплейән болсам, йөне сөйгим ёк болса, онда жыңырдаян мисдирин я-да сесленйән цимбалыдырын. ² Пыгамберлик сылагым болуп, әхли сырлары хем ылымлары билийән болсам, даглары еринден гозгажак иманым болса, йөне сөйгим болмаса, онда мен хичдирин. ³ Әхли задымы пайлап, ёксуллары доюрсам, теними якмага берсем, йөне сөйгим болмаса, онда мунуң маңа хич бир пейдасы ёкдур. ⁴ Сөйги сабырлыдыр, шапагатлыдыр, сөйги гөрипчилик эдйән дөлдир, сөйги өвүнип, текепбирлик эдйән дөлдир. ⁵ Биабрайчылыклы иш эдйән дөлдир, өз непини гөзлейән дөлдир, гахарланян дөлдир, ичинде хылт саклаян дөлдир. ⁶ Адалатсызлыга шатланман, хакыката шатланяндир. ⁷ Хер зады дөз гелйәндир, хер зады ынаняндир, хер зады умыт баглаяндир, хер зады чыдаяндир. ⁸ Сөйги асла түкенмез. Пыгамберликлер болса айрылар, диллер дымар, билим ёга чыкар. ⁹ Чүнки биз бөлөклейин билип, бөлөклейин пыгамберлик эдйәрис. ¹⁰ Йөне кәмил болан геленде, бөлөклейин болан арадан айрылар. ¹¹ Мен чагакам, чага ялы гепләп, чага ялы ойланып, чага ялы пайхас эдердим, улаланымда, чага гылыкларымы гойдум. ¹² Шинди хер зады айнадакы ялы үмүзли гөрийәрис, йөне шол вагт йүзбө-йүз гөрерис. Хәзир мен бөлөклейин билийәрин, йөне шол вагт өз билинишим ялы

билерин. ¹³ Хәзир шу үчүси галяр: иман, умыт, сөйги. Буларың иң улусы болса сөйгүдир.

Диллер хем пыгамберлик

14 Сөйгиниң ызында болуң хем-де рухы сылаглара, хас-да пыгамберлик этмәге ыхлас эдиң. ² Чүнки билинмейән дилде геплейән, адам билен дәл-де, Худай билен геплешйәндир, чүнки оңа хич ким дүшүнйән дәлдир, ол сырлары рух билен айдяңдыр. ³ Пыгамберлик эдйән киши адамлары абатламак, несихат ве гөвүнлик бермек үчин геплейәндир. ⁴ Башга дилде геплейән өзүни абатлаяңдыр, йөне пыгамберлик эдйән йыгнагы абатлаяңдыр. ⁵ Мен сизиң хеммәңизиң башга диллерде геплемегиңизи, хас-да пыгамберлик этмегиңизи арзув эдйәрин. Бу диллерде геплейән йыгнагың абатланмагы үчин дүшүндирмейән болса, онда пыгамберлик эдйән ондан говудыр. ⁶ Эй доганлар, мен сизиң яныңызга барып, башга диллерде геплесем, йөне ылхам, билим, пыгамберлик я таглыматдан гүррүң бермесем, сизе нәме хайрым дегер? ⁷ Сес чыкарян жансыз затлар, меселем, түйдүк я гусли бири-биринден пархлы сес чыкармаса, түйдүк я гусли билен нәме чалыняңдыгы нәхили билнер? ⁸ Чүнки сурнай хем нәбелли сес чыкарса, урша ким тайярланар? ⁹ Шейлеликде, сиз хем дил аркалы дүшнүкли гүррүң бермесеңиз, нәме айдяңыңыз нәхили билнер? Чүнки бу хова гүррүң бердигимиз болар. ¹⁰ Дүнйәде дүрли-дүрли диллериң бардыгы, оларың хич бириниң-де манысыз дәлдиги гүррүңсиздир. ¹¹ Йөне айдылана дүшүнмесем, онда мен геплейәне бигәне, ол хем маңа бигәне болар. ¹² Шейлеликде, сиз хем рухы сылаглара ыхлас эдишиңизе гөрә, йыгнагы абатламак үчин, сылаглара бай болмага чалшың. ¹³ Шонуң үчин билинмейән дилде геплейән адам оны маныландырар ялы дога этсин. ¹⁴ Чүнки мен башга бир дилде дога эдйән болсам, рухум дога эдйәндир, йөне акылым мивесиздир. ¹⁵ Нәме этмели? Мен рух билен дога этжек, йөне акыл билен хем дога этжек. Рух билен нагма айтжак, йөне акыл билен хем нагма айтжак. ¹⁶ Себәби сен рух билен алкыш айтсаң, билимсиз адамлар сениң шүкүриңе нәхили «омын» дийсин? Себәби ол сениң нәме айдяңыңа дүшүнйән дәлдир. ¹⁷ Догры, сен говы шүкүр эдйәрсин, йөне бейлеки абатланмаяр. ¹⁸ Мен диллерде хеммәңизден көп геплейәниме Худая шүкүр эдйәрин. ¹⁹ Йөне йыгнакда бейлекилере-де өвредер ялы, акылым билен бәш сөз айтмагы башга дилде он мүң сөз айтмақдан говы гөрийәрин. ²⁰ Доганлар, акылда чага ялы болман, яманлықда чага ялы болуп, акылда кәмил болуң. ²¹ Реб шейле

диййәр: «Мен бу халка башга диллер билен, ятларың агзы билен гүррүң берерин, шонда-да Мени диңлемезлер» дийип Канунда язылгыдыр. ²² Шейлеликде, диллер иман эденлере дәл-де, иман этмедиклере, пыгамберлик хем иман этмедиклере дәл-де, иман эденлере алапатдыр. ²³ Бүтин йыгнак бир ере үйшүп, әхлиси башга диллерде геплесе ве билимсизлер я-да иман этмедиклер ичери гирсе, олар: «Сиз акылыңыздан азашыпсыңыз» диймезми? ²⁴ Эмма хеммелер пыгамберлик этсе ве бир иман этмедик я бир билимсиз ичери гирсе, хеммелер тарапындан язгарылып, хеммелер тарапындан хөкүм эдилер. ²⁵ Йүрегиниң гизлин сырлары аян болуп, йүзин йыкылар, «Худай, догрудан-да, сизиң араңызда» дийип, Худая сежде эдер.

Тертипли ыбадат

²⁶ Доганлар, инди нәме? Бир ере үйшүшениңизде, сизиң хер бириңизде мезмур, тәлим, дил, ылхам я диллери дүшүндирме бардыр – әхлиси абатлама үчин болсун. ²⁷ Кимдир бири билинмейән дилде геплейән болса, онда ики я-да иң ёкарсы үч адам нобатма-нобат гепләп, бири-де маныландырсын. ²⁸ Дүшүндирйән ёк болса, онда ол адам йыгнакда дымып, өзүне ве Худая гүррүң берсин. ²⁹ Пыгамберлериң хем икиси я үчүси гүррүң берип, бейлекилер сайгарсынлар. ³⁰ Отуранлардан бирине ылхам гелсе, онда илкинжи дымсын. ³¹ Чүнки хеммелер өвренип, хеммелер өвүт алар ялы, хеммәңиз бири-бириңизиң ызындан пыгамберлик эдип билерсиңиз. ³² Пыгамберлериң рухлары пыгамберлере табындыр. ³³ Чүнки Худай тертипсизлик Худайы дәл-де, мукаддеслер йыгнакларының хеммесинде болшы ялы, паракатлык Худайыдыр. ³⁴ Йыгнакларда аялларыңыз геплемесин, чүнки олар геплемәге ругсат эдилен дәлдир. Олар, кануның хем айдышы ялы, табын болмалыдырлар. ³⁵ Олар бир зады өврәнжек болсалар, өйде өз әрлеринден сорасынлар, чүнки аяла йыгнакда геплемек айыпдыр. ³⁶ Худайың сөзи, эйсем, сизден чыкдымы? Я диңе сизе етдими? ³⁷ Өзүни пыгамбер я рухда кәмил сайян адам сизе язянларымың Реббич буйругыдыгыны аңласын. ³⁸ Бири наданлык этсе, гой, наданлык этсин. ³⁹ Шонуң үчин, эй доганлар, пыгамберлик этмәге ыхлас эдиң, башга диллерде геплемеги-де гадаган этмәң. ⁴⁰ Йөне херки зат сыпайычылык хем тертип билен болсун.

Месиҳиң дирелмегиниң әхмиети

15 Эй доганлар, сизе Хош Хабары ятладярын. Мен оны сизе вагыз этдим, сиз хем оны унап,

оңа баглы галдыңыз. ² Сизе вагыз эден сөзүми тутсаңыз, эден иманыңыз бидерек болмаз, ол аркалы гутуларсыңыз. ³ Чүнки мен аланымы өңүрти сизе табшырдым. Месих Язгыларга гөрә, бизиң гүнәлеримиз үчин өлди. ⁴ Жайланды ве Язгыларга гөрә, өленден үч гүнден соң дирелди. ⁵ Онсоң Кифаса, соң-да Онкилере гөрүнди. ⁶ Ондан соң бәш йүзден көп догана бирден гөрүнди. Бу доганларың көпүси хәзир хем дири, кәбирлери болса өлди. ⁷ Ондан соң Якуба, соң хем бүтин ресуллара гөрүнди. ⁸ Иң соңунда хем бивагт доглан чага ялы болан маңа гөрүнди. ⁹ Чүнки мен ресулларың иң кичиси, ресул адыны алмага хем мынасып дәлдин, себәби мен Худайың йыгнагына азар бердим. ¹⁰ Йөне нәме болсам, Худайың мерхемети аркалы болдум, Онуң маңа гөркезен мерхемети бидерек болман, оларың хеммесинден көп зәхмет чекдим. Муны мен дәл-де, мениң билен болан Худайың мерхемети этди. ¹¹ Инди мен болайын, олар болсун, биз шейле вагыз эдйәрис, сиз хем шейле иман гетирдиңиз.

Өлүлериң дирелиши

¹² Месих дирелди дийип вагыз эдилйән болса, онда сизиң араңыздан кәбирлери нәме үчин өлүләр дирелмез диййәр? ¹³ Өлүләр дирелмейән болса, онда Месих хем дирелен дәлдин. ¹⁴ Месих дирелмедик болса, онда бизиң вагыз этмегимиз бидерек, сизиң хем иманыңыз бидерекдир. ¹⁵ Шейлеликде, биз Худай хакда яланчы шаятлар боларыс, чүнки биз Худай Месихи дирелтди дийип гүвә гечдик. Эгер өлүләр дирелмейән болса, Оны-да дирелден дәлдин. ¹⁶ Чүнки өлүләр дирелмейән болса, Месих хем дирелен дәлдин. ¹⁷ Месих дирелмедик болса, онда сизиң иманыңыз хем пуч болуп, сиз энтэк өз гүнәлериңизиң ичиндесиңиз. ¹⁸ Шейле хем Месихде иманлы болуп өленлер-де хеләк боландыр. ¹⁹ Биз диңе бу яшайышда Месихе умыт баглан болсак, онда бүтин ынсанларың иң багтыгарасыдырыс. ²⁰ Эмма Месих өлүлериң илкинжи мивеси болуп өлүмден дирелди. ²¹ Чүнки өлүмиң ынсан аркалы гелши ялы, өлүлериң дирелиши-де ынсан аркалы гелди. ²² Чүнки Адам ата баглы болуп, хеммәниң өлши ялы, Месихе баглы болуп хем хеммелер яшайша етер. ²³ Йөне хер кес өз нобатына гөрә: илкинжи миве болан Месих, Ол геленсоң хем Месихиңкилер. ²⁴ Соңра Ол хер хили баштутанлыгы, хер хили хәкимиети хем гудраты ёк эдип, Патышалыгы Ата Худая табшыранда, ахырзаман болар. ²⁵ Чүнки Ол бүтин душманларыны аяк астына саянча хөкүм сүрмелидир. ²⁶ Ёгалдылжак соңкы душман болса өлүмдир. ²⁷ Чүнки хемме зады Онуң аякларының

астына табын эдендир. Йөне әхли зат Оңа табын эдилди дийленде, хер зады Оңа табын этдирен Худайың айратынлык газанянлыгы әшгәрдин. ²⁸ Эмма әхли зат Оңа табын боланда, Оглуң өзи хем, Худай хем әхли затда хөкүм сүрер ялы, Оңа әхли зады табын этдирене табын болар. ²⁹ Ёгса, өлүләр үчин чокундырыланлар нәме эдер? Өлүләр асла дирелмейән болса, онда нәме олар үчин чокундырыларлар? ³⁰ Нәме биз хәли-шинди ховп астына гирйәрис? ³¹ Эй доганлар, сиз барада Реббимиз Месих Исада болан магтанжыма касам, мен хер гүн өлүм билен йүзбе-йүз болярын. ³² Эгер бир адам ялы ойланып, Эфесосда ябаны хайванлар билен уруш эден болсам, маңа нәме пейдасы бар? Өлүләр дирелмейән болса, онда иелиң, ичелиң, чүнки эртир өлерис.

³³ Алданман! Яман яранлар ягшы ахлагы бозяндыр. ³⁴ Догрулык билен хүшгәр болуң, гүнә этмәң, чүнки сизиң кәбирлериңиз Худайы танамаяр. Мен муны сизиң утанмагыңыз үчин айдярын.

Дирелен тәзе тен

³⁵ Эмма бириниң: «Өлүләр нәхили дирелер? Хайсы тен билен гелер?» диймеги мүмкиндин. ³⁶ Эй акмак! Сениң экйән задың өлмесе, яшайша говушмаз. ³⁷ Сен экеңде гөгермели бүтин өсүмлиги дәл-де, диңе тохумыны, бугдай я башга бир өсүмлигиң тохумыны экйәрсин. ³⁸ Йөне Худай оңа Өз ислейши ялы, бир тен, хер тохумың өз тенини берйәр. ³⁹ Хемме эт бир эт дәлдин, ынсан эти башга, хайван эти башга, гушларың эти башга, балыкларың эти бир башгадыр. ⁴⁰ Асмана дегишли тенлер хем дүнъеви тенлер бардыр, йөне асмана дегишлилериң шөхраты башга, дүнъевилериңки башгадыр. ⁴¹ Гүнүң шөхраты башга, Айың шөхраты башга ве йылдызларың шөхраты башгадыр, чүнки шөхратда йылдыз хем йылдыздан пархлыдыр. ⁴² Өлүлериң дирелмеги-де шейледир. Тен чүйремеде экилип, чүйремеликде галяндыр; ⁴³ харлыкда экилип, шөхратда галяндыр, эжизликде экилип, кувватда галяндыр; ⁴⁴ тебигы тен экилип, рухы тен галяндыр. Тебигы тен бар болса, рухы тен хем бардыр. ⁴⁵ Шейле-де язылгыдыр: «Илкинжи ынсан Адам яшаян жан болды», йөне соңкы Адам яшайыш берйән рух болды. ⁴⁶ Эмма рухы болан дәл-де, тебигы болан илкинжидир, рухы болан соң гелендир. ⁴⁷ Илкинжи адам ерден, топрақдандыр, икинжи адам болса Гөкден инен Ребдир †. ⁴⁸ Топрақдан болан адам нәхили болса, топрага дегишлилер хем шейледир. Гөкден инен нәхили

† Гөкден инен Ребдир – иң гадымы голязмаларда: «Гөкден инендир».

болса, Гөге дегишлилер хем шейледир. ⁴⁹ Биз топракдан боланың кешбини нәхили гөтерен болсак, Гөкден инениң кешбини хем шейле гөтерерис.

⁵⁰ Йөне, эй доганлар, мен эт билен ганың Худайың Патышалыгыңдан пай алып билмейәнини, шейле хем чүйрейәниң-де чүйремезликден пай алып билмейәнини айдярын. ⁵¹ Ине, сизе бир сыры паш әдейин. Бизиң хеммәмиз өлжәк дәл, соңқы сурнай чалнанда, бирден гөз ачып-юмасы салымда үйтгедилжәкдирис. ⁵² Чүнки сурнай чалынжак, өлүлөр чүйремез болуп, дирелжәк, биз үйтгедилжәкдирис. ⁵³ Себәби бу чүйрейән чүйремезлик донуны геймелидир, бу өлүмли өлмезлик донуны геймелидир. ⁵⁴ Бу чүйрейән чүйремезлик, бу өлүмли өлмезлик донуны геенде, «өлүм еңишде ювдулды» диен сөз ерине етер. ⁵⁵ «Эй өлүм, ханы сениң тикениң †? Эй, өлүлөр дияры, ханы сениң еңшиң ††?» ⁵⁶ Өлүмиң тикени гүнәдир, гүнәниң гүйжи болса канундыр. ⁵⁷ Эмма Реббимиз Иса Месих аркалы бизе еңши ыхсан эден Худая шүкүр! ⁵⁸ Шонуң үчин, эй сөйгүли доганлар, элмыдам берк, дурнуклы болуп, Реббиң ишине ыхласлы япышың, чүнки зәхметиңизиң Ребде бош дәлдигини билйәнсиңиз.

Көмек йыгнама барада өвүтлөр

16 Мукаддеслер үчин көмек йыгнама хақда, сиз хем Галатя йыгнакларына табшырышым ялы эдиң. ² Мен баранымда, йыгнама зерурлыгы болмаз ялы, сизиң хер бириңиз хепдәниң биринжи гүни өз ягдайына гөрә, бир мукдар пул сүйшүрип, янында сакласын. ³ Баранымда болса мынасып гөрән адамларыңызы сизиң гатанжыңызы Иерусалиме говшурар ялы, хатлар билен ёлларын. ⁴ Мениң гитмегим хем ярашыклы болса, онда олар мениң билен гидер.

Айратын ислеглер ве саламлар

⁵ Македониядан геченимден соң, сизиң яныңыза-да барарын, себәби мен Македониядан гечмекчи.

† Тикениң – иң гадымы голязмаларда: «еңшиң». †† Еңшиң – иң гадымы голязмаларда: «тикениң».

⁶ Мени гитжәк ериме угратмагыңыз үчин, белки, сизиң яныңызда бир мүтдет галарын я гышы-да гечирерин. ⁷ Чүнки сизи хәзир ёл угрунда гөресим геленок. Реб ругсат әтсе, бирнәче вагтлап яныңызда болайсам диен умыдым бар. ⁸ Мен Хасыл байрамына ченли Эфесосда боларын. ⁹ Чүнки маңа улы, иш битирижи бир гапы ачылды, гаршы чыкянлар хем көп. ¹⁰ Тимотеос баранда, яныңызда горкусыз болар ялы, гөз-гулак болуң, себәби ол хем мениң ялы Реббиң ишини эдйәр. ¹¹ Оны хич ким әсгермезлик әтмесин. Мениң яныма гелер ялы, оны саг-саламат ёла салың. Чүнки мен оңа доганлар билен билеликде гарашярын. ¹² Доган Аполлос хақда айданымда болса, мен доганлар билен билеликде сизиң яныңыза гитмегини ондан көп хайыш әтдим, эмма онуң шу вагт гелмәге мейли ёк; аматлы пурсат тапанда гелер.

¹³ Хүшгәр болуң, иманда берк дуруң, мерт болуң, гужурлы болуң! ¹⁴ Эдйән әхли задыңыз сөйги билен болсун. ¹⁵ Доганлар, сизден шуны хайыш эдйәрин, сиз Стефаның ичерсини танаянсыңыз, оларың Ахаяда илкинжи месихилердигини ве мукаддеслериң гуллугына берлендиклерини билйәнсиңиз. ¹⁶ Сиз хем шейле адамлара, олар билен ишләп, зәхмет чекйәнлериң хеммесине баш эгиң. ¹⁷ Мен Стефаның, Фортунатусың ве Ахаякусың геленине бегенйәрин, себәби олар маңа сизиң ёклугыңызы билдирмейәрлер. ¹⁸ Чүнки олар мениң рухума-да сизиңкә беришлери ялы ынжалык берди. Шейле адамларың гадырыны билиң.

¹⁹ Азияның йыгнаклары сизе салам айдяр. Акила ве Прискилла өйлериндәки йыгнак билен бирликде сизе Ребде көп салам айдяр.

²⁰ Доганларың бары сизе салам айдярлар. Бири-бириңизе мукаддес огшук билен салам айдың.

²¹ Мен Павлус өз саламымы өз элим билен язярын.

²² Реб Иса Месихи сөймейәне лагнат болсун. Эй Реббимиз, гел! ²³ Реб Иса Месихиң мерхемети сизиң билен болсун! ²⁴ Мениң сөйгим Месих Исада сизиң әхлиңиз билен болсун! Омын.

2 Коринтослылар

1 Худайың ислеги билен Иса Месиһиң ресулы болан Павлусдан ве доган Тимотеосдан бүтин Ахаядакы мукаддеслериң барына, Худайың Коринтосдакы йыгнакларына салам! ² Атамыз Худай, Реб Иса Месиһ сизе мерхемент этсин, парахатлык берсин!

Теселлилер Худайы

³ Реббимиз Иса Месиһиң Худайы хем Атасына алкыш! Ол рехимлер Атасы, бүтин теселлилер Худайыдыр. ⁴ Худайың бизе берйән теселлиси билен биз-де хер хили мушакгат ичиндәкилере теселли берер ялы, Ол хер мушакгатымызда бизе теселли берйәр. ⁵ Чүнки Месиһиң гөргүлериниң бизде артышы ялы, бизиң теселлимиз хем Месиһ аркалы артяр. ⁶ Мушакгат чекйән болсак, бу сизиң теселли тапып, гутулмагыңыз үчиндир. Бу гутулыш бизиң хем гөрийән гөргүлеримизе дөз гелмегиңиз билен эмеле гелйәндир. Бизе теселли берилйән болса, бу сизиң теселли тапмагыңыз, гутулмагыңыз үчиндир [†]. ⁷ Бизиң сиз хакдакы умыдымыз беркдир, чүнки гөргүлеримизе шәрик болшуңыз ялы, рухланмамыза-да шәрикдигиңизи билйәрис. ⁸ Чүнки, эй доганлар, Азияда бизиң башымыза гелен мушакгатлардан сизиң хабарсыз болмагыңызы ислемайәрис. Биз ченденаша, чыдардан агыр кынчылыга дүшүп, дири галмакдан хем умыдымызы үздүк. ⁹ Өлүм жезасыны ичимизде дуйдук. Бу өзүмизе дәл-де, өлүлери дирелден Худая бил багламагымыз үчин болды. ¹⁰ Ол бизи шейле улы өлүмден гутарды ве гутаряр. Бизиң үчин эдйән догаларыңызың көмеги билен Онүң бизи ене-де гутаржагына умыт баглаярыс. ¹¹ Шейлеликде, көп адамларың догасы нетижесинде, бизе берлен мерхементден өтри көплер биз бабатда Худая шүкүр эдер. ¹² Чүнки бизиң буйсанжымыз бу дүнийәде, ылайта-да, сизиң билен болан гатнашыгымызда тебигы акылдарлык билен дәл-де, Худайың мерхемети билен, Худайдан болан мукаддеслик ве жаныпкешлик билен гезенлигимизе ынсабымызың гүвәлигидир. ¹³ Чүнки биз сизе окаянларыңыздан, дүшүнйәнлериңизден башга хич бир зады язмаярыс. ¹⁴ Бөлеклейин дүшүнишиңиз, Реббимиз Иса Месиһиң гүнүнде бизиң буйсанжымыз

болшуңыз ялы, бизиң хем сизиң буйсанжыңыз болмагымыз үчин, муңа соңуна ченли дүшүнерсиңиз диен умыдым бар.

Павлус Коринтоса вагтында барып билмейәр

¹⁵ Бу ынам билен, бәхбидиңиз ики эссе болар ялы, өңүрти сизе барсам, ¹⁶ сизиң үстүңиз билен Македония гечип, Македониядан ене сизе гелип, Яхуда сиз ёла саларсыңыз диен ниетим барды. ¹⁷ Мен шейле ниет эдип, дурнуksызлык этдимми? Я менде хем «хава, хава» хем-де «ёк, ёк» болар ялы, ниет эдйәнлерими адам пикири боюнча ниет эдйәринми? ¹⁸ Бизиң сизе говшуран сөзүмиңиз хем «хава», хем «ёк» дәлдигине Худайың ынамдарлыгындан ант ичйәрин. ¹⁹ Чүнки Силванус ве Тимотеос дагымыз тарапдан сизиң араңызда вагыз эдилен Худайың Оглы Иса Месиһ «хава» ве «ёк» болман, Онда хемише «хава» боландыр. ²⁰ Худайың әхли вадалары Месиһде «хавадыр». Шонүң үчин, биз аркалы Худая шөхрат болар ялы, омын Ол аркалы айдыляндыр. ²¹ Бизи сиз билен бирликде Месиһде беркиден, везипә беллән Худайдыр. ²² Ол бизе мөхүр басып, Мукаддес Рухы йүреклеримизде гирев гойды. ²³ Худайы жаныма гүвә тутярын, шу чака ченли Коринтоса гелмедигимиң себәби сизи аямакды. ²⁴ Бу биз сизиң иманыңызың үстүнден хөкүм сүрйәрис диймек дәлдир, биз шатлыгыңыз үчин сизиң ишдешлериңиздирис. Чүнки сиз иманда берк дурсуңыз.

2 Мен сизиң яныңызга икиленч гайгы билен гелмезлиги йүрегиме дүвдүм. ² Чүнки сизи гайгыландырсам, гайгыландыран адамым болмаса, мени шатландыржак ким? ³ Муны гелемде шатланмалы адамларымдан гайгыланмайын дийип яздым. Чүнки мениң шатлыгымың хеммәзиңиң шатлыгыдыгына ынанярын. ⁴ Мен сизе агыр мушакгат ве йүрек горкусы зерарлы көп гөзяш дөкүп, сизиң гайгыланмагыңыз үчин дәл-де, мениң өзүңизе болан бол сөйгими билмегиңиз үчин яздым.

Гүнәкәри багышлаң

⁵ Бири гайгыландыран болса, ол мени дәл-де, улалтмайын велин, белли бир дережеде сизиң

хеммәңизи гайгыландырандыр. ⁶ Шейле адама көплүгиң берен шол жезасы етерликдир. ⁷ Бейле адам ченденаша гайга батмаз ялы, оны багышламалысыңыз, рухландырмалысыңыз. ⁸ Шонуң үчин оңа болан сөйгиңизи тассыкламагыңызы сизден хайыш эдйәрин. ⁹ Шоңа гөрә-де, мен сизиң хер затда боюн болянлыгыңызы сынагда билжек болуп яздым. ¹⁰ Сиз кими бир затда багышласаңыз, мен хем багышляярын, себәби мен хем бирини бир затда багышлан болсам, багышланымы сизиң үчин Месихиң хузурында багышладым. ¹¹ Муны шейтан бизден үстүн чыкмасын дийип этдим, чүнки биз онуң яман ниетлеринден хабарсыз дәлдирис.

Тәзе әхтиң гулукчылары

¹² Мен Месихиң Хош Хабарыны вагыз этмәге Троаса баранымда, маңа Реб тарапындан бир гапы ачыланда, ¹³ рухумда ынжалыгым ёкды, чүнки доганым Титусы тапман, олар билен хошлашып, Македония гитдим. ¹⁴ Эмма бизи Месихиң ызындан элмыдам еңишли ёллардан йөрөдйән, биз аркалы хер ерде Өзүни танамаклыгың атыр ысыны сачян Худая шүкүр! ¹⁵ Чүнки биз хем гутуланларың, хем-де хеләк боланларың арасында Худай үчин Месихиң атыр ысыдырыс. ¹⁶ Биз бирине өлүм гетирйән өлүм ысы, бейлекә болса яшайыш гетирйән яшайыш ысыдырыс. Ким бу затлара мынасып? ¹⁷ Чүнки биз, көп адамлар ялы, Худайың сөзүни алыш-чалыш этмән, әйсем, Худайдан болуп, Худайың хузурында Месихе баглылыкда жаныпкешлик билен геплейәрис.

3 Биз ене-де өзүмизе маслахат бермәге башляярысмы? Бизе кәбирлери ялы сизден я-да сизе маслахат хатлары герекми? ² Сиз бизиң йүрегимизде язылан, әхли адамлар тарапындан таналан, окалан хатымызсыңыз. ³ Хызматымызың нетижеси хөкмүнде сыя билен дәл-де, дири Худайың Рухы билен, даш сахыпаларың йүзүнде дәл-де, йүрегиң эт сахыпаларының йүзүнде язылан Месихиң хатыдыгыңыз әшгәрдир. ⁴ Бизиң Месих аркалы Худая болан ынамымыз шейледир. ⁵ Бир зады хамала өзүмизден ялы саймага бизиң өзүмиз укыплы дәл-де, әйсем, укыбымыз Худайдандыр. ⁶ Ол бизе харп дәл-де, рух эсасындакы Тәзе Әхтиң гулукчылары болмак укыбыны берди, себәби харп өлдүрйәр, йөне рух яшадяр.

Тәзе әхтиң шөхраты

⁷ Өлүм гуллугы дашларың йүзүне оюлып язылан харплар билен шөхратда гелип, Ысрайыл огуллары Мусаның йүзүндәки гечип барян шөхрат үчин онуң йүзүне гөзлерини совман бакып билмедик болса,

⁸ Онда Рух гуллугы хас шөхратда болмазмы? ⁹ Чүнки иш кесме гуллугы шөхратлы болса, онда догрулык хызматы хас хем шөхратлыдыр. ¹⁰ Чүнки өңки шөхратланан соңкының артык шөхратына гаранда, шөхратланан дәлдири. ¹¹ Чүнки гечип барян шөхратлы болан болса, онда галыжы хас хем шөхратлыдыр. ¹² Шейле умыдымызың барлыгына гөрә, улы гайратымыз хем бардыр. ¹³ Биз Муса ялы дәлдирис. Ол, Ысрайыл огуллары гечип барян шөхратың соңуны гөрмесин дийип, өз йүзүни перделәпди. ¹⁴ Йөне оларың акыллары күтелди, себәби шу гүне ченли Көне Әхт окаланда, шол перде сырылман галып, диңе Месихде арадан айрылар. ¹⁵ Муса окаланда, перде шу гүне ченли оларың йүрегини бүрейәр. ¹⁶ Йөне бири Реббе тарап өврүленде, ол перде айрылар. ¹⁷ Реб Рухдур. Реббиз Рухы ниреде болса, азатлык хем шол ердедир. ¹⁸ Эмма бизиң хеммәмиз пердеси айрылан йүз билен Реббиз шөхратыны гөрүп, шөхрат үстүне шөхрат билен шол кешбе дөндерилйәндири. Бу хем Рух болан Месих тарапындыр.

Рухдан дүшмейәрис

4 Шонуң үчин өзүмизе гөркезилен мерхемент саясында бу хызмата етенимиз үчин, биз рухдан дүшмейәрис. ² Гизлин, утанчлы ёллары рет этдик. Биз хиле билен гезмән, Худайың сөзүниң саплыгыны бозман, хакыкаты аян эдип, өзүмизи Худайың хузурында әхли адам ынсабына маслахат берйәрис. ³ Бизиң Хош Хабарымыз пердели-де болса, хеләк боланлар үчин перделидири. ⁴ Худайың кешби болан Месихиң шөхратының Хош Хабарының нуры олары ягтыландырмасын дийип, бу дүнийәниң таңрысы † имансызларың акылларыны күтелдендири. ⁵ Чүнки биз өзүмизи дәл-де, Месих Исаны Реб дийип, өзүмизи болса Исаның хатырасына сизиң гулларыңыз дийип ыглан эдйәрис. ⁶ Чүнки «Түмлүкден нур парласын» диен Худай Месихиң йүзүнде Худайың шөхратыны танамак нуруны бермек үчин бизиң йүрегимизи ягтыландырды. ⁷ Йөне иң үстүн гудратың бизе дәл-де, Худая дегишлидиги билинсин дийип, бу генжи топрак гапларда саклап йөрүс. ⁸ Биз хер тарапдан гысылярыс, йөне овранмаярыс. Биз чәресиз ягдайдадырыс, йөне чыкалгасыз дәлдирис. ⁹ Коваланяндырыс, йөне терк эдилен дәлдирис. Ере урландырыс, йөне өлен дәлдирис. ¹⁰ Исаның яшайшы тенимизде аян болсун дийип, Онуң өлүмини хемише тенимизде гөтерйәрис. ¹¹ Чүнки бизиң өлүмли тенимизде Исаның яшайшы хем аян болсун дийип, биз – яшаянлар Онуң хатырасына

† Бу дүнийәниң таңрысы – шейтан.

өлүмө табшырылары. ¹² Шейлеликте, өлүм бизде, яшайыш болса сизде ишлейер.

¹³ «Иман этдим, шонуң үчин гепледим» дийип язылышына гөрә, биз-де бу иман рухуна эе болуп иман эдйәрис, шонуң үчин-де геплейәрис. ¹⁴ Чүнки Реб Исаны Дирелдениң бизи хем Иса аркалы [†] дирелдип, сиз билен бирликде Өз өңүнде дурузжагыны билйәрис. ¹⁵ Себәби Худайың мерхементи кән адамлар аркалы көпелип, Худайың шөхратына шүкүри артдырар ялы, әхли зат сизиң үчиндир. ¹⁶ Мунуң үчин, биз рухдан дүшмейәрис, гайтам, дашкы адамымыз бозулса-да, ички адамымыз гүнбе-гүнден тәзеленйәр. ¹⁷ Себәби вагтлайын, еңил мушакгат бизиң үчин жуда артыкмач шөхратың эбеди аграмыны эмеле гетирйәр. ¹⁸ Себәби биз гөрүнйән затлара дәл-де, гөрүнмейәнлере середйәрис, чүнки гөрүнйәнлер вагтлайын, гөрүнмейәнлер эбедидир.

Гөкдәки месгенимиз

5 Чүнки бизиң бу дүнъевеи өйүмиз, бу чадыр ^{††} вейран болса, Гөкде Худайдан бир ымаратымызың, эл билен ясалмадык эбеди өйүмизиң бардыгыны билйәрис. ² Себәби Гөкдәки месгенимизи гейинмеги күйсәп, мунда ах чекйәрис. ³ Йөне гейинсек, ялаңач гөрүнмерис. ⁴ Чүнки бу чадырда болян биз йүк астында ах чекйәрис, себәби паны боланлары яшайыш ювутсын дийип, ялаңачланмак дәл-де, гейинмек ислейәрис. ⁵ Худай бизи шунуң өзи үчин тайярлап, бизе Рухы хем гирев берди. ⁶ Шейлеликте, хемише гайратлы болуп, тенде месген тутян вагтымыз Ребден узакдадыгымызы билйәрис – ⁷ чүнки биз дидар аркалы дәл-де, иман аркалы гезйәрис. ⁸ Гайратлы болуп, тенден айрылмагы, Реббиң янында месген тутмагы говы гөрийәрис. ⁹ Шонуң үчин бу тенде яшасак-да, айрылсак-да, Онуң писинди отуржак адамлары болмага ыхлас эдйәрис. ¹⁰ Чүнки ягшы болсун, яман болсун, бедендекәк өз эденлеримизе лайык алмытымызы алмак үчин, хеммәмиз Месихиң хөкүм күрсүси өңүнде хәзир болмалыдырыс.

Ярашдырма гуллугы

¹¹ Шейлеликте, биз Ребден горкмагың нәмедигини билйәндигимиз үчин адамлары ынандырырыс, йөне Худая аяндырыс, сизиң ынсабыңыза-да аяндырыс диен умыдым бар. ¹² Биз ене-де өзүмизи сизе маслахат бермейәрис, йөне йүрек билен дәл-де, дашкы гөрнүш билен магтанянлара айдара гепиңиз болар ялы, сизе

[†] Иса аркалы – иң гадымы голязмаларда: «Иса билен бирликде». ^{††} Чадыр – тен.

бизиң билен магтанмага эсас берйәрис. ¹³ Биз акылымызы йитирен болсак, бу Худай үчиндир, эгер-де акылымыз башымызда болса, сизиң үчиндир. ¹⁴ Чүнки Месихиң сөйгүси бизи меҗбур эдйәр, себәби бири хеммәниң угрунда өлди, эйле болса, хеммеси өлендир дийип хасап эдйәрис. ¹⁵ Ол яшаянлар артыкмач өзлери үчин дәл-де, олар угрунда Өлен ве Дирелен үчин яшасын дийип, хеммәниң угрунда өлди. ¹⁶ Шонуң үчин биз мундан бейләк хич кими адам өлчеглерине гөрә танамаярыс. Месихи шейле танан хем болсак, инди бейле танамаярыс. ¹⁷ Шонуң үчин ким Месихе баглы болса, ол тәзе махлукдыр. Көне затлар гечди, инди әхлиси тәзе боландыр [‡].

¹⁸ Херки зат Худайдандыр. Ол бизи Месих аркалы Өзи билен ярашдырды, бизе ярашдырма гуллугыны берди. ¹⁹ Ягны Худай дүнйәни Өзи билен Месихде ярашдырды, языкларыны хасаба алман, бизе ярашдырма сөзүни берди. ²⁰ Шейлеликте, инди хамала Худай биз аркалы хайыш эдйән ялы, биз Месихиң илчилеридирис. Месих тарапындан ялбарярыс: Худай билен ярашың! ²¹ Биз Оңа баглы болуп, Худайың догрулыгыңдан пай алар ялы, Ол гүнәни танамаян Месихи бизиң үчин гүнә гурбаны этди.

6 Биз Онуң билен ишдешлик эдип, Худайың мерхементини бош ере кабул этмәң дийип ялбарярыс. ² Чүнки Ол: «Аматлы вагтда саңа гулак асдым, гутулыш гүнүнде саңа ярдам этдим» диййәр. Ине, инди шу аматлы вагтдыр, ине, инди шу гутулыш гүнүдир.

Павлусың чекен мушакгатлары

³ Биз гуллугымыз кәйинҗе сезевар болмаз ялы, хич затда бириниң бүдремегине себәп болман, ⁴ хер затда Худайың гуллуқчылары хөкмүнде өзүмизи маслахат берйәрис: агыр чыдамларда, мушакгатларда, мөтәчликлерде, чыкынсыз ягдайларда, ⁵ таякланмаларда, туссагларда, аяга галмаларда, азапларда, укусызлыкларда, оразаларда; ⁶ тәмизликде, билимде, сабырда, ягшылыкда, Мукаддес Рухда, хилесиз сөйгүде, ⁷ Хакыкат сөзүнде, Худайың гүйжүнде, сагда хем чепде догрулык яраглары билен, ⁸ абрай ве биабрайчылыкда, бетнамлык ве тарыпда өзүмизи Худайың гуллуқчылары хөкмүнде маслахат берйәрис. Биз яланчы хасаплансак-да, хакыкаты сөзлейәндирис. ⁹ Нәтаныш ялы болсак-да мешхурдырыс; оли ялы болсак-да диридирис; җеза чексек-де, өлдүрилен дәлдирис. ¹⁰ Гайгылы болсак-да, хемише шатдырыс; гарып болсак-да, көплери

[‡] Инди әхлиси тәзе боландыр – иң гадымы голязмаларда: «ине, тәзе затлар йүзе чыкандыр».

баяндырыс; хич зады ёк ялы болсак-да, әхли зады әдирис.

¹¹ Эй коринтослылар, бизиң сөзүмиз сизе ачык, гөвнүмиз гиңдир. ¹² Сизден өз мәхрини аяян биз дәл-де, бизден мәхрини аяян сизсиңиз. ¹³ Муңа дерек сизе өз балаларым хөкмүнде айдярын, сиз хем гөвнүңизи гиң тутуң.

Сиз Худайың ыбадатханасысыңыз

¹⁴ Имансызлар билен бир боюнтырыга гирмәң. Чүнки догрулыгың шер иш билен нәме шәриклиги бар? Я-да нуруң түмлүк билен нәме ёлдашылыгы бар? ¹⁵ Месиҳиң Белиал † билен нәме агзыбирлиги бар? Я-да иманлының имансыз билен нәме пайдашылыгы бар? ¹⁶ Худайың ыбадатханасының бутлар билен нәме ылалашыгы бар? Чүнки сиз дири Худайың ыбадатханасысыңыз ††; Худай болса: «Оларың арасында мекан тутуп гезерин, Мен оларың Худайы, олар хем Мениң халкым болар» дийипдир. ¹⁷ Реб шейле дийәй: «Мунуң үчин оларың арасындан чыкың, олардан айрылың, мурдара галташмаң, Мен хем сизи кабул эдерин». ¹⁸ Хер зады башарян Реб: «Мен сизиң Атаңыз боларын, сиз хем Мениң огул-гызларым боларсыңыз» дийәй.

7 Эй, сөйгүли доганлар, бу вадаларымызың барлыгына гөрә, хер хили тен ве рух пислигинден тәмизленип, Худайдан горкмакда мукаддеслиги кәмилешдирелиң.

Павлусың бегенжи

² Бизе йүрегиңизден ер бериң. Биз хич кими ынжадан дәлдирис, хич кими аздыран дәлдирис, хич кими эзен дәлдирис. ³ Муны сизи язгармак үчин айтмаярын. Себәби биле өлүп, биле яшар ялы, бизиң йүрегимиздедигиңизи мен озал айтдым. ⁴ Сизе бичак ынанярын, сизе бичак гуванярын. Мен теселлиден долы, мушакгатымыз арасында бегенжим чәксиз. ⁵ Чүнки Македония геленимизде-де, гөвнүмиңиз ынжалыгы болман, хер тарапдан гысылардык. Дашарда урушлар, ичимизде горкулар барды. ⁶ Эмма пес гөвүнлилери рухландырян Худай Титусың гелмеги билен бизе теселли берди. ⁷ Диңе онуң гелмеги билен хем дәл, сизиң оңа эден теселлиңиз билен хем теселли тапдык. Ол сизиң күйсегиңизи, ясыңызы, маңа болан ыхласыңызы хабар беренде, хас хем бегендим. ⁸ Чүнки хатым билен сизи гайгыландыран болсам хем өкүнмейәрин. Өкүнөн болсам-да – чүнки ол хатың аз вагт хем болса, сизи гайгыландыраныны гөрийәрин – инди бегенйәрин.

† Белиал – шейтан. †† Сиз... ыбадатханасысыңыз – иң гадымы голязмаларда: «биз... ыбадатханадырыс».

⁹ Гайгылананыңыза дәл-де, тоба үчин гайгылананыңыза бегенйәрин. Чүнки сиз бизден хич бир зыян гөрмән, Худайың ислеги боюнча гайгыландыңыз. ¹⁰ Чүнки Худайың ислеги боюнча гайгыланмаклык гутулыш үчин өкүнчиз тобаны эмеле гетирйәндир. Дүнйәниң гайгылары болса, өлүми эмеле гетирйәндир. ¹¹ Бу гайгыңызың Худайың ислегине гөрә болмагы, гөр, сизде нәхили гайрат, нәхили өкүнч, нәхили гахар, нәхили горкы, нәхили күйсег, нәхили ыхлас, нәхили адалата ымтылыш дөретди! Сиз бу ишде хер тайдан тәмиздигиңизи гөркездиңиз. ¹² Шейлеликде, сизе язан хем болсам, муны ынжыдан үчин я-да ынжан үчин дәл-де, бизе болан гайратыңызың Худайың хузурында өзүңизе аян болмагы үчин яздым. ¹³ Булар бизе теселли берйәр. Йөне өз теселлимизден көп Титусың шатлыгына бегендик, чүнки сизиң барыңыз онуң гөвнүни ынжалдыпсыңыз. ¹⁴ Чүнки онуң янында сиз барада бир зат дийип өвүнөн болсам хем, мени утандырмадыңыз, гайтам, бизиң сизе хемме зады хакыкатда айдышымыз ялы, Титусың гаршысындакы магтанжымыз хем хакыкат болды. ¹⁵ Ол хеммәңизиң боюн боланыны, оны горкы хем титреме билен гаршыланыңызы ятланда, сизе болан сөйгүси хас-да артяр. ¹⁶ Мен хер затда сизе бил баглап билжегиме бегенйәрин.

Сахылык нусгасы

8 Эй доганлар, Худайың Македонияның йыгнакларына берен мерхементини сизе билдирйәрис. ² Улы мушакгат сынагында оларың шатлыгының боллугы аян болды, оларың аша гарыплыгы сахылыкларында чәксиз байлыга өврүлди. ³ Оларың өз ягдайларына гөрә хем-де ягдайларындан аша сахылык эденлерине мен гүвә гечйәрин. ⁴ Олар бу хайыр ише, мукаддеслере гулук этмәге өзлериниң гатнашмагыны көп ялбарып, бизден хайыш этдилер. ⁵ Хатда умыт эдишимизден-де ёкары болуп, олар өзлерини илки Реббе, соң-да Худайың ислеги билен бизе пешгеш этдилер. ⁶ Шонуң үчин бу хайыр иши озал нәхили башлан болса, шейле хем араңызда битирмегини биз Титусдан хайыш этдик. ⁷ Иманда, сөзде, билимде, хер хили гайратда, бизе болан сөйгиңизде, әхли затда болшуңыз ялы, бу хайыр ишде-де үстүн болуң. ⁸ Муны буйрук хөкмүнде дәл-де, бейлекилериң гайраты аркалы сөйгиңизиң хакыкылыгыны сынап айдярын. ⁹ Чүнки сиз Реббимиз Иса Месиҳиң мерхементини билиәнсиңиз. Гарыплыгы билен сиз баяр ялы, Ол байка гарып болды. ¹⁰ Бу хақда мен өз пикирим айдайын. Чүнки бу сизиң үчин пейдалыдыр. Сиз

өтен йылдан бәри диңе этмекде дәл-де, муны арзуламакда хем илкинжилердиңиз. ¹¹ Инди арзуламага гөвүнжең болшуңыз ялы, башардыгыңыздан, бу ишиң битмеги үчин, оны соңуна ченли алып барың. ¹² Чүнки гөвүнжеңлик бар болса, адамың ёгуна гөрә дәл, барына гөрә бермеги макулдыр. ¹³ Биз башгаларына еңил, сизе агыр болмагыны исләмзок, деңлиги ислейәрис. ¹⁴ Оларың хем артыкмач зады сизиң етмезиңизи долдурар ялы, шу вагт сизиң артыкмач задыңыз оларың етмезини долдурсын. ¹⁵ Шейле, «Көп йыгнаның артыгы, аз йыгнаның хем кем зады болмады» дийип язылышы ялы, деңлик болар.

Титус Коринтоса иберилйәр

¹⁶ Сиз бабатдакы шейле ыхласы Титусың йүрегине гуйян Худая шүкүр! ¹⁷ Чүнки ол бизиң хайышымыза гулак асып, көп ыхласлы боланы үчин, өз ислеге билен сизиң яныңызга гитди. ¹⁸ Биз Хош Хабарда бүтин йыгнаклар тарапындан тарыпланян доганы хем онуң билен биле ёлладык. ¹⁹ Мундан башга-да ол доган Реббиң шөхраты үчин ве бизиң өз гөвүнжеңлигимизи гөркезмек үчин ерине етирйән бу хайыр ишимизде йыгнаклар тарапындан бизе ёлдашлык этмәге сайланды. ²⁰ Биз гуллуғымыз билен газанылан бу гатанч хақда хич ким бизе гаралык япмаз ялы, әтияжы элден бермейәрис. ²¹ Чүнки биз диңе бир Реб хузурында дәл, әйсем, адамлар хузурында-да ягшы ишиң аладасыны эдйәрис. ²² Ыхласлыдыгыны көп затларда телим гезек сынан, инди хем сизе болан улы ынамы аркалы хас-да ыхласлы болан доганымызы хем олар билен ёлладык. ²³ Титус хем мениң шәгирдим, сизиң араңыздакы ишдешимдир. Доганларымыз болса йыгнакларың илчилери, Месихиң шөхратыдыр. ²⁴ Инди сөйгиңизи, сиз хақдакы магтанжымызы йыгнакларың гөзүниң алнында олар субут эдиң.

Мәтәч иманлыларә көмек

9 Мукаддеслере гуллуқ этмек барада мениң сизе язмагымың гереги ёк. ² Чүнки ярдама болан мейлиңизи билйәрин, Ахая өтен йылдан бәри тайяр дур дийип, македониялыларың янында сиз хақда өвүнйәрин. Сизиң ыхласыңыз көплери хөвеслендирди. ³ Бизиң бу бабатда сиз хақда өвүнмәмиз бидерек болман, айдышым ялы, тайярлыклы болмагыңыз үчин, доганлары яныңызга иберйәрин. ⁴ Чүнки македониялылар мениң билен гелип-де, сизиң тайяр дәлдигиңизи гөрселер, биз – сиз диймейәрис – бейле ынамлылык үчин утанжа галарыс. ⁵ Шоңа гөрә хем менден өң яныңызга барып, вада эдилен

пешгешлериңизи өңден тайярламакларыны доганлардан хайыш этмеги зерур билдим. Шейлеликде, ол борчлулык билен дәл-де, бир хақыкы пешгеш хөкмүнде тайярланар. ⁶ Шуны билиң: аз экен аз орар, көп экен көп орар. ⁷ Тукатлык я межбурлык билен дәл-де, хер ким өз гөвүнүден чыкараныны берсин. Себәби Худай бегенч билен берени сөййәндир. ⁸ Хемише хемме задыңыз етерлик болуп, хер ягшы ише бол мүмкинчилигиңиз болар ялы, Худай сизе хер ныгматы болдан бермеги башаряндыр. ⁹ Шонуң ялы хем: «Пайлап, гарыплара берди, Онуң догрулыгы бакы галар» дийип язылгыдыр. ¹⁰ Экйәне тохум, иймәге чөрек берйән Худай экениңизи хем боладып артдырар, догрулыгыңызың хасылыны өсдүрер. ¹¹ Сиз хер хили жомартлык этмек үчин, хемме зада баярсыңыз. Бу-да биз аркалы Худая шүкүр дөрөдер. ¹² Чүнки бу хызматы ерине етирмек диңе мукаддеслериң етмезини долдурман, әйсем, Худая эдилйән шүкүрлери хем көпелдер. ¹³ Бу гуллуқ нетижесинде, олар сизиң Месихиң Хош Хабарына болан ыкларыңызга баглыдыгыңыз үчин, олар билен ве хеммелер билен малыңызы пайлашмакда гөркезйән жомартлыгыңыз үчин, Худайы шөхратландырар. ¹⁴ Худайың үстүңиздәки бол мерхемети үчин сиз бабатда дога эдип, сизи күйсәр. ¹⁵ Ченденаша сылагы үчин Худая шүкүр!

Павлус гораняр

10 Араңыздакам кичигөвүнли, гайыбана болса сизе гаршы батыр болан Павлус Месихиң юмшаклыгы ве мәхрибанлыгы билен сизден хайыш эдйәрин. ² Геленимде, бизи дүнйә ёллары боюнча гезйәндир өйдйәнлериң кәбирлерине гаршы ойланян ниетимде батырлык уланмалы болмайын дийип ялбарярын. ³ Чүнки биз дүнйәде гезйән хем болсак, дүнйә ёллары боюнча сөвешйән дәлдирис. ⁴ Себәби бизиң сөвеш ярагларымыз дүнъеви дәлдир, галалары йыкмак үчин Худайың гудратына эедир. ⁵ Биз терс чекишмелери, Худайың билиминиң гаршысына аяга галан хер бир белентлиги йыкып, хер пикири Месихе боюн болмага есир эдйәндирис. ⁶ Месихе бүтинлей боюн болан махалыңыз, хер бир боюн болмазлыгы жезаландырмага тайярдырыс. ⁷ Гөз өңүндәкилере середиң. Ким өзүниң Месихиңкидигине ынамы бар болса, бизиң хем өзи ялы Месихиңкидигимиз хақда өз янындан ойлансын. ⁸ Мен Реббиң бизе сизи вейран этмек үчин дәл-де, абат этмек үчин берен ыгтыярына хас көпрәк өвүнйән хем болсам утанмаярын. ⁹ Муны сизи өз хатлары билен горкузжак боляр диймәң

дийип эдйэрин. ¹⁰ «Ол хатларында ёвуз хем гүйчли, йөне шахсы хузуры эжиз, сөзи дерексиз» диййэрлер. ¹¹ Бейле адам муны билсин: биз ёккак хат аркалы сөзде нэхили болсак, баркак амалда хем шейледирис. ¹² Чўнки биз өзлерини маслахат берйәнлериң кэбирлери билен өзүмизи бир тутмага я-да деңемәге хет эдип билмейәрис. Олар өзлерини өзлери билен өлчәп, өзлерини өзлери билен деңәп, пәхимсиз болярлар. ¹³ Эмма биз хетденаша дәл-де, сизиң хетдиңизе етер ялы, Худайың бизе беллән иш мейданының чәгине гөрә магтанярыс. ¹⁴ Сизиң хетдиңизе етмедик ялы, өз хетдимизден ашмаярыс, чўнки биз Месихиң Хош Хабары билен сизе-де етдик. ¹⁵ Биз башганың зәхмети билен хетденаша магтанмаярыс. ¹⁶ Эмма Хош Хабары сизден ақыррак-да вагыз эдип, башганың мейданында тайяр ишлер билен магтанмаз ялы, сизиң иманыңыз өсдүгиче, бизиң-де иш мейданымыз хас көп гиңәр диен умыдымыз бар. ¹⁷ Йөне магтанян Реб билен магтансын. ¹⁸ Чўнки өзүни маслахат берйән арзылы дәл-де, Реббиң маслахат берйәни арзылыдыр.

Галп ресуллар

11 Кәшгә мениң ақылсызлыгыма аз-кем чыдасадыңыз! Йөне сиз маңа чыдаман хем дурмаярсыңыз. ² Чўнки мен сизе Худайың ыхласы билен ыхлас эдйэрин, себәби мен сизи пәк гыз хөкмүнде Месихе хөдүрлемек үчин диңе бир әре ниетледим. ³ Эмма йыланың Хов энәни кеззаплык билен алдайшы ялы, сизиң хем пикирлериңиз бозулып, Месихде болан садалықдан айрылармыкан дийип горкярын. ⁴ Чўнки бири гелип, бизиң вагыз эденимизден башга Исаны вагыз эдип-де, аланыңыздан башга рухы алсаңыз я кабул эдениңизден башга Хош Хабары кабул этсеңиз, муңа говы чыдарсыңыз. ⁵ Чўнки мен хич затда бу ёкары дережелери ресуллардан ызда дәлдирин дийип гүман эдйэрин. ⁶ Сөз сөзлемекде өкде дәл хем болсам, билимде өкдирин. Биз муны сизе хер ёлда, хер затда гөркезендирис. ⁷ Я-да сизи бейгелтмек үчин өзүми песелтмек билен гүнә этдимми? Чўнки мен Худайың Хош Хабарыны сизе мугт вагыз этдим. ⁸ Сизе гулдук этмек үчин, бейлеки йыгнаклардан музд алып, олара харч чекдирдим. ⁹ Араңызда болуп, мәтәчлик чекенимде-де, хич киме йүк болмадым, себәби Македониядан гелен доганлар мениң етмезими етирдилер. Хич бир затда сизе аграм салман, өзүми сакладым, шейле-де сакларын. ¹⁰ Месихиң мендәки хакыкаты билен айдярын: Ахая этрабында хич ким мени бу магтанчдан махрум эдип билмез. ¹¹ Нәме үчин? Сизи сөймейәним үчинми? Муны Худай билйәндир.

¹² Йөне магтанян затларында бизиң билен дең сайылмак үчин пурсат гөзлейәнлере пурсат бермежәк болуп, эденими ене-де эдерин. ¹³ Чўнки бейле адамлар галп ресуллар, Месихиң ресулларының кешбине гирйән алдавчы ишгәрлердир. ¹⁴ Бу гең зат дәл, себәби, шейтаның өзи-де нур перишдесиниң кешбине гирйәр. ¹⁵ Шонуң үчин онуң гулдукчылары-да догрулык гулдукчыларының кешбине гирсе, бу улы бир зат дәлдир, оларың соңы ишлерине гөрә болар.

Магтанмалы болса...

¹⁶ Ене-де диййэрин: хич ким мени ақылсыздыр өйтмесин. Йөне шейле болса, мен хем бираз магтанар ялы, сиз мени бир ақылсыз хөкмүнде кабул эдиң. ¹⁷ Мен бу айдянарларымы Реббе гөрә дәл-де, ақылсыз ялы магтанма ынамы билен айдярын. ¹⁸ Көплериң дүнйә ёлларына гөрә магтанышы ялы, мен-де шейле магтанярын. ¹⁹ Чўнки сиз ақыллы болуп, ене ақылсызлара хөвес билен чыдаярсыңыз. ²⁰ Чўнки бири сизи гул этсе, бири сизи ийсе, бири сизи таласа, бири өзүни ёкары тутса, бири сизиң яңагыңызга шапбатласа, сиз оңа чыдаярсыңыз. ²¹ Бизиң муңа гүйжүмиз етмәнсоң, утанып геплейэрин. Бири нәме зада йүрек эдйән болса, ақылсызлык билен айдярын, мен хем йүрек эдйәндирин. ²² Олар еврейми? Мен-де. Ысрайыллымы? Мен-де. Ыбрайымың неслими? Мен-де. ²³ Олар Месихиң гулдукчыларымы? (Дәли ялы айдярын.) Мен олардан артык: зәхметде артык, туссагларда артык, енжилмекде – хетденаша, өлүмли хатарларда – энчеме гезек. ²⁴ Ехудылардан бәш гезек кыркдан бир кем шаллак ийдим; ²⁵ үч гезек таякландым, бир гезек дашландым, үч гезек гәмим гарк болуп, бир гижә-гүндизи деңизде гечирдим. ²⁶ Энчеме гезек ёлагчылык этдим, деряларда хем гаракчылар арасында, өз халкым хем өзге миллетлер арасында ховп-хатара учрадым. Шәхерде, чөлде, деңизде, галп доганлар арасында ховп-хатарда болдум. ²⁷ Зәхмет хем зорлукда, көп гезек укусызлыкта, ачлык хем сувсузлыкта, көп гезек оразаларда, совукда хем ялаңачлыкта болдум. ²⁸ Булардан башга-да хер гүн мени басмарлаян әхли йыгнаклар барадакы алададыр. ²⁹ Ким эжизләп, мен эжизлемейэрин? Ким бүдрәп, мен янмаярын? ³⁰ Магтанмалы болса, мен өз эжизлигим гөркезйән затлар билен магтанжак. ³¹ Мениң ялан сөзлемейәними бакы мүбәрәк Реббимиз Исаның Худайы хем Атасы билйәндир. ³² Шамда Арет патышаның веляят хәкими мени тутжак болуп, шамлыларың шәхерини сакляарды. Шонда мени себеде салып,

шәхер диварының пенжиресинден ашак дүшүрдилер, шейдип, ондан сыпдым.

Павлуса гелен ылхамлар

12 Магтанмагым, догрудан-да, пейдалы зат дәл, чүнки Ребден гелен гөрнүшлере, ылхамлара гелйәрин. ² Мен Месихде бир адамы танаярын. Ол он дөрт йыл мундан озал (билмейәрин тендеми, билмейәрин тенден дашардамы, Худай билйәр) үчүнжи Гөгә әкидилди. ³ Бу адам барада шуны билйәрин (билмейәрин тендеми, билмейәрин тенден дашардамы, Худай билйәр), ⁴ ол бехишде әкидилди. Ол ерде адамзада сөзлемәге ругсат эдилмедик, айдып болмажак сөзлери эшитди. ⁵ Мен шейле адам хақда магтанярын, йөне эжизлигим болаймаса, өзүм хақда магтанара задым ёк. ⁶ Чүнки магтанжак болсам, акылсыз болмарын, себәби мен хақыкаты айдарын. Йөне бири мени гөренинден я эшиденинден ёкары биләймесин дийип, магтанмакдан сакланярын. ⁷ Ылхамларың боллугындан яңа өзүми ёкары тутмаз ялы, тенимде тикен, ягны өзүми ёкары тутмаз ялы, мени юмрукламагы үчин, маңа бир шейтан перишдеси берилди. ⁸ Оны менден айырсын дийип, Реббе үч гезек ялбардым. ⁹ Ол маңа: «Саңа мениң мерхеметим етерликдир, чүнки Мениң гудратым эжизликде кәмилләшйәндир» дийди. Шунуң үчин Месихиң гудраты үстүме көлеге салар ялы, хөвес билен өз эжизликлерим хақда хас хем магтанярын. ¹⁰ Шу себәпден мен Месих угрундакы эжизликлере, сөгүнчлере, мәтәчликлере, азарлара, кынчылыкларара разы, себәби мен эжизкәм гүйчлүдирин. ¹¹ Мен бир акылсыз болдум, муңа сиз мени межбур этдиңиз. Аслында, сиз мени өвмелидиңиз, себәби хич хем болсам, хич бир затда бу ёкары дережели ресуллардан ызда дәлдириң. ¹² Ресуллык аламатларым сизиң араңызда улы сабыр билен аламатларда, мугжызаларда, гудратларда гөркезилди. ¹³ Чүнки мениң сизе йүк болмайшымдан башга сизиң бейлеки йыгнаклардан нәме песлигиңиз бар? Мениң бу адалатсызлыгымы багышлаң.

Павлусың коринтослылар барада гайгысы

¹⁴ Ине, бу сизиң яныңызга гитмәге үчүнжи гезек тайярланышым, йөне сизе йүк болмарын, себәби мен сизиң затларыңызы дәл-де, өзүңизи күйсейәрин. Чүнки огланлар эне-ата дәл-де, эне-ата чагалар үчин мал-мүлк йыгнамалыдыр. ¹⁵ Мен сизиң жаныңыз угрунда барымы хөвес билен харчлап, бүтинлей харчланарын. Сизи көпрәк сөйсәм, сиз мени азрак сөрмисиңиз? ¹⁶ Гой, шейле

болсун, эмма мен сизе йүк болмандырын, йөне мекир боланым үчин сизи хиле билен тутанмышым! ¹⁷ Яныңызга иберен адамларымың бири аркалы сизи эздимми? ¹⁸ Мен Титусдан хайыш этдим, доганы онуң билен ёлладым. Титус сизи эздими? Биз шол бир рухда гезмедикми? Шол бир ызы ызарламадыкми? ¹⁹ Сиз ене † биз өзүми сизиң өңүңизде аклаяндырыс өйдйәрсиңизми? Биз Худайың хузурында Месихе баглылықда геплейәрис, йөне, эй сөйгүли доганлар, мунуң бары сизиң абатланмагыңыз үчиндир. ²⁰ Чүнки яныңызга гелип-де, сизи ислейшим ялы, сиз хем мени ислейшиңиз ялы гөрмезмикәңиз дийип горкярын. Дава, ичигаралык, гахар, жәнжел, төхмет, гыбат, габарма ве тертипсизлик бардыр өйдүп горкярын. ²¹ Яныңызга баранымда, Худайым мени яныңызда песе дүшүрип, озалдан гүнә батып, эден мурдарлыкларындан, зына ве ахлаксызлыкларындан тоба этмедик көп адамлар үчин яс тутмалы болармыкам дийип горкярын.

Дуйдурышлар ве саламлар

13 Бу үчүнжи гезек яныңызга баршымдыр. Хер сөз ики я үч гүвәниң агзы билен тассыкланар. ² Мен икинжи гезек яныңыздакам, өңүңден айдышым ялы, шинди-де ёккам озалдан гүнә эденлере хем-де бейлекилериң барына өңүңден язярын: ене яныңызга барайсам, гайгырмарын. ³ Чүнки сиз Месихиң мен аркалы геплейәнине субутнама агтарярсыңыз. Ол сизе гаршы эжиз дәл-де, сизиң араңызда гүйчлүдир. ⁴ Себәби Ол эжизликде хача чүйленен хем болса, Худайың гудраты аркалы яшаяр. Биз-де Онда эжиздирис, йөне Худайың сизе болан гудраты аркалы Онуң билен яшарыс. ⁵ Имандадыгыңызы өзүңиз барлап гөрүң. Өзүңизи сынаң. Я-да Месихиң сиздедигини өзүңиз хем билмейәрсиңизми? Бейле болмаса, сынагдан йыкылардыңыз. ⁶ Йөне бизиң сынагдан йыкылмандыгымызы билйәнсиңиз дийип умыт эдйәрис. ⁷ Биз сизиң асла эрбет иш этмезлигиңиз үчин Худая дога эдйәрис. Бу сынагдан гечен ялы болуп гөрүнмегимиз үчин дәл-де, биз сынагда йыкылан ялы болуп, сизиң ягшы иш этмегиңиз үчиндир. ⁸ Чүнки биз хақыката гаршы хич бир иш эдип билмән, диңе хақыкат угрунда бир иш эдип билйәрис. ⁹ Биз өзүми эжиз-де, сиз гүйчлүкәңиз бегенйәрис. Мунуң үчин, ягны сизиң кәмилләшмегиңиз үчин хем дога эдйәрис. ¹⁰ Реббиң маңа йыкмак үчин дәл-де, абатламак үчин берен ыгтыяры боюнча, өзүм баркам сизи гаты тутмайын дийип, бу затлары араңызда ёккам

† Ене – иң гадымы голязмаларда: «көп вагтдан бәри».

язярын. ¹¹ Эй доганлар, махласы, шатлықда болуң!
Кәмил болуң, айдянларыма гулак асың, пикирдеш
болуң, паракат яшаң, сөйги хем паракатлык
Худайы сизиң билен болар. ¹² Бири-бириңизе

мукаддес огшук билен салам айдың. Бүтин
мукаддеслер сизе салам айдяра. ¹³ Реб Иса Месихиң
мерхементи, Худайың сөйгүси, Мукаддес Руха
шәриклик сизиң әхлиңиз билен болсун! Омын.

Галатялылар

Еке-тәк Хош Хабар

1 Адамлар тарапындан ве адамзат аркалы дәл-де, эйсем, Иса Месих ве Оны өлүләрден дирелден Ата Худай аркалы ресул болан Павлус ² ве мениң билен билеликдәки бүтин доганлардан Галатядакы йыгнаклар салам! ³ Атамыз Худай, Реббимиз Иса Месих сизе мерхемент этсин, паракатлык берсин. ⁴ Атамыз хем Худайымызың ислегине гөрә, бизи хәзирки яман чагдан гутаржак болуп, Ол Өзүни бизиң гүнәлеримиз үчин пида этди. ⁵ Худая эбедилик шөхрат болсун! Омын. ⁶ Мен сизиң Месихиң мерхементи аркалы өзүңизи Чагыраны бейле тиз ташлап, башга Хош Хабара өврүлишиңизе хайран галярын. ⁷ Догрудан-да башга Хош Хабар ёк, йөне сизи булашдыржак, Месихиң Хош Хабарыны ёйжак болян кәбир адамлар бар. ⁸ Эмма биз я Гөкден инен бир перишде хем сизе вагыз эденимизден башга бир зады Хош Хабар дийип вагыз этсе, оңа лагнат болсун! ⁹ Өң айдышымыз ялы, ене-де айдярын: бири сизе кабул эдениңизден башга бир зады Хош Хабар дийип вагыз этсе, оңа лагнат болсун! ¹⁰ Инди мен адамларың разычылыгыны гөзлейәринми я Худайың разычылыгыны? Я-да адамлара яранжак болярынмы? Мен хениз хем адамлара яранян болсам, Месихиң гулы болмадыгымдыр.

Павлус Месихиң ресулы

¹¹ Эй доганлар, мениң вагыз эден Хош Хабарымың адамдан дәлдигини сизе айдярын. ¹² Чүнки мен оны бир адамдан алман, бир адамдан өвренмән, Иса Месихиң ылхамы аркалы алдым. ¹³ Чүнки сиз мениң ехудылыкда гечен яшайшымы эшиденсиңиз. Мен Худайың йыгнагына ченденаша азар берип, оны вейран этдим. ¹⁴ Аталарымың дәп-дессурына бичак ыхласлы болуп, халкымда болан яшдашларымың көпүсинден ехудылыкда оздум. ¹⁵ Эмма энемиң гарнындакам, мени сечип, Өз мерхементи билен чагыран Худай, ¹⁶ миллетләр арасында Оны вагыз эдер ялы, Өз Оглуны менде аян этмәге разы боланда, мен деррев эт ве ган билен маслахатлашман, ¹⁷ Иерусалиме менден өң ресул боланларың янына гитмән, Арабыстана гитдим, соң хем Шама өврүлдим. ¹⁸ Үч йылдан соң

Петрус [†] билен танышмак үчин, Иерусалиме барып, он бәш гүн онуң янында болдум. ¹⁹ Йөне Реббиң доганы Якупдан башга ресулларың хич бирини гөрмедим. ²⁰ Сизе нәме язсам, ине Худайың хузурында ялан сөзлемейәрин. ²¹ Онсоң Сирия ве Киликия этрабына гитдим. ²² Эмма Яхуданың Месихдәки йыгнаклары мениң өзүми танаман, ²³ диңе: «Бизе озаллар азар берен адам инди бир вагтлар өзүниң вейран эден иманыны вагыз эдйәр» дийшип, ²⁴ мен себәпли Худайы шөхратландырырдылар.

Бейлеки ресуллар Павлусы кабул эдйәр

2 Онсоң он дөрт йылдан соң, Титусы хем яныма алып, Барнабас билен ене Иерусалиме рована болдум. ² Мен ылхам билен гитдим, бидерек ере ёртмайын я ёртан болаймайын дийип, олар, ылайта-да, ат-абрайлылар миллетләр арасында вагыз эден Хош Хабарымы беян этдим. ³ Янымдакы Титус хем грекдигине гарамаздан, сүннетленмәге межбур эдилмеди. ⁴ Бу ягдай бизи гул этжәк болуп, Месих Исадакы азатлыгымызы билмек үчин огрынча арамыза гирен галп доганлар себәпли йүзе чыкды. ⁵ Хош Хабарың хакыкаты диңе сизиң яныңызда галсын дийип, биз бирсалым хем олар табын болуп баш эгмедик. ⁶ Эмма ат-абрайлылар – нәме-де болан болсалар, маңа пархы ёк, чүнки Худай адамың даш гөрнүшине бакмаяр – бу ат-абрайлылар мениң айданларыма хич бир зат гошмадылар. ⁷ Гайтам терсине, Хош Хабары сүннетлилере вагыз этме ишиниң Петруса берлиши ялы, сүннетсизлере вагыз этме ишиниң-де маңа берленини гөрдүләр. ⁸ Себәби сүннетлилере ресуллык этмеги үчин Петрусда ишлән Худай ехуды дәллере ресуллык этмек үчин хем менде ишледи. ⁹ Йыгнагың диреглери хасапланан Якуп, Кифас ве Яхя маңа берлен мерхементи аңанларында, шәрикчилигимиз үчин маңа ве Барнабаса саг элленини бердиләр. Шейдибем, биз өзге миллетләр арасына гитдик, олар хем сүннетлилериң арасына гитмели болдулар. ¹⁰ Олар диңе гарыплары ятламагымызы иследиләр, мен хем эдил шоны этмәге гайрат эдйәрдим.

[†] Петрус – иң гадымы голязмаларда: «Кифас».

Павлус Петруса гаршы чыкяр

¹¹ Эмма Петрус Антакия гелеңде, гүнәли боланы үчин, мен оңа ач-ачан гаршы чыкдым. ¹² Чүнки Якубың яныңдан кәбир адамлар гелмезден өң, ол өзге миллетлерден боланлар билен нахар иййәрди, йөне ол адамлар геленлеринде, Петрус горкуп, сүннетлилерден чекилип айрылды. ¹³ Онуң билен бирликде бейлеки ехудылар хем икийүзлүлик этдилер. Барнабас хем оларың икийүзлүлигине гошулды. ¹⁴ Мен оларың Хош Хабарың хақыкатына гәрә догры ёл билен йөремейәнлерини гөрөмде, хеммелериң өңүнде Петруса шейле дийдим: «Сен ехуды болуп, ехуды ялы дәл-де, өзге миллетлерден бири ялы яшаян болсаң, онда нәме үчин өзге миллетлери ехуды болмаклыга межбур эдйәрсин?» ¹⁵ Биз дога ехудыдырыс, өзге миллетлерден болан гүнәкәрлер дәлдирис. ¹⁶ Биз адамың Мукаддес Кануның ишлерини бержай этмек билен дәл-де, диңе Иса Месихе болан иман билен акланяңдыгыны билйәрис. Шонуң үчин биз хем Канун ишлерини бержай этмек билен дәл-де, Месихе болан иман билен акланар ялы, Месих Иса иман этдик. Себәби хич ким диңе канун ишлерини бержай этмек билен акланмаз. ¹⁷ Месихде акланмак исләп, өзүмиз хем гүнәкәр болуп чыксак, Месих гүнәниң гуллуқчысы болярмы? Ёк! ¹⁸ Чүнки йыкан затларымы гайтадан диксем, өзүми канундан чыкыжы эдйәрин. ¹⁹ Себәби мен Худай үчин яшар ялы, канун аркалы кануна өлдүм. ²⁰ Месих билен бирликде хача чүйлендим. Инди мен яшаман, эйсем, Месих менде яшаяр. Шинди тенде гечирйән яшайшымы Худайың мени сөен, мениң угрумда Өзүни пидә эден Оглуна болан иман билен гечирйәрин. ²¹ Мен Худайың мерхементини ятырамок, чүнки акланма канун аркалы газанылян болса, онда Месих бидерек ере өлендир.

Мукаддес Канун ве иман

3 Эй, акмак галатялылар! Хақыката боюн болмаз ялы, сизи ким жадылады? Иса Месих хача чүйленен хөкмүнде гөзүңизиң өңүнде суратландырылмадымы? ² Мен сизден диңе шуны билжәк болярын: сиз Мукаддес Рухы Мукаддес Кануның ишлерини бержай этмек билен алдыңызы я-да эшиденлериңизе иман этмек билен? ³ Сиз бейле акмакмысыңыз? Рух билен башлап-да, инди адам гүйжә билен соңлажак болярсыңызымы? ⁴ Сиз бейле гөргүлери бидерек ере гөрдүңизми? Догрудан-да бидерекмиди? ⁵ Сизе Рухы берен, араңызда гудратлар гөркезен муны канун ишлерини бержай эдениңиз үчин,

эшиденлериңизе иман эдениңиз үчин эдйәрми? ⁶ Меселем, «Ыбрайым Худая иман этди, бу оңа догрулык сайылды». ⁷ Шейлеликде, шуны билип гоюң: Ыбрайымың чын огуллары иман гетиренлердир. ⁸ Мукаддес Язгы Худайың миллетлери иманлары аркалы аклажагыны өңүнден гөрүп, Ыбрайыма: «Бүтин миллетлере сен аркалы берекет инер» дийип өңүнден бушлады. ⁹ Шейле, иман эденлер иман эден Ыбрайым билен билеликде берекет тапарлар. ¹⁰ Канун ишлерине умыт баглаяңларың әхлиси гаргыш астындадыр, чүнки: «Канун китабында язылгы затлары ызыгидерли бержай этмейән адам лагнатлыдыр» дийип язылгыдыр. ¹¹ Худайың өңүнде болса хич кимиң канун билен акланмаяңлыгы айдыңдыр, чүнки «догры адам иман билен яшар»[†]. ¹² Эмма канун имандан дәл, эйсем, «ким бу затлары бержай этсе, олар аркалы яшар». ¹³ Ыбрайымың берекеди Иса Месих аркалы миллетлере инер ялы, биз-де вада эдилен Рухы иман билен алар ялы, ¹⁴ Месих бизиң угрумызда гаргалып, бизи кануның гаргышыңдан халас этди. Чүнки: «Дар агачдан асылан киши лагнатлыдыр» дийип язылгыдыр.

Мукаддес Канун ве Худайың вадасы

¹⁵ Доганлар, адамларың ойланышына гәрә айдярын, хич ким тассыкланан бир әhti, адамыңкы хем болса, гүйчден дүшүрип билмез я оңа бир зат гошуп билмез. ¹⁶ Вадалар Ыбрайыма, онуң несLINE берилди. Худай көплерине вада берйән ялы, «несиллере» дәл, эйсем, бирине вада берип, «сениң неслице» диййәр. Бу-да Месихдир. ¹⁷ Мениң айтжак боляным шу: дөрт йүз отуз йыл соңра гелен Мукаддес Канун Худайың өңден Месихе тассыклан әhtини гүйчден дүшүрип, берлен ваданы ортадан айырмаз. ¹⁸ Чүнки мирас кануна баглы болса, онда вада баглы дәлдири. Эмма Худай мирасы берен вадасы билен Ыбрайыма берди. ¹⁹ Онда Канун нәмә герек болды? Канун өзүне вада эдилен, Ыбрайымың неслинден болан Месих гелйәнчә, перишделер аркалы арачының эли билен дүзгүнлешдирилип, жәнаятлар себәпли әhte гошулды. ²⁰ Арачы диңе бир тарапа дегишли дәлдири, Худай болса бирдир.

Мукаддес Кануның мақсады

²¹ Канун Худайың берен вадаларына гаршымыдыр? Ёк! Чүнки яшайыш бермеги башарян бир канун берлен болса, онда, догрудан-да, догрулык кануна баглы боларды. ²² Эмма Иса Месихе болан иман аркалы берлен вада иман

[†] Догры адам иман билен яшар - я-да: «Иман билен акланан адам яшар».

гетиренлере болар ялы, Мукаддес Язгы бүтин дүнйәни гүнәниң есири этди. ²³ Биз бу иман гелмезден өң канун астында сакланып, гелжекки иман аян болянча, есир эдиллипдик. ²⁴ Шейлеликде, биз иман билен акланар ялы, канун Месих гелйәнчә, бизиң тербиечимиз болды. ²⁵ Иман гелени үчин, биз инди тербиечиниң гол астында дәлдирис. ²⁶ Чүнки сизиң хеммәңиз Месих Иса болан иманыңыз аркалы Худайың огулларысыңыз. ²⁷ Себәби Месихе чокундырыланларыңыз бары Месихи гейинди. ²⁸ Ехуды, грек, гул, азат, эркек я аял ёк, сизиң барыңыз Месих Исада бирсиңиз. ²⁹ Месихиңки болсаңыз, онда Ыбрайымың несли, берлен вада боюнча мирасчысыңыз.

4 Эмма шуны айдайын: мирасчы хеммәниң агасы хем болса, яшка гулдан пархы ёкдур. ² Ол атасының беллән вагтына ченли, хоссарларының, векиллериниң гол астында боляндыр. ³ Биз хем, шонуң ялы, чагакак дүнйәниң йөнтөм йөрелгелериниң гулудык. ⁴ Йөне вагты доланда, биз огулдук хакыны алар ялы, ⁵ Мукаддес Канун астындакылары азатлыга етирсин дийип, Худай канун астында аялдан доглан Оглуны ёллады. ⁶ Огуллардыгыңыз үчин хем Худай Өз Оглуның, «Абба, Ата!» дийип сесленйән Рухуны сизиң [†] йүреңизе гөндерди. ⁷ Шейлеликде, сен инди гул дәл-де, огулсың. Огул болсаң, онда Иса Месих аркалы Худайың хем мирасчысысың ^{††}.

Павлусың галатялылар барада гайгысы

⁸ Йөне велин, озал Худайы танамаяркаңыз өз тебигатлары боюнча Худай дәллере гулдук этдиңиз. ⁹ Инди болса Худайы танап, хас хем Худай тарапындан таналып-да, нәхили бу эжиз, дерексиз йөрелгелере йүзленйәрсиниз? Булара тәзеден гулдук этжек болярсыңызмы? ¹⁰ Айратын гүнлер, айлар, пасыллар ве йылар беллейәрсиниз. ¹¹ Мен сиз хакда бидерек ере зәхмет чекен болаймайын дийип, сизиң үчин горкярын. ¹² Эй доганлар, сизе ялбарярын, мениң ялы болуң. Чүнки мен хем сизиң ялы болдум, сиз маңа хич бир эрбетлик этмединиз. ¹³ Хош Хабары сизе илкинжи гезек тен эжизлиги себәпли вагыз эденими билйәнсиниз. ¹⁴ Сиз теңәки сынагымы [‡] әсгермезлик этмән, йигренжи гөрмән, мени Худайың бир перишдеси ялы, Месих Иса ялы кабул этдиңиз. ¹⁵ Инди сизиң шол багтырлыгыңызга нәме болды? Чүнки мен сизиң үчин гүвә гечйәрин: элиңизден гелсе, өз гөзүңизи хем оюп, маңа берердиңиз. ¹⁶ Шейлеликде, гепиң

[†] Сизиң – иң гадымы голязмаларда: «бизиң». ^{††} ...Иса Месих аркалы Худайың хем мирасчысысың – иң гадымы голязмаларда: «Худай сени мирасчы хем әдендир». [‡] Сиз теңәки сынагымы... – иң гадымы голязмаларда: «Ягдайым сизиң үчин бир сынаг болса-да, мени...».

догрусыны айтмак билен, мен сизиң душманыңыз болдуммы? ¹⁷ Ол адамлар сизе ягшы ниет билен ыхлас этмән, эйсем, сиз өзлерине ыхлас әдер ялы, бизден айыржак болярлар. ¹⁸ Ниет ягшы болса, диңе мениң яныңызда болан вагтым дәл-де, хемише ыхласлы болмак ягшыдыр. ¹⁹ Балаларым, Месих сизде шекилленйәнчә, мен сизиң үчин ене догурма агырысыны чекйәрин. ²⁰ Шу вагт яныңызда болуп, сесими бир гаталдып билседим! Чүнки сизе нәме этжәгим билмейәрин.

Хажар билен Сараның галдыран нусгасы

²¹ Канун астында болмак ислейән сиз маңа айдың: кануна гулак асмаярсыңызмы? ²² Чүнки: «Ыбрайымың бири гырнақдан, ене бири азат аялыңдан болан ики оглы барды» дийип язылгыдыр. ²³ Гырнақдан болан огул тене гөрә, азат аялдан болан огул хем берлен вада гөрә доглупды. ²⁴ Бу ерде бир меңзетме бардыр. Себәби бу аяллар ики әхтир: бири Сина дагындан болуп, гулдук үчин огул догран Хажардыр. ²⁵ Хажар Арабыстанда болан Сина дагыдыр, хәзирки Иерусалиме меңзешдир, чүнки ол огуллары билен гулчулык әдйәр. ²⁶ Йөне ёкаркы Иерусалим азатдыр, хеммәмизиң ^{‡‡} әнемиз олдур. ²⁷ Себәби: «Шатлан, эй өнелгесиз аял, догурма агырысыны билмейән, батлы сеслен, гыгыр! Чүнки ташланан аялың чагалары әрли аялыңкыдан көпдур» дийип язылгыдыр. ²⁸ Доганлар, биз ^{‡‡} хем Ысхак ялы берлен ваданың перзентлеридирис. ²⁹ Шол вагт тене гөрә доглан Руха гөрә доглана нәхили азар берен болса, шу вагт хем шейле. ³⁰ Эмма Мукаддес Язгы, гөр, нәме диййәр: «Гырнагы хем онуң оглуны ташла, чүнки гырнагың оглы азат аялың оглы билен биле мирас алмаз». ³¹ Эй доганлар, биз гырнагың дәл-де, азат аялың огланларыдырыс.

Азатлыгыңыз гораң

5 Шейлеликде, Месихиң bize берен азатлыгында берк дуруң, гулчулык боюнтырыгыны гайтадан салдырмаң. ² Ине, мен Павлус сизе диййәрин, сүннетленсеңиз, Месихиң сизе хич бир пейдасы дегмез. ³ Мен ене-де сүннетленен хер бир адамың Мукаддес Кануны бүтинлей бержай этмәге борчлудыгына гүвә гечйәрин. ⁴ Канун билен акланжак болян сиз Месихден айрылдыңыз, Худайың мерхементинден махрум болдуңыз. ⁵ Чүнки биз акланма умыдына иман билен Рух аркалы гарашярыс. ⁶ Чүнки Месих Исада сүннетли я сүннетсиз болмак хич бир зады

^{‡‡} Хеммәмизиң – иң гадымы голязмаларда: «бизиң». ^{‡‡‡} Биз – иң гадымы голязмаларда: «сиз».

башарян дэлдир, диңе сөйги билен ишлейән иман әхмиетлидир.

⁷ Сиз оңат ылгаярдыңыз, хакыката баглы галмагыңызга ким пәсгел берди? ⁸ Нәхили алдава дүшдүңиз? Бу сизи чагыран Худай тарапындан болан дэлдир. ⁹ Бир бөлек хамырмая бүтин хамыры туршадяндир. ¹⁰ Башга хили ойланмажагыңызга мениң Ребде ынамым бар. Акылыңызга чашыран ким болса болсун, жезасыны чекер.

¹¹ Эй доганлар, мен хениз хем сүннетлиги вагыз эдйән болсам, онда нәме хәзир-де коваланярын? Бейле болса, хач бөведи арадан айрыларды!

¹² Сизи биынжалык эденлер өзлерини агта этсин!

Гүнәли тен ве Мукаддес Рух

¹³ Эй доганлар, сиз азатлыга чагырылдыңыз, йөне бу азатлыгы гүнәли тениң непи үчин уланман, бири-бириңизе сөйги билен гуллуқ эдиң. ¹⁴ Чүнки бүтин канун шу еке сөзде жемленендир: «Гоңшыңы өзүң ялы сөй!» ¹⁵ Бири-бириңизи чейнәп, иййән болсаңыз, онда бири-бириңизи ёк этмегиңизден хабардар болуң. ¹⁶ Ине, мен диййәрин, Рухда гезиң, шонда тениң хөвеслерини ерине етирмерсиңиз.

¹⁷ Чүнки тен Руха гаршы болана, Рух хем тене гаршы болана хөвес эдйәндир. Сиз исләниңизи этмез ялы, булар бир-бирлерине гаршыдыр. ¹⁸ Рух сизе ёл гөркезйән болса, онда канун астында дәлсиңиз. ¹⁹ Тен ишлери беллидир. Олар зынахорлык, мурдарлык, ахлаксызлык, ²⁰ бутпаразлык, жадыгәйлүк, душманлык, дава, гөрипчилик, гахар, женжел, бөлүнишик, пыргалар, ²¹ ичигарачылык, адам өлдүрмеклик, серхошлук, айшы-эшрет ве шунуң ялы затлардыр. Булары эдйәнлериң Худайың Патышалыгыны мирас алмажагыны озал айдышым ялы, ене-де айдырын. ²² Рухуң мивеси болса сөйги, шатлык, парахатлык, сабыр, мәхрибанлык, ягшылык, садыклык, ²³ юмшаклык ве небсиңе буюрмаклықдыр. Бу затлара гаршы чыкян канун ёкдур. ²⁴ Месих Иса дегишли боланлар бедени хыжув хем хөвеслери билен бирликде хача чүйләндир. ²⁵ Руха гөрә яшаян болсак, онда Руха гөрә-де гезелиң. ²⁶ Бири-биримизи гахарландырып, бир-биримизе ичигарачылык эдип, шөхратпараз болмалың.

Ягшылык этмекден ядамалың

6 Эй доганлар, бир адам бир язык үстүнде тутулса, Руха уян сиз бейле адамы юмшаклык рухы билен догры ёла гетириң. Сен хем сыналмаз ялы, өзүңе серет. ² Бирек-бирегиң йүкүни гөтерип, Месихиң кануныны бержай эдиң. ³ Чүнки бир адам хичкә өзүни бир затдыр өйтсе, өз-өзүни алдаяндир. ⁴ Хер киши өз ишини дерңесин. Онсоң онуң башга бири хакда дәл-де, өзи хакда магтанжы болар. ⁵ Себәби хер ким өз йүкүни өзи гөтермелидир. ⁶ Худайың сөзүни өвренен өвреден билен әхли ягшылыклары пайлашсын. ⁷ Алданмаң, Худай Өзүни яңсыладян дэлдир! Адам нәме эксе, шоны орап. ⁸ Чүнки өз гүнәли тенинде экин экен тенден чүйреме орап, Рухда экен болса Рухдан эбеди яшайыш орап. ⁹ Ягшылык этмекден ядамалың, чүнки говшамасак, вагтында орапыс. ¹⁰ Шейлеликде, вагт барка хеммелере, ылайта-да иманлылар ичерсине ягшылык эделиң.

Дуйдурышлар ве саламлар

¹¹ Ине, мен өз элим билен сизе нәхили улы харплар билен язярын! ¹² Тенде говы гөрнеси гелйәнлер диңе Месихиң хачы үчин азар гөрмез ялы, сизи сүннетленмәге межбур эдйәндир. ¹³ Чүнки сүннетлилериң өзи-де кануны бержай этмән, эйсем, сизиң тениңиз билен магтанмак үчин сүннетленмегиңизи ислейәрлер. ¹⁴ Мен хич хачан Реббимиз Иса Месихиң хачындан башга бир зат билен магтанмарын. Ол хач аркалы дүниә маңа хача чүйленендир, мен хем дүниә хача чүйленендирин. ¹⁵ Чүнки Месих Исада сүннетлилик я сүннетсизлик мөхүм дәл, диңе тәзеден ярадылыш мөхүмдир. ¹⁶ Бу када уянларың барына, Худайың Ысрайылына парахатлык ве рехим болсун! ¹⁷ Мундан бейләк хич ким маңа зәхмет бермесин! Чүнки мен Реб Исаның яраларының ызларыны тенимде гөтерйәрин. ¹⁸ Эй доганлар, Реббимиз Иса Месихиң мерхементи сизиң рухуңыз билен болсун! Омын.

Эфеслилер

1 Худайың ислеге билен Месих Исаның ресулы болан мен Павлусдан Эфесдәки мукаддеслере, Месих Иса иманы боланлара салам! **2** Атамыз Худай, Реб Иса Месих сизе мерхемент этсин, паракатлык берсин!

Месихдәки рухы паталар

3 Бизе Месихде хер хили рухы пата билен Гөкдәки әлемлерде пата берен Реббимиз Иса Месихиң Худайы хем Атасына алкыш болсун! **4** Ол Өз өңүнде сөйгүде мукаддес, мүйнсүз болмагымыз үчин, дүнйә гурулмаздан өң бизи Месихде сайлады. **5** Сөйгүли Оглунда [†] бизе берен шөхратлы мерхементиниң өвгүси үчин, **6** бизи Өз ягшы ниетли ислегине гөрә, Месих аркалы өңүнден Өзи үчин огуллыга белледи. **7** Онуң бүтин акылдарлык ве дүшүнжә билен үстүмизе болелин ягдыран мерхементиниң байлыгы саясында, **8** биз Месихде Онуң ганы аркалы гутулыша, языкларымызың багышланмагына эдирис. **9** Ол Месихде өңден беллән ягшы ниетине гөрә, Өз ислегиниң сырыны ачды. **10** Бу таслама гөрә, вагты доланда, Худай Гөкде хем ерде болан бар затлары Месихде бирлешдирер. **11** Херки зады Өз ислегиниң карары боюнча эмеле гетирен Худайың максадына гөрә өңүнден белленип, **12** Месихе өңден умыт баглан биз Онуң шөхратының тарыпы үчин яшар ялы, Онда сайландык. **13** Сиз хем хақыкат сөзүни, гутулышыңызың Хош Хабарыны эшидип, Оңа иман гетирениңизде, вада эдилен Мукаддес Рух билен Онда мөхүрлендиңиз. **14** Худайың шөхратының өвгүси үчин Оңа дегишли боланлар гутулячча, Рух бизиң мирасымызың гиревидир.

Павлусың иманлылар барадакы догасы

15 Мунуң үчин, Реб Иса болан иманыңызы, әхли мукаддеслере болан сөйгүңизи эшиделим бәри, **16** сизиң үчин дынгысыз шүкүр эдип, сизи догаларымда ятларың. **17** Реббимиз Иса Месихиң Худайы, шөхратлы Ата Өзүни танамакда сизе акылдарлык хем ылхам рухуны берсин дийип дога эдйәрин. **18** Онуң чакылыгының берен умыдыны, мукаддеслердәки мирасының шөхратлы

[†] Сөйгүли Оглунда – грекчеде: «Сөйгүлисинде».

байлыгыны, **19** биз иман эденлерде болан гүйжүниң бичак улудыгыны билер ялы, йүрегиңизиң гөзлери айдыңлансын дийип дога эдйәрин. **20** Бу гүйч Месихи өлүмден дирелдип, Гөкдәки әлемлерде Өз сагында отурданында Худайың Онда ишледен гүйчли гудратының ишлейшине меңзешдир. **21** Месих хер хөкүмдарлыкдан, ыгтыярлылыкдан, гудрат ве хәкмиетден, диңе бир шу дөвүрде дәл, эйсем, гелжәк дөвүрде-де тутулжак хер атдан хас белентдир. **22** Худай бар зады Онуң аяклары астына табын эдип, Оны бүтин затлара баш болар ялы, иманлылар йыгнагына берди. **23** Йыгнак Онуң тенидир, хер зады хер тайдан долдураның долулгыдыр.

Өлүмден яшайша говушдык

2 Сиз бир вагтлар ичинде гезйән язык ве гүнәлериңиз зерарлы өлүдиңиз. Бу дүнйәниң гердишине, сөз диңлемейән адамларда хәзир ишлейән рухуң, ягны ховадакы эрбет гүйчлериң хөкүмдарына ^{††} уярдыңыз. **3** Бир вагтлар бизиң хеммәмиз гүнәли тениң, акылың ислегини канагатландырып, тенимизиң хөвеслерине гөрә оларың арасында яшапдык, тебигатымыз боюнча бейлекилер ялы, гахар-газаба сезевар болан адамлардык. **4** Эмма рехиме бай Худай бизи чәксиз сөйги билен сөйәнлиги үчин, **5** языкларымыз зерарлы өли хем болсак, Месих билен билеликде дирелтди. Сиз Онуң мерхементи билен гутулдыңыз. **6** Худай Месих Исада бизе болан мәхрибанлыгындакы мерхементиниң чәксиз байлыгыны гелжәк дөвүрлерде гөркезмек үчин, **7** Месих Исада бизи Онуң билен дирелдип, Гөкдәки әлемлерде отуртды. **8** Сиз иман аркалы мерхемент билен гутулдыңыз. Бу сизиң өз тагаллаңыз дәл, Худайың сылагыдыр. **9** Хич ким магтанмаз ялы, оңат ишлере-де баглы дәлдир. **10** Чүнки биз Худайың өңден тайярлан оңат ишлеринде гезер ялы, Онуң Месих Исада ярадылан эсеридирис.

Худайың тәзе йыгнагы

11 Шонуң үчин бир вагтлар өзге миллетлерден доган, тенде адам эли билен эмеле гелен

^{††} Ховадакы эрбет гүйчлериң хөкүмдары – шейтан.

сүннетлилик билен сүннетли дийип атландырыланлар тарапындан сүннетсиз дийлен сиз, ¹² шол вагтлар Месихсиз, Ысрайыла раятлыктан махрум, ваданың әхтлерине ят, умытсыз, дүнйәде Худайсыз боландыгыңызды яда салың. ¹³ Бир вагтлар Худайдан даш болан сиз инди Месих Исада, Месихиң ганы саясында Оңа якин болдуңыз. ¹⁴ Чүнки Ол бизиң парахатлыгымыздыр. Ол ики тарапы бирлешдирип, арадакы дивары, душманчылыгы Өз тени билен йыкды.

¹⁵ Табшырыктардан ыбарат буйруктар кануныны ятырды. Ол муны Өзүнде икисинден бир тәзе адам ярадып, парахатлыгы беркарар этмек,

¹⁶ душманчылыгы хачда өлдүрип, хач аркалы бир теңде икисини Худай билен ярашдырмак үчин этди. ¹⁷ Месих гелип, дашдакы сизе хем якындакылара парахатлыгы ыглан этди. ¹⁸ Чүнки бизиң икимизиң бир Рухда Ол аркалы Атаның хузурына чыкара ёлумыз ачыкдыр. ¹⁹ Шейлеликте, сиз инди ят, мысапыр дәл-де, мукаддеслериң ватандашы болуп, Худайың машгаласына дегишлисиңиз. ²⁰ Иса Месихиң Өзи бурч дашы болуп, сиз ресулларың, пыгамберлериң дүйп-тейкарында бина эдилдиңиз. ²¹ Бүтин ымарат Ребде бир мукаддес ыбадатхана болсун дийип, Онда өрүлйәр, бейгелйәр. ²² Сиз хем Рухда Худайың месгени болмак үчин, билеликте Месихде бина эдилйәрсиниз.

Павлуса аян болан сыр

3 Шу себәпли, сиз өзге миллетлер угрунда Месих Исаның бендиси болан мен Павлус сизиң үчин дога эдйәрин. ² Худайың сизиң үчин маңа берен мерхементиниң векиллигинден сизиң хабарыңыз бардыр. ³ Озал хем сизе гысгача язышым ялы, Месихиң сыры маңа ылхам аркалы аян болды. ⁴ Бу хаты оканыңызда, мениң бу сыра дүшүнйәнлигиме аңарсыңыз. ⁵ Ине, Худайың мукаддес ресулларына, пыгамберлерине Рух аркалы аян эдилиши ялы, өңки несиллере билдирилмедик бу сыр шейле: ⁶ өзге миллетлер хем мираса шәрикдир, олар хем бир тениң агзалары болуп, Хош Хабар аркалы Месих Исада берлен вада шәрикдир. ⁷ Мен Худайың гүйжүниң ишлейши боюнча өзүме берлен мерхементиниң сылагы саясында шол Хош Хабарың гулдукчысы болдум. ⁸ Месихиң акыл етмез байлыгыны миллетлере вагыз этме, ⁹ бар затлары Иса Месих аркалы ярадан Худайдакы эзелден гизлин сырың нәхили дүзгүнлешдирилишини әхли адамлара айдыңлашдырма мерхементи әхли мукаддеслериң иң әхмиетсизи болан маңа берилди. ¹⁰ Бу – Худайың көп тараплы акылдарлыгы, Онуң

башлангычдан Реббимиз Иса Месихде эдинен максадына гөрә, ¹¹ иманлылар йыгнагы аркалы асмандакы әлемде болан хөкүмдарлара, ыгтыярлара билдирилжек болуп эдилди. ¹² Биз Месихе болан иманымыз аркалы Ондан гайрат алып, Худая якинлашмага ынамлыдырыс. ¹³ Шонуң үчин сизиң угруңызда гөрйән мушакгатларым зерарлы рухдан дүшмәң дийип, сизден хайыш эдйәрин. Мениң мушакгатларым сизе шөхрат газандырап.

Месихиң сөйгүсини танамак

¹⁴ Шоңа гөрә-де, Ерте-Гөкде хер машгаланың адыны Өзүнден алан Реббимиз Иса Месихиң Атасының [†] өңүнде дыза чөкүп, ¹⁶ Месих иман аркалы йүректериңизде яшар ялы, ¹⁷ Ол шөхратының байлыгына гөрә, Өз Рухы аркалы сизи ички хәсиетиңизде гудрат билен гүйчлендирсин дийип дилег эдйәрин. ¹⁸ Шейлеликте, Худайың бүтин долулыгы билен долар ялы, сөйгүде көк уруп, дүйп тутуп, хемме мукаддеслер билен билеликте Месихиң сөйгүсиниң нәхили гиң, узын, белент ве чуңнурдыгына дүшүнмеги, ¹⁹ билимден ёкары чыкан бу сөйгини танамагы башармагыңыз үчин дилег эдйәрин. ²⁰ Бизде ишлейән гудратына гөрә, хер хайышымыздан, ойланышымыздан хас ёкары затлары этмеги башарян Худая, ²¹ иманлылар йыгнагында, Месих Исада бүтин несиллерден несиллере эбедилик шөхрат болсун! Омын.

Рухуң бирлигини гораң

4 Шейлеликте, Реб угрунда бенди болан мен сизден чагырылышыңызга мынасып гезмеги хайыш эдйәрин. ² Пес гөвүнлилик, юмшаклык билен, сабыр хем сөйги билен бирек-биреге сабыр-такатлы болуң. ³ Рухуң бирлигини парахатлык багы билен горамага гайрат эдиң. ⁴ Чагырыланыңызда бир умыда чагырылышыңыз ялы, тен бир, Рух бир, ⁵ Реб бир, иман бир, чокундырыш бирдир. ⁶ Хемме задың үстүнде, хемме зат аркалы ве хеммәңизде ^{††} болан хеммәниң Худайы хем Атасы бирдир.

⁷ Бизиң хер биримизе Месихиң сылагының өлчегине гөрә мерхемент берилди. ⁸ Мунуң үчин: «Белентлиге чыкып, туссаглары ызына тиркеди. Адамлара сылаглар берди» дийилйәр. ⁹ Ине, бу «чыкды» сөзи, Месих өңүрти ашак, ер йүзүне инди диймек дәл-ми, нәме? ¹⁰ Инен-де, әхли зады долдурмак үчин бүтин Гөгүң депесине чыкан-да бирдир. ¹¹ Бизиң хеммәмиз иманда, Худайың Оглуны танамада бирлиге, кәмиллиге, Месихиң

[†] Реббимиз Иса Месихиң Атасының – иң гадымы голязмаларда: «Атаның». ^{††} Хеммәңизде – иң гадымы голязмаларда: «хемме затда».

долулыгындакы етишенлик дережэ етйәнчэк,¹² мукаддеслере гулук этме везипесини бержай этмек үчин, Месихиң бедениниң абатланмагы үчин,¹³ Ол кәбирлери ресул, кәбирлери пыгамбер, кәбирлери Хош Хабарчы, кәбирлери чопан, кәбирлери өвредижэ эдип белледи.¹⁴ Ол муны биз мундан бейләк адамларың алдавчылыгы, азашдырыжы хилелер гурмакдакы өкделиги аркалы хер таглыматың ели билен ковулян, эйләк-бейләк итекленйән чагалар болман,¹⁵ эйсем хакыкаты сөйги билен айдып, бедениң Башы болан Месихе бака хер угурдан өсмегимиз үчин этди.¹⁶ Бүтин беден хер богнуң көмеги билен багланьп бирикдирилйәр, хер агзаның кадалы ишлейши билен Онуң саясында сөйгүдә өсүп, абатланяр.

Көне ве тәзе ярадылыш

¹⁷ Мунуң үчин мен муны айдып, Реббиң адындан сизе дуйдурыш берйәрин: мундан бейләк, өзге миллетлериң гезиши ялы, оларың бош пикирлерине эерип гезмәң.¹⁸ Олар йүреклериниң гатылыгы зерарлы, ичлериндәки наданлык үчин Худайың яшайшына ят болдулар, аң-дүшүнжелери гараңкырады.¹⁹ Бүтин дуйгуларыны йитирип, ачгөзлүк билен хер хили хапа иши ерине етирип, өзлерини ахлаксызлыга бердилер.

²⁰ Эмма сиз Месихи бейле өвренен дәлсиңиз.²¹ Сиз, элбетдә, Иса хакда эшиденсиңиз, Ондакы хакыкат боюнча Онуң ёлунда тәлим алансыңыз.²² Шунлук билен, өңки яшайшыңызга дегишли болуп, алдавчы хөвеслер билен чүйрән көне ярадылышы эгниңизден чыкарың.²³ Пикирлериңизиң рухунда тәзелениң.²⁴ Чын догрулык хем мукаддесликдә Худайың меңзешлигиндә дөрөдилен тәзе ярадылышы гейниң.²⁵ Яланы эгниңизден чыкарып, хер бириңиз өз гоңшыңызга хакыкаты айдың. Чүнки бизиң хеммәмиз бир бедениң агзаларыдырыс.²⁶ Гахарланың, йөне гүнә этмәң. Гахарыңызың үстүне гүн яшмасын.²⁷ Иблисе ёл бермәң.²⁸ Огрулык эден инди огрулык этмән, гайтам, мэтәжә пайламага зады болар ялы, өз эли билен зәхмет чекип, оңат иш этсин.²⁹ Агзыңыздан хич хачан хапа сөз чыкарман, гайтам, эшиденлер пейдаланар ялы, герекли абатлык үчин оңат сөзләр айдың.³⁰ Худайың Мукаддес Рухуны гамгын этмәң. Сиз гутулыш гүни үчин, ол Рух билен мөхүрлененсиңиз.³¹ Хер яманлык билен бирликдә хер хили кинә, гахар, газап, галмагал ве яманлама сизден даш болсун.³² Бири-бириңизе мәхрибан, гамхор болуң, Худайың сизи Месихдә багышлайшы ялы, сиз хем бири-бириңизи багышлаң.

5 Шейлеликдә, сөйгүли чагалар ялы болуп, Худайдан гөрелдә алың.² Месих бизи нәхили сөөн болса, Өзүни бизиң үчин атыр ыслы совгат, гурбан хөкмүндә Худая хөдүрлән болса, онда сиз хем сөйгүдә гезиң.³ Зынаның, хер хили хапалык я ачгөзлүгиң араңызда ады-да агзалмасын. Бейле затлар мукаддеслере ярашян дәлдир.⁴ Араңызда эдепсизлик, яңралык, якымсыз яңсы болмасын. Булар ярашыклы дәлдир. Мунуң дерегине шүкүр эдилсин.⁵ Шуны билип гоюң, хич бир ахлаксызың, хапаның я-да бутпараз ачгөзүң Месихиң ве Худайың Патышалыгында мирасы ёқдур.⁶ Хич ким сизи бош сөзләр билен алдамасын, чүнки Худайың газабы сөз диңлемейәнлериң башына шу затлар зерарлы гелйәндир.⁷ Шонуң үчин олар билен гатнашык этмәң.

Ышыкда гезиң

⁸ Сиз бир вагтлар гараңкылыкдыңыз, йөне инди Ребде ышыксыңыз. Ышыга дегишли ынсанлар болуп гезиң.⁹ Чүнки Рухуң † мивеси хер хили ягшылыкдан, догрулыкдан ве хакыкатдан ыбаратдыр.¹⁰ Реббиң писинди отуржак зады аңлажак болуң.¹¹ Гараңкылыгың мивесиз ишлерине гатышмаң, гайтам, олары паш эдиң.¹² Гараңкылыкдакыларың огрынча эдйән затларыны айтмак айыпдыр.¹³ Йөне ышыгың паш эден әхли зады гөрнер. Чүнки әхли зады әшгәр эдйән ышыкдыр.¹⁴ Шонуң үчин: «Оян, эй ука гиден! Өлүмдән дирел! Месих саңа ышык сачар» дийилйәр.¹⁵ Шейлеликдә, акылсызлар ялы дәл-дә, акылдарлар ялы, үнсүңизи дыкгатлы гезмәге гөнүкдириң ††.¹⁶ Пурсатдан пейдаланың, чүнки гүнлер ямандыр.¹⁷ Мунуң үчин акмак болман, Реббиң ислегиниң нәмедигине дүшүниң.¹⁸ Шерапдан серхош болмаң, онда эдепсизлик бардыр, Рухдан долы болуң.¹⁹ Бири-бириңизе мезмурлар, өвгүли айдымлар, рухы нагмалар айдың, түйс йүрекден Реббе сазлар чалып, нагмалар дүзүң.²⁰ Хемише әхли зат үчин Реббимиз Иса Месихиң ады билен Ата Худая шүкүр эдип,

Әр-аял гатнашыгы

²¹ Месихе болан улы хорматыңыз билен бирек-биреге табын болуң.²² Эй аяллар, Реббе табын болян ялы, әриңизе табын болуң.²³ Чүнки Месихиң бедениң Халасгәри болуп, иманлылар йыгнагының башы болшы ялы, эркек хем аялың башыдыр.²⁴ Иманлылар йыгнагының Месихе табын болшы ялы, аяллар-да херки затда өз әрине табын болсун.

† Рухуң – иң гадымы голязмаларда: «ышыгың». ††
Үнсүңизи... гөнүкдириң – иң гадымы голязмаларда: «акылдарлар ялы гезмегиңизе дыкгатлы назар салың».

²⁵ Эй әрлер, Месихиң иманлылар йыгнагыны сөйши ялы, сиз хем аялыңызы сөйүң. ²⁶ Месих иманлылар йыгнагыны сув билен ювуп, Худайың сөзи билен тәмизләп, мукаддес этмек үчин, ²⁷ оны Өзүне тегмилтсиз, йыгыртсыз я-да шоңа меңзеш затларсыз шөхратда хөдүрлемек үчин, йыгнагың мукаддес хем мүйнсүз болмагы үчин онуң угрунда Өзүни пида этди. ²⁸ Шунуң ялы хем әрлер аялыны өз тени кимин сөймелидир. Аялыны сөййән өзүни сөййәндир. ²⁹ Чүнки хич ким хич хачан өз тенини йигренмән, гайтам, Месихиң иманлылар йыгнагыны эдиши ялы, оны иймитлендирип тимарлаяндыр. ³⁰ Чүнки биз Онуң этинден, сүңкүнден болуп, Онуң бедениниң агзаларыдырыс. ³¹ «Шол себәпден хем әркек ата-әнесини гоюп, аялы билен хөврүгер ве икиси бир тен болар». ³² Бу сыр улы, йөне мен Месих барада, иманлылар йыгнагы барада гүррүң эдйәрин. ³³ Шейлеликде, хер бириңиз аялыңызы өзүңиз ялы сөйүң, аял хем әрини сыласын.

Машгала гатнашыгы

6 Эй чагалар, Ребде эне-атаңызың сөзлерине гулак асың, чүнки бу догрудыр. ² «Ягшылык гөрүп, ер йүзүнде яшың узак болар ялы, атаңы, энеңи сыла». ³ Вада билен берлен илкинжи буйрук шудур. ⁴ Эй аталар, сиз хем чагаларыңызы гахарландырман, олары Реббиң тербие хем өвүди билен улалдың.

Гул-хожайын гатнашыгы

⁵ Эй гуллар, дүнийәдәки хожайыныңызың сөзүне, Месихиң сөзүне гулак асян ялы, горкы, титреме ве акйүреклилик билен гулак асың. ⁶ Адама яранжак болянлар ялы, гөзе хош гөрүнсин дийип, иш битирмән, әйсем, Месихиң гуллары хөкмүнде Худайың ислегини йүрекден бержай эдиң. ⁷ Адамлара дәл-де, Реббе гулдук эдйән ялы, ягшы ниет билен гулдук эдиң. ⁸ Чүнки гул болсун, азат болсун, хер кимиң эден хер ягшылыгының Ребден гайтжагыны билйәнсиңиз. ⁹ Эй хожайынлар, сиз хем гулларыңыза шейле эдиң, олар горкы салмаң.

Чүнки оларың хем өз Реббиңиңиң Гөкдедигини, Онуң тарапгөйлик этмейәнини билйәнсиңиз.

Худайың берен яраглары

¹⁰ Махласы, Ребде, Онуң үстүн гудратында гүйчлениң. ¹¹ Иблисиң хилелерине гаршы дуруп билер ялы, Худайың әхли ярагларыны дакының. ¹² Чүнки бизиң сөвешимиз адамлара гаршы дәл-де, хөкүмдарлара гаршы, ыгтыярлыларга гаршы, бу гараңкы дүнийәниң хәкимиятлерине гаршы, яманлыгың Гөкдәки рухы гудратларына гаршыдыр. ¹³ Шонуң үчин яман гүнде гаршылык гөркезмеги, зерур болан хер зады эдеңизден соң, ериңизде дурмагы башарар ялы, Худайың әхли ярагларыны эле алың. ¹⁴ Шейлеликде, билиңизи хакыкат билен гушап, эгниңизе догрулык совудыны гейип, ¹⁵ аякларыңыза болса парахатлык гетирйән Хош Хабары вагыз этме тайынлыгыны гейип, ериңизде дуруң. ¹⁶ Буларың әхлисиниң үстесине-де, иман галканыны эле алың! Онуң билен шейтаның бүтин отлы окларыны өчүрмеги башарарсыңыз.

¹⁷ Гутулыш тувулгасыны, Худайың сөзи болан Рухуң гылыжыны алың. ¹⁸ Хер хили дога ве дилег билен, хемише Рухда дога эдиң. Шу максат билен бүтин мукаддеслер үчин ялбарып, дурнуклылыкда хүшгәр болуң. ¹⁹ Угрунда зынжыр билен баглы болуп, илчилик эдйән Хош Хабарымың сырыны батыргайлык билен вагыз этмек үчин, агзымы хер ачанымда герекли сөзлер берлер ялы, мениң үчин хем дога эдиң. ²⁰ Хош Хабары болмалысы ялы батыргайлык билен билдирмегим үчин дога эдиң.

Саламлар

²¹ Мениң нәхилидигими, нәме эдйәними сиз билер ялы, сөйгүли доганымыз, Реббиң садык хызматкәри Тихикус сизе бар зады айдар. ²² Ине, шунуң үчин хал-ягдайымызы билиң, ол йүрегиңизе теселли берсин дийип, Тихикусы сизе ёлладым. ²³ Ата Худайдан, Реб Иса Месихден доганлара парахатлык, иман, сөйги дилег эдйәрин. ²⁴ Худайың мерхемети Реббимиз Иса Месихи өлмез-йитмез сөйги билен сөййәнлериң бары билен болсун! Омын.

Филиппилер

1 Месих Исаның гулы мен Павлус ве Тимотеосдан Филиппидеки гезегчилер хем хызматчылар билен билеликте Месих Исада болан әхли мукаддеслере салам! ² Атамыз Худай, Реб Иса Месих сизе мерхемент этсин, парахатлык берсин!

Шүкүр ве дога

³ Мен сизи хер гезек ятланымда, Худайыма шүкүр эдип, ⁴ илкинжи гүнден тә шу вагта ченли Хош Хабары яйратмакда эден хызматдашлыгыңыз себәпли, ⁵ хемише, хер догамда барыңыз үчин шатлык билен дилег эдйәрин. ⁶ Сизде оңат ише башлан Худайың Месих Исаның гүнүне ченли муны битиржекдигине ынамым бар. ⁷ Сизиң барыңыз хақда шейле ойланмагым хақдыр, чүнки сиз мениң йүрегимдесиңиз. Зынжырлар билен баглы болсам-да, Хош Хабары горап, тассыкласам-да, сизиң барыңыз Худайың мерхементине мениң билен пайдашыңыз. ⁸ Месих Исаның сөйгүси билен хеммәңизи нәхили күйсейәнлигиме Худай гүвәмдир. ⁹ Сиз Худайың шөхраты хем өвгүси үчин, Иса Месихден гелен догрулыгың мивесинден долуп, ¹⁰ Месих Исаның гүнүне ченли сап, мүйнсүз болар ялы, ¹¹ иң ёкары затлара гөз етирмегиңиз үчин, сөйгиңиз билим хем дүшүнжеде барха артсын дийип дога эдйәрин.

Хош Хабарың яйрамагы

¹² Эй доганлар, мениң башдан гечиренлеримиң Хош Хабарың яйрамагына ярандыгыны билмегиңизи ислейәрин. ¹³ Чүнки кайсарың тутуш көшгүни саклаян эсгерлере ве бейлекилере мениң Месих угрунда зынжырлар билен баглыдыгым шонуң нетижесинде мәлим болды. ¹⁴ Доганларың аглабасы мениң зынжырлар билен баглыдыгым үчин Реббе ынанып, Худайың сөзүни горкусыз сөзлемекде өңкүсинден хем көп батырлык гөркезйәрлер. ¹⁵ Кәбирлери бахыллык хем жедел билен, кәбирлери ягшы ниет билен Месихи вагыз эдйәр. ¹⁶ Олар мениң Хош Хабарың горагчысы эдип отурдыландыгымы билип, муны сөйги билен эдйәр. ¹⁷ Эмма бейлекилер йүрек саплыгы билен дәл-де, бендилигимде маңа мушакгат етиржек болуп, Месихи игенжеңлик билен вагыз эдйәр. ¹⁸ Эдиленде нәме? Исле бахана билен, исле хақыкат

билен, гараз, хер ёл билен Месих вагыз эдилйәр. Мен муңа шатланярын ве шатланарын. ¹⁹ Чүнки мунуң сизиң догаларыңыз аркалы хем-де Иса Месихиң Рухуның көмеги аркалы мениң гутулмагыма себәп болжагыны билйәрин.

²⁰ Мен хич бир затда утанжым болман яшасам хем, өлсем хем, хемишекиси ялы, Месихиң хәзир хем беденимде өвги билен бейгелдилмеги үчин, долы гайрат этмәге улы умыт билен гарашярын. ²¹ Чүнки мениң үчин яшайыш Месих, өлүм хем газанчдыр. ²² Беденде яшажак болсам, бу маңа хасыллы зәхмет чекмәге пурсат болар. Шейлеликте, хайсысыны сайлажагымы билмейәрин. ²³ Хер ики тарапа-да чекилийәрин. Мен айрылмагы, Месих билен болмагы арзув эдйәрин, бу хас говудыр. ²⁴ Йөне мениң беденде галмагым сизиң үчин хас герекли. ²⁵ Мен галжагымы ачык билйәрин. ²⁶ Ене яныңызда болмагым билен, мен себәпли Месих Исада болан магтанжыңыз артар ялы, иманда илерлемегиңиз, шатланмагыңыз үчин, барыңыз билен галарын.

²⁷ Диңе гезишиңиз Месихиң Хош Хабарына мынасып болсун. Шейлеликте, гелип, сизи гөрсем-де, яныңызда болман, хал-ягдайыңызы эшитсем-де, сизиң бир рухда берк дураныңызы, Хош Хабары болан иман үчин бир жан болуп гөрешйәниңизи, өзүңизе гаршы чыкянардан хич затда горкмаяныңызы билейин. ²⁸ Бу болса олар хеләк болжакларыны, сизе-де гутулжагыңызы гөркезйән белгидир. Булар хем Худай тарапындыр. ²⁹ Чүнки Месихиң хатырасына Оңа диңе иман гетирмек дәл, эйсем, Онуң угрунда гөрги гөрмек хем сизе берлендир. ³⁰ Сизиң алып барян гөрешиңиз менден гөрән ве хәзир хем алып барянымы эшиден гөрешиңиздир.

Месихден гөрелде алың

2 Шейлелик билен, Месихде болмакда теселли, сөйгүден доган гөвүнлик, Руха шәриклик бар болса, йүрекден бир дуйгы ве рехимдарлык бар болса, ² онда бир пикир хем сөйгүде, рухда хем максатда бирлешип, бегенжыми долдурың. ³ Хич бир зады игенжеңлик, шөхратпаразлык билен этмән, эйсем, кичигөвүнлилик билен бейлекилери өзүңизден үстүн сайып эдиң. ⁴ Хер ким диңе өз

пейдасыны дәл-де, бейлекилериң хем пейдасыны гөзлесин. ⁵ Месих Исада болан бу пикир сизде-де болсун. ⁶ Ол Худайың хәсиетине эе болса-да, Худай билен деңлиги олжа хасап этмән, ⁷ гайтам, гул хәсиетини алып, адам кешбине гирди, Өзүни хич этди. ⁸ Сыпатда ынсан болуп, өлүме, хатда хач үстүндәки өлүме-де боюн эгип, Өзүни кичелтди. ⁹ Шонуң үчин хем Худай Оны жуда бейгелдип, Оңа әхли атдан белент ады берди. ¹⁰ Ол муны Гөкдәкилериң, Ердәкилериң ве Ер астындакыларың бары Исаның адының хатырасына дыз эпсин, ¹¹ хер дил Ата Худайың шөхраты үчин Иса Месихиң Ребдигини ыкрат этсин дийип этди.

Гутулышыңызы амала ашырың

¹² Эй, сөйгүли доганлар, шонуң үчин, мыдама сөзе гулак асышыңыз ялы, диңе мениң барлыгымда дәл, хас-да бетер шу вагт ёклогымда горкы хем титреме билен өз гутулышыңызы амала ашырың. ¹³ Чүнки Өз халайшына гөрә, сизде хем ислемеги, хем-де эмеле гетирмеги хасыл эдйән Худайдыр. ¹⁴ Дүнийәде ышык кимин ялпылдаян эгри хем азгын неслиңизиң ортасында айыпсыз, сап, Худайың мүйнсүз чагалары болмак үчин, ¹⁵ әхли зады хүңүрдисиз, жеделсиз эдиң. ¹⁶ Мен бидерек ере ёртманлыгым, бидерек ере зәхмет чекмәнлигим үчин, Месихиң гүнүнде магтанар ялы, яшайыш сөзүни гайым тутуң. ¹⁷ Сизиң иманыңызың гурбаны ве гуллуғы үстүне ганым Худая хөдүрленен шерап ялы дөкүлсе-де, мен шатланарын, хеммәңизиң шатлыгыңыза шәрик боларын. ¹⁸ Шейлеликде, сиз хем шатланың, шатлыгыма шәрик болуң.

Тимотеос ве Эпафродит

¹⁹ Мен сизиң хал-ягдайыңыздан хабарлы болуп, гөвнүми ынжалдайын дийип, сизе басым Тимотеосы ёлламагы Реб Исада умыт эдйәрин. ²⁰ Чүнки сизиң ягдайыңыз барада онуң ялы ойланып, йүрекден аладаланжак башга адамым ёк. ²¹ Себәби хеммелер Иса Месихиңкини дәл-де, өз пейдасыны гөзлейәр. ²² Тимотеосың болса, атасының янында ишлейән оглан ялы мениң билен бирликде Хош Хабарың яйрамагына хызмат этмек билен, өз гадыр-гымматыны субут эденини сиз билйәнсиңиз. ²³ Мен ягдайымың нәхили болжагыны билен бадыма, оны ёлларын дийип умыт эдйәрин. ²⁴ Өзүмиң хем басым баржагыма Ребде ынамым бар. ²⁵ Эмма сиз тарапдан иберилен, мәтәчлигимде маңа гуллуқ эден доганым, ишдешим хем сөвешдеш ёлдашым Эпафродити сизе ёлламагы зерур билдим. ²⁶ Чүнки ол хеммәңизи күйсәп, өзүниң хассадыгыны

эшидениңиз үчин гаты гусса чекйәрди. ²⁷ Догрудан-да, ол өлүм яссыгында ятды, йөне Худай оңа, диңе оңа дәл, эйсем, гайгы үстүне гайгы чекмез ялы, маңа-да рехим этди. ²⁸ Шейлеликде, сиз оны гайтадан гөрүп бегенерсиңиз, онсоң мениң хем гайгыларым еңләр дийип, оны ховлукмач ёлларың. ²⁹ Бүтин шатлык билен оны Ребде гаршылаң, онуң ялы адамлары хорматлаң. ³⁰ Чүнки ол сизиң маңа болан гуллуғыңызың етмезини долдуржак болуп, жаныны ховп астына сокуп, Месихиң иши угрунда тас өлүпди.

Худайдан гелен догрулык

3 Эй доганлар, махласы, Ребде шатланың. Сизе бир зады гайталап язып отурмагың маңа зәхмети ёк, йөне бу сизиң ховпсуз болмагыңыз үчиндир. ² Яманлык эдйән адамлардан, ол итлерден әгә болуң. Ялан сүннетден әгә болуң. ³ Чүнки чын сүннетлилер, Худая Рухда гуллуқ эдйән, Месих Иса билен магтанян, бедене ынам этмейән биздирис. ⁴ Аслыетинде, мениң бедене-де ынам этмәге тутарыгым бар. Башга бири тене ынам этмеги пикир эдйән болса, мениң онуңкыдан хем көп тутарыгым бар. ⁵ Мен догулмагымың секизинжи гүнүнде сүннетлендим. Ысрайыл уругыңдан, Беньямын тайпасыңдан, еврейлерден бир еврей болуп, Мукаддес Канун боюнча фарисейдирин. ⁶ Ыхлас дийсеңиз, иманлылар йыгнагына азар бердим, Канундакы догрулык дийсеңиз, айыпсыздым. ⁷ Маңа газанч болан хер зады Месихиң хатырасына зыян сайдым. ⁸ Хава, угрунда бар задымы йитирен Реббим Месих Исаны танамагың артык гымматы үчин хер зады зыян сайярын, Месихи газанжак болуп, сыр-сүплүк сайярын. ⁹ Муны Мукаддес Канундан гелен өз догрулыгыма дәл, эйсем, Месихе болан иман аркалы берлен, иман саясында Худайдан гелен догрулыга эе болуп, Месихде болжак болуп эдйәрин. ¹⁰ Өлүминде Оңа меңзәп, Оны танамак, дирелишиниң гүйжүни, гөргүлерине шәриклигиң нәхилидигини билмек, ¹¹ гараз, өлүмден дирелише етмек ислейәрин. Пеллехана тарап ылгалың. ¹² Мен хәзирден булара етеними я кәмиллешеними айтмаярын, йөне Месихиң мени газанмакдакы максадыны газанжак болуп жан чекйәрин. ¹³ Доганлар, мен өзүми муны газанан хасап этмейәрин. ¹⁴ Эмма бир зады эдйәрин: ыздакы затлары унудып, өңдәкилере эл узадып, Худайың Месих Исадакы арша тарап болан чакылыгының байрагына мынасып болмак үчин, пеллехана тарап ылгайрын. ¹⁵ Шейлелик билен биз, кәмиллер, барымыз шу пикирде болалың. Сиз бир затда башга хили пикирде болсаңыз, онда Худай муны-да

сизе ачык гөркезер. ¹⁶ Йөне нәмә етен болсак, шол дүзгүне † лайык гезип, шол пикирде болалың.

¹⁷ Доганлар, менден гөрелде алмакда бирлешиң. Бизден алан гөрелдәңизе гөрә гезйәнлере середиң. ¹⁸ Чүнки сизе энчеме гезек айдышым ялы, хәзир-де аглап айдярын, көп адамлар Месихиң хачына душман болуп гезйәр. ¹⁹ Оларың соңы хеләкчиликдир. Таңрысы гарынларыдыр. Олар өз айыплары билен магтанып, диңе бу дүнйәниң пикирини эдйәр. ²⁰ Бизиң ватанымыз Гөкдедир. Шол ерден хем Халасгәре, Реб Иса Месихе гарашандырыс. ²¹ Ол хер зады Өзүне табын этмеги башарян гүйжә билен бизиң ужыпсыз беденимизи үйтгедип, Өз шөхратлы беденине меңзедер.

Өвүтлер

4 Мунуң үчин, эй, мениң күйсейән сөйгүли доганларым, гуванжым ве башымың тәжи, Ребде берк дуруң, эй сөйгүлилер. ² Мен Эводия ве Синтихә ялбарярын, Ребде пикирдеш болсунлар. ³ Хава, эй, чын ишдешим, сенден-де бу аяллара гарашык этмеги хайыш эдйәрин, чүнки булар мениң билен, Клемент ве атлары яшайыш китабында язылан бейлеки ишдешлерим билен Хош Хабары яйратмак угрунда гөрешдилер. ⁴ Ребде хемише шатланың, ене-де айдярын: шатланың. ⁵ Сизиң юмшаклыгыңыз бүтин ынсанлара белли болсун. Реббиң гелмели вагты голайдыр ††. ⁶ Хич задың аладасыны этмән, хер затда дилеглериңизи дога ве ялбарма аркалы шүкүр билен Худая билдириң. ⁷ Хер хили дүшүнжеден ёкары болан Худайың парахатчылыгы Месих Исада сизиң йүрегиңизи, пикирлериңизи горар. ⁸ Махласы, эй доганлар, догры, хорматлы, адалатлы, тәмиз, якымлы, тарыпланян нәме бар болса, артык ве өвгә мынасып бир зат бар болса, сиз шол хакда ойланың. ⁹ Менден өвренен, кабул эден, эшиден ве

† Шол дүзгүне – иң гадымы голязмаларда: «шоңа». †† Реббиң гелмели вагты голайдыр – грекчеде: «Реб голайдыр».

гөрән затларыңызы эдиң, онсоң парахатлык берен Худай сизиң билен болар.

Павлусың миннетдарлыгы

¹⁰ Ахырсоңы, мен хакдакы аладаңызы тәзелейәндигиңиз үчин, Ребде гаты шатланярын. Аслыетинде, аладаланярыңыз, йөне пурсат ёкды. ¹¹ Булары етмезчилигимиң барлыгы зерарлы диймейәрин, чүнки хер хили ягдайда барыма кайыл болмагы өврендим. ¹² Мәтәчлик чекмеги-де, болелин яшамагы-да билйәрин. Хер хили ягдайда хем доклогың, хем ачлыгың, хем болелин яшамагың хем-де мәтәчликде болмагың сырыны өврендим. ¹³ Өзүми гүйчлендирйән Месих аркалы хер зады этмеги башарярын. ¹⁴ Йөне сиз мениң мушакгатларыма шәрик болуп говы этдиңиз. ¹⁵ Хош Хабарың яңы яйрамага башлан вагтарында, мен Македониядан ёла дүшенимде, өзүңизден башга хич бир йыгнагың алыш-бериш ишинде маңа гошулмандыгыны, эй филипилилер, сиз-де билйәнсиңиз. ¹⁶ Мен Селаникдекәм хем сиз бир-ики гезек хажатларым үчин маңа көмегиңизи етирдиңиз. ¹⁷ Мен сылаг угрунда дәл, диңе сизиң хасабыңызга көпелжек мивелери гөзлейәрин. ¹⁸ Әхли задым бар, артыгы билен бар. Сизден гелен совгатлары Эпафродитден аланым үчин, кем задым галмады. Булар: хошбой ыс, Худайың халажак гурбанлары. ¹⁹ Мениң Худайым әхли хажатыңызы Месих Исадакы шөхратлы байлыгы билен долдурар. ²⁰ Атамыз Худая эбедилик шөхрат! Омын.

Саламлар

²¹ Бүтин мукаддеслере Месих Исада салам айдың. Мениң янымдакы доганлар сизе салам айдяр. ²² Бүтин мукаддеслер, ылайта-да, кайсарың ичерси салам айдяр. ²³ Реб Месихиң мерхемети сизиң әхлиңиз ‡ билен болсун! Омын.

‡ Әхлиңиз – иң гадымы голязмаларда: «рухуңыз».

Колеселилер

1 Худайың ислеги билен Месих Исаның ресулы болан мен Павлусдан, доганымыз Тимотеосдан, ² Колоседәки мукаддес хем иманлы доганлара салам! Атамыз Худай ве Реб Иса Месих сизе мерхемент этсин, парахатлык берсин.

Павлус Худая шүкүр эдйәр

³ Биз мыдама сизиң үчин дога эдип, Реббимиз Иса Месихиң Атасы Худая шүкүр эдйәрис. ⁴ Чүнки сизе гелип говшан Хош Хабарың хак сөзүни өңден эшиден ве сизиң үчин Гөкде сакланан умыдыңыз үчин, ⁵ сизиң Месих Иса болан иманыңызы, бүтин мукаддеслере болан сөйгиңизи эшитдик. ⁶ Бу Хош Хабар, оны эшидип, Худайың мерхементине хакыкатдан гөз етирен гүнүңизден бәри, сизиң араңызда болшы ялы, бүтин дүнйәде-де миве берип, өсүп гелйәр. ⁷ Муны-да бизиң үчин Месихиң садык хызматкәри сөйгүли ишдешимиз Эпафран өврендиңиз. ⁸ Сизиң Рухдакы сөйгиңизи-де бизе ол хабар берди.

Павлусың колоселилер барадакы догасы

⁹ Муны эшиден гүнүмизден бәри, биз хем сизиң үчин дога этмегиң, бүтин акылдарлык ве рухы дүшүнжеде Худайың ислегиниң билими билен долмагыңызы дилемигиң ызыны үзмейәрис. ¹⁰ Реббе мынасып ягдайда гезип, Оны хер бабатда хошнут этмегиңиз, хер оңат ишде миве берип, Худайы танамакда өсмегиңиз, ¹¹ Онуң шөхратлы гудратына гөрә, бүтин сабыр, чыдам үчин, хер хили гүйч билен гүйчленмегиңиз үчин дилег эдйәрис. ¹² Мукаддеслериң нурдакы мирасындан пай алмага сизе башарнык берен Худая, Ата бегенч билен шүкүр этмегиңиз үчин дога эдйәрис. ¹³ Ол бизи гараңкылык хәкимлигинден гутарып, Өз сөйгүли Оглуның Патышалыгына гөчүрди. ¹⁴ Биз Онда гутулыша, гүнәлериң өтүлмегине эдирис.

Месихиң кимдиги ве везипеси

¹⁵ Гөрүнмез Худайың кешби, бүтин ярадылышың илкинжи догланы Олдур. ¹⁶ Себәби Гөкдәки ве ердәки гөрүнйән хем гөрүнмейән затлары, тагтлардыр хәкимиетлери, хөкүмдарлыклардыр ыгтыярлары – барыны Шол яратды. Хер зат Ол

аркалы ве Онуң үчин ярадылды. ¹⁷ Хер затдан озал бар Олдур, бүтин затлар Ол аркалы ербе-ердир. ¹⁸ Бедениң, ягны иманлылар йыгнагының башы Олдур. Хер затда Өзи биринжи болар ялы, башлангыч, өлүлөрдөн илкинжи доглан-да Олдур. ¹⁹ Чүнки Худай бүтин долулыгының Онда болмагына, ²⁰ Онуң хачда дөкүлен ганы аркалы парахатчылыгы беркарар эдип, ердәки затлар болсун, Гөкдәки затлар болсун – барыны Өзи билен ярашдырмага разы болды. ²¹ Бир вагтлар эрбет ишлер үчин пикириңизде Худая ят хем душман болан сизи-де, ²² инди Месих Өз ынсанлык бедениниң өлүми аркалы Худай билен ярашдырды. ²³ Өзүңизиң эшиден, Гөк астындакы бүтин ярадылышда вагыз эдилен, мен Павлусың-да хызматкәри болан Хош Хабарымың умыдыңдан гымылдаман, иманда эсаслы берк дурсаңыз, Худай сизи мукаддес, чирксиз ве мүйнсүз эдип, Өз өңүнде голяр.

Павлусың иманлылар хызматы

²⁴ Мен сизиң угруңызда гөрен гөргүлериме инди гуванярын, Месихиң тени болан иманлылар йыгнагы угрундакы мушакгатларың етмезлериниң үстүни өз тенимде долдурярын. ²⁵ Мен, Худайың сөзүни, гечен дөвүрлерден, несиллерден яшырылан сыры бүтинлей билдирмек үчин, Худайың сизиң пейдаңыз маңа берен везипесине гөрә, иманлылар йыгнагының хызматкәри болдум. ²⁶ Инди болса сыр Онуң мукаддеслерине аян болды. Худай олар миллетлер арасында бу сырың шөхратлы байлыгының нәмедигини, ²⁷ ягны шөхрат умыды болан Месихиң ичиңиздедигини билдирмек иследи. ²⁸ Биз әхли адамы Месихде Худая кәмил хөдүрләр ялы, хер киме өвүт-үндев эдип, әхли кишә бүтин акылдарлык билен тәлим берип, Месихи вагыз эдйәрис. ²⁹ Шоңа гөрә-де, мен Онуң гудрат билен өзүмде ишлейән гүйжүне даянып, гөрешип зәхмет чекйәрин.

2 Мен сизиң үчин, Лаодикиядакылар ве мени гөрмедиклериң әхлиси үчин, нәхили улы гөреш алып баряңдыгымы сизиң билмегиңизи ислейәрин. ² Ата Худайың сырыны, ягны акылдарлыгың хем билимиң бүтин хазыналарының гизленен Месихини танамаклары

үчин, ³ дүшүнжеден угур алан долы ынамың байлыгына говушмаклары үчин, сөйгүде биригип, йүреклериңиң теселли тапмагыны ислейэрин. ⁴ Муны хич ким сизи сүйжү сөзлер билен алдамасын дийип айдырын. ⁵ Чүнки беден боюнча өзүм араңызда ёк хем болсам, дүзгүнлигиңизи, Месихе болан иманыңызың берклигини гөрүп, рух боюнча шатлык билен сизиң яныңыздадырын.

Месихде яшамак

⁶ Реб Месих Исаны нэхили кабул эден болсаңыз, Онда шейле хем гезиң. Сизе өвредилиши ялы, Онда көк уруп абатланып, ⁷ иманда беркәп, көп шүкүрлер эдиң. ⁸ Эттяжы элден бермәң! Месих билен дәл-де, адам дәплери ве дүнйә йөрелгелери боюнча дөрән философия, бош алдав билен бири сизи есир эдәймесин! ⁹ Чүнки хурайлыгың бүтин долулыгы беден шекилинде Месихде яшаяндыр. ¹⁰ Сиз хем әхли хөкүмдарлык, әхли хәкиметлер башы болан Месихде кәмиллиге говшансыңыз. ¹¹ Сиз Онуң сүннети билен, гүнәли тебигаты чыкарып, адам эли билен эдилмедик сүннет билен Онда сүннетлендиңиз. ¹² Чокундырышда Онуң билен бирликде гөмлүп, Оны өлүмден дирелден Худайың гүйжүне иман эдип, Онуң билен бирликде дирелдиңиз. ¹³ Гүнәлигиңиз билен, гүнәли тебигатыңызың сүннетсизлиги билен өлүкәңиз, Худай сизи Онуң билен бирликде жанландырды. Әхли гүнәлеримизи гечди. ¹⁴ Бизиң терсимизе, када-канунлары билен бизе гаршы болан борчнаманы өчүрди, оны хача чүйләп, арадан айырды. ¹⁵ Хөкүмдарларың, хәкиметлериң элинден эркини алды, олары хачда еңип, ачықдан-ачык паш этди. ¹⁶ Шонуң үчин, хич ким сизи иймит ве ичги, байрам, тәзе ай я сабат гүни хакда хөкүм этмесин. ¹⁷ Булар гелжәкки затларың көлегесидир, гөвре болса Месихдир. ¹⁸ Ялан кичигөвүнлиликден, перишделере ыбадат этмекден леззет алян, гөрмедик затларына гарышян †, тебигы акылында бош ере паңқарян, Баша берк япышмаяның бири сизи сылагыңыздан махрум этмесин. ¹⁹ Бүтин беден богунларың хем багларың көмеги билен бу Башдан иймитленип, битевилешип, Худайың берен өсүши билен өсйәндир. ²⁰ Месих билен билеликде дүнйәниң элементлерине өлен болсаңыз, нәме үчин дүнйәде яшаянлар ялы, ²¹ «Галташма, датма, эл дегирме» ялы када-канунлара уйярсыңыз? ²² Буларың хеммеси уланылма аркалы ёгалмак үчин белленен, адамларың буйрук хем таглыматларына даяннан затлардыр. ²³ Хава, бу када-канунларың галп диндарлыкда,

† Гөрмедик затларына гарышян – иң гадымы голязмаларда: «гөрен дүйшлериңиң ныгтап».

кичигөвүнлилик ве бедени хорламада акылдарлык гөрнүши бардыр, йөне гүнәли тебигаты канагатландырманың өңүни алмакда пейдасы ёкдур.

Месихде тәзе яшайыш

3 Шунлукда, Месих билен биле дирелендигиңизе гөрә, Гөкдәки затлары, Месихиң Худайың сагында отуран ериндәки затлары күйсәң. ² Үнсүңизи Ердәки дәл-де, Гөкдәки затлара гөнүкдириң. ³ Чүнки сиз өленсиңиз, яшайшыңыз Месих билен биле Худайда гизленендир. ⁴ Бизиң яшайшымыз болан Месих аян боланда, сиз хем Онуң билен биле шөхратда аян боларсыңыз. ⁵ Шонуң үчин ердәки тебигатыңыза махсус болан зына, хапалык, шехвет, хөвеслер ве бутпаразлыга барабар болан хусытлык ялы ислеглериңизи өлдүриң. ⁶ Худайың гахар-газабы Онуң сөзүне гулак асмаянларың үстүне шу затлар үчин инйәр. ⁷ Озаллар шейле гезен вагтыңыз бу ёллардан сиз хем йөредиңиз. ⁸ Инди болса бейле затларың әхлисини: гахары, газабы, яманлыгы, сөгүнжү ве агзыңыздан чыкян хапа сөзлери ташлаң. ⁹ Әңки ярадылышы эрбет ишлери билен биле эгниңизден чыкарып, ¹⁰ Яраданың кешбине гөрә, Худайы танаманыңың үчин, тәзеленен тәзе ярадылышы гейненлигиңиз себәпли, бири-бириңизе ялан сөз айтмаң. ¹¹ Бу тәзеликде грек ве ехуды, сүннетлилик ве сүннетсизлик, варвар, скиф, гул ве азат арасында парх ёк, йөне Месих хер затдыр, хер затдадыр. ¹² Шейлелик билен, Худайың мукаддес хем сөйгүли сайлананлары хөкүмде рехимдарлык йүрегини, ягшылыгы, кичигөвүнлиги, юмшаклыгы ве сабры гейниң. ¹³ Бири-бириңизе сабыр-такатлы болуң. Бирев биревден кинели болса, Месихиң сизи багышлайшы ялы, сиз хем бирек-бириги багышлаң. ¹⁴ Буларың хеммесиниң үстүнден-де кәмил бирлигиң багы болан сөйгини гейиң. ¹⁵ Йүрегиңизде Месихиң парахатчылыгы хөкүм сүрсүн. Сиз бир бедениң агзалары болуп, бу парахатчылыга чагырылансыңыз. Миннетдар хем болуң. ¹⁶ Месихиң сөзи бүтин байлыгы билен йүрегиңизде яшасын. Бүтин акылдарлык билен бири-бириңизе өвредиң, өвүт бериң, мезмурлар, өвгүли айдымлар, рухы нагмалар айдып, шүкүр билен йүрегиңизден Реббе †† нагма окаң. ¹⁷ Сөз билен я иш билен нәме этсеңиз, барыны Реб Исаның ады билен, Ол аркалы Ата Худая шүкүр эдип бержәй эдиң.

†† Реббе – иң гадымы голязмаларда: «Худая».

Машгала ве жемгыет гатнашыклары

¹⁸ Эй аяллар, Ребде ярашыклы болшы ялы, әриңизе табын болуң. ¹⁹ Эй әрлер, аялыңызы сөйүң, олара өвүз болмаң. ²⁰ Эй чагалар, әхли затда ата-әнеңизиң сөзүне гулак асың. Чүнки бу Реббиң халаяныдыр. ²¹ Эй аталар, чагаларыңызы ынжатмаң, олар рухдан дүшмесин. ²² Эй гуллар, әхли затда дүнийәдәки хожайыныңызың сөзлерине гулак асың. Муны гөзе якымлы гөрүнийән хызматлар билен адама яранмак ислейәнлер ялы этмән, эйсем, йүрек садалығы билен, Ребден горкуп ерине етириң. ²³ Ребден мирас сылагыны алжагыңызы билип, ²⁴ хер нәме этсеңиз, адамлар үчин дәл-де, Реб үчин йүрекден ишләң. Сиз Реб Месихе гуллуқ эдйәнсиңиз. ²⁵ Яманлык эден өз эден яманлығының алмытыны алар. Онда йүз гөрме ёкдур.

4 Эй хожайыңлар, гулларыңыз бабатда адыллыгы, деңлиги бержай эдиң. Өзүңизиң хем Гөкде Хожайыныңызың барлығыны билиң.

Дүрли өвүтлер

² Догада эржеллик эдиң, шүкүр эдип әгә болуң. ³ Шонуң билен бирликде Худайың сөзүни яйрадып, угрунда мениң бенди болан Месихимиң сырыны аян эдер ялы, Худай бизе бир гапы ачсын дийип, бизиң үчин хем дога эдиң. ⁴ Шейлеликде, сөзи эдилмелиси ялы аян эдейин. ⁵ Пурсатдан пейдаланып, өзүңизден болмадыклар билен пайхаслы болуң. ⁶ Хер киме нәхили жогап бермелидигиңизи билер ялы, сөзүңиз дуз билен тагамлы эдиллип, якымлы болсун.

Саламлар

⁷ Ребде ишдешим, садык хызматкәр, сөйгүли доганымыз Тихикус мен хақда сизе әхли зады хабар берер. ⁸ Ол сизиң хал-ягдайыңызы билип, йүрегиңизе теселли берер ялы, йөрите шонуң үчин, ⁹ сизден болан садык ве сөйгүли доганымыз Онесимус билен биле оны сизе ёлладым. Олар бу ерде болуп гечйән затларың хеммесини сизе айдарлар. ¹⁰ Туссагда мениң билен биле болян ёлдашым Аристаркус билен Барнабасың егени Маркус сизе салам айдыр. Маркус барадакы буйруклары алансыңыз, барса, оны кабул эдиң. ¹¹ Юстус лакамлы Ешу хем сизе салам айдыр. Худайың Патышалыгы үчин зәхмет чекйән ишдешлерим болан сүннетлилер диңе шулардыр. Булар маңа теселли бердилер. ¹² Өзүңизден болан, Месих Исаның гулы Эпафра сизе салам айдыр. Ол Худайың хер ислегинде кәмил болуп, долы ынам билен дуруң дийип, догаларында хемише сизиң үчин гөреш эдйәр. ¹³ Мен онуң сиз барада ве Лаодикия билен Иераполисдәкилер барада гаты ыхласлыдыгына † гүвә гечйәрин. ¹⁴ Сөйгүли тебип Лука билен Дима сизе салам айдыр. ¹⁵ Лаодикиядакы доганлара, Нимфаса ве онуң өйүндәки иманлылар йыгнагына салам айдың. ¹⁶ Шу хат араңызда окаландан соң, оны лаодикиялы иманлылар йыгнагына хем окадың. Сиз хем Лаодикиядан гелен хаты окаң. ¹⁷ Архипуса: «Дыкгат эт, Ребде алан хызматыңы битиржек бол» дийип айдың. ¹⁸ Мен Павлус өз элим билен бу салам хатыны язярын. Зынжырлар билен баглыдыгымы яда салың. Худайың мерхемети сиз билен болсун! Омын.

† ыхласлыдыгына – иң гадымы голязмаларда: «зәхмет чекйәндигине».

1 Селаниклилер

1 Ата Худай ве Реб Иса Месихде болан селаникли иманлылар йыгнагына Павлусдан, Силванусдан ве Тимотеосдан салам! Атамыз Худайдан, Реб Иса Месихден сизе мерхемет хем паракатлык болсун!

Иманда гөрелде

2 Биз сизи догаларымызда ятлап, элмыдама барыңыз үчин Худая шүкүр эдйәрис. **3** Иманың хасылы болан ишиңизи, сөйгүден эмеле гелен зәхметиңизи, Реббимиз Иса Месихе баглан умыдыңыздан дөрән чыдамыңызы Худайымыз хем Атамыз өңүнде дынгысыз ятларыс. **4** Эй, Худай тарапындан сөйлүйән доганларым! Биз Онуң сизи сайланыны билйәрис. **5** Чүнки бизиң яйрадян Хош Хабарымыз сизе диңе бир сөз билен дәл-де, гудрат билен, Мукаддес Рух билен, улы ынам билен гелип говушды. Биз араңыздакак сизиң пейдаңыз үчин нәхили яшандыгымызы өзүңиз билйәнсиңиз. **6** Сиз агыр мушакгатлара гарамаздан, Мукаддес Рухуң берен шатлыгы билен сөзи кабул эдип, бизден ве Ребден гөрелде алдыңыз. **7** Шейдип хем Македония билен Ахаядакы бүтин иманлылара гөрелде болдуңыз. **8** Чүнки Реббиң сөзи сизден эшидилип уграды. Худая болан иманыңызың хабары диңе Македония, Ахая дәл-де, хемме ере яйрады. Шоңа гөрә-де, бизе гүррүң берере зат галмады. **9** Себәби оларың өзлери бизи нәхили гаршыландыгыңызы айдып, дири, хақыкы Худая гуллуқ этжек болуп, **10** Онуң өлүмден дирелден, бизи гелжекки газапдан халас эден Оглы Исаның Гөкден гелмегине гарашмак үчин бутлардан Худая тарап өврүлендигиңизи гүррүң эдйәрлер.

Павлусың Селаникдәки хызматы

2 Доганлар, сизиң яныңызга гелмегимиз йөне ере дәлди, муны өзүңиз билйәнсиңиз. **2** Билшиңиз ялы, биз өң Филипиде хорлуқ чекип, кемсидилмелере сезевар болдук, йөне улы гаршылык болса-да, Худайың Хош Хабарыны сизе вагыз этмек үчин Худай бизе гайрат берди. **3** Чүнки хайышымыз алдава, хапалыга, хилә даянман, **4** эйсем Худайың бизи мынасып гөрүп, Хош Хабары табшыранына гөрә, биз адамлары дәл-де, йүрегимизи сынаян Худайы хошнут этжек болуп

геплейәрис. **5** Чүнки билшиңиз ялы, яныңызда ялынжаңлык билен гепләп, якымлы сөзлери ачгөзлүлиге асла перде эдинен дәлдирис. Муңа Худай шаятдыр. **6** Биз хич кимден, сизден хем бейлекилерден хормат хантама болмадык.

7 Месихиң ресуллары хөкмүнде сизе аграм салып хем билердик, йөне биз өз чагаларыны багрына басын эне ялы сизиң араңызда мылакатлы гездик.

8 Сизи шейле күйсейән биз сизе диңе Худайың Хош Хабарыны дәл-де, өз жанымызы-да бермәге разыдык. Чүнки бизе гаты эзиз болдуңыз.

9 Доганлар, өзүңиз зәхметимизи, чекен азабымызы яда салаянсыңыз: биз Худайың Хош Хабарыны сизе вагыз эденимизде хич бириңизе аграм салмажак болуп, гиже-гүндиз ишледик.

10 Иман эден сиз бабатда өзүмизи нәхили мукаддес, догры ве мүйнсүз алып баранымыза өзүңиз шаятсыңыз, Худай-да шаятдыр. **11** Билшиңиз ялы, бир атаның чагаларына эдиши ялы, биз хем сизиң барыңызы рухландырып, сизе гөвүнлик бердик,

12 Патышалыгына, шөхратына чагыран Худая мынасып гезмегиңизи табшырдык. **13** Шонуң үчин хем Худая дынгысыз шүкүр эдйәрис. Чүнки сиз Худайың сөзүни бизден эшидип кабул эдениңизде, муны адам сөзи хөкмүнде дәл-де, хақыкатда болшы ялы, Худайың сөзи хөкмүнде кабул этдиңиз. Сиз иманлыларда ишлейән сөз будур. **14** Себәби, эй доганлар, сиз Худайың Яхудада Месих Иса дегишли болан йыгнакларыны гөрелде эдиндиңиз. Оларың ехудылардан чекен шол жебирлерини өз илдешлериңизден чекдиңиз. **15** Хем Реб Исаны, хем-де өз пыгамберлерини † өлдүрен, бизи хем ковалан ехудылардыр. Олар өзге миллетлерден боланлара гүррүң бермегимизе, шейдип хем оларың гутулмагына ёл бермезлик билен, Худайың халамаян задыны эдйәрлер, бүтин адамлара душман болярлар. **16** Шейлеликде, өз гүнә гапларыны хемише пүре-пүр эдйәрлер. Эмма Худайың газабы ахырсоңы оларың башындан инди.

† *Өз пыгамберлерини - иң гадымы голязмаларда: «пыгамберлери».*

Павлус иманлыларың дидарыны күйсейәр

¹⁷ Эй доганлар, биз йүрек дәл-де, дидар боюнча аз вагт сизден айра дүшсек-де, чуң күйсег билен дидарыңызы гөрмәге көпрәк гайрат этдик. ¹⁸ Чүнки яныңыза барасымыз гелйәрди. Мен Павлус муны энчеме гезек иследим, йөне шейтан бизе пәсгел берди. ¹⁹ Бизиң умыдымыз, шатлыгымыз, Реббимиз Иса геленде, Онуң өңүнде гуванжак тәжмимиз нәме? Сиз дәлми? ²⁰ Хава, бизиң магтанжымыз хем, шатлыгымыз хем сизсиңиз.

3 Шонуң үчин, мундан артык чыдамага халымыз галмансоң, Афиныда еке галмага разы болдук. ² Сизи иманыңызда беркитмек, рухландырмак үчин, Месихиң Хош Хабарыны яйратмакда ишдешимиз, Худайың хызматкәри † болан доганымыз Тимотеосы яныңыза ибердик. ³ Муны бу мушакгатлар зерарлы хич ким говшамасын дийип этдик. Себәби бизиң мунуң үчин отурдыландыгымызы өзүңиз билйәнсиңиз. ⁴ Сизиң яныңыздакак хем мушакгат чекжегимизи өңүнден айдыпдык. Билшиңиз ялы, шейле хем болды. ⁵ Шонуң үчин хем, мен мундан артык чыдап билмән, аздырыжы шейтан сизи аздырып, зәхметимиз бидерек болаймасын дийип, иманыңызың ягдайыны билмек үчин, доганымызы ибердим.

Селаникден гелен оңат хабарлар

⁶ Эмма яныңыздан яңы гелен Тимотеос сизиң иманыңыз, сөйгиңиз хақда бизе оңат хабарлар гетирди. Бизи хемише говулык билен ятлаяндыгыңызы, бизиң сизи гөресимиз гелши ялы, сизиң-де бизи гаты күйсейәндигиңизи айтды. ⁷ Шу себәпден, эй доганлар, биз бүтин кынчылықдыр мушакгатларымыз ичинде иманыңыз үчин сизден теселли тапдык. ⁸ Инди сиз Ребде берк дурсаңыз, биз яшарыс. ⁹ Худайымызың өңүнде сиз себәпли дуян бүтин шатлыгымызың өвезини сизиң үчин Худая нәхили шүкүр этме билен долдурып билерис? ¹⁰ Биз, йүзүңизи гөрмек, иманыңызың етмезини долдурмак үчин, гижегүндиз түйс йүрекден дога эдйәрис. ¹¹ Атамыз Худайың Өзи ве Реббимиз Иса ёлумызы сизе тарап гөнелтсин. ¹² Реб бизиң сизе болан сөйгимиз ялы бири-бириңизе ве бүтин адамлара болан сөйгиңизи артдырсын. ¹³ Реббимиз Иса бүтин мукаддеслери билен геленде, Атамыз Худайың өңүнде мукаддесликде мүйнсүз болар ялы, йүрегиңизи беркитсин.

† Ишдешимиз, Худайың хызматкәри – иң гадымы голязмаларда: «Худайың ишдеши».

Худайы хошнут этмек

4 Махласы, эй доганлар, нәхили гезмелидиги, Худайы нәхили хошнут этмелидиги барада бизден өвренишиңиз ялы, шоңа гөрә-де гезишиңиз ялы, бу ишде хас көп илерлемегиңизи Реб Исаның ады билен сизден хайыш эдип ялбарярыс. ² Бизиң Реб Исадан гелен хайсы буйруклары сизе беренимизи билйәнсиңиз. ³ Худайың ислейәни, мукаддес болмагыңыз үчин, зынадан сакланмагыңыз, ⁴ хер кишиниң Худайы танамаян миллетлер ялы харам кейп билен дәл-де, ⁵ өз беденине мукаддеслик ве хормат билен эелик этмеги, бу затда хетдинден ашман, өз доганының хакыны иймезлигидир. ⁶ Чүнки озал сизе айдып гүвә гечишимиз ялы, бүтин бу затлар үчин Реб адамлары жезаландылар. ⁷ Себәби Худай бизи хапалыга дәл-де, мукаддеслиге чагырды. ⁸ Бу чакылыгы рет эдйән адам, ынсаны дәл-де, сизе Өз Мукаддес Рухуны берен Худайы рет эдйәндир. ⁹ Доган сөйгүси хақда болса, сизе язмагымызың гереги ёк, чүнки Худай бирек-биреги сөймеги сизе өвредендир. ¹⁰ Аслыетинде, сиз тутуш Македониядакы әхли доганлары-да сөййәрсиниз. Доганлар, биз сизден бу сөйгиңизи хас көп артдырмагыңызы хайыш эдйәрис. ¹¹ Сизе буйрушымыз ялы, геп-гүррүңиз гезмек, өз ишиңизе гыдырдап, өз әллериңиз билен ишлемек үчин ыхласлы болуң. ¹² Шейлеликде, кесеки адамларың өңүнде хормат билен гезерсиңиз, хич бир зада зар болмарсыңыз.

Иса ене гелйәр

¹³ Доганлар, бейлеки умытсызлар ялы гайгы чекмезлигиңиз үчин, өлен иманлылар хақда сизиң маглуматсыз болмагыңызы ислемайәрис. ¹⁴ Биз Исаның өлүп диреленине ынанярыс. Ине, шейле-де, Худай Иса баглы болуп өленлери хем Онуң билен биле ызларына гетирер. ¹⁵ Реббиң сөзүне даянып, сизе шуны айдярыс: биз дирилер, Реббиң гелмегине ченли галанлар, өлен иманлылардан асла өңе чыкмарыс. ¹⁶ Чүнки Реббиң Өзи эмирли гыгырыш билен, баш перишдәниң сеси билен, Худайың сурнайы билен Гөкден инер, шейлеликде, илки билен Месихе дегишли өлүлер дирелер. ¹⁷ Ондан соңра биз, галан дирилер олар билен биле Ребби ховада гаршыламак үчин, булутлар ичинде алнып гөтерилерис. Шейлеликде, элмыдама Реб билен биле боларыс. ¹⁸ Ине, шу сөзлер билен бири-бириңизе гөвүнлик бериң.

5 Эй доганлар, бу вакаларың вагт хем мөвсүмлери хақда сизе язмагың гереги ёк. ² Чүнки Реббиң гүнүниң бир огрының гижә гелши

ялы болуп гелжегини өзүңиз оңат билйәнсиңиз.

³ Адамлар: «Хер зат парахатлык, аман» диен бадына, гөврели аялың бургусының тутушы ялы, бирденкә оларың үстүне хеләкчилик инер, гачып билмезлер. ⁴ Эмма, доганлар, ол гүн сизи бир огры кимин басар ялы, сиз гараңкылыкда дәлсиңиз.

⁵ Чүнки барыңыз нура, гүндизе дегишли адамларсыңыз. Биз гижә я гараңкылыга дегишли дәлдирис. ⁶ Шейлеликде, бейлекилер ялы укламан, оя, хүшгәр болалың. ⁷ Чүнки уклаянлар гиже уклаяндыр, серхош боляндар-да гиже серхош боляндыр. ⁸ Гүндизе дегишли болан биз болса, иман, сөйги совудыны гейип, келләмизе тувулга хөкмүнде, гутулыш умыдыны гейнип, хүшгәр болалың. ⁹ Чүнки Худай бизи газаба сезевар болмак үчин дәл-де, Реббимиз Иса Месих аркалы гутулыша говушмак үчин белледи. ¹⁰ Биз оя болсак-да, укуда † болсак-да, Онуң билен яшар ялы, Месих бизиң үчин өлди. ¹¹ Шонуң үчин, шу вагт хем эдишиңиз ялы, бири-бириңизи рухландырың, бири-бириңизи абатлаң.

Өвүтләр ве саламлар

¹² Эй доганлар, араңызда зәхмет чекйәнлериң, Реб ёлунда сизе өңбашчылык эдип өвүт берйәнлериң гадырыны билмеги сизден хайыш

† Оя... укуда – «дири... өли».

эдйәрис. ¹³ Эдйән ишлериңиз хатырасына олар чәксиз сөйги билен хормат гоюң. Өзара парахатчылыкда яшаң. ¹⁴ Доганлар, сизе ялбарярыс, бош гезйәнлере өвүт-үндев эдиң, гөвнүчөгүнлере гөвүнлик бериң, эжизлери голдаң, хеммелер барада сабырлы болуң. ¹⁵ Хабардар болуң, хич ким яманлыга яманлык билен гайтаргы бермесин. Гайтам бири-бириңизе, әхли адамлар ягшылык этжәк болуп хемише тагалла эдиң. ¹⁶ Хемише шатлык эдиң. ¹⁷ Дынгысыз дога эдиң. ¹⁸ Әхли ягдайда шүкүр эдиң. Чүнки Худайың Месих Исада сиз барадакы ислеги шудур. ¹⁹ Рухы сөндүрмәң. ²⁰ Пыгамберлик сөзлериңи әсгермезлик этмәң. ²¹ Хер зады сынап гөрүң. Говы зады гайым саклаң. ²² Хер хили эрбетликден гача дуруң. ²³ Парахатлыгың гөзбашы болан Худайың Өзи сизи бүтинлей мукаддес этсин. Рухуңыз, жаныңыз ве тениңиз сакланып, Реббимиз Иса Месих геленде ногансыз хем мүйнсүз болсун. ²⁴ Сизи чагыран Худай ынамдардыр, Ол муны башарар. ²⁵ Доганлар, бизиң үчин дога эдиң. ²⁶ Бүтин доганлар мукаддес огшук билен салам айдың. ²⁷ Бу хатың бүтин мукаддес доганлар окалмагыны Реббиз аындан сизе табшырырын. ²⁸ Реббимиз Иса Месихиң мерхемети сизиң билен болсун! Омын.

2 Селаниклилер

1 Атамыз Худай ве Реб Иса Месихде болан селаникли иманлылар йыгнагына Павлусдан, Силванусдан ве Тимотеосдан салам! **2** Атамыз Худай, Реб Иса Месих сизе мерхемет этсин, парахатлык берсин!

Гелжөк хөкүм

3 Эй доганлар, биз сиз бабатда элмыдама Худая шүкүр этмәге борчлудырыс. Бейле этмегимиз ярашыкдыр. Чүнки сизиң иманыңыз гитдигиче өсйәр, хер бириңизиң бейлекә болан сөйгүси артыр. **4** Шейлелик билен, биз чекйән азарыңызда, мушакгатыңызда гөркезйән чыдам хем иманыңыз үчин, Худайың йыгнаклары арасында сизиң билен магтанярыс. **5** Буларың бары Худайың адалатлы хөкүминиң белгисидир. Шонуң нетижесинде, сиз угрунда гөрги гөрийән Худайыңызың Патышалыгына мынасып сайыларсыңыз. **6** Чүнки сизе мушакгат чекдиренлере Худайың мушакгат билен гайтаргы бермеги, **7** мушакгат чекен сизи-де бизиң билен биле ынжалтмагы Онуң адыллыгына ярашыкдыр. Бу затлар Реб Иса одуң ялнында гүйчли перишделери билен Гөкден гелип гөрнен махалы йүзе чыкар. **8** Реббимиз Иса Худайы танамаянлары, Эзи барадакы Хош Хабара уймаанлары жезалар. **9** Булар Онуң хузурындан, гүйжүниң шөхратындан даш болуп, эбеди хеләкчилик жезасыны чекерлер. **10** Ол гүнде Реб Өз мукаддеслеринде шөхратланмак, бүтин иман эденлери тәсин галдырмак үчин шол гүн геленде, шейле болар. Сиз хем иман эденлерденсиңиз, чүнки сиз өзүңизе берен гүвәлигимизе ынандыңыз. **11** Шонуң үчин Худайымыз сизи Өз чакылыгына мынасып сайсын, ягшылыга болан әли арзувыңызы, имандан угур алан әли ишиңизи гудрат билен амала ашырсын дийип, хемише сизиң үчин дога эдйәрис. **12** Биз муны Худайымызың ве Реб Иса Месихиң мерхеметине гөрә, Реббимиз Исаның ады сизде шөхратлансын, сиз хем Онда шөхратланың дийип эдйәрис.

Биканун адам

2 Реббимиз Иса Месихиң гелмеги ве Онуң билен билеликде болмак үчин йыгнанышмагымыз хақда, эй доганлар, сизден

хайыш эдйәрис: **2** Реббиң гүнүниң гелип етенлигини айдян бир рух, бир сөз я бизден баран ялы эдип гөркезилен бир хат сизиң пикириңизи хайдан-хай сарсдырмасын, горка салмасын. **3** Өзүңизи хич киме хич бир ёл билен алдатмаң. Чүнки имандан дөнме гелйәнчә, биканун адам, хеләкчилик оглы пейда болянча, ол гүн гелмез. **4** Бу адам Худай дийилйән я-да чокунылян хер зада гаршы дуруп, өзүни хеммеден ёкары тутар, хатда Худайың ыбадатханасында отурып, өзүни Худай дийип ыглан эдер. **5** Мен хениз сизиң яныңыздакам, булары сизе айданым ядыңызга дүшмейәрми? **6** Өз вагтында пейда болар ялы, инди бу адамы нәмәниң бөкдейәнини өзүңиз билиәнсиңиз. **7** Чүнки биканунлык сыры шу вагт хем херекетде, йөне оны бөкдейән арадан айрылянча, өз ишини довам этдирер. **8** Шонда шол биканун адам пейда болар, оны Реб Иса агзының деми билен өлдүрер, гелмегиниң хайбаты билен ёк эдер. **9** Ол адам шейтаның гүйжү боюнча, хер хили ялан гудрат, алакат ве мугжыза билен, **10** хеләк болянлары алдава саян хер хили яманлык билен гелер. Олар хақыкаты сөймеги, шейдип хем гутулмагы рет эдендиклери үчин хеләк болар. **11** Ине, шу себәпден хем ялана ынансынлар дийип, Худай олар бир алдавчы гүйч ёллар. **12** Ол муны хақыката ынанман, яманлыгы халаянларың бары хөкүм эдилсин дийип эдйәр.

Берк дуруң

13 Эмма биз, эй, Реб тарапындан сөйүлйән доганлар, сиз үчин хемише Худая шүкүр этмәге борчлудырыс. Чүнки Худай сизи Рух аркалы мукаддес эдиллип, хақыката ынанмак билен гутулмагыңыз үчин башлангычдан сайлады. **14** Ол Реббимиз Иса Месихиң шөхратына говушмагыңыз үчин, бизиң вагыз эдйән Хош Хабарымыз аркалы сизи муңа чагырды. **15** Эй доганлар, шоңа гөрә инди берк дуруң! Бизден сөз билен я хат аркалы өврәнен таглыматыңызга япышың. **16** Реббимиз Иса Месихиң Өзи ве бизи сөйүп, мерхемети билен бизе бакы теселли, ягшы умыт берен Атамыз Худай, **17** сизиң йүрегиңизе теселли берсин, сизи хер оңат иште хем сөзде беркитсин.

Бизиң үчин дога эдиң

3 Махласы, доганлар, Реббиң сөзүниң, сизиң араңызда болшы ялы, чалтлык билен яйрап, шөхратланмагы үчин, биз барада дога эдиң. ² Эрбет, яман адамлардан гутулмагымыз үчин дога эдиң. Чүнки хеммеси иман гетирен дәлдир. ³ Эмма Реб ынамдардыр. Ол сизи беркидер, иблистен горар. ⁴ Бизиң буйранларымызы хем эдйәнлигиңизе, хем-де этжекдигиңизе Ребде сизе ынамымыз бар. ⁵ Реб йүрегиңизи Худайың сөйгүсине, Месихиң сабрына гөнүкдирсин.

Чөрегиңизи өзүңиз газаның

⁶ Доганлар, бизден алан таглыматыңыза уймаян, бош гезйән хер бир догандан даш дурмагыңызы Реб Иса Месихиң адындан сизе буюярыс. ⁷ Чүнки бизи нәхили гөрелде эдинмелидигиңизи өзүңиз билйәнсиңиз. Себәби биз сизиң араңызда бош гезмедик. ⁸ Хич кимиң чөрегини хем мугт иймән, сизиң хич бириңизе аграм салмажак болуп, зәхмет чекип гиже-гүндиз азап билен ишледик. ⁹ Биз муны сизден ярдам алмага хақымызың болманлыгы

үчин дәл, эйсем, бизден гөрелде алар ялы, сизе нусга болмак үчин этдик. ¹⁰ Биз яныңыздакак хем сизе: «Ким ишлемек ислемайән болса, онда ол дамак-да иймесин» диен буйругы бердик. ¹¹ Чүнки сизиң араңызда кәбир адамларың бош гезйәнни, хич бир иш этмән, бейлекилериң ишине гатышыяныны эшидйәрис. ¹² Бейле адамлара геп-гүррүңсиз ишләп, өз чөрөклерини газанмагы Реб Иса Месихиң адындан буйруп, несихат берйәрис. ¹³ Эмма сиз доганлар, ягшылык этмекде ядамаң. ¹⁴ Ким бу хатда айданларымыза гулак асмаса, оны белгә алың. Онуң билен гатнашык этмән, утандырың. ¹⁵ Оны душман хөкмүнде гөрмән, йөне бир доган хөкмүнде оңа өвүт бериң.

Саламлар

¹⁶ Парахатлыгың гөзбашы болан Реббиң Өзи сизе хемише, хер ягдайда парахатлык берсин! Реб барыңыз билен болсун! ¹⁷ Мен Павлус бу саламы сизе өз элим билен язандырын. Мениң хер хатымдакы белгим шудур, шейле язарын. ¹⁸ Реббимиз Иса Месихиң мерхемети сизиң барыңыз билен болсун!

1 Тимотеос

1 Халасгәримиз Худайың, умыдымыз Месих Исаның буйругы билен Месих Исаның ресулы болан мен Павлусдан, ² иманда оглум Тимотеоса салам! Ата Худай, Реббимиз Месих Иса саңа мерхемет хем рехим этсин, парахатлык берсин!

Ялан таглыматлар барада дуйдурыш

³ Македония баряркам сенден хайыш эдишим ялы, сен өзге таглыматлары яйратмазлыгы кәбир адамлар табырмак үчин Эфесде гал. ⁴ Олар эртекилерден, түкениксиз несил шежерелеринден эл гөтерсин. Бу затлар Худайың имана даянан ишине пейда бермекден көп, жеделлере себәп боляндыр. ⁵ Бу буйругың мақсады сап йүрекден, догры ынсапдан, хилесиз имандан угур алан сөйгүдир. ⁶ Кәбир адамлар бу затлардан азашып, бош геплере йыкын этдилер. ⁷ Олар Мукаддес Кануның өвредижилери болмак ислейәр, йөне не өз айдян затларына, не-де ныгтап тассыкляя затларына дүшүнйәр. ⁸ Биз Кануның оны кануна лайыклықда уланян адам үчин оңатдыгыны билйәрис. ⁹ Ене-де Кануның догры адам үчин дәл-де, канунсызлар ве агыззырыксызлар, худайсызлар ве гүнәкәрлер, мукаддес дәллер ве мукаддеси сыламаянлар, ата-энесини өлдүрйәнлер, ганхорлар, ¹⁰ зынагәрлер, бечебазлар, гул сатянлар, яланчылар, ялан ере ант ичйәнлер ве саг таглымата гаршы башга нәме бар болса, булар үчин гойландыгыны биз билйәрис. ¹¹ Мүбәрәк Худайың маңа ынанылып берлен шөхратлы Хош Хабары боюнча бу шейледир.

Худай рехимдардыр

¹² Маңа кувват берйән Реббимиз Месих Иса шүкүр эдйәрин. Себәби Ол мени садык сайып, Өз гуллугына белледи. ¹³ Озаллар Оңа дил етирен, азар берип, зорлук эден хем болсам, Ол маңа рехим этди. Чүнки мен эденлерими наданлықдан, имансызлықдан эдипдим. ¹⁴ Йөне иман, Месих Исада болан сөйги билен бирликде Реббимизиң мерхемети мениң үстүме боллук билен ягды. ¹⁵ «Месих Иса гүнәкәрлери гутармак үчин дүнйә гелди» диен сөз такык, хер тайдан кабула лайык сөздүр. Ол гүнәкәрлериң иң эрбеди мендирин. ¹⁶ Эмма Месих Иса Өзүне иман эдип, эбеди яшайша

говушжаклара гөрелде хөкмүнде, Өз чәксиз сабрыны гүнәкәрлериң иң эрбеди болан менде гөркезсин дийип, маңа рехим эдилди. ¹⁷ Бүтин дөвүрлериң Патышасы, өлмез хем гөрүнмез ялңыз акылдар Худая эбедилик хормат, шөхрат болсун! Омын.

¹⁸ Эй оглум, Тимотеос, сен өзүң хакдакы озалкы пыгамберликлере даянып, сөвешин иң оңадыны алып барар ялы, мен шол пыгамберликлере лайыклықда шу буйругы саңа ынанырын. ¹⁹ Иманы, догры ынсабы сакла. Кәбир адамлар догры ынсабы бир яна итип, иман бабатда батдылар. ²⁰ Именеюс ве Игендер булардандыр. Мен күпүр этмезлиги өвренсинлер дийип, олары шейтана табырдым.

Дога ве ыбадат барада

2 Хер затдан өң шуны үндейәрин: биз таква хем аграс, арам ве геп-гүррүңсиз яшар ялы, бүтин адамлар, ² патышалар ве хәкимет эелериниң бары үчин дилеглер, догалар, ялбарышлар хем шүкүрлер эдилсин. ³ Чүнки бу оңат ве Халасгәримиз Худайың халаян задыдыр. ⁴ Ол бүтин адамларың гутулмагыны, хакыкат билимине етмегини ислейәндир. ⁵ Чүнки Худай бирдир. Худай билен адам арасында дурян еке-тәк Төвеллачы бардыр. ⁶ Ол хем ынсан болан, Өзүни хеммелер үчин төлег хөкмүнде хөдүрлән Месих Исадыр. Муңа-да өз вагтында гүвә гечилендир. ⁷ Шу мақсат билен жарчы, ресул хөкмүнде Месихде хакыкаты айдярын, ялан сөзлемейәрин – мен ехуды дәллере иманы хем хакыкаты өвредижй болуп беллендим. ⁸ Эркекleriң гахарланып жеделлешмән, хер ерде мукаддес эллер галдырып дога этмегини ислейәрин. ⁹ Аялларың хем сач өрүмлери, гызыллар, хүнжүлер ве гымматбаха эшиклер билен дәл-де, эйсем, ярашыклы эгин-эшиклер, хая ве салыкатлылык билен, ¹⁰ Худай ёлунда гезйәндиклерини ыкрат эдйән аяллара ярашян ягшы ишлер билен өзлерини беземеклерини ислейәрин. ¹¹ Аял сессизлик, тутушлыгына табынлык ичинде өвренсин. ¹² Аялың сапак бермегине, эркеге агалык этмегине ругсат этмейәрин, ол сессиз-үйнсүз болсун. ¹³ Чүнки өңүрти Адам, онсоң Хова ярадылды. ¹⁴ Алданан хем Адам дәлди, аял алданып, языклы болды. ¹⁵ Йөне

аял салыкатлылык билен, иманда, сөйгүде ве мукаддесликде болуп, чага догурмак билен гутулар.

Йыгнагың ёлбашчылары

3 Ине, бир догры сөз: ким гөзегчи болмага жан чекйән болса, онда ол оңат иши арзув эдйәр.
² Шоңа гөрә-де, гөзегчи мүйнсүз, диңе бир аялың әри, хушгәр, сагдын дүшүнжели, гепи-сөзи ерликли, мыхмансөөр, өвретмәге укыплы, ³ шераба хөвесеҗең дәл, игенҗең дәл, юмшак, урушдан гачян, харам газанч этмейән болмалыдыр. ⁴ Өз өйүни оңат доландырмалы, долы аграслык билен чагаларына диенини этдирмелидир. ⁵ Ким өз өйүни доландырып билмейән болса, онда ол Худайың йыгнагының аладасыны нәхили эдер? ⁶ Гөзегчи яңы иман гетирениң бири болмалы дәл, ёгса, текепбирлик эдип, иблисиң сезевар болан хөкмүне сезевар болмагы мүмкин. ⁷ Айыпланҗак ягдая, иблисиң дузагына дүшмез ялы, ол йыгнагың дашындакылар тарапындан-да оңат дийип гүвә гечилйән адам болмалыдыр. ⁸ Шонуң ялы, йыгнагың хызматчылары хем хорматлы, икидилли дәл, көп шераба хөвессиз, харам газанч этмейән, ⁹ сап выждан билен иманың сырыны сакляян адамлар болмалыдыр. ¹⁰ Булар хем өңүрти сыналсын, онсоң, мүйнсүз болсалар хызмат этсинлер. ¹¹ Шонуң ялы-да, аяллары хем хорматлы, мыҗабатчы дәл, хушгәр, хер затда вепалы болмалыдыр. ¹² Хызматчылар диңе бир аялың әри, чагаларыны, өз өйлерини оңат доландырян адамлар болсун. ¹³ Чүнки хызматларыны оңат берҗай эдйәнлер өзлерине оңат дереҗе, Месих Иса иман этмекде улы гайрат газаняндыр.

Улы сыр

¹⁴ Мен аз вагтдан сениң яныңа бармагы умыт эдйәрин. ¹⁵ Йөне булары саңа мен гижә галсам, Худайың машгаласы, ягны хакыкатың диреги хем даянҗы болан дири Худайың йыгнагы арасында өзүңи нәхили алып бармагы билмегиң үчин язырын. ¹⁶ Худайың ёлуның сыры улудыр, муны хич ким инкәр эдип билмез. Худай беденде аян болды, Рухда тассыкланды, перишделер тарапындан гөрүлди, миллетлере вагыз эдилди, дүньәде Оңа иман гетирилди, шөхрат ичинде ёкары алынды.

Имандан дөнүш

4 Рух ныгтап айдыр: соңкы вагтларда кәбир адамлар имандан дәнер. ² Ынсапларына даг басылан яланчыларың икийүзлүлиги зерарлы алдавчы рухлара, жынларың таглыматларына гулак асар. ³ Бу яланчылар өйленмеги гадаган эдер, иман эдип, хакыкаты билйәнлериң шүкүр билен

иймелери үчин, Худайың ярадан тагамларындан гача дурмагы буйрар. ⁴ Худайың ярадан бар зады говудыр, шүкүр билен кабул эдилсе, хич бир зат рет эдилмели дәлдир. ⁵ Чүнки бар зат Худайың сөзи ве дога аркалы мукаддес эдилйәндир.

Оңат хызматкәр

⁶ Сен булары доганларың ядына салсаң, иманың, эерен оңат таглыматың сөзлери билен етишдирилип, Месих Исаның оңат хызматкәри боларсың. ⁷ Ярамаз хекаялары, кемпирлериң эртекилерини рет эдип, өзүңи Худайың ёлунда вердиш эт. ⁸ Беден машкының пейдасы аздыр, йөне хәзирки ве гелҗекки яшайшың вадасына эе болан таквалык хер угурдан пейдалыдыр. ⁹ Бу сөз догры сөздүр, хер жәхетден макулланмага лайыкдыр. ¹⁰ Биз мунуң үчин зәхмет чекйәрис, сөгүңч эшидйәрис. Чүнки умыдымызы әхли адамларың, ылайта-да, иман эденлериң Халасгәри дири Худая багладык. ¹¹ Бу затлары буюр, өврет.

¹² Хич ким сени яшдыгың үчин әсгермезлик этмесин. Геп-гүррүңде, яшайышда, сөйгүде, Рухда иманда ве тәмиз ахлакда иман гетиренлере гөрелде бол. ¹³ Мен барянчам, Мукаддес Язгылары йыгнага окамак, өвүт-үндев этмек, өвретмек билен мешгул бол. ¹⁴ Пыгамберлик сөзи аркалы ве яшулулар гурамасының сениң үстүңе эл гоймагы билен өзүңе берлен рухы сылагы гөзден салма. ¹⁵ Бу ишлерде ыхласлы бол. Илерлейшиңи хеммелериң гөрмеги үчин, булар билен мешгуллан. ¹⁶ Өзүңе хем таглымата дыкгат эт, бу ишлери довам этдир. Себәби муны этмек билен, сен хем өзүңи, хем өзүңе гулак асянлары халас эдерсиң.

Йыгнакда өзүңи алып барыш

5 Гарры адамы ынҗатма, оңа өз атаң ялы, өвүт-үндев бер. ² Яш йигитлере өз доганларың ялы, гарры аяллара өз энең ялы, яш аяллара хем өз аял доганларың ялы, тәмиз ахлак билен өвүт-үндев эт. ³ Дул хатынлары, чындан душ болсалар сыла. ⁴ Бир душ хатының чагалары я агтыклары бар болса, онда олар өңүрти өз машгалаларына ярдам этмек билен, Худай ёлунда гезмеги, өз улуларына болан борчларыны өдемеги өвренсинлер. Чүнки бу Худайың халаныдыр. ⁵ Чын душ болуп, еке галан хатын умыдыны Худая баглаяндыр. Гиже-гүндиз дилеглерде, догаларда эрҗеллик эдйәндир. ⁶ Эмма айшы-эшретде яшаян душ хатын дирилике өлүдир. ⁷ Мүйнсүз болмагы үчин, бу затлары олар буюр. ⁸ Бири өз якынларының, ылайта-да, өз машгаласының аладасыны этмейән болса, онда ол иманы инкәр эдип, имансыздан бетер боландыр.

⁹ Ягшы ишлерде гүвә гечилиән, диңе бир әре аял болуп, алтмыш яшдан ашак болмадык дул хатын,
¹⁰ оглан-ушак етишдирен болса, ятлары мыхман алан болса, мукаддеслериң аякларыны юван болса, мушакгат чекйәнлере ярдам эден болса, хер бир оңат ишиң ызында ылган болса, ады дуллар депдерине язылсын. ¹¹ Яш дул хатынларың атларыны язмагы рет эт. Чүнки олар хөвесе дүшүп, Месихден узаклашанларында, әре баржак болар.

¹² Шейлеликде, өңки иманы ташландыклары зерарлы, жеза сезевар боларлар. ¹³ Мундан башгада, өйин-өйин айланып, ялталыга өвренишерлер. Диңе ялталыга өвренишмек билен чәкленмән, эйсем, ярашыксыз геплери агза алып, бейлекилериң ишлерине гарышян гепчилер болар. ¹⁴ Шонуң үчин, мен яш дул хатынларың әре бармакларыны, чага догурмакларыны, хожалыгы доландырмакларыны, душмана хич бир мыжабат үчин бахана бермезликлерини ислейәрин. ¹⁵ Чүнки кәбирлери азып, эййәм шейтаның ызына эерди.

¹⁶ Иман эден бир эркегиң я аялың дул галан доган-гарындашлары бар болса, олары голдасын, иманлылар йыгнагына аграм дүшмесин. Шейле, йыгнак чын дул хатынлары голдап билер.

¹⁷ Йыгнагы оңат доландырян яшулулар, ылайта-да, Худайың сөзүни яйратмакда, өвретмекде зәхмет чекйәнлер ики эссе хормата лайык гөрүлсин.

¹⁸ Чүнки Мукаддес Язгы: «Харман дөвйән өкүзиң агзыны баглама», «Ишчи өз хақына мынасыпдыр» диййәр. ¹⁹ Ики я үч шаят болмаса, бир яшулы хақдакы айыпламаны кабул этме. ²⁰ Бейлекилер хем горкар ялы, гүнә эдйәнлере хеммелериң өңүнде темми бер. ²¹ Өңүнден хөкүм этмән, хич затда биринден йүз гөрмән, бу язанларымы горамагыңы Худайың, Месих Исаның ве сайланан перишделериң өңүнде саңа берк табшырярын.

²² Бириниң депесине эл гоймакда ховлукма, башга кишилериң гүнәлерине шәрик болма. Өзүңи тәмиз сакла. ²³ Диңе сув ичмән, ашгазаның ве йыгы-йыгыдан болян нәхошлугың үчин аз-кем шерап ич. ²⁴ Кәбир адамларың гүнәлери беллидир, хөкүме олардан өң етйәндир. Кәбирлериңиңки болса соң аян боляндыр. ²⁵ Шонуң ялы, оңат ишлер-де беллидир, белли дәллер-де яшырын галып билмез.

Худайың ёлундан йөремек

6 Гулук боюнтырыгы астындакыларың хеммеси Худайың адына, таглыматына дил етмез ялы, өз хожайынларыны сылаг-хормата мынасып билсин. ² Хожайынлары иман гетирен гуллар болса доган боляндыклары үчин, олары әсгермезлик этмән, гайтам, хас бетер хызмат этсин.

Чүнки бу оңат хызматдан пейдаланянлар иманлы хем сөйгүлидир. Булары өврет, үнде. ³ Ким-де ким башга таглыматы яйрадып, сагдын сөзлери, Реббимиз Иса Месихиң сөзлерини ве Худайың ёлуна дегишли таглыматы оңламаян болса, ⁴ онда ол текепбирдир, хич зады билйән дәлдир, жедел, сөз даваларының хассасыдыр. Гөрипчилик, чекишме, яманлама, эрбет шүбхелер, ⁵ пикирлери заяланып, Худайың ёлуны газанч ёлы хасаглап, хақыкатдан махрум болан адамларың үзнүксиз жеделлери шу затлардан угур аляндыр. Бейле адамлардан гача дуруң. ⁶ Барыңа кайыл болуп, Худайың ёлундан йөремек улы газанчдыр. ⁷ Чүнки биз дүнйә хич бир зат гетирмедик, хич бир зат хем әкидип билмежегимиз беллидир. ⁸ Иймәге, геймәге задымыз бар болса, булара кайылдырыс. ⁹ Баяжак болянар болса сынагларың дузагына дүшүп, адамлары чөкүше, хеләкчилиге сокян энчеме дүшнүксиз хем зыянлы хөвеслере ёлукяндыр. ¹⁰ Чүнки хер хили эрбетлигиң бир көки пул сөйгүсидир. Кәбир адамлар мунуң ышкына дүшүп, имандан азашдылар, көп санжылар билен өзлерини гынадылар. ¹¹ Эмма сен, эй Худай адамы, бу затлардан гач. Догрулыгың, Худайың ёлуның, иманың, сөйгиниң, сабыр хем юмшаклыгың ызында ылга. ¹² Иманың оңат гөрешини алып бар. Эбеди яшайша япыш. Сен муңа чагырылып, энчеме шаядың өңүнде иманы оңат ыклар эденсиң. ¹³ Бар зада яшайыш берен Худайың ве Понтиус Пилатусың гаршысында оңат ыклар эден Месих Исаның хузурында саңа табшырярын, ¹⁴ Реббимиз Иса Месих гелйәнчә, Худайың буйругыны чирксиз ве мүйнсүз сакла. ¹⁵ Мүбәрек, тәк Хөкүмдар, патышалар Патышасы, реблер Ребби, ¹⁶ өлүмсизлигиң еке-тәк эеси, етдирмез нурда яшаян, хич бир ынсаның гөрмедик хем гөрүп билмежек Худайы Месихи өз вагтында гөркезер. Хормат хем гудрат бакы Онуңкы болсун! Омын.

¹⁷ Хәзирки дөвүрдәки байлара текепбир болмазлыгы табшыр. Вепасыз байлыга дәл-де, леззет алмагымыз үчин, хер зады бизе боллук билен берен дири Худая умыт багласынлар. ¹⁸ Олара ягшылык этмеги, ягшы ишлере бай болмагы, сахылыгы, жомартлыгы табшыр. ¹⁹ Соңсуз † яшайша эе болар ялы, гелжәк үчин өзлерине берк бина болжак хазынаны бирикдирсинлер.

²⁰ Эй Тимотеос, өзүңе ынанылып берлени гора. Ярамаз, бош сөзлерден, ялан ере билим дийилйән гапма-гаршылыклардан йүз дөндер. ²¹ Бу ялан билими ыклар әдип, кәбир адамлар имандан азашдылар. Худайың мерхемети сениң билен болсун! Омын.

† Соңсуз – иң гадымы голязмаларда: «хакыкы».

2 Тимотеос

1 Месих Исадакы яшайыш вадасы боюнча Худайың ислеги билен Месих Исаның ресулы болан мен Павлусдан, ² сөйгүли оглум Тимотеоса салам! Ата Худай, Реббимиз Месих Иса саңа мерхемент хем рехим этсин, парахатлык берсин.

Хош Хабар угрунда гөрги

³ Мен гиже-гүндиз эдйән догаларымда сени дынгысыз ятлап, аталарым ялы сап выждандан хызмат эдйән Худайыма шүкүр эдйэрин. ⁴ Гөзяшларыңы яда салып, шатлыкдан долмак үчин сени гөресим гелйэр. ⁵ Озал мамаң Лоисде ве энең Эвникиде болан хилесиз иманы ятлаярын, онуң сенде-де бардыгына долы ынанярын. ⁶ Шу себәпден, эллерими үстүңе гоймагым аркалы Худайың саңа берен сылагыны ловурдатмагыңы ядыңа саяларың. ⁷ Чүнки Худай бизе горкаклык рухуны дәл-де, гүйч, сөйги, небсиңе буюрма рухуны берендир. ⁸ Шоңа гөрә, Реббимиз хақда гүвәлик этмәге, Онуң угрунда бенди болан маңа утанман, Худайың берен кувваты билен Хош Хабарың угрунда мениң билен биле гөрги гөр. ⁹ Худай бизи эден ишлеримизе гөрә дәл-де, максат хем мерхементине гөрә гутарып, мукаддес яшайша чагырды. Бу мерхемент бизе эзелден Месих Исада берлип, ¹⁰ инди болса, өлүми арадан айран, яшайыш хем өлмезлиги Хош Хабар аркалы ышыга чыкаран Халасгәримиз Месих Исаның гелмеги билен аян эдилди. ¹¹ Мен хем бу Хош Хабарың жарчысы, ресулы ве миллетлериң өвредижиси эдиллип беллендим. ¹² Шу гөргүлери гөрмегимиз себәби хем шудур. Эмма мен утанмаярын, чүнки Киме иман эденими билйэрин, Онуң маңа табшыран задыны † шол гүне ченли сакламагы башаржақдыгына долы ынамым бар. ¹³ Менден эшиден сагдын сөзлериңиң нусгасыны иман, Месих Иса болан сөйги билен гайым сакла. ¹⁴ Өзүңе ынанылып берлен оңат таглыматы ичимизде яшаян Мукаддес Рух аркалы гора. ¹⁵ Азия илиндәкилериң хеммесиниң, шол санда Фигелус хем Эрмогенис дагының менден араны ачаныны билйәнсиң.

† Онуң маңа табшыран задыны – я-да: «мениң Оңа табшыран задымы».

¹⁶ Реб Онисифорың ичерсине рехимдарлык этсин. Чүнки ол энчеме гезек жаныма жан гошды, зынжырлар билен баглыдыгыма утанман, ¹⁷ Римдекә мени гайрат эдип гөзлөп тапды. ¹⁸ Ол гүнде Ребден рехимдарлык тапмагы Реб оңа ыхсан этсин! Онуң Эфесде нәче хызмат эденини сениң өзүң гаты оңат билйәнсиң.

Месих Исаның оңат эсгери

2 Шейлеликде, оглум, Месих Исадакы мерхемент билен гүйчлен. ² Биртопар шаятларың янында менден эшиден сөзлериңи бейлекилере-де өвредип билжек адамлара табшыр. ³ Месих Исаның оңат эсгери болуп, мениң билен билеликде гөрги гөр. ⁴ Эсгерлик эдйән адам өзүни эсгерлиге чагыраны хошнут этжек болуп, гүнделик яшайыш ишлерине гарышян дәлдир. ⁵ Ярыша гатнашян адам ярышың шертлерини бержәй этмесе, байрак алмаз. ⁶ Зәхмет чекен дайхан, хасылыңдан илкинжи пайы өзи алмалыдыр. ⁷ Айдыңларым хақда ойлан. Реб саңа хер затда аң-дүшүнже берер. ⁸ Мениң яйрадян Хош Хабарыма гөрә, Давудың неслиңден болуп, өлүмден дирелен Иса Месихи яда сал. ⁹ Мен бу Хош Хабар угрунда, жәнаятчы ялы, зынжырлар билен багланып гөрги гөрийэрин. Йөне Худайың сөзи багланан дәлдир. ¹⁰ Шу себәпден, сайлананлар хем бакы шөхрат билен бирликде Месих Исадакы гутулыша говшар ялы, оларың хатырасына хер зада дөз гелйэрин. ¹¹ Бу бир догры сөздүр: Онуң билен биле өлен болсак, Онуң билен биле-де яшарыс. ¹² Чыдасак, Онуң билен биле хөкүм сүрерис. Оны инкәр этсек, Ол хем бизи инкәр эдер. ¹³ Биз вепалы галмасак хем, Ол вепалы болар. Чүнки Ол Өзүни инкәр эдип билмез.

Худайың говы гөрийән ишчиси

¹⁴ Бу затлары оларың ядына сал. Эшидйәнлери хеләкчилиге элтмекден башга хич бир зада пейда бермейән сөз даваларыны чыкармазлыгы Реббиң хузурында олар берк табшыр. ¹⁵ Хакыкат сөзүни догры уланып, өзүңи говы гөрүлйән, утанмажак ишчи хөкүмүнде Худая хөдүрлежек болуп гайрат эт. ¹⁶ Ярамаз, бош сөзлерден гача дур. Чүнки булара баш гошяңлар худайсызлыкта мундан бейләк-де

илерләрлер. ¹⁷ Оларың сөзлери рак кимин яйрар. Именеюс билен Филитус булардандыр. ¹⁸ Олар дирелишиң эййәм болуп гечендигини айтмак билен, хакыкатдан азашдылар, инди болса кәбир адамларың иманыны даргадьярлар. ¹⁹ Эмма Худайың берк бинасы дурандыр. Ол «Реб Өзүниңкилери танаяндыр», «Реббиң адына багланан хер кес яманлыкдан узак дурсун» диен сөзлер билен мөхүрлидир.

²⁰ Бир улы өйде диңе гызыл, күмүш гаплар дәл, эйсем, агач ве топракдан ясалан гаплар-да бардыр. Оларың кәбири абрайлы, кәбири болса абрайсыз иш үчиндир. ²¹ Шейлеликде, эгер бири өзүни бу абрайсыз ишлерден тәмизлесе, онда ол хорматлы максатлара ярашыклы, мукаддес эдилен, хожайынына пейдалы ве хер бир оңат ише тайяр гап болар. ²² Яшлык хөвеслеринден гач. Сап йүрек билен Ребби чагырянларың әхлиси билен бирликде догрулык, иман, сөйги ве паракхатлык ызына эер. ²³ Самсык хем дүшнүксиз жеделлерден чекил. Чүнки даваларың булардан туряндыгыны билйәнсиң. ²⁴ Реббиң гулы давалашмалы дәл, хеммелере мылакатлы, өвретмәге укыплы, сабырлы болмалыдыр. ²⁵ Өзүне гаршы боланлары юмшаклык билен ёла гетирмелидир. Хакыкатың билимине етер ялы, Худай олар, белки, бир тоба ёлуны ачар. ²⁶ Шейдип, олар айылып, ислегини ерине етирмеклери үчин өзлерини туссаг эден иблисиң дузагындан гутулар.

Соңкы гүнлер

3 Шуны бил, соңкы гүнлерде кын пурсатлар болар. ² Чүнки адамлар өзүни сөййән, пула гызан, өвүнжең, текепбир, күпүр гүрлейжи, эне-ата боюн эгмейән, гадыр билмез, мукаддесликден махрум, ³ доңйүрек, барлышыксыз, мыжабатчы, небсине буюрмазақ, залым ве ягшылыга душман болар. ⁴ Дөнүк, әтиячсыз, гопбамсы, леззети Худайдан көп сөййән, ⁵ Худайың ёлунда йөрән болуп, бу ёлуң гүйжүни инкәр эдйәнлер чыкар. Бейле адамлардан араны ач. ⁶ Чүнки огрынча өйлере гирип, гүнәлер билен йүкли, дүрли хөвеслер билен әкидилйән, ⁷ хемише өвренип-де, хич хачан хакыкат билимине етип билмейән говшак аяллары туссаг эдйән адамлар булардандыр. ⁸ Яннис билен Ямбрис Муса нәхили гаршы дуран болса, булар-да, шонуң ялы, хакыката гаршы дуряр. Олар пикирлери заяланан, иманда рет эдилен адамлардыр. ⁹ Эмма ене илерләп билмезлер. Чүнки өңкүлер ялы буларың-да акылсызлыгы хеммелере белли болар.

Тимотеоса өвүтлер

¹⁰ Сен болса мениң таглыматымы, өзүми алып баршымы, максадымы, иманымы, сабрымы, сөйгими, чыдамымы, ¹¹ гөрән азардыр гөргүлерими, меселем, Антакия, Коня ве Листрада башымдан геченлери берк ызарладың. Мен нәхили азарлара дөз гелдим! Реб мени хеммесинден гутарды. ¹² Месих Исада Худайың ёлуна мынасып яшамак ислейәнлериң бары азар чекер. ¹³ Эмма эрбет, кеззап адамлар алдап хем алданып, эрбетликде ене илерләр. ¹⁴ Сен болса кимлерден өвренидигиңи билйәнлигиң үчин, өвренин, долы ынанын затларыңа баглы гал. ¹⁵ Сен Месих Иса болан иман аркалы гутулыш үчин өзүңи акылдар этмеги башарян Мукаддес Язгылары огланлыкдан бәри билйәрсиң. ¹⁶ Язгыларың хеммеси Худайың ылхамы болуп, Худай адамы хер бир оңат иш үчин тайын, кәмил болар ялы, ¹⁷ өвретмек, кәемек, ёла гетирмек, догрулыкда тербиелемек үчин пейдалыдыр.

4 Худайың өңүнде, дирилериң хем өлүлериң үстүнден хөкүм чыкаржақ Месих Исаның өңүнде Онуң гелмегиниң, Патышалыгының хакы үчин саңа үндөйәрин: ² Худайың сөзүни вагыз эт. Пурсат аматлы болсун, болмасын, тайяр бол. Ынсанлара долы сабыр, таглымат билен кәе, ёла гетир, өвүт-үндев эт. ³ Чүнки шейле бир замана болар, адамлар сагдын таглымата чыдаман, гулакларына якян сөзлери диңлежек болуп, өз хөвеслерине ярашыклы мугаллымлар үйшүрер. ⁴ Гулакларыны хакыкатдан совуп, эртекилере тарап өврүлөр. ⁵ Йөне сен хер ягдайда хүшгәр бол, гөрги гөр, бир Хош Хабарчы болуп ишләп, хызматыңи битир. ⁶ Чүнки мен эййәм Худая хөдүрленен шерап кимин дөкүлип дурун, мениң бу дүнийәден өтмели вагтым гелди. ⁷ Мен оңат сөвеш алып бардым, ярышы битирдим, иманы горадым. ⁸ Мундан бейләк, догрулык тәжи мениң үчин тайяр дурандыр. Адыл казы Реб ол гүнде оны маңа, диңе маңа дәл, эйсем, Онуң гелмегини сөййәнлериң барына-да берер.

Айратын ислеглер ве саламлар

⁹ Мениң яныма басым гелжек болуп гайрат эт. ¹⁰ Чүнки Дима хәзирки дүнийәни сөййәнлиги үчин, мени ташлап Селаниге гитди. Кирикис Галатя, Титус хем Далматя гитди. ¹¹ Янымда диңе Лука бар. Маркусы алып гайт. Хызматымы ерине етирмекде маңа көмеги дегер. ¹² Тихикусы Эфесе ёлладым. ¹³ Гелеңде Троасда Карпың янында гоюп гайдан донумы, китаплары, ылайта-да, гайыш китаплары гетир. ¹⁴ Демирчи Игендер маңа кән яманлык этди.

Реб оңа эденлерине гөрә алмытыны берер. ¹⁵ Сен хем ондан әгә бол. Чүнки ол бизиң сөзлеримизе гаты гаршы дурды. ¹⁶ Илкинжи горанмамда тарапымы тутан болмады, гайтам, хеммелер мени ташлап гитдилер. Мунуң хасабы олардан соралмасын. ¹⁷ Йөне Худайың вагзы мен аркалы долы ыглан болуп, бүтин миллетлер оны эшидер ялы, Реб янымда дуруп, мени гүйчлендирди, шейлеликде, арсланың агзындан гутулдым. ¹⁸ Реб хем мени әхли яманлықдан гутарып, Гөқдәки

Патышалыгында саклар. Эбеди шөхрат Онуңкы болсун! Омын.

¹⁹ Прискилла, Акила ве Онисифорың ичерсине салам айт. ²⁰ Эрастус Коринтосда галды. Трофимусы хассака Милитосда гоюп гайтдым. ²¹ Гышдан өң гелжек болуп гайрат эт. Эвулус, Пуденс, Линус, Клавдия ве бүтин доганлар саңа салам айдяр. ²² Реб Иса Месих сениң рухуң билен болсун! Худайың мерхемети сиз билен болсун! Омын.

Титус

1 Худайың сайланларының иманына гөрә, Худай ёлуна ярашыклы болан хакыкат билимине гөрә Худайың гулы, Иса Месихиң ресулы болан мен Павлусдан салам! **2** Мениң бу ресуллыгым ялан сөзлемейән Худайың эзелден вада эден бакы яшайшының умыдына даяняр. **3** Халасгәримиз Худайың буйругы боюнча маңа табшырылан вагызда Худай Өз сөзүни аматлы вагтында аян этди. **4** Ортақ иманымыза гөрә, хакыкы оглум Титуса Ата Худай, Халасгәримиз Месих Иса мерхемент хем рехим этсин, паряхатлык берсин!

Титусың Гиритдәки везипеси

5 Ыза галан ишлери дүзелтмегиң, саңа буйрушым ялы, хер шәхерде яшулулар беллемегиң үчин, ине, шу себәпден мен сени Гиритде гоюп гайтдым. **6** Ким мүйнсүз, диңе бир аялың әри болса, иман эден, эдепсизликде айыпланмадык болса, тербиели чагалары бар болса, шоны белле. **7** Чүнки гөзегчи, Худайың өйүниң векилидиги үчин, мүйнсүз болмалыдыр. Башына гиден, гызма, шераба хөвесжең, урушган, харам газанжың ызында ылгап йөрмән, **8** әйсем, мыхмансөер, ягшылык сөер, сагдын дүшүнжели, адалатлы, таква ве небсине буйруп бийән киши болмалыдыр. **9** Хем бейлекилере сагдын таглымат билен өвүт-үндев берип хем-де гаршы чыканлары дымдырар ялы, өврелидиши ялы, ынамлы сөзе япышмалыдыр. **10** Чүнки питнечи, яңра ве алдавчы көп адамлар бардыр. Ылайта-да, сүннетлиликден боланлар булардандыр. **11** Оларың агзыны багламак герек. Олар хаксыз газанч үчин, өврелидмесиз затлары өврелиди, өйлери бүтинлей йыкярлар. **12** Араларыңдан бири, оларың өз пыгамберлериниң бири: «Гиритлилер хемише яланчы, яман хайван, ялта хажымеликдир» дийипдир. **13** Бу гүвәлик хакдыр. Шол себәгли ехуды эртекилерине, хакыкатдан азашан адамларың буйрукларына гулак асма, **14** гайтам, иманда сагдын болмаклары үчин олар берк кәе. **15** Чүнки тәмиз йүреклилер үчин бар зат тәмиздир. Йөне йүреги чирклилер, иман гетирмедиклер үчин хич зат тәмиз дәлдир, оларың аң-дүшүнжелери, ынсаплары-да чиркленендир. **16** Олар Худайы танаяндыкларыны

сөзләп, әдйән ишлери билен Оны инкәр әдйәр. Олар йигренжи, сөзе гулак асмаз болуп, хич бир оңат ише ярарлы дәлдир.

Сагдын таглыматы өврет

2 Эмма сен сагдын таглымата ярашыклы боланы өврет. **2** Гарры адамлара хүшгәр, аграс, сагдын дүшүнжели, иманда, сөйгүде хем сабырда сагдын болмалыдыкларыны айт. **3** Шонуң ялы, гарры аяллар хем мыжабатчы, көп шерап гулы дәлде, әйсем, яшайышларында сылага мынасып, ягшылыгы өврелидәнлер болсун. **4** Онсоң олар Худайың сөзүне дил етирмез ялы, яш гелингызлары өз әрлерини, чагаларыны сөйән, **5** сагдын дүшүнжели, пәк, өйүнде ишеңцир, оңат ве өз әрлерине табын болмагы үчин етишдирип билерлер. **6** Шонуң ялы-да, яш йигитлере хем сагдын дүшүнжели болмагы үнде. **7** Өзүң оңат ишлер әдип, олар хер затда гөрелде гөркез.

8 Бизе гаршы боланлар биз хакда айдара хич бир яман геп тапман утанар ялы, таглыматыңда сап, аграс болуп, хич кимиң айыплап билмежек сагдын сөзлерини айт. **9** Гуллара халасгәр Худайымызың таглыматы хер бабатда безәр ялы, хожайынларына табын болмагы, жогап гайтарман, огурламан, **10** бүтинлей садыклык гөркезип, хожайынларыны хер затда хошнут этмеги үнде. **11** Чүнки Худайың хемме ынсанлара гутулыш гетирен мерхементи әшгәр болды. **12** Бу мерхемент бизе, худайсызлыгы, дүнъевеи хөвеслери рет әдип, мүбәрәк умыдымыз болан бейик Худай ве халасгәримиз Месих Исаның шөхрат ичинде гелмегине гарашып, **13** хәзирки дүнйәде сагдын дүшүнжели, догры ве Худайың ёлуна мынасып яшамагымызы өврелидәр. **14** Месих хемме язықдан гутулып, Өзүне дегишли, ягшылык этмәге ыхласлы халк болмагымыз үчин, бизи тәмизлежек болуп, Өзүни бизиң угрумызда пида этди. **15** Булары айдып, диңлейәнлере долы ыгтыяр билен өвүт-үндев эт хем-де кәе. Хич ким сени әсгермезлик этмесин.

Дүрли өвүтлер

3 Хөкүмдарлара ве хәкимлере табын болмагы, сөзе гулак асмагы, хер бир оңат ише тайяр дурмагы, **2** хич кими яманламазлыгы, игенжең

болман, мылайым болуп, әхли адамлара юмшаклык гөркездемеги иманлыларың ядына сал. ³ Чүнки бир вагтлар биз хем аң-дүшүнжесиз, сөзе гулак асмаз, ёлундан азашан, дүрли хөвөслере хем-де кейплере бакна, яманлык хем гөрипликте яшап, йигренжи, бири-бирлерини йигренйән адамлардык. ⁴ Йөне халасгәримиз Худайың ягшылыгы, ынсана болан сөйгүси әшгәр боланда, ⁵ Ол бизи догрулык билен битирен ишлеримиз үчин дәл-де, Өз рехимдарлыгы билен гутарды. ⁶ Биз Онуң мерхементи билен акланып, бакы яшайшың умыды ичинде Онуң мирасчылары болар ялы, ⁷ тәзеден догма ювшы билен халасгәримиз Иса Месихиң саясында үстүмизе болелин дөкен Мукаддес Рухуның тәзелемеги аркалы Ол бизи халас этди. ⁸ Бу бир догры сөздүр. Худая иман эденлер ягшы ишлери ерине етирмек үчин алада эдер ялы, мен сениң бу затлары ныгтамагыңы ислейәрин. Булар ынсанлар үчин оңат ве пейдалыдыр. ⁹ Бош жеделлерден, несил шежерелери ве Мукаддес Канун хақдакы

чекишмелерден хем-де давалардан чекил. Чүнки булар пейдасыз, бидерек затлардыр. ¹⁰ Ара бөлүнишик саян адамдан биринжи ве икинжи үндевден соң гача дур. ¹¹ Бейле адамың ёлдан азашып, гүнә эдип, өз-өзүне иш кесйәнлигини билиәнсиң.

Ислеглер ве саламлар

¹² Артемасы я-да Тихикусы сениң яныңа ёлламда, Никополесе – мениң яныма гелжек болуп гайрат эт. Чүнки гышы ол ерде гечирмеги йүрегиме дүвдүм. ¹³ Канунчы Зенас билен Аполлосы ёла салаңда, хич бир етмезчиликтери болмаз ялы, оларың гамларыны ий. ¹⁴ Бизиңкилер хем мивесиз өмүр сүрмез ялы, герекли зерурлыкларга көмек үчин оңат ишлери ерине етирмеги өвренсинлер. ¹⁵ Мениң янымдакыларың хеммеси саңа салам айдыр. Иманда бизи сөййәнлере салам айт. Худайың мерхементи сизиң барыңыз билен болсун! Омын.

Филимун

1 Месих Исаның угрунда бенди болан мен, Павлусдан, Тимотеос догандан, сөйгүли ишдешимиз болан сен Филимуна, ² аял доганымыз Аффия, сөвешдеш ёлдашымыз Архипуса ве сениң өйүңдәки иманлылар йыгнагына салам! ³ Атамыз Худай, Реб Иса Месих сизе мерхемет этсин, парахатлык берсин. Шүкүр ве дога ⁴ сениң Реб Иса болан иманыңы, бүтин мукаддеслере болан сөйгиңи эшидип, Худайыма шүкүр эдйәрин. ⁵ Сени догаларымда элмыдама ятлаярын. ⁶ Месихде өзүңизе дегишли бүтин ягшы затлары билер ялы, өзүңдәки иманы бейлекилер билен пайлашмақда тәсирли болмагың үчин дога эдйәрин. ⁷ Себәби мен сениң сөйгиң аркалы улы шатлык хем теселли тапдым, чүнки, эй доган, сениң саяңда бүтин мукаддеслериң йүрегине ынжалык берилди. Павлусың Онесимус барадакы хайышы ⁸ шу себәпден герекли боланыны саңа буюрмага Месихде улы батырлыгым болса-да, ⁹ мен, гарры Павлус, шу вагт хем Месих Исаның угрунда бендиниң бири хөкмүнде сөйгиниң хатырасына сенден хайыш этмеги эй гөрийәрин. ¹⁰ Мен туссагдакам өзүне аталык эден, ¹¹ бир вагтлар саңа пейдасыз, йөне шинди хем саңа, хем маңа пейдасы дегйән оглум Онесимус үчин сенден хайыш эдйәрин. ¹² Оны, ягны йүрежигими ызына саңа ёллаярын, оны кабул эт. ¹³ Хош Хабарың угрунда туссагдакам, сениң ериңе маңа хызмат этмеги үчин, оны өз янымда алып галмак ислейәрдим,

¹⁴ йөне этжәк ягшылыгың межбуры ялы дәл-де, мейлетин болар ялы, сенден сорагсыз хич бир зады этмек иследемиз. ¹⁵ Белки-де, онуң вагтлайынча сенден айрылмагы, оны хемишелик ызына алмагың үчин боландыр. ¹⁶ Оны инди бир гул дәл-де, гулдан артыкмач сөйгүли доган хөкмүнде ызына аларсың. Ол ылайта-да мениң үчин, хас-да сениң үчин хем беденде, хем-де Ребде бир сөйгүли догандыр. ¹⁷ Шоңа гөрә, мени өз ёлдашың хөкмүнде гөрийән болсаң, оны мени кабул эдйән ялы кабул эт. ¹⁸ Ол саңа хер хили эрбетлик эден болса я-да бир боржы бар болса, муны маңа яз. ¹⁹ Мен Павлус, муны өз элим билен язарын, өзүм берерин. Сениң хем өз яшайшың билен маңа борчлудыгыңы айтмагымың гереги ёк. ²⁰ Хава, доган, Ребде маңа бир пейдаң дегсин, Месихде йүрегиме ынжалык бер. ²¹ Сөзүме гулак асжагыңа ынам эдип, айданларымдан хем кәнрәк этжегиңи билип саңа язарын. ²² Шонуң билен бирликде, маңа-да галара ер тайынла. Чүнки догаларыңыз аркалы сизе багышланарын диен умыдым бар.

Саламлар

²³ Месих Иса угрунда мениң билен туссагда биле болян Эпафра, ²⁴ ишдешлерим Маркус, Аристаркус, Дима ве Лука саңа салам айдярлар. ²⁵ Реббимиз Иса Месихиң мерхемети сизиң рухуңыз билен болсун! Омын.

Еврейлер

Огул перишделерден үстүндир

1 Худай гадым заманларда пыгамберлер аркалы энчеме гезек дүрли ёллар билен аталарымыз билен геплешипдир. ² Ол соңкы вагтларда хем бар задың мирасчысы эдип беллэни ве Ол аркалы элеми ярадан Оглунда бизиң билен геплешди. ³ Огул Худайың шөхратының ялкымы, Онуң барлыгының кешби болуп, бар зады гудратлы сөзи билен саклап, бизи гүнэлерден тэмизлэнден соң, Гөкде Шөхратлының сагында отурды. ⁴ Ол перишделерден нэче үстүн ады мирас алан болса, шонча-да олардан үстүн болды. ⁵ Чүнки Худай хейде перишделериң бирине: «Сен Мениң Оглумсың, Мен бу гүн Сениң Атаң болдум», «Мен Оңа Ата, Олда Маңа Огул болар» дийипми? ⁶ Ене Худай Өзүниң илкинжи доглан Оглуны дүнйә иберенде: «Худайың әхли перишделери Оңа сежде этсин» диййәр. ⁷ Перишделер хақда: «Ол перишделерини ел, хызматкәрлерини от ялны эдйәндир» диййән болса, ⁸ Оглы хақда: «Эй Худай, Сениң тагтың бакыдыр, догрулык хасасы Сениң Патышалыгың хасасыдыр» диййәр. ⁹ «Сен догрулыгы сөйүп, канунсызлыгы йигрендиң. Мунуң үчин Худай – Сениң Худайың Сени шатлык ягы билен ёлдашларыңдан артык месх этди». ¹⁰ Я Реб, башлангычда Ериң дүйбүни Сен тутдуң. Гөк хем Сениң эллириңиң ишидир. ¹¹ Олар ёгалар, диңе Сен галарсың. Хеммеси бир эшик ялы көнелер. ¹² Олары бир гейим ялы дүйрерсиң, олар үйтгәр. Эмма Сен шол дуршуңа дурарсың, Сениң йылларың түкенмез». ¹³ Худай перишделериң бирине хей: «Душманларыңы аякларың астына басганчак эдйәнчәм, Мениң сагымда отур» дийипми? ¹⁴ Перишделериң әхлиси гутулышы мирас алжақлара хызмат этмек үчин иберилен хызматкәр рухлар дәлми нәме?

Улы гутулыш

2 Шонуң үчин эшиденлеримизден дашлашмаз ялы, олар хас көп үнс бермелидирис. ² Чүнки перишделер аркалы айдылан сөз берк болуп, хер бир жәнаят, сөзе гулак асмазлык өз адалатлы алмытыны алан болса, ³ Онда шейле улы гутулышы гөрмезлиге салсак, биз нәхили гачып билерис? Бу

гутулышы озал башда Реб ыглан этди, Ондан эшиденлер болса оны бизе тассыкладылар. ⁴ Худай хем муңа аламатлар, мугжызалар, дүрли гудратлар, Өз ислеги боюнча пайлан Мукаддес Рух сылаглары билен гүвәлик этди.

Иса иманлылара доган диймекден утанмаяр

⁵ Ол бизиң гүррүңини эдйән гелжекки дүнйәмизи перишделере табын эденек. ⁶ Йөне бири бир ерде шейле гүвә гечип дийди: «Сен оны ятлар ялы, ынсан нәме? Оңа үнс берер ялы, ынсан оглы нәме? ⁷ Оны перишделерден аз-кем † пес тутдуң. Шөхрат хем хормат тәжини Оңа гейдирип, Өз эллириң ишлериниң үстүнде Оны отуртдың. ⁸ Бар зады Онуң аякларының астында гойдуң». Худай бар зады Оңа табын этди, Оңа баглы дәл зат гоймады. Йөне велин хемме задың Оңа баглыдыгыны биз энтек гөрмейәрис. ⁹ Эмма перишделерден аз-кем пес тутулан Иса Худайың мерхементи билен хер ынсан үчин өлүми дадар ялы, гөрөн өлүм гөргүси үчин шөхрат хем хормат тәжиниң гейдириленини гөрийәрис. ¹⁰ Энчеме огуллары шөхрата етирийәркә, оларың гутулышының Өңбашчысыны гөргүлер аркалы кәмиллиге етирмек хемме задың Өзи үчин ве Өзи аркалы бар болан Худая ярашыклды. ¹¹ Чүнки мукаддес эден билен мукаддес эдиленлериң хеммеси бир Атадандыр. Шонуң үчин хем Иса олар доган диймекден утанмаяр. Шейле диййәр: ¹² «Сениң адыңы доганларыма ыглан эдерин, йыгнагың ортарасыңда Саңа өвгүли нагмалар айдарын». ¹³ Ене: «Мен Оңа ынам эдерин», «Ине, Мен ве Худайың Маңа берен чагалары» диййәр. ¹⁴ Чагаларың эт хем гандандыгына гөрә, Өзи хем оларыңкы билен бир адам сыпатына гирди. Ол муны өлүм гүйжүне эе боланы, ягны иблиси өлүм аркалы ёгалтжақ, ¹⁵ өмүрбойы өлүм горкусы зерарлы гул боланларың хеммесини эркинлиге етиржек болуп этди. ¹⁶ Чүнки Ол, элбетде, перишделере ярдам этмән, Ыбрайымың неслинден боланлара ярдам эдйәр. ¹⁷ Шонуң үчин Ол халкың гүнәлерини Худая багышлатмак, Худайың гуллугында рехимдар хем садык Баш Руханы болмак үчин, хер тайдан доганларына меңземели болды. ¹⁸ Шейлелик

† *Аз-кем – я-да: «аз вагтлайын».*

билен, сыналанда Өзүниң гөргү гөрөн затларында сыналянлара көмөк бермеги башаряр.

Иса ве Муса

3 Шонуң үчин, эй, асмандан гелен чакылыга шәрик болан мукаддес доганлар, бизиң ыкпар эден иманымызың Ресулы хем Баш Руханысы Иса середиң. ² Ол Мусаның, Худайың тутуш өйүндө садык галышы ялы, Өзүни белләне вепадар галды. ³ Өйи ясаның өйден кән хормат гөрши ялы, Иса-да Мусаныңкыдан бейик шөхрата мынасып гөрүлди. ⁴ Чүнки хер өй бири тарапындан ясаляр, Худай болса бар зады ясандыр. ⁵ Муса гелжекедө сөзленжек сөзлере гүвә гечмек үчин, Худайың бүтин өйүндө бир хызматкәр болуп садык галды. ⁶ Эмма Месих Онуң өйүне жогапкәр Огул хөкмүндө садыкдыр. Батырлыгымызы, магтанян умыдымызы соңуна ченли берк сакласак, Онуң өйи биздирис.

Имансызлык барада дуйдурыш

⁷ Шонуң үчин Мукаддес Рухуң айдышы ялы: «Бу гүн Онуң сесини эшитсеңиз, ⁸ чөлде сыналан гүнүңиздәки питнеде болшы ялы, йүрегиңизи гататмаң. ⁹ Аталарыңыз ол ерде Мени барлап сынадылар, кырк йыллап Мениң эдйәнлерими гөрүп гездилер. ¹⁰ Шонуң үчин Мен бу несле гахарланып: олар элмыдам йүреклеринде азашяр, Мениң ёлларымы билмедилер дийдим. ¹¹ Гахарлананымда: олар дынчлык үлкәме гирмез! дийип ант ичдим». ¹² Эй доганлар, хабардар болуң, сизиң бириңизде дири Худайдан дашлашан имансызлыгың эрбет йүреги болаймасын. ¹³ Сизиң хич бириңизиң йүрегиңиз гүнәниң алдавчылыгы билен гатамаз ялы, «гүн шу гүндүр» дийлиляркә, хер гүн бири-бириңизи рухландырың. ¹⁴ Чүнки башлангычдакы ынамы соңуна ченли берк сакласак, бу Месихе шәрик болдугымыздыр. ¹⁵ Озал айдылышы ялы, «Бу гүн Онуң сесини эшитсеңиз, питнеде болшы ялы, йүрегиңизи гататмаң». ¹⁶ Онуң сесини эшидип хем питне турзанлар кимлерди? Муса аркалы Мүсүрдө чыкарыланларың хеммеси дәлмиди? ¹⁷ Худай кырк йыллап киме гахарланды? Гүнә эдип, маслыклары чөлде серлип галанлара дәлми? ¹⁸ Сөзүне гулак асмаянлардан башга Өз дынчлык үлкесине кимлер гирмез дийип ант ичди? ¹⁹ Биз, имансызлык эдендиклери үчин, оларың гирип билмәндиклерини гөйәрис.

Худайың дынчлык үлкеси

4 Шонуң үчин Онуң дынчлык үлкесине гирме вадасы хениз еринделигине гөрә, сизден бири муңа етмән галаймасын дийип горкуда болалың. ² Чүнки Хош Хабар bize вагыз эдилиши ялы, олар-

да вагыз эдилди, йөне эшиден сөзлерини иман билен утгашдырмандыклары үчин, онуң олар пейдасы болмады. ³ Дүнйәниң ярадылышының башында ишлерини тамамлан Худайың: «Гахарлананымда: олар дынчлык үлкәме гирмезлер дийип ант ичдим» дийши ялы, биз иман гетиренлер бу дынчлыга гирерис. ⁴ Чүнки бир ерде единжи гүн хакда: «Едиленжи гүн Худай әхли ишини тамамлады ве шол гүн дынч алды» дийипдир. ⁵ Ене-де шол ерде: «Олар дынчлык үлкәме гирмез» диййәр. ⁶ Шейлеликде, Хош Хабары илки эшиденлер сөзе гулак асмандыклары үчин, ол дынчлыга гирип билмедилер, йөне кәбир гиржеклер бар. ⁷ Шонуң үчин Худай көп вагтдан соң, Давут аркалы айдылышы ялы: «Бу гүн Онуң сесини эшитсеңиз, йүрегиңизи гататмаң» диенде, «бу гүн» диймек билен ене бир гүни беллейәр. ⁸ Чүнки Ешу олары дынчлыга етирен болса, онда Худай мундан соң башга гүнүң гүррүңини этмезди. ⁹ Шейлеликде, Худайың халкы үчин ене бир сабат гүнүниң дынчлыгы галяр. ¹⁰ Худай Өз ишлеринден нәхили дынч алан болса, Онуң дынчлыгына гирен хем өз ишлеринден шейле дынч аландыр. ¹¹ Шейлеликде, хич ким оларың питнесинден гөрелде алып йыкылмаз ялы, ол дынчлыга гирмек үчин гайрат эделиң. ¹² Худайың сөзи дири хем тәсирлидир, хер бир ики йүзли гылычдан кесгирдир. Ол жан хем рухы, богунлары хем йилиги бөйләнчә батяндыр, йүрегиң дүшүнжелеридир ниетлерине хөкүм эдйәндир. ¹³ Худайдан гизлин хич бир махлук ёкдур, хасап бермели Худайымызың гөзлериниң өңүндө әхли зат ялаңач хем ачыкдыр.

Баш руханымыз Иса

¹⁴ Гөкден гечен улы Баш Руханымыз, Худайың Оглы Исамызың барлыгына гөрә, ыкпар эден иманымызы берк туталың. ¹⁵ Чүнки бизиң эжизликлеримизе гынанып билмейән дәл, эйсем, хер затда бизиң ялы сыналып, гүнә этмедик бир Баш Руханымыз бардыр. ¹⁶ Рехимдарлыга говшуп, герек вагтында bize көмөк бержек мерхементи тапар ялы, Худайың мерхемент тагтына ынам билен голайлашалың.

5 Хер бир баш руханы, гүнәлериң төлегине сылаглар хем гурбанлар хөдүрләр ялы, адамлар арасындан сайланып, Худая дегишли затларда олара векиллик этмек үчин белленйәр. ² Наданлара, ёлдан азашанлара юмшак болмагы башаряр, чүнки өзүниң хем эжизликлери бар. ³ Ол шу себәпли халк үчин болшы ялы, өз гүнәлери үчин хем гурбан бермәге борчлудыр. ⁴ Адам баш руханы болма хорматыны өз-өзүне берип биленок.

Ол Харун ялы, Худай тарапындан чагырылып аляр.
⁵ Шонуң ялы, Месих хем баш руханы болмак үчин өз-өзүни шөхратландыранок, Оны «Сен Мениң Оглумсың, Мен бу гүн Сениң Атаң болдум» диен шөхратландырды. ⁶ Башга бир ерде-де диййәр: «Мелкиседек дүзгүни боюнча, Сен хемишелик руханысың». ⁷ Месих ер йүзүндө болан гүнлеринде Өзүни өлүмден гутармагы башарян Худая улы перят, гөзяшлар билен догалар хем ялбарышлар хөдүрлөп, таквалыгы үчин эшидилди. ⁸ Ол Огул хем болса, гөрөн гөргүлеринден сөзе гулак асмагы өврэнди. ⁹ Кәмиллешдирилип, Худай тарапындан Мелкиседек дүзгүни боюнча Баш Руханы адыны алды. ¹⁰ Сөзүне гулак асанларың хеммеси үчин бакы гутулыш чешмеси болды.

Кәмиллиге тарап илерләиң

¹¹ Бу барада бержек көп гүррүңимиз бар, йөне сизиң эшитмәге ислегсизлигиңиз үчин, дүшүндирмек кын. ¹² Өвредижә болмалы вагтыңыз гелип етен хем болса, сиз бириниң Худайың сөзүниң илкинжи эсасларыны гайтадан өзүңизе өвретмегине мэтәч. Сизе агыр дамак дәл-де, сүйт герек. ¹³ Ким сүйт эмйән болса, ол чага, догрулык сөзүндө тежрибесиздир. ¹⁴ Агыр дамак кемала геленлере, ягны сайгарма укыплары ягшы билен яманы танамага өвренишдирилип, тербие эдиленлере берилйәндир.

6 Шонуң үчин Месих барадакы башлангыч тәлими ызда галдырып, өлүм гетирйән ишлерден тоба этмәниң, Худая иманың, ² чокундырмалар, эл гоймалар, өлүлериң дирелиши ве эбеди хөкүм барадакы таглыматың дүйбүни яңадандан тутман, кәмиллиге тарап илерләиң. ³ Хава, Худай ругсат берсе, муны эделиң †. ⁴ Чүнки бир гезек ягтылдып, асман сылагыны дадып, Мукаддес Руха шәрик эдилип, ⁵ Худайың оңат сөзүни, гелжекки дөврүң гүйчли ишлерини даданындан соң, ⁶ ёлдан чыканлары тоба үчин яңадандан тәзелемек мүмкин дәл. Себәби олар Худайың Оглуны өзлери үчин гайтадан хача чүйлөп, биабрай эдйәрлер. ⁷ Устүне йыгы-йыгыдан дүшен ягышдан ичйән, өзүни бежерене пейдалы өсүмликлер битирйән ере Худай берекет индерйәр. ⁸ Эмма тикендир гызганы битирйән ер дерексиздир, гаргыша голайдыр, соңы янмакдыр. ⁹ Эй сөйгүли доганлар, биз бейле геплесек-де, сизиң гутулыш бабатда хас оңат затлара эдигиңизе ынанярыс. ¹⁰ Худай сизиң ишиңизи, мукаддеслере хызмат эдип хем-де хызмат этмеги довам этдирмек билен, Өз адына гөркезен сөйгиңизи унудар ялы, адалатсыз дәлдир. ¹¹ Биз,

† Эделиң – иң гадымы голязмаларда: «эдерис».

сиз ялта болман, гайтам, вада эдиленлери иман хем сабыр аркалы мирас аланлардан гөрелде алар ялы, ¹² умыдыңыздан долы аркайын болмак үчин, хер бириңизиң шол гайраты соңуна ченли гөркезмегиңизи ислейәрис.

Худайың вадасы

¹³ Худай Ыбрайыма вада беренде, Өзүндө улы болан бириниң адындан ант ичип билмәни үчин, Өз адындан ант ичип: ¹⁴ «Хакыкатдан-да, саңа берекеди болдан берерин, сениң зүрядыңы гаты көпелдерин» дийди. ¹⁵ Шейлеликде, сабырлы гарашан Ыбрайым вада етди. ¹⁶ Адамлар өзүндө улының адындан ант ичйәр. Олар үчин ант айдыланы тассыклап, хемме жеделлери соңляяр. ¹⁷ Шонуң үчин Худай-да Өз максадының үйтгевсизлигини ваданың мирасчыларына хас анык гөркезжек болуп, ваданы ант билен тассыклады. ¹⁸ Ол муны өңүмизде гойлан умыда япышжак болуп гачан бизиң Худайың ялан сөзлемеги мүмкин болмадык ики үйтгевсиз зады аркалы улы теселли тапмагымыз үчин этди. ¹⁹ Бизиң жан лабыры ялы ынамлы хем берк болан бу умыдымыз тутының аңрысына гечйәндир. ²⁰ Иса Мелкиседек дүзгүни боюнча эбеди Баш Руханы болуп, өңбашчымыз хөкүмдө бизиң үчин ол ере гирди.

Руханы Мелкиседек

7 Бу Мелкиседек Салем патышасы хем-де бейик Худайың руханысыды. Ол патышалары дербидагын эдип гелйән Ыбрайымы гаршылап, оңа ак пата берди. ² Ыбрайым хем оңа бар задың ондан бирини берди. «Мелкиседек» озал адының манысы боюнча «догрулык патышасыдыр», соң хем «Салем патышасы», ягны паракатлык патышасыдыр. ³ Онуң атасы, энеси, несил шежереси белли дәл. Гүнлериниң не башы, не-де өмрүниң соңы бар. Йөне Худайың Оглуна меңзедилип, мыдамлык руханы болуп галяр. ⁴ Бизиң улы атамыз Ыбрайымың алан олжаларындан ондан бирини берен бу адамы, гөрүң, нәхили улы! ⁵ Леви огулларындан болуп, руханылык везипесини аланларың халкдан, ягны Ыбрайымың тохумындан хем болсалар, өз доганларындан Мукаддес Канун боюнча ондан бирини алмалы диен буйруклары барды. ⁶ Эмма Мелкиседек Леви неслинден болмаса-да, вадалары алан Ыбрайымдан ондан бирини алып, оңа ак пата берипдир. ⁷ Кичиниң ак патаны өзүндө улудан аляндыгы гүррүңсиздир. ⁸ Бу ерде өлүмли адамлар ондан бирини аляр, йөне ол ерде яшаянлыгына гүвәлик берилйән аляр. ⁹ Хатда ондан бирини алан Леви хем Ыбрайым

аркалы ондан бир берипдир дийсең болжак.
¹⁰ Чүнки Мелкиседек Ыбрайымы гаршылан махалы Леви энтек атасының билиндеди.

Тәзе руханылык дүзгүни

¹¹ Шейлеликте, кәмиллиге левили руханылык аркалы етилийән болсады – чүнки халк бу руханылык астында Мукаддес Кануна говушды – онда Харун дүзгүни боюнча дәл-де, Мелкиседек дүзгүни боюнча башга бир руханының гелмеги нәмә герекди? ¹² Чүнки руханылык үйтгәнде, Кануның хем үйтгемеги зерурдыр. ¹³ Бейле гүррүңи эдилейән адам башга тайпадан. Бу тайпадан хич ким гурбанлык эдилейән ерде хызмат этмәндир. ¹⁴ Реббимизиң Иуда тайпасындандыгы айдың. Муса бу тайпадан гүррүң эденде, руханылар хакда хич бир зат айтманды. ¹⁵ Мелкиседеге меңзеш башга бир руханының йүзе чыкмагы бу айданымызы өңкүсінден хем айдыңрак гөркезийәр. ¹⁶ Ол, Кануның ата-баба барадакы шертине гөрә дәл-де, түкенмез яшайшың гүйжүне гөрә руханы болупдыр. ¹⁷ Чүнки «Мелкиседек дүзгүни боюнча, сен хемишлик руханысың» дийип гүвә гечилйәр. ¹⁸ Озалкы буйрук говшаклыгы хем пейдасыздыгы зерарлы ятырылды. ¹⁹ Чүнки Канун хич бир зады кәмиллешдирмедиди. Мунуң ерине бизи Худая якынладян өңкүден оңат бир умыт берилди. ²⁰ Бу антсыз болмады. Бейлекилер болса антсыз руханы болупдылар. ²¹ Эмма Ол өзүне: «Реб ант ичди, Ол дәнмез. Сен мыдамлык руханысың» диениң анты аркалы руханы болды. ²² Иса бу ант билен хас оңат әхтиң кепили болды. ²³ Озалкы руханылар көпдүлер. Чүнки өлүм оларың везипеде галмагыны бөкдейәрди. ²⁴ Эмма Исаның, бакы гаянлыгы үчин, үйтгевсиз руханылыгы бардыр. ²⁵ Шу себәпден Ол Өзи аркалы Худая якынлаянлары бүтинлей гутармагы башаряр. Чүнки олар төвелла этмек үчин хемише дири.

Тәзе әхтиң Баш Руханысы

²⁶ Бизе шейле, мукаддес, языксыз, чирксиз, гүнәкәрлерден араны ачан ве Гөкден ёкары чыкарылан Баш Руханы герекди. ²⁷ Ол бейлеки руханылар ялы, хер гүн өңүрти өз гүнәлери, соңрада халкың гүнәлери үчин гурбан хөдүрлемәге межбур дәл. Чүнки Ол Өзүни хөдүрлемек билен, муны бир гезекде битирди. ²⁸ Мукаддес Канун әжиз адамлары баш руханы эдип беллейәр, канундан соң гелен ант сөзи болса Худайың хемишлик кәмиллешдирилен Оглуны Баш Руханы эдип гойды.

8 Айданларымызың өзени шунда: бизиң Гөкде, хеммеден Улының тагтының сагында отурып, ² Мукаддес ериң, ягны ынсаның дәл-де, Реббиз

гуран хакыкы чадырының хызматыны эдйән бир Баш Руханымыз бар. ³ Хер бир баш руханы сылаглар хем гурбанлар хөдүрлемек үчин белленйәр. Бу себәпден бизиң Баш Руханымызың хем хөдүрләре бир зады болмалы. ⁴ Өзи ер йүзүнде болан болса, Мукаддес Канун боюнча сылаглары хөдүрлейәнлериң барлыгы үчин Ол руханы болмазды. ⁵ Булар Муса берлен гөркезмә гөрә, асмана дегишли затларың нусгасы хем көлегесине хызмат эдйәрлер. Чүнки Муса чадыры гуражак болуп йөркә, Худай оңа: «Әхли зады дагда саңа гөркезилен нусга гөрә этжәк бол» дийипди. ⁶ Инди болса Иса хас оңат вадалар үстүнде гуралан хас оңат әхтиң төвеллачысы болшы ялы, шонча-да улы гуллуга эе болды. ⁷ Илкинжи әхт мүйнсүз болан болсады, онда икинжи герекли болмазды. ⁸ Чүнки Худай Өз халкыны мүйнли гөрүп, шейле диййәр: «Ине Ысрайыл халкы билен, Яхуда халкы билен тәзе әхт баглашжак гүнлерим гелйәр. Реб шейле диййәр. ⁹ Бу оларың аталарыны Мүсүр юрдундан чыкаржак болуп, эллеринден тутан гүнүм олар билен баглан әхтим ялы болмаз. Чүнки олар әхтима баглы болуп галмадылар, Мен хем олары индемедим, Реб диййәр. ¹⁰ Ол гүнлерден соң, Реб диййәр, Ысрайыл халкы билен баглажак әхтим ине, шу: Өз канунларымы оларың аңына берип, булары йүреклерине язарын. Мен оларың Худайы, олар хем Мениң халкым болар. ¹¹ Инди хич ким өз гоңшусына †, хич ким өз доганына: Реббиди танаң дийип өвретмез. Чүнки кичисинден улусына ченли, оларың бары Мени танар. ¹² Оларың нәдогрулыкларына рехимли боларын, гүнәлерини хич хачан яда салмарын». ¹³ Худай «тәзе әхт» диймек билен, илкинжиниң көнелендигини гөркезийәр. Вагты гечен, көнелен зат болса ёгалмага голайдыр.

Дүнъеви ыбадатхана

9 Илкинжи әхтиң хем ыбадат дессурлары, дүнъеви ыбадатханасы барды. ² Бир чадыр гурлупды. Мукаддес Жай дийилйән биринжи бөлүмде шемдан, сачак, Худая хөдүрленип гойлан чөрөклер боларды. ³ Икинжи тутының аңырсында Иң Мукаддес Жай дийилйән ички бөлүм барды. Алтын бухурдан, бүтинлей гызыл билен гапланан әхт сандыгы бу ередеди. ⁴ Сандыгың ичинде гызылдан ясалан манна габы, Харуның гүллән хасасы, йүзи язгылы даш сахыпалар барды. ⁵ Сандыгың үстүнде гүнәлериң өтүлйән ерине көлеге салып дуран шөхрат керубилери †† боларды. Йөне энтек булардан бирин-бирин гүррүң эдип

† Гоңшы – иң гадымы голязмаларда: «илдеш». †† Керуби – периште.

билмейәрис. ⁶ Шейле гурлушда руханылар мыдама чадырың илкинжи бөлүмине гирип, Худая хызматларыны бержай эдйәр. ⁷ Эмма ички бөлүмө йылда бир гезек диңе баш руханы гирийәр. Ол хем өзи үчин, халкың наданлықдан эден язықлары үчин хөдүрлән гурбанының ганы болмаса, гирип билмез. ⁸ Шейлеликде, Мукаддес Рух чадырың илкинжи бөлүми барка, мукаддес ере гидйән ёлуң хениз белли дәлдигини гөркезийәр. ⁹ Бу-да хәзирки заман үчин бир мысал болуп, хөдүрленен сылаглар хем гурбанларың ыбадат эден адамың выжданыны кәмилешдирмеги башарманлыгыны гөркезийәр. ¹⁰ Булар диңе ийме, ичме ве дүрли дини ювунмалара дегишли болуп, тәзе дүзгүниң башлангычына ченли гойлан беден барадакы дессурлардыр.

Месихиң ганы

¹¹ Эмма Месих гелжекки оңат ишлериң баш руханысы болуп гелди. Ол ынсан эли билен ясалмадык, ягны бу ярадылышдан болмадык хас улы, хас кәмил чадырдан гечип, ¹² Мукаддес ере гирип, эркечлериң, гөлелериң ганы билен дәл-де, Өз ганы билен бир гезекде эбеди гутулышы газанды. ¹³ Чүнки эркечлер билен өкүзлериң ганы, хапаларың тәмизлиги үчин гөләниң оларың үстүне сепилйән күли олары мукаддес эдйән болса, ¹⁴ онда Өзүни эбеди Рух аркалы Худая мүйнсүз хөдүрлән Месихиң ганы дири Худая ыбадат этмегимиз үчин бизиң ынсабымызы өлүм гетирйән ишлерден нәче артыкмач тәмизләр! ¹⁵ Шу себәпли хем, Месих биринжи әхт астында эдилен жәнаятлары багышлатжак болуп, гутулыш газандырян гурбан хөкмүнде өлди, чагырыланлар эбеди мирасы алсынлар дийип, тәзе әхтиң төвөллачысы болды. ¹⁶ Чүнки весъетнаманың бар еринде весъет эдениң өленини субут этмек гереқдир. ¹⁷ Чүнки весъетнама диңе бири өленден соң кануныдыр. Весъет эден шинди дирикә, весъетнаманың асла гүйжи болмаз. ¹⁸ Шу себәпли биринжи әхт хем гансыз беркарар эдилмеди. ¹⁹ Муса Мукаддес Кануның хер буйругыны бүтин халка билдиренден соң, гып-гызыл йүңи, зуфа отуны, сув билен гөлелериң хем-де эркечлериң ганыны алып, китабың, бүтин халкың үстүне сепип: ²⁰ «Бу Худайың сизе буйран әхтиниң ганыдыр» дийди. ²¹ Шейле хем, чадырың, ыбадатда уланылян әхли гапларың үстүне-де ган сепди. ²² Мукаддес Канун боюнча затларың хеммеси диен ялы ган билен тәмизленйәр. Ган дөкүлмән, багышланма болмаз. ²³ Шейлеликде, Гөкде болан затларың нусгаларыны бу гурбанлар билен, йөне Гөкдәки асылларыны булардан говы гурбанлар билен тәмизлемек гереқди. ²⁴ Чүнки

Месих аслың нусгасы болуп, ынсан эли билен ясалан мукаддес ере дәл-де, бизиң үчин Худайың өңүнде гөрүнжек болуп, асыл Гөге гирди. ²⁵ Ол баш руханының йылың-йылына кесекиниң ганы билен Иң Мукаддес Жая гиришиниң терсине, Өзүни өвран-өвран хөдүрлемек үчин хем Гөге гирмеди. ²⁶ Бейле болса, Ол дүниәниң гурлушундан бәри өвран-өвран өлмели боларды. Эмма инди бир гезекде Өзүни гурбан этмек билен, гүнәни арадан айырмак үчин дөвүрлериң ахырында гөрүнди. ²⁷ Бир гезек өлүп хем ондан соң хөкүм эдилмек ынсанларың язгыдында нәхили бар болса, ²⁸ шонуң ялы, Месих хем көп адамларың гүнәлерини гөтермек үчин, бир гезек гурбан эдилди. Эмма ол икинжи гезек гүнәни гөтермек үчин дәл-де, Өзүне гарашянлара гутулыш гетирмек үчин гөрнер.

Иң соңқы гурбан

¹⁰ Мукаддес Канун гелжекки оңат затларың аслы дәл-де, көлегесидир. Шу себәпли хер йыл үзнүксиз хөдүрленен шол бир гурбанлар билен Худая якынланлары хич хачан кәмиллиге етирип билмез. ² Етирип билседи, онда гурбан хөдүрлемек бес эдилмезмиди? Чүнки ыбадат эденлерде бир гезек гүнәден тәмизлененден соң, инди гүнә аңы галмазды. ³ Эмма ол гурбанлар гүнәлериң барлыгыны хер йыл яда саяр. ⁴ Чүнки өкүзлериң, эркечлериң ганы билен гүнәлериң айрылмагы мүмкин дәлдир. ⁵ Мунуң үчин Месих дүниә гелйәркә диййәр: «Гурбан, совгат ислемән, Маңа бир беден тайярладың. ⁶ Әхли якылян совгатлары, гүнә үчин хөдүрленйән гурбанлары халамадың. ⁷ Шонда Мен дийдим: Канун китабында Мен хакда язылышы ялы, Сениң ислегиңи бержай этжек болуп, Эй Худайым, ине, Мен гелдим». ⁸ Озал Кануна гөрә хөдүрлененлер хакда «гурбанлары, совгатлары, әхли якылян совгатлары, гүнә үчин хөдүрленйән гурбанлары ислемедиң, халамадың» дийди. ⁹ Соңра-да «Эй Худай, Сениң ислегиңи бержай этжек болуп, ине, Мен гелдим» дийди. Шейдип, Месих икинжини беркарар этмек үчин, биринжини арадан айыряр. ¹⁰ Биз бу ислег боюнча Иса Месихиң бедениниң бир гезек хөдүрленмеги билен мукаддес эдилдик. ¹¹ Хер бир руханы болса гүнузын дуруп, гуллуқ эдип, гүнәлери асла ювуп билмейән шол бир гурбанлары өвран-өвран хөдүрлейәр. ¹² Эмма Месих гүнәлериң дерегине хемишлик үчин диңе бир гурбан хөдүрләнден соң, Худайың сагында отурды. ¹³ Шондан бәри хем душманларының Өз аяқларының астына басганчак эдилмегине гарашяр. ¹⁴ Чүнки мукаддес эдиленлери диңе бир гурбан билен хемишлик кәмиллиге етирди. ¹⁵ Мукаддес Рух хем бу хакда

бизе гүвә гечйәр. Илки: ¹⁶ «Реб: Ол гүнлерден соң олар билен баглажак әхтим будур диййәр: Канунларымы оларың йүрегине гоюп, булары аңларына язарын» диййәр. ¹⁷ Онсоң: «Инди оларың гүнәлерини, канунсызлыкларыны яда салмарын» диййәр. ¹⁸ Буларың багышланан еринде, инди гүнә үчин гурбан болмаз.

Умыдымызы берк саклалың

¹⁹ Шоңа гөрә, эй доганлар, Исаның ганы билен тутудан гечмәге, ягны Өз беденинден бизе ачан тәзе хем дири ёлундан мукаддес ере гирмәге бизде гайрат бардыр. ²⁰ Худайың өйүне жогапкәр улы Руханымыз хем бардыр. ²¹ Шоңа гөрә, йүрегимиз эрбет ынсапдан тәмизленип, беденлеримиз тәмиз сув билен ювлуп, иманың берен ынамы билен чын йүрекден Худая якынлашалың. ²² Умыдымызың ыкларыны берк саклалың. ²³ Чүнки ваданы берен Худай ынамдардыр. ²⁴ Бирек-биреги сөйги, оңат ишлер үчин гайрата галдыржак болалың. ²⁵ Кәбирлериниң эндик эдиши ялы, йыгнанышмагы гойман, гайтам, ол гүнүң голайлаянлыгыны нәче гәрсеңиз, шонча-да бири-биримизи рухландыралың. ²⁶ Чүнки хақыкаты биленимизден соң, билгешлейин гүнә этсек, гүнәлер үчин инди гурбан галман, ²⁷ диңе гарашылан хөкүмиң ховпы, душманлары ювутжак гызгын от галар. ²⁸ Мусаның кануныны рет эден адам, ики я үч гүвәниң сөзи билен рехимсиз өлйәр. ²⁹ Худайың Оглуны басалан, өзүни мукаддес эден әхтиң ганыны мукаддес хасапламадык, мерхемент Рухуны рысва эден адам мундан нәче агыр жева сезевар болар өйдйәрсиниз? ³⁰ Чүнки биз, «Өч Мениңкидир, алмытыны Мен бержәк», ене-де «Реб Өз халкының үстүнден хөкүм чыкарар» Диени танаярыс. ³¹ Дири Худайың элине дүшмек элхенчдир! ³² Сиз болса ягтылыга чыканыңыздан соң, гөргүлер билен улы гөреше дөз гелен илки гүнлериңизи яда салың. ³³ Сиз бир тарапдан ач-ачан сүтемлер хем мушакгатлара сезевар эдилдиңиз, бир тарапдан хем шейле ягдайлара учранлара ёлдаш болдуңыз. ³⁴ Чүнки сиз хем туссаглыкда чекен дертлериме † шәрик болдуңыз, хем-де өзүңизиң оңат, дурумлы малыңызың барлыгыны билип, малларыңызың таланмагыны бегенч билен унадыңыз. ³⁵ Шейлеликде, гайратыңызы элден бермәң, онуң сылагы улудыр. ³⁶ Чүнки Худайың ислегини бержәй эдеңизден соң вада говшар ялы, сабыр сизе гереклидир. ³⁷ Чүнки аз салымдан соң: «Гелжәк гелер, гижә галмаз. ³⁸ Мениң догры адамым иман билен яшар. Эгер-де ыза чекилсе, Мен оны

† Туссаглыкда чекен дертлериме – иң гадымы голязмаларда: «туссагларың дертлерине».

халамарын». ³⁹ Биз ыза чекилип, хеләкленйәнлерден дәл-де, иман эдип гутулянлардандырыс.

Иман

11 Иман болса, умыт эдилен затлара бил багламак, гөрүнмейән затлара ынамдыр.

² Аталарымыз Худайың берекелласыны шунуң билен газандылар. ³ Биз әлемиң Худайың буйругы билен ярадыландыгына, шейле хем гөрүнйән затларың гөрүнмейән затлардан дөрәндигине иман аркалы дүшүнйәрис. ⁴ Хабылың Худая Кабылыңкыдан говы гурбан хөдүрлемеги иман аркалы болды. Ол иман билен догры адам болуп, Худайың берекелласыны газанды. Чүнки Худай онуң хөдүрлән сылагларыны кабул этди. Шейлеликде, Хабыл өлен хем болса, иман аркалы хәзир-де геплейәр.

⁵ Ханок өлүми гөрмез ялы, иман аркалы ёкары алынды, хич ким оны тапып билмеди. Чүнки Худай оны ёкары алыпды. Ёкары алынмазындан озал, онуң Худай тарапындан халанянлыгына гүвә гечилди. ⁶ Иман этмезден, Худай тарапындан халанмак мүмкин дәлдир. Худая якынлашан Онуң барлыгына, Өзүни агтарянарлары сылаглажакдыгына иман этмелидир.

⁷ Иман аркалы Нух энтек гөрүлмедик вакалар хақда Худайдан дуйдуреш аланда, Худайдан горкуп, ичерсиниң гутулмагы үчин бир гәми ясады. Шонуң билен дүнйә хөкүм этди, имана даянан догрулыгың мирасдары болды. ⁸ Ыбрайым иман аркалы мирас алан юрдуна гитмәге чагырыланда, бу сөзе гулак асып, нирә баряныны билмән ёла дүшди. ⁹ Ол иман аркалы бир ят адам хөкүмүнде вада эдилен юртда орнашды. Шол вада шәрик мирасдарлар болан Ысхак ве Якуп билен биле чадырларда яшады. ¹⁰ Чүнки ол уссасы, гуружысы Худай болан берк эсаслы шәхере гарашярды.

¹¹ Сара, яшы өтен хем болса, гөврели болмага иман аркалы кувват тапды, чүнки ол вада берен Худайы ынамдар сайды. ¹² Шейдип хем тәк бир адамдан, өзем өли ялы биринден көплүкде Гөкдәки йылдызлар ялы, деңиз кенарындакы чәгелер ялы сансыз-сажаксыз зүрят өнди.

¹³ Бу адамларың бары өлйәнчә имандан дәнмеди. Вада эдиленлере говушман, олары узакдан гөрүп, хош гаршылап, өзлериниң ер йүзүнде ят хем мысапырдыкларыны боюн алдылар. ¹⁴ Бейле геплейәнлер өзлериниң бир ватан агтаряндыгыны ачык гөркезийәрлер. ¹⁵ Аслында олар чыкып гайдан юртларыны ятлаян болсалар, онда ызларына дөнмәге пурсатлары боларды. ¹⁶ Эмма олар хас говусыны, ягны асмандакы ватаны

арзувлардылар. Шонуң үчин Худай Өзүни оларың Худайы дийип атландырмақдан утанмаяр. Чүнки олар үчин бир шәхер тайярлады.

¹⁷ Ыбрайым сыналанда, иман аркалы Ысхагы гурбан хөкмүнде хөдүрледи. ¹⁸ Вадалары алан, хакында «сениң неслиң Ысхак билен довам эдер» дийлен шол ялңыз оглуны хөдүрледи. ¹⁹ Ыбрайым Худайың өлүлери хем дирелтмеги башаржагына пикир этди, шоңа гөрә хем алаамат шекилинде Ысхагы өлүмден алып галды. ²⁰ Иман аркалы Ысхак хем гелжөк затлар хақда Якуп ве Ысува ак пата берди. ²¹ Якуп өлүп барярка Юсубың огулларының икисине-де иман аркалы ак пата берди, хасасының башына сөенип, Худая сежде этди. ²² Юсуп хем өлүп барярка, Ысрайыл огулларының Мүсүрден чыкжагыны иман аркалы агзап, өз сүңклери хақда буйрук берди. ²³ Муса доглана, эне-атасы оны иман аркалы үч айлап гизлин сакладылар, олар огланың гөрмегейдигини гөрүп, патышаның перманындан горкмадылар. ²⁴ Муса улаланда, Фараоның гызының оглы дийип таналмақдан иман аркалы боюн гачырды. ²⁵ Ол аз салым гүнәнің сапасыны сүрмекден, Худайың халкы билен биле хорлук гөрмеги говы гәрди. ²⁶ Месих угрунда чекен сүтемини Мүсүриң хазыналарындан улы байлык сайды. Чүнки ол өз алжак сылагына гараярды. ²⁷ Патышаның газабындан горкман, иман аркалы Мүсүри терк этди. Гөрүнмези гөрени үчин берк дурды. ²⁸ Илкинжи догланлары өлдүрйән перишдәнің ысрайыллылар эл дегирмезлиги үчин, Муса иман аркалы Песах гурбанының өлдүрилмегини, гапылара ган сепилмегини буюрды. ²⁹ Ысрайыллылар иман аркалы Гызыл деңизден гурак ерден гечйән ялы гечдилер. Мүсүрлилер хем муңа сынанышып гарк болдулар. ³⁰ Ысрайыллылар еди гүләрәп Эриханың дашындан айлананларындан соң, иманлары аркалы диварлар йыкылды. ³¹ Рахав кемчин ичалылары иманы аркалы достлуклы гаршыланы үчин, иман гетирмедиклер билен биле хеләк болмады. ³² Башга нәме айдайын? Чүнки Гидеон, Барак, Шимшон, Ефтах, Давут, Самуел ве пыгамберлер хақдакылары айтмага вагтым етерлик дәл. ³³ Олар иман аркалы энчеме патышалыгы еңдилер, адалаты эмеле гетирдилер, вадалара етдилер, арсланларың агзыны багладылар. ³⁴ Одуң гүйжүни сөндүрдилер, гылыжың йитилигинден гачып гутулдылар, эжизликден гүйч алдылар, сөвешде кувватланып, ят гошунлары дерби-дагын етдилер. ³⁵ Аяллар дирелен өлүлерини ызына алдылар. Бейлекилер болса хас оңат дирелише етжөк болуп, бошадылмагы кабул этмән гыналдылар. ³⁶ Биртопарлары хем кемситмелере, гамчыланмалара сезевар болды, бейлекилер хем

зынжырлар билен багланып туссаг эдилди. ³⁷ Олар дашландылар, бычгыландылар, гыналдылар, гылычдан гечирилип өлдүрилдилер. Гоюн дерисини, гечи хамыны гейип сергезданчылык чекдилер, мәтәчлик, мушакгат, хорлук гөрдүлер. ³⁸ Дүнийә оларә лайык дәлди. Олар чөллерде, дагларда, говакларда, Ериң көвеклеринде авара болуп гездилер. ³⁹ Оларың бары иман аркалы Худайың берекелласыны газанан хем болса, вада эдилен зада говушмады. ⁴⁰ Чүнки олар бизден айры кәмиллиге етмез ялы, Худай бизиң үчин бир хас говы зады тайярлапды.

Реб сөйяэнини тербиелейәндир

12 Ине, бизи гуршап алан шейле улы гүвәлер булудының барлыгына гөрә, хер хили йүки, бизи аңсатлык билен бүрән гүнәлери ташлап, өңүмизде гойлан ярышда сабырлы ылгалың. ² Гөзүмизи иманымызың Өңбашчысы, Кәмиллешдирижиси Иса дикелиң. Ол өңүне гойлан бегенч угрунда утанжы әсгермән, хачдакы өлүме дөз гелип, Худайың тагтының сагында отурды. ³ Арып, рухдан дүшмез ялы, гүнәкәрлериң бейле улы гаршы дурмаларына чыдан Иса хақда ойланың. ⁴ Гүнә гаршы сөвешинизде сиз энтөк ганыңыз дөкүлйәнчә гаршылык гөркезмединиз. ⁵ Огуллара: «Оглум, Реббиң тербие бершини әсгермезлик этме, Ол саңа кәйәнде рухдан дүшме!» дийип айдылышы ялы, өзүңизе берлен бу өвүди-де унутдыңыз. ⁶ «Чүнки Реб сөйяэнини тербиелейәндир, Огуллыга кабул эденини чаляндыр». ⁷ Тербиеленмек угрунда кынчылыкларә чыдаярсыңыз. Худай сизи Өз оглы кимин тутяр. Чүнки хайсы огла атасы тербие бермейәр? ⁸ Эгер-де хер кесиң алян тербиеси сизде ёк болса, онда сиз огул дәл-де, никасыз доглан огланларсыңыз. ⁹ Мундан башга-да бизе тербие берен дүнъеви аталарымыз барды, биз олары сыладык. Шейле болса, онда рухлар Атасына көпрәк табын болуп яшамалы дәлми? ¹⁰ Аталарымыз бизи өз оңлайышларына гөрә, аз салымлык тербиеләрдилер, йөне Худай Өз мукаддеслигине шәрик болмагымыз үчин, бизиң хайрымыза тербие берйәр. ¹¹ Хер хили тербие берилмек өңүрти шатлыклы зат дәл-де, гайгылы зат болуп гөрүнйәндир. Йөне бу соңра шейле етишдириленлер үчин догрулыгың дынчлык мивесини өндүрйәндир. ¹² Шонуң үчин говшак әллериңизи галдырың, эпилен дызларыңызы язың! ¹³ Агсак аяк ёлдан чыкман, шыпа тапар ялы, аякларыңыз үчин гөни ёллар ясаң.

Худайы рет этмәң

¹⁴ Хеммелер билен парахатчылықда яшамак, мукаддес болмак үчин тагалла эдиң. Мукаддес болман, хич ким Ребби гөрүп билмез. ¹⁵ Дыкгат эдиң, хич ким Худайың мерхементинден махрум галмасын. Бир ажы көк гөгери, сизи ынжалыксыз этмесин, көп адамлар мунуң билен хапаланмасын. ¹⁶ Хич ким зынахорлык этмесин, новбахарлык хакыны бир табак аша сатан Ысув ялы Худая хорматсыз болмасын. ¹⁷ Сиз билйәнсиңиз, ол соңра хем ак патаны мирас алмак иследи, йөне рет эдилди. Ак пата алмак үчин гөзаш дөксе-де, Онуң карарыны үйтгедип билмеди. ¹⁸ Сиз отлар ичинде янян, йөне эл дегрип болян дага, гараңкылыга, түмлүге, харасада, ¹⁹ чакылык сурнайының овазына, сөз сөзлейән сесе голайлашан дәлсиңиз. Ол сеси эшиденлер өзлерине икиленч сөз айдылмасын дийип ялбардылар. ²⁰ Чүнки дага бир хайван хем галташса, дашлансын диен буйруга чыдап билмедилер. ²¹ Гөрнүш шейле горкунчды велин, Муса: «Мен гаты горкярын, сандыраярын» дийипди. ²² Сиз болса Сион дагына, дири Худайың шәхери болан асмана дегишли Иерусалиме, шагалаңлы үйшмелеңдәки он мүңлерче перишдә, атлары Гөкде язылан новбахарларың йыгнагына голайлашдыңыз. Хеммәниң казысы Худая, кәмиллиге етен догры адамларың рухларына, тәзе әхтиң төвеллачысы Иса, Хабылыңкыдан оңат геплейән сепилиш ганына голайлашдыңыз. ²⁵ Булары айдяны рет этмежәк болуң. Чүнки олар өзлерине ер йүзүнде дуйдурыш берени рет эденлеринде, нәхили гачып гутулып билмедик болса, Гөкден дуйдурыш беренден йүз дөндерсек, бизиң гачып гутулмажагымыз хас хем айдыңдыр. ²⁶ Шол вагтлар Онуң сеси Ери титредипди, йөне Ол инди, «Ене бир гезек диңе бир Ери дәл, Гөги-де титредерин» дийип сөз берди. ²⁷ «Ене бир гезек» диен сөз титремез затларың галмагы үчин, титрейәнлерин, ягны ярадылан затларың арадан айрылжагыны аңладяр. ²⁸ Шейлелик билен, ыранмаз патышалыга говшанлыгымыз үчин шүкүр эделиң. Шейдип, Худайың халажак ёлы билен, таквалык хем горкы билен Оңа гулук эделиң. ²⁹ Чүнки Худайымыз ийижи отдур.

Худайың халаян гурбанлары

13 Доган сөйгүси ызыгидерли болсун. ² Мыхмансөөрлиги унутмаң. Чүнки мыхмансөөрлик билен, перишдедигини билмән, кәбир адамлар перишделери мыхман алдылар. ³ Туссагдакылары, өзүңиз хем олар билен биле

туссагда ялы яда салың. Хорлук чекйәнлери, өзүңиз хорланян ялы яда салың. ⁴ Хеммелер ника хормат гойсун, дүшек гүнә билен хапаланмасын. Чүнки Худай ахлаксызлары, зынахорлыгы хөкүм эдер. ⁵ Яшайшыңыз пул сөйгүсинден узак болсун. Бар затларыңыза канагат эдиң. Чүнки Худай: «Сени хергиз терк этмерин, Сени хергиз ташламарын» диендир. ⁶ Шоңа гөрә хем биз батырлык билен шейле диййәрис: «Реб мениң көмекчимдир, мен горкмарын. Бендеси маңа нәме эдип билжәк?» ⁷ Худайың сөзүни өзүңизе айдан ёлбашчыларыңызы ятлаң. Оларың яшайшының хасылына середип, иманларыңдан гөрелде алың. ⁸ Иса Месих дүйн хем, шу гүн хем, әбедилик хем үйтгевсиздир. ⁹ Сайры, өзге таглыматлара өзүңизи сүйретмәң. Чүнки йүрегиң нахарлар билен дәл-де, Худайың мерхементи билен беркидилмеги оңатдыр. Нахара даянанлар хич бир хайыр гөрән дәлдир. ¹⁰ Бизиң бир гурбанлык эдилйән еримиз бардыр, йөне ыбадат чадырына хызмат эдйәнлериң ондан иймәге хакы ёкдур. ¹¹ Баш руханы хайванларың ганыны гүнә үчин хөдүрленен гурбан хөкүмүнде Иң Мукаддес Жая гетирйәр, йөне оларың маслыгы дүшелгеден дашарда якыляр. ¹² Шоңа гөрә, Иса хем халкы Өз ганы билен мукаддес этжәк болуп, шәхер дөрвезесинден дашарда өлди. ¹³ Шонуң үчин биз хем Онуң угрунда сүтемлере дөз гелип, дүшелгеден дашары Онуң янына гиделиң. ¹⁴ Чүнки бизиң бу ерде бакы шәхеримиз ёк, биз гелжәккини агтарярыс. ¹⁵ Шу себәпли Иса аркалы Худая элмыдам өвги гурбанларыны, Онуң адыны ыкпар эдйән додакларың мивесини хөдүрләлиң. ¹⁶ Ягшылык этмеги, барыңызы бейлекилер билен пайлашмагы унутмаң. Чүнки Худай шу хили гурбанлары халаяндыр. ¹⁷ Ёлбашчыларыңызың сөзүне гулак асың, оларә жаныңыз хақда хасабат бержәклер хөкүмүнде табын болуң. Чүнки олар гөзегчилик эдйәндир. Олар бу везипелерини ахы-нала билен дәл-де, – мунуң сизе хайры болмаз – әйсем, шатлык билен ерине етирер ялы, оларә табын болуң. ¹⁸ Бизиң үчин дога эдиң. Биз өзүмиңиң сап ынсаплы, хер бабатда оңат гезмеги ислейәндигимизи билйәрис. ¹⁹ Мениң сизиң яныңызә тиз өврүлмегим үчин дога этмегиңизи айратын хайыш эдйәрин. ²⁰ Гоюнларың улы Чопаны болан Реббимиз Исаны әбеди әхтиң ганы билен өлүмден дирелден парахатлык Худайы, ²¹ Өз халаныны Иса Месих аркалы сизде † амала ашырып, Өз ислегини ерине етирмегиңиз үчин, сизи әхли оңат ишде кәмиллешдирсин. Месихе әбедилик шөхрат болсун!

† Сизде – иң гадымы голязмаларда: «бизде».

²² Доганлар, сизден хайыш эдйәрин, мениң бу өвүдими кын гөрмәң, чүнки сизе диңе бир гысга хат яздым. ²³ Доганымыз Тимотеосың бошадыланындан хабарыңыз болсун. Гелен бадына, мен онуң билен биле сизи гөрмәге

барарын. ²⁴ Ёлбашчыларыңызың хеммесине, бүтин мукаддеслере салам айдың. Италиялылар сизе салам айдяр. ²⁵ Худайың мерхемети сизиң барыңыз билен болсун! Омын.

Якуп

1 Худайың хем-де Реб Иса Месихиң гулы болан мениң тарапымдан, ягны Якубың тарапындан дагынык он ики тайпа догайы салам болсун.

Сынаглар

² Эй доганлар, дүрли сынагларга учраныңызда, муны улы бегенч сайың, ³ чүнки иманыңызың барланмагының чыдам дөредйәнлигини билйәнсиңиз. ⁴ Кәмил хем долы болуп, хич бир етмезиңиз болмаз ялы, чыдам ишиңи кәмил этмелидир. ⁵ Сизиң бириңизе акылдарлык етмезлик эдйән болса, ол хеммелере жомартлык билен кәемән берйән Худайдан дилесин, оңа берлер. ⁶ Ол иман билен дилесин, хич хили шүбхе этмесин, себәби шүбхе эдйән адам ел билен чайкалып, эйләк-бейләк ковлуп йөрөн деңиз толкуну ялыдыр. ⁷ Чүнки бу адам Ребден бир зат аларын дийип пикир этмесин. ⁸ Ол бүтин ёлларында дурнуксыз икигөвүнли адамдыр. ⁹ Пес доган өз белентлиги билен, дөвлетли хем өз песлиги билен магтансын, ¹⁰ чүнки байлык отуң гули ялы гечип гидер. ¹¹ Себәби Гүн жөвза билен догуп, оты гурадар, онуң гули дөкүлип, гөрки гачар. Дөвлетли-де шейдип өз угруна солуп гечер.

¹² Сынага чыдаян адам багтлыдыр, себәби ол сынагдан геченден соң, Реббиң Өзүни сөөнлере вада эден яшайыш тәжини алар. ¹³ Сыналанда хич ким: «Мен Худай тарапын сыналарың» диймесин, чүнки Худай эрбетлик билен сыналян дәлдир. Онуң өзи хем хич кими сынаян дәлдир. ¹⁴ Йөне хер кес өз хөвеслери тарапындан чекилип, алданан махалы сыналяндыр. ¹⁵ Онсоң хөвес богаз болуп, гүнәни догурияндыр; гүнә хем етишенден соң өлүми догурияндыр.

¹⁶ Эй, сөйгүли доганларым, алданмаң! ¹⁷ Әхли оңат, кәмил совгат ёкардан, нурлар Атасындан † инйәндир. Онда не үйтгеме, не-де чалшык көлегеси бардыр. ¹⁸ Онуң махлукларының илкинжи мивеси болмагымыз үчин, Ол бизи Өз ислегине гөрә, хакыкат сөзи билен яратды.

Диңлейжи ве амал эдижи

¹⁹ Эй, сөйгүли доганларым ††, шоңа гөрә, хер адам эшитмекде чалт, геплемекде асса, гахарланмакда асса болсун. ²⁰ Себәби адамың гахары Худайың талап эдйән догрулыгыны эмеле гетирмез. ²¹ Шоңа гөрә хем хер хили хапалыгы, хер хили яманлыгың галындысыны ташлап, өзүңизде экилен, жаныңызы гутармаклыгы башарян сөзи юмшаклык билен кабул эдиң. ²² Йөне диңе өзүни алдаян диңлейжи дәл-де, сөзи ерине етирижи болуң. ²³ Чүнки ким сөзи диңләп, оны ерине етирмесе, ол өз тебигы кешбини айнада сынлаян адама меңзешдир: ²⁴ ол өз-өзүни сынлап гидйәр-де, нәхилидигини шобада унудяр. ²⁵ Эмма ким кәмил кануна, азатлык канунына якындан серетсе, хушсуз диңлейжи болман, ише амал эдижи болуп, онда дурса, ол өз эденлеринде багтлы болар. ²⁶ Кимдир бири өзүни диндар сайып, дилини сакламан, гөвнүни алдаян болса, онуң диндарлыгы бидерекдир. ²⁷ Ата Худайың янында сап, тегмилтсиз диндарлык будур: етимлери, дул хатынлары мушакгатларында идемек, өзүңи дүнийәден чирксиз сакламак.

Адамдан йүз гөрмәң

2 Эй доганлар! Реббимиз Иса Месихиң – шөхрат Реббиниң иманыны йүз гөрме билен сакламаң. ² Себәби үйшен ериңизе бир адам алтын йүзүк, непис эшик билен гелсе, бир гарып хем кирли эшик билен гелсе, ³ сиз непис эшик гейнен адама середип: «Сен бу ерде рахат отур», гарыба болса: «Сен ол ерде дур» я-да: «Бу ерде аяк астымда отур» дийсеңиз, ⁴ Онда өз араңызда парх гоймаярсыңызмы? Эрбет пикирли хөкүм чыкарыжылар болмаярсыңызмы?

⁵ Эй, сөйгүли доганларым, гулак асың, Худай дүнийә гарыпларыны имана бай болмаклыга, Өзүни сөөнлере вада эден Патышалыгының мирасдарлыгына сайламадымы? ⁶ Эмма сиз гарыплары әсгермезлик этдиңиз. Байлар сизе сүтем этмейәрми? Сизи диванлар өңүне сүйремейәрми? ⁷ Сизе дакылан ягшы ада дил

† Нурлар Атасы – Худай.

†† Эй, сөйгүли доганларым – иң гадымы голязмаларда: «Эй, сөйгүли доганларым, муны билиң».

етирмейәрми? ⁸ Патышалык кануныны «Гоңшыңы өзүң ялы сөй» диен Язга гөрә чындан ерине етирсеңиз, ягшы эдерсиңиз. ⁹ Эгер-де йүз гөрсеңиз, гүнә эдерсиңиз, канун сизи жәнаятчы хөкмүндә язгарар. ¹⁰ Чүнки ким тутуш кануны бержай эдип-де, диңе бир затда бүдресе, ол хеммесинде языклы болар. ¹¹ Чүнки «Зына этме» диен «Адам өлдүрме» хем диендир. Инди сен зына этмән, йөне адам өлдүрсең, онда кануна гаршы жәнаятчы боларсың. ¹² Үстлеринден азатлык кануны боюнча хөкүм чыкарылжаклар ялы шейле сөзләп, шейле эдиң. ¹³ Чүнки рехим этмедиге хөкүм рехим этмез. Рехим хөкүме гаршы магтаняндир.

Иман ве амал

¹⁴ Эй доганлар, бириниң амаллары ёкка, иманым бар диймегиниң нәме пейдасы бар? Оны ол иман саклап билерми? ¹⁵ Бир эркек доган я бир аял доган ялаңач, гүнделик иймите зарка, ¹⁶ сизиң бириңиз олар: «Асуда гидиң-де, йылының, доюң» дийсе, йөне бедене герекли затлары бермесеңиз, нәме пейдасы бар? ¹⁷ Шейле, иман-да амаллары ёк болса, өз-өзүндән өлүдир. ¹⁸ Бири диер: «Сениң иманың бар, мениң амалларым бар. Сен иманыңы амалсыз маңа гөркез, мен-де саңа иманымы амалларым билен гөркезейин». ¹⁹ Сен Худайың бирлигине ынанарсың; ягшы эдйәрсиң; жыңлар хем ынаняр, сандырашяр. ²⁰ Эй, акылсыз адам, амалсыз иманың өлүдигини † билмек ислейәрсиңми? ²¹ Атамыз Ыбрайым оглы Ысхагы гурбанлык эдилйән ерде багыш эдип, амаллары билен акланмадымы? ²² Ана, гөрийәрсиң, иман онуң амаллары билен ишледи, иман онуң амаллары аркалы кәмиллешди. ²³ Шейлелик билен, «Ыбрайым Худая иман гетирди, бу оңа догрулык сайылды» диен Язгы-да ерине етип, оңа Худайың досты дийилди. ²⁴ Ине, гөрийәрсиңиз, адам диңе бир иман билен дәл, амаллары билен акланяр. ²⁵ Кемчин Рахав-да чапарлары мыхман алып, олары башга ёлдан иберип, амаллары билен акланмадымы? ²⁶ Себәби бедениң рухсуз өли болшы ялы, иман хем амаллар болмаса өлүдир.

Дил отдур

3 Эй доганлар! Көпүңиз мугаллым †† болмаң, чүнки бизиң өрән агыр хөкүм алжакдыгымызы билйәнсиңиз. ² Себәби хеммәмиз көп бүдрейәрис. Ким гепинде бүдремесе, кәмил адам болуп, бүтин бедени-де жылавлаламагы башарар. ³ Бизе атларың боюн болмагы үчин, агзына агыззырык салып,

† Өлүдигини – иң гадымы голязмаларда: «пейдасыздыгыны». †† Мугаллым – иманлылар йыгнагында дин амалларыны өвредйән адам.

оларың бүтин гөвресини доландырярыс. ⁴ Ине, шейле улы хем гүйчли еллер билен ковулян гәмилер-де, бир иңнән кичи руль билен гәмичиниң ислән угруна өврүлйәр. ⁵ Дил хем бир кичижик агза болуп, улы затлар билен өвүнйәндир. Кичижик учгун нәхили улы жеңңели туташдырып гойберйәр! ⁶ Дил отдур, азгынчылык дүнйәсидир. Дил агзаларымызың арасында тутуш бедени кирледйәндир, довзахдан ловурдап, тебигатың гидишини ловурдадяндир. ⁷ Чүнки хер бир тебигат, хем хайванларыңкы, хем гушларыңкы, хем сүйренижилериңки, хем деңиз хайванларыныңкы адамзат тебигаты аркалы элдеки эдилендир ве эдилйәндир. ⁸ Диле болса адамларың хич бири эрк эдип билйән дәлдир. Ол дурнуksыз эрбетликдир, өлдүриңи авудан долудыр. ⁹ Биз онуң билен Ата Худая ‡ алкыш окаярыс, онуң билен Худай кешбине гөрә ярадылан адамлара-да гаргаярыс. ¹⁰ Алкыш, гаргыш бир агыздан чыкяр. Эй доганлар, бу бейле болмалы дәлдир. ¹¹ Чешме ажы хем сүйжи сувы бир гөзден чыкарярмы? ¹² Эй доганлар, инжир агажы зейтун я бир үзүм шахасы инжир берип билерми? Бир чешме хем шор, хем сүйжи сув берип билмез ††.

Гөкден инен акылдарлык

¹³ Сизиң араңызда акылдар, дүшүнжели ким? Ол өз амалларыны оңат яшама билен акылдарлыктан гелен юмшаклыкда гөркезсин. ¹⁴ Эгер-де йүрегиниңизде ажы ичигаралык, игенжеңлик бар болса, онда магтанмаң, хаыкката гаршы ялан сөзлемәң. ¹⁵ Бу ёкардан инен акылдарлык дәл-де, дүнйә, тебигата, иблисе дегишли акылдарлыкдыр. ¹⁶ Чүнки ниреде ичигаралык, игенжеңлик бар болса, ол ерде башбозарлык, хер хили эрбет иш хем бардыр. ¹⁷ Эмма Гөкден инен акылдарлык илки билен, сап, ондан соң-да парахатлык сөйүжи, мылайым, диенәдиңи, рехимден, оңат мивелерден долы, йүз гөрмезек ве икийүзлүликден халасдыр. ¹⁸ Парахатлык дөредйәнлер догрулык мивесини парахатлыкда экйәндир.

Худая боюн болуң

4 Араңызга урушлар, давалар ниреден гирйәр? Агзаларыңызда урушян хөвеслерден дәлми? ² Сиз ислейәрсиңиз, йөне газанмаярсыңыз; өлдүрийәрсиңиз, ичигаралык эдйәрсиңиз, йөне хич бир зада етип билмейәрсиңиз; давалашярсыңыз, урушярсыңыз; газанмаярсыңыз, чүнки дилемейәрсиңиз. ³ Дилейәрсиңиз, йөне хич зат

‡ Ата Худая – иң гадымы голязмаларда: «Реб ве Ата». †† Бир чешме хем шор, хем сүйжи сув берип билмез – иң гадымы голязмаларда: «Шор сув хем сүйжи сув берип билмез».

алмаярсыңыз, чүнки хөвеслериңизе сарп этмек үчин эрбет дилейәрсиниз. ⁴ Эй зынахорлар, дүнийә достлугының Худая душманчылыкдыгыны билмейәрсинизми? Дүнийәниң досты болмак ислейән адам өзүни Худая душман эдйәндир. ⁵ Я-да: «Бизде месген тутан Рух габанжаңлык билен күйсейәндир» диен Язгы йөне ерден айдяндыр өйдйәрсинизми? ⁶ Ол иңән улы мерхемент берйәндир. Шонуң үчин хем: «Худай текепбирлере гаршы дуряндыр, кичигөвүнлилере болса мерхемент эдйәндир» диййәр. ⁷ Инди Худая боюн болуң. Иблисе гаршы дуруң, ол сизден гачар. ⁸ Худая якынлашың, Ол хем сизе якынлашар. Эй гүнәкәрлер, элиңизи арассалаң, эй икигөвүнлилер, йүрегиңизи саплаң. ⁹ Гусса чекиң, яс тутуп аглаң; гүлқиңиз яса, шатлыгыңыз гайга өврүлсин.

¹⁰ Реббиң хузурында песелиң, Ол сизи бейгелдер.

¹¹ Эй доганлар, бири-бириңизи яманламаң. Ким доганыны яманлаян я доганына хөкүм эдйән болса, ол кануны яманляндыр, Мукаддес Кануна хөкүм эдйәндир. Сен кануна хөкүм этсең, онда кануны бержай эдйән дәл, оңа хөкүм эдйәнсиң. ¹² Канун чыкарыжы, хөкүм эдижи бирдир, Ол гутармагы хем хеләк этмеги башаряндыр. Башга адамлара хөкүм эдер ялы, сен ким? ¹³ Ханы инди: «Бу гүн я эртир пылан шәхере гитжәк, бир йылы ол ерде гечиржәк, алыш-бериш этжәк, пул газанжәк» диййәнлер.

¹⁴ Эй, эртирки гүнүң нәме гетиржегини билмейәнлер, яшайшыңыз нәме? Ол бир аз вагт гөрнүп, ондан соң йитирим болян бугдур. ¹⁵ Мунуң дерегине: «Реб ислесе, яшарыс, муны я оны эдерис» диймелисиңиз. ¹⁶ Эмма сиз өз өвүнжеңлигиңиз билен магтанярсыңыз. Бейле магтанмаларың бары эрбетдир. ¹⁷ Ким ягшылык этмеги билип-де, этмейән болса, ол гүнәкәрдир.

Байлара берлен дуйдурыш

5 Эй дөвлетлилер, башыңызга гелжәк кынчылыклар үчин аглаң, перят эдиң!
² Байлыгыңыз чүйрәп, эшиклериңизи гүе иендир.
³ Алтыныңыз, күмшүңиз посландыр, оларың посы сизе гаршы гүвә гечип, этиңизи от кимин иер. Сиз ахыркы гүнлерде хазына йыгнадыңыз. ⁴ Ине, экинлериңизи оран ишчилере бермән саклан хақыңыз гыгыряр, оракчыларың перятлары

Хөкмүрован Реббиң гулагына етди. ⁵ Сиз ер йүзүнде болчулықда яшап, кейп чекдиңиз, дамак чалынян гүн үчин йүрегиңизи семретдиңиз. ⁶ Сизе гаршы дурмаса-да, догры адамы хөкүм эдип өлдүрдиңиз.

Сабырлы болуң

⁷ Эй доганлар, Реб гелйәнчә, сабырлы болуң. Ине, дайхан ирки ве соңқы ягшы алянча, ериң гимматлы хасылы үчин сабырлы гарашяр. ⁸ Сиз хем сабырлы болуң, йүрегиңизи беркидиң, чүнки Реббиң гелер вагты голайдыр. ⁹ Эй доганлар, өзүңиз хөкүм эдилмез ялы, бири-бириңизден шикаят этмәң. Ине, хөкүм эдижи гапының агзында дур. ¹⁰ Эй доганлар, гөргүде хем сабырда Реббиң адындан геплән пыгамберлери гөрелде эдиниң. ¹¹ Биз чыдамлылык гөркезенлере багтлы диййәрис. Сиз Эйюбың чыдамлылыгыны эшитдиңиз, Реббиң ишиниң соңуны-да гөрдүңиз, чүнки Реб көп шепагатлы хем рехимдардыр. ¹² Эй доганлар, хер затдан өң, хөкүм астына дүшмез ялы, Гөкден, Ерден я башга затдан касам ичмәң; диңе «хаваңыз» хава, «ёгуңыз» ёк болсун.

Иман билен дога эдиң

¹³ Араңызда бири гөрги гөрийәрми? Ол дога этсин. Бириниң кейпи көкми? Мезмур окасын.

¹⁴ Араңызда бири сыркавмы? Ол йыгнагың ёлбашчыларыны янына чагырсын, олар хем Реббиң адындан оңа яг чалып, онуң үчин дога этсин. ¹⁵ Иман догасы сыркава шыпа берер; Реб оны дикелдер. Эгер ол гүнә эден болса багышланар. ¹⁶ Шыпа тапар ялы, гүнәлериңизи бири-бириңизиң яныңызда боюн алып, бири-бириңиз үчин дога эдиң. Догры адамың ыхласлы догасы гаты гүйчлүдир. ¹⁷ Ылас бизиңки ялы дуйгулары болан бир адамды. Ол ягыш ягмасын дийип, чындан дога этди. Шейлеликде, үч йыл алты айлап ер йүзүне ягыш ягмады. ¹⁸ Ол ене дога этди – Гөк ягыш берди, Ер өз мивесини гетирди. ¹⁹ Эй доганлар, араңыздан бири хақыкатдан азашса, бири оны өвүрсе, ²⁰ онда ол муны билсин: бир гүнәкәри ялңыш ёлундан өврен бир жаны өлүмден гутарып, көп гүнәлериң үстүни басырар.

1 Петрус

1 Иса Месиһиң ресулы Петрусдан Понтус, Галатя, Каппадокия, Азия ве Битинядакы яйран
² Ата Худайың өңден билшине гөрә, Рухуң мукаддес этмеги билен Оңа гулак асың ве Иса Месиһиң ганының сепилмеги үчин сайланан гарыплара салам! Сизе мерхемент, паракхатлык эчилсин!

Гөкде сакланан мирас

³ Реббимиз Иса Месиһиң Атасы Худая өвгүлер! Ол Өз улы рехимдарлыгы билен Иса Месиһиң өлүлдерден дирелмеги аркалы дири умыда говушмак үчин, ⁴ сизе Гөкде сакланан чүйреме, тегмилтсиз, солмаз мирасы алмак үчин, бизиң гайтадан догулмагымызы үпжүн этди. ⁵ Сиз ахыркы вагтда аян болмага тайяр дуран гутулыш үчин, Худайың гүйжи билен иман аркалы горалярсыңыз. ⁶ Хәзир герек болан дүрли сынаглар үчин гысга вагтлайын гайгылы болян сиз муңа бегениң. ⁷ Чүнки от билен сыналян хем болса, паны алтындан гымматлы болан иманыңызың сыналмагы Иса Месиһ гөрнеңде өвгә, шөхрата хем хормата өврүләр. ⁸ Сиз гөрмедик хем болсаңыз, Оны сөйяәрсиз; хәзир Оны гөрмесеңиз хем, Оңа иман гетирип, ⁹ иманыңызың нетижесинде жанларыңызың гутулышына етип, айдып болмаз, шөхратлы бегенч билен шатланярсыңыз. ¹⁰ Сизе болан бу мерхементи велилик эдип айдан пыгамберлер бу гутулыш хақда гөзлег, барлаг гечирдиләр. ¹¹ Олар өзлериндәки Месиһиң Рухы Месиһиң гөргүлерине ве ондан соңкы шөхратлара өңүнден гүвәлик беренде, хайсы я-да нәхили вагты гөркезйәнини барладылар. ¹² Ине шонда, Гөкден иберилен Мукаддес Рух аркалы Хош Хабары вагыз эдйәнләр тарапындан хәзир сизе ыглан эдилйән затлар билен өзлерине дәл-де, сизе хызмат эдйәндиклери олара әшгәр болды. Бу затлара перишделериң назар саласы гелйәр.

Мукаддес болуң

¹³ Мунуң үчин пикириңизиң билини гушап, хушгәр болуп, Иса Месиһиң гөрүнмеги билен өзүңизе гетирилжәк мерхементе баш-битин умыт баглаң. ¹⁴ Диен эдижи чагалар ялы наданлыгыңыздакы озалкы хөвеслериңизе уйман, ¹⁵ әйсем, сизи чагыраның мукаддес болшы ялы,

әхли әдим-гылымыңызда мукаддес болуң. ¹⁶ Себәби: «Мукаддес болуң, чүнки Мен мукаддесдирин» дийип язылгыдыр. ¹⁷ Йүз гөрмән, хер кимиң үстүнден өз этмишине гөрә хөкүм чыкаряны «Ата» дийип чагырян болсаңыз, бу дүняәдәки мысапырлык чагыңызы горкы билен гечирин. ¹⁸ Ата-бабадан галан бидерек яшайшыңыздан алтын я күмүш ялы паны затлар билен дәл-де, ¹⁹ әйсем, мүйнсүз, тегмилтсиз гузы ялы, Месиһиң гымматлы ганы билен сатын алнандыгыңызы билиң. ²⁰ Ол дүняә гурулмазындан өң белленсе-де, сизиң үчин заманларың ахырында аян болды. ²¹ Сиз Оны өлүмден дирелдип, Оңа шөхрат берен Худая Ол аркалы иман эдйәрсиз, шейле, иман хем умыдыңыз Худая баглыдыр. ²² Рух аркалы хақыката боюн болмак билен, жанларыңызы хилесиз доган сөйгүси үчин тәмизләниңизден соң, бирек-биреги йүрекден ыхлас билен сөйүң. ²³ Себәби, сиз паны тохумдан дәл-де, Худайың дири, мүдими галян сөзи аркалы паны болмадықдан гайтадан доглансыңыз. ²⁴ Чүнки: «Бүтин адамзат от ялы ве ынсаның бүтин шөхраты отуң гүли ялыдыр. От гурар, гүли хем дөкүләр. ²⁵ Эмма Реббиң сөзи әбеди галар». Сизе вагыз эдилен сөз будур.

2 Шейлеликде, әхли эрбетлиги, әхли алдавы, икийүзлүлиги, ичигаралыгы, хер хили гепгыбаты гоюп, ² гутулыш үчин ол аркалы өсер ялы, яңы доган чагалар кимин рухы, хилесиз сүйди күйсәң. ³ Себәби, сиз Реббиң мәхрини дадансыңыз.

Дири дашлар

⁴ Оңа, ынсанлар тарапындан ташланан, Худайың янында болса сайланан, гымматлы дири Даша якынлап, ⁵ сиз-де Иса Месиһ аркалы Худайың халаян рухы гурбанларыны хөдүрлемек үчин, дири дашлар кимин рухы өй, мукаддес руханылык хөкмүнде † бина эдилйәрсиз. ⁶ Чүнки Мукаддес Язгыда: «Ине, Сионда сайлантгы, гымматлы бурч дашыны гойярын, Оңа иман эден асла утандырылмаз» дийилйәр. ⁷ Бу гыммат зат сиз – иман эденләр үчиндир, йөне иман этмедикләр

† Рухы өй, мукаддес руханылык хөкмүнде – иң гадымы голязмаларда: «мукаддес руханылык болмак үчин, рухы өй хөкмүнде».

үчин «Уссаларың ташлан дашы бурч дашы»,
⁸ «Бүдреме дашы, тайма гаясы болды». Олар сөзе боюн болман бүдрейәрлер; олар мунуң үчин хем ниетленендир. ⁹ Эмма сиз өзүңизи түмлүкден ажайып нуруна чагыран Худайың шөхратлы ишлерини ыглан этмәге сайланан несил, Патышаның руханылары, мукаддес миллет, Худая дегишли халксыңыз. ¹⁰ Сиз бир вагтлар халк дәлдиңиз, йөне шинди Худайың халксыңыз; рехиме говушмандыңыз, йөне шинди говушдыңыз. ¹¹ Эй сөйгүлилер, сизден хайыш эдйәрин, жана гаршы сөвеш эдйән гүнәли хөвеслерден гарыплар, мысапырлар хөкмүнде гача дуруң. ¹² Бет иш эдйәнлер хөкмүнде сизи яманлан затларында оңат ишлериңизи гөрүп, Реббиң бизе гелен гүни Худайы шөхратландырмалары үчин миллетлер арасында оңат эдим-гылымлы болуң.

Ёлбашчылар табын болуң

¹³ Баш хәким боланы үчин патыша болсун, ¹⁴ я онуң бет иш эдйәнлери жезаландырмага, ягшылык эдйәнлери өвмәге иберен хәкимлери болсун, Реббиң хатырасына, бүтин адамзат дүзгүнине табын болуң. ¹⁵ Чүнки Худайың ислеги сизиң ягшылык эдип, пәхимсиз адамларың наданлыгыны бес этдирмегиңиздир. ¹⁶ Азатлар ялы, өз азатлыгыны эрбетлиге өртги эдиненлер ялы дәл-де, Худайың бенделери ялы гезиң. ¹⁷ Хеммелери сылаң, доганлары сөйүң, Худайдан горкуң, патышаны сылаң. ¹⁸ Эй хызматчылар! Диңе бир ягшы ве мылайым баярларыңыза дәл, эйсем, хырсылара-да бүтин горкы билен боюн болуң. ¹⁹ Чүнки ким нәхак гөрги гөрүп, Худайың өңүндәки выжданындан өтри азаплара дөз гелйән болса, бу согапдыр. ²⁰ Чүнки гүнә эдип-де, енжәлениңиз-де чыдаян болсаңыз, бу сизе нәхили абрай болар? Эмма ягшылык эдип, гөрги гөрүп, чыдам этсеңиз, бу Худайың янында согапдыр. ²¹ Чүнки сиз шейле болмага чагырылдыңыз, себәби Месих хем Өз ызыны алып гөтермегиңиз үчин гөрги гөрүп, сизе [†] бир нусга галдырды. ²² Ол гүнә этмеди, агзындан хилели сөз чыкмады. ²³ Сөгүленде сөгмән, гөрги гөрөнде горкы салман, Өзүни адыл хөкүм чыкарян Худая табшырды. ²⁴ Гүнәлере өлүп, догрулыкда яшамагымыз үчин, Ол бизиң гүнәлеримизи Өз беденинде хача әкитди. Сиз Онуң яралары аркалы шыпа тапдыңыз. ²⁵ Сиз гоюнлар кимин азашыпдыңыз, йөне шинди жанларыңызың Чопанына хем Гөзегчисине тарап ыза өврүлдиңиз.

[†] Ызыны алып гөтермегиңиз үчин... сизе... – иң гадымы голязмаларда: «ызыны алып гөтермегимиз үчин... бизе...».

Әр-аял гатнашыгы

³ Эй хатынлар, сиз-де шонуң ялы өз әриңизе табын болуң. Шейдип, эгер кәбирлери Худайың сөзүне боюн болмаян болса, ² сизиң горкы ичиндәки пәк эдим-гылымыңызы гөрүп, өз хатынының яшайшы аркалы гүррүңсиз Месихе газанылсын. ³ Безегиңиз сач өрмек, алтынлар дакынмак я эсбаплар геймек билен, дашкы гөрнүш дәл-де, ⁴ Худайың янында хас гымматлы болан юмшак, юваш рухуң бозулмаз безеги, йүрегиң гизлин ынсаны болсун. ⁵ Чүнки бир вагтлар Худая умыт баглан мукаддес хатынлар-да, өз әрлерине табын болуп, өзлерини шейле безейәрдилер. ⁶ Мысал үчин, Сара Ыбрайыма: «Баяр» дийип боюн болды. Сиз хем хич бир ховпдан горкман, ягшылык этсеңиз, онуң перзентлери боларсыңыз. ⁷ Эй әрлер, аялларыңызың өзүңизден әжиздигини билиң, олары сылаң. Олар хем сиз ялы Худайдан яшайыш сылагыны алярлар. Догаларыңызың бөкделмезлиги үчин шейле эдиң.

Догрулык үчин гөрги

⁸ Махласы, барыңыз пикирдеш, дертдеш, догансөер, рехимдар, кичигөвүнли болуң. ⁹ Яманлыга яманлык, сөгүнжә сөгүнч билен гайтаргы бермән, терсине, хайырдога эдиң; чүнки сиз берекетиң мирасчысы болмак үчин муңа чагырылансыңыз. ¹⁰ Чүнки: «Кимиң яшайшы сөйүп, ягшы гүнлер гөреси гелйән болса, дилини яманлыкдан, додакларыны хилели гепден сакласын. ¹¹ Яманлыкдан йүз дөндерсин, ягшылык этсин, парахатлыгы агтарып, шонуң угрунда гезсин. ¹² Чүнки Реббиң гөзлери догрулара тарап, гулагы оларың ялбарышларына герлендир. Реббиң йүзи яман иш эдйәнлере гаршыдыр». ¹³ Ягшылык этмек үчин гайрат этсеңиз, сизе ким яманлык этжәк? ¹⁴ Сиз догрулык үчин гөрги гөрсөңиз хем багтыярысыңыз. Оларың горкян затларындан горкмаң, алжырамаң. ¹⁵ Йөне йүрегиңизде Реб Худайы ^{††} мукаддес эдиң. Ичиңиздәки умыт хакында өзүңизден хасабат соран хер кесе, хер вагт жогап бермәге тайяр болуң. ¹⁶ Муны юмшаклык, сайхаллылык билен эдиң. Месихдәки ягшы яшайшыңызы яманлаянлар эрбет иш эдйәнлер хөкмүнде сизе гаршы гепләнлеринде утандырылар ялы, ынсабыңыз пәк болсун. ¹⁷ Себәби Худайың ислеги шейле болса, онда ягшылык эдип гөрги гөрмек яманлык эдип гөрги гөрмекден говудыр. ¹⁸ Чүнки бизи Худайың янына элтмек үчин, тен боюнча өлдүрилип, рух боюнча дирелмек билен,

^{††} Реб Худайы – иң гадымы голязмаларда: «Месихи Реб хөкмүнде».

догры болан Месих-де догры дәллер угрунда гүнәлер үчин бир гезек өлди. ¹⁹ Ол Рух билен хем гидип, туссагдакы рухлара вагыз этди. ²⁰ Олар бир вагтлар, Нухуң гүнлеринде гәми ясалып йөркә, Худайың сабырлы гаращян вагты питнечи болупдылар. Ол гәмиде болса аз, ягны секиз адам сув билен гутулды. ²¹ Бу ваканың нусгасына гөрә, бедениң кириниң ювулмасы дәл, әйсем, Худайың хузурына пәк ынсап талабы болан чокунмаклык хем инди сизи Иса Месихиң дирелмеги аркалы гутаряр. ²² Ол Гәге чыкды, Худайың сагында, перишделер, хөкүмдарлар ве гудратлар Оңа табын.

Худайың ислегине гөрә яшаң

4 Месихиң бизиң хатырамыза тенде гөрги гөрши ялы, сиз хем шол пикир билен ярагланың, чүнки ким тенде гөрги гөрийән болса, ² ол тенде галан вагтыны адам хөвесине гөрә дәл-де, Худай ислегине гөрә яшамак үчин гүнәден эл чекендир. ³ Чүнки ахлаксызлыкта, эрбет хөвеслерде, серхошлукта, айшы-эшретде, ичги мейлислеринде ве йигренжи бутпаразлыкта гезип, гечен вагтта миллетлериң халаян затларыны ерине етирениңиз сизе етерликдир. ⁴ Олар өзлери билен бирликте шол ченденаша ахлаксызлыгың ызында дәлдигиңизи гең гөрүп, сизе сөгйәрлер. ⁵ Олар дирилериң хем өлүлериң үстүнден хөкүм чыкармага тайяр дуран Худая хасабат берерлер. ⁶ Чүнки тенде ынсанлара гөрә үстлеринден хөкүм чыкарылмагы, йөне рухта Худая гөрә яшамаклары үчин, Хош Хабар өлүлере-де ыглан эдилди.

⁷ Әхли затларың соңы якынлады. Мунуң үчин сагдын дүшүнжели болуп, хүшгәрлик билен дога эдиң. ⁸ Хер затдан өң бирек-биреге болан сөйгиңиз жошгунлы болсун, себәби, сөйги көп гүнәлери басырландыр. ⁹ Бирек-биреге хүңүрдисиз мыхмансөер болуң. ¹⁰ Худайың дүрли мерхеметлериңиң оңат доландырыжысы кимин хер кес өз алан сылагына гөрә бири-бирине хызмат этсин. ¹¹ Бири геплесе, Худайың сөзлериңи айдып геплесин; бири хызмат этсе, Худайың берен гүйч-кувватына гөрә хызмат этсин. Шейдип, Иса Месих аркалы Худай хемме затда шөхратлансын. Шөхрат ве гудрат эбедилек Онуңкыдыр. Омын.

Месих угрунда гөрги

¹² Эй, сөйгүли доганлар, сизи сынамак үчин араңызда йүзе чыкян от азарыны, гең зада саташан ялы, гең гөрмән, ¹³ әйсем, Месихиң шөхраты гөрненде, улы бегенч билен шатланар ялы, Онуң гөргүлериңе шәрикдеш болан дережеде шатланың. ¹⁴ Месихиң ады себәпли масгараланяң болсаңыз, багтыярсыңыз, чүнки Худайың

шөхратлы Рухы сизиң үстүңизде боляндыр. Олар Оңа дил етирийәр, сиз болса Оны шөхратландырярсыңыз. ¹⁵ Йөне сизден хич ким ганхор я огры, женаятчы я шугул болуп гөрги гөрмесин. ¹⁶ Ким месихи болуп гөрги гөрийән болса утанмасын. Ол бу ат билен Худайы шөхратландырсин. ¹⁷ Чүнки хөкүмиң Худайың ичерсинден башланмалы вагты гелип етди. Хөкүм өңүрти бизден башланса, онда Худайың Хош Хабарына боюн болмаянларың соңы нәме болар? ¹⁸ Догры адам зордан гутуляң болса, Онда худайсыза, гүнәкәре нәме болар? ¹⁹ Мунуң үчин Худайың ислеге билен гөрги гөрийәнлер хем ягшылык эдип, жанларыны догручыл Ярадана табшырмалыдыр.

Яшулулар ве яшлар

5 Өзлери ялы яшулы, Месихиң гөргүлериңиң гүвәси, гөрүнжек шөхратың шәриги болан мен араңыздакы яшулулардан шулары хайыш эдйәрин: ² араңыздакы Худайың сүрүсине межбурлык билен дәл-де, мейлетинлик билен гөзегчилик эдиң. Олары биабрайчылыклы газанч үчин дәл-де, ислег билен, ³ өзлериңе табшырыланлара агалык эдйәнлер ялы дәл-де, сүрә гөрелде болуп, Худайың ислейән ёлунда отладың. ⁴ Шейлеликте, Баш Чопан † аян боланда, солмаз шөхрат тәжини аларсыңыз. ⁵ Сиз яшлар хем, шонуң ялы, яшулулара табын болуң. Барыңыз бири-бириңизе гаршы кичигөвүнлиги гейниң, чүнки Худай текепбирлере гаршы гидйәндир, кичигөвүнлилере болса мерхемет эдйәндир. ⁶ Худай сизи өз вагтында бейгелдер ялы, Онуң гүйчли эллери астында пәллериңизи пес тутуң. ⁷ Әхли гам-гуссаңызы Онуң үстүне атың, себәби Ол сизиң гамхорыңыздыр. ⁸ Хүшгәр болуң, ояның. Ягыңыз болан иблис арлайжы арслан кимин айланып, ювутжагыны агтарып йөрөндир. ⁹ Дүнйәдәки доганларыңыз-да шейле гөргүлериң саташыныны билйәниңиз үчин, оңа гаршы иманда берк дуруң. ¹⁰ Месихде Өз эбеди шөхратына чагыран бүтин мерхеметлер Худайы аз вагтлайын гөрги гөрениңизден соң, сизи кәмилешдирер, беркидер, гүйчлендирер ве гулар. ¹¹ Шөхрат ве гудрат эбедилек Онуңкы болсун. Омын.

Саламлар

¹² Мениң пикиримче садык доган болан Силванусың үсти билен сизе аз яздым, сизи үндәп, сизиң ичинде дураныңызың Худайың хақыкы мерхеметидигине гүвә гечдим. ¹³ Бабылда сизиң билен билеликте сайланан йыгнак ве оглум Маркус

† Баш Чопан – Иса Месих.

сизе салам айдяр. ¹⁴ Бири-бириңизе сөйги огшугы
билен салам айдың. Месихде болан сизиң
барыңыза парахатлык болсун! Омын.

2 Петрус

1 Иса Месиһиң гулы, ресулы Симун Петрусдан Худайымызың, халасгәр Иса Месиһиң догрулыгы аркалы бизиңки билен бахадаш имана говшанлара салам! **2** Худайы, Реббимиз Исаны танамақда сизе мерхемент, паряхатлык эчилсин!

Худайың чакылыгы

3 Онуң Худайлык гүйжи өзүмизи шөхрат хем артыклык билен чагыран Худайы танамагымыз аркалы яшайша, таквалыга дегишли әхли зады bize багыш этди. **4** Шулар аркалы bize жу́да гимматлы, улы вадалар берди. Шейле, сизиң яман хөвөслер себәпли дүнийәде болан бозуклыкдан гачып, шулар аркалы Худайлык тебигата шәрик болмагыңыз гөз өңүнде тутуляр. **5** Шонуң үчин бүтин гайраты сарп эдип, иманыңызда артыклыгы, артыклыкда билими, **6** билимде небсиңизе буюрмагы, небсиңизе буюрмақда сабры, сабырда таквалыгы, **7** таквалыкда доган сөйгүсини, доган сөйгүсинде хем Худайың сөйгүсини көпелдиң. **8** Шу затлар сизде бар болса, көпелсе, сизи Реббимиз Иса Месиһи танамақда бикәр хем мивесиз гоймаз. **9** Кимде бу затлар ёк болса, ол көрдүр, узагы гөрийән дәлдир, өңки гүнәлеринден тәмизленендигини унудандыр. **10** Шонуң үчин, эй доганлар, чагырылмагыңыз, сайланмагыңыз беркитмек үчин, көпрәк гайрат эдиң. Шейле этсеңиз, асла бүдремерсиңиз.

11 Шейлелик билен, Реббимиз хем Халасгәримиз Иса Месиһиң әбеди Патышалыгына гирме сизе болдан берлер. **12** Шонуң үчин бу затлары биллип, өзүңиздәки хакыката нәхили беркидилен хем болсаңыз, мен булары сизе ятладып дурмагы асла бес этмерин. **13** Мен бу чадырдан † гидйәнчәм, булары ядыңызга салмак аркалы, сизи оярмагы догры билйәрин. **14** Чүнки Реббимиз Иса Месиһиңде маңа билдириши ялы, басым чадырымың чөзүлмелидигини билйәрин. **15** Гөченимден соң-да, хемише шу затлары яда салып билмегиңиз үчин шинди гайрат эдйәрин. **16** Чүнки сизе Реббимиз Иса Месиһиң гүйжүни, геленини айданымызда, ясама эртекилере эермедик, биз Онуң улы шөхратыны өз гөзүмиз билен гөрдүк. **17** Чүнки, иң шөхратлы Худайдан Оңа: «Мениң Сөйгүли Оглум Будур,

† Чадыр – бу ерде «беден» манысында.

Ондан разыдырын» диен сес геленде, Ол Ата Худайдан хормат, шөхрат алды. **18** Биз Онуң билен мукаддес дагдакак, бу сесиң Гөкден геленини эшитдик. **19** Шейле, пыгамберлик сөзи бизиң үчин хас беркеди. Гүн агарып, даң йылдызы йүрегиңизде догянча, гараңкы ерде нур сачян чыра ялы бу сөзе үнс берсеңиз, ягшы эдерсиңиз. **20** Озалы билен, Мукаддес Язгының пыгамберлик сөзлериниң хич бириниң өз-өзүңден маны чыкарма дәлдигини билмелисиңиз. **21** Чүнки велилик хич хачан адам ислеги билен диле гелен дәлдир. Худайың мукаддес адамлары Мукаддес Рух тарапындан херекете гелип гепләндирлер ††.

Бозук таглымат берйәнлер

2 Халк арасында ялан пыгамберлериң болшы ялы, сизиң араңызда-да ялан мугаллымлар болар. Олар хеләклейжи, бозук таглыматлар гиризмек билен, өзлерини сатын алан Баяры-да инкәр эдип, өз башларына тиз бела гетирерлер. **2** Көп адамлар оларың азгынчылыгына эерер, олар себәпли хакыкат ёлуна дил етирилер. **3** Ачгөзлүликден яңа ялан сөзлер билен сизи эзерлер. Олар үчин озалдан бар болан хөкүм гиҷикмез, оларың хеләкчилиги иркилмез. **4** Чүнки Худай гүнә эден перишделере рехим этмән, хөкүм үчин саклансынлар дийип, олары довзаха ташлап, түмлүк зынжырларына табшыран болса, **5** гадым дүнийә рехим этмән, худаисызлар дүнийәсиниң башына тупан турзанда, догрулык вагызчысы Нухы бейлеки еди адам билен саклан болса, **6** Содом ве Гоморра шәхерлерини күл эдип, үстлеринден вейранчылык хөкүмини чыкармак билен, олары худаисыз яшажақлара нусга эден болса, **7** азгынларың ахлаксызлык ичиндәки яшайышындан жебир чекен, йөне догры болан Луты гутаран болса **8** (оларың арасында яшан бу догры адам оларың нәхак ишлерини гөрмек, эшитмек билен, өз догры жаңына гүнсайын жебир эдерди), **9** худаихонлары сынагдан нәхили халас этмелидигини, догры дәллери, айратын-да, тен ислеглерине ковалашып, хәкимieti

†† Худайың... гепләндирлер – иң гадымы голязмаларда: «ынсанлар Мукаддес Рух тарапындан херекете гелип, Худайдан гелен затлары айдардылар».

эсгермейәнлери хөкүм гүнүне ченли жеза астында нәхили сакламалыдыгыны Реб билйәр. Булар – батырсыраянлар, текепбирлер Гөкдәки гүйчлере дил етирмекден горкмаярлар. ¹¹ Перишделер гүйч ве гудратда улы хем болсалар, булары гараламак үчин Реббиң хузурына хөкүм гетирмейәр. ¹² Булар болса тутулмак, хеләк эдилмек үчин доглан пәхимсиз ябаны хайванлар ялы, билмейән затларына дил етирип, өз хеләкчиликлеринде хеләк боларлар. ¹³ Эден яманлыкларының алмытыны аларлар. Тегмилт ве биабрай болан булар гүндиз айшы-эшрет сүрмеги шатлык сайяндыр, сизиң билен ийип-ичйән вагтлары өз хилелери билен кейп чекйәндир. ¹⁴ Оларың зынадан долы, гүнәден гайтмаз гөзлери болуп, дурнуксыз жанлары дузаклаяндырлар; йүрекleri ачгөзлүлиге өвренишен гаргыш сиңен перзентлердир. ¹⁵ Олар Беор оглы Баламың ызына эрмек билен, догры ёлы терк эдип, азашдылар. Балам хем адалатсызлык хакыны сөөрди. ¹⁶ Йөне ол өз тагсырлары үчин кәйинч гөрдир, бир дилсиз-агызсыз эшек адам сесинде гүрлөп, пыгамбеиң дәлилигини бөкдеди. ¹⁷ Олар сувсуз чешме, гүйчли елиң ковян үмрүдир; гараңкы түмлүк олар үчин сакланяр. ¹⁸ Чүнки хатада гезйәнлерден зордан гачанлары гопбамсы, бош сөзлер айдып, ахлаксызлыктар билен беден хөвеслеринде дузаклаярлар. ¹⁹ Олара азатлыгы вада эдйәрлер, өзлери болса бозуклыгың гулларыдыр. Себәби адам биринден еңилсе, оңа гул кимин табындыр. ²⁰ Чүнки олар Реб хем халасгәр Иса Месихи танамак аркалы дүнйәниң писликлеринден гачансоңлар, ене-де булара гарышып, еңлен болсалар, онда оларың соңкы ягдайы өңкүден эрбетдир. ²¹ Чүнки олар үчин догрулык ёлуны билмезлик, оны билип-де, өзлерине табшырылан мукаддес буйруқдан йүз дөндөрмекден говы боларды. ²² Оларың башына бу хакыкы накылда айдыланлар гелди: «Ит өз гусугына гайдып гелди, ювнан доңуз батгада тогаланмага».

Реббиң гүни

3 Эй, сөйгүли доганлар, инди сизе бу икинжи хаты язарын. ² Буларың икисинде-де мукаддес пыгамберлериң өңден айдан сөзлерини, Реб хем Халасгәриң ресулларыңыз аркалы сизе берен буйругыны ядыңыза салмак үчин, сап пикирлериңизи ятлатма аркалы оярырын. ³ Озалы

билен, билиң, ахыркы гүнлерде өз хөвеслеринде гезйән яңсылайжылар яңсылы сөзлер билен гелип: ⁴ «Реббиң гелмегиниң вадасы ханы? Аталар өленден бәри хемме зат ярадылышың башлангыжында болшы ялы дур» диер. ⁵ Чүнки олар Гөгүң Худайың сөзи аркалы гадымдан бәри бардыгыңдан, ериң сув аркалы сувдан дөрәнинден бихабарсыран болдулар. ⁶ Йөне ол вагткы дүнйә шол сувда хем гарк болуп хеләкленипди. ⁷ Йөне велин, хәзирки Гөк, Ер Онуң сөзи билен от үчин горалып, хөкүм гүнүне, худайсыз адамларың хеләк болжак гүнүне ченли сакланяр.

⁸ Эй, сөйгүли доганлар, бир зады унутмаң: Реббиң янында бир гүн мүң йыл, мүң йыл бир гүн ялыдыр. ⁹ Кәбирлериңиң гижи́кме хасап эдиши ялы, Реб Өз вадасыны ерине етирмеги гижи́кдирйән дәлдир. Ол бизиң [†] үчин сабыр эдйәндир, чүнки Ол хич ким хеләк болман, хеммелериң тоба гелмегини ислейәр. ¹⁰ Эмма Реббиң гүни бир огры кимин гелер. Шонда Гөк улы гүпүрди билен гечер, элементлер янып даргар, ер, ондакы затлар янып ёк болар. ¹¹ Буларың әхлиси шейле даргажак болса, онда сизиң нәхили адамлар болмагыңыз герек? Худайың гүнүниң гелмегине гарашып, оны чалтландырып, мукаддес яшайышда, таквалықда гезмелисиңиз. ¹² Шол гүн зерарлы Гөк от алып даргар, элементлер янып эрәр. ¹³ Биз Онуң вадасына гөрә тәзе Гөгә, тәзе ере гарашярыс; оларда болса догрулык хөкүм сүрер. ¹⁴ Шоңа гөрә-де, эй, сөйгүли доганлар, булара гарашяңдыгымыз үчин, Худайың янында парахатлықда тегмилтсиз, мүйнсүз болжак болуп гайрат эдиң. ¹⁵ Сөйгүли доганымыз Павлусың хем өзүне берлен акылдарлык боюнча сизе язышы ялы, Реббимизиң сабрыны гутулыш пурсады сайың. ¹⁶ Ол бу затлардан гүррүң беренде, бүтин хатларында шейле язандыр. Оларда языланларың кәбирлерине дүшүнмек кындыр, надан хем дурнуксыз адамлар болса бейлеки Мукаддес Язгылары ёюшлары ялы, булары-да өз хеләкчиликлери үчин ёйярлар. ¹⁷ Инди, эй, сөйгүли доганлар, азгынларың хаталарына чекилип, берклигиңизде говшамаз ялы, бу затлары өңүнден билиң, өзүңизи гораң. ¹⁸ Реббимиз хем халасгәримиз Иса Месихиң мерхеметинде, билиминде өсүң. Шөхрат хәзир ве мыдамалык Онуңкы болсун! Омын.

[†] Бизиң – иң гадымы голязмаларда: «сизиң».

1 Яхя

Яшайыш сөзи

1 Яшайыш сөзи хақда озал-башдан бар боланы, эшиденимизи, гөзлеримиз билен гөрүп сынланымызы, эллеримизиң тутаныны сизе ыглан эдйәрис. ² Яшайыш аян болды, биз оны гөрдүк, оңа гүвә гечйәрис. Атада болуп, bize аян болан яшайшы, эбеди яшайшы сизе хабар берйәрис. ³ Сизиң-де бизиң билен шәрикчилигиңиз болар ялы, гөренимизи, эшиденимизи сизе айдярыс. Бизиң шәрикчилигимиз болса Ата ве Онуң Оглы Иса Месих билендир. ⁴ Шатлыгыңыз † кәмил болар ялы, шулары сизе язярыс.

Нурда гезиң

⁵ Ондан эшиден ве сизе ыглан эдйән хабарымыз шудур: Худай нурдур, Онда хич хили гараңкылык ёкдур. ⁶ Биз Онуң билен шәрикчилигимизиң барлыгыны айдып-да, гараңкылыкда гезйән болсак, онда ялан сөзлейәндирис, хақыкаты бержай эдйән дәлдирис. ⁷ Онуң нурда болшы ялы, биз хем нурда гезйән болсак, онда бири-биримиз билен шәрикчилигимиз бардыр, Онуң Оглы Исаның ганы бизи хемме гүнәлерден тәмизлейәндир. ⁸ Гүнәмиз ёкдур дийсек, онда биз өзүмизи алдаяндырыс, бизде хақыкат ёкдур. ⁹ Гүнәлеримизи боюн алсак, Ол ынамдар, адылдыр. Гүнәлеримизи өтер, бизи хер хили яманлықдан арассалар. ¹⁰ Гүнә эден дәлдирис дийсек, Оны яланчы эдйәндирис, бизде Онуң сөзи ёкдур.

2 Эй балаларым! Мен сизе шулары гүнә этмезлигиңиз үчин язярын. Кимдир бири гүнә эден болса, Атаның янында Төвеллачымыз, догры болан Иса Месих бардыр. ² Ол гүнәлеримизе, диңе бир бизиңкә дәл-де, эйсем, бүтин дүнйәниң гүнәлерине хем багышланма газандыран гурбандыр. ³ Онуң буйрукларыны бержай эдйән болсак, бу Оны танаяндыгымызы билдирйәндир. ⁴ Ким «Оны танаярын» дийип-де, буйрукларыны бержай этмейән болса, яланчыдыр, онда хақыкат ёкдур. ⁵ Йөне ким Онуң сөзүни бержай эдйән болса, догрудан-да, онда Худайың сөйгүси кәмиллешендир. Ондадыгымызы шундан

билйәрис. ⁶ Ол нәхили гезен болса, Онда галяныны сөзлейәниң өзи-де шонуң ялы гезмәге борчлудыр.

⁷ Эй, сөйгүли доганлар, мен бир тәзе буйрук дәл-де, озал-башда алан гадымкы буйругыңызы язярын. Гадымкы буйрук сизиң озал-башда эшиден сөзүңиздир. ⁸ Сизе ене-де бир тәзе буйрук язярын. Ол сизде-де, Месихде-де хақдыр, чүнки гараңкылык өтйәндир, хақыкы нур болса эййәм ялкым сачып дурандыр. ⁹ Ким өзүниң нурдадыгыны сөзләп-де, доганыны йигренйән болса, ол энтек гараңкылыкдадыр. ¹⁰ Доганыны сөййән хер кес нурда галяндыр, онда бүдреме себәби ёкдур. ¹¹ Йөне ким доганыны йигренйән болса, ол гараңкылыкдадыр. Гараңкылыкда гезип, ол нирә баряныны билйән дәлдир, чүнки гараңкылык онуң гөзлерине көр эдендир.

¹² Эй балалар, сизе язярын, чүнки гүнәлериңиз Онуң хатырасына багышланды. ¹³ Эй аталар, сизе язярын, чүнки сиз эзелден бар Боланы танаярсыңыз. Эй яшлар, сизе язярын, чүнки сиз иблиси еңдиңиз. Эй балалар, сизе яздым, чүнки сиз Атаны танаярсыңыз. ¹⁴ Эй аталар, сизе яздым, чүнки сиз эзелден бар Боланы танаярсыңыз. Эй яшлар, сизе яздым, чүнки сиз гүйчлүсиңиз, Худайың сөзи сизде галяр, сиз иблиси еңдиңиз. ¹⁵ Дүнйәни, дүнйәдәки затлары сөймәң. Бири дүнйәни сөййән болса, онда Атаның сөйгүси ёкдур. ¹⁶ Чүнки дүнйәде болан әхли затлары: тен хөвеслери, гөз хөвеси ве яшайыш текепбирлиги Атадан дәл, дүнйәдендир. ¹⁷ Дүнйә ве онуң хөвеслери гечип гидер, ким Худайың ислегини ерине етирсе, бакы галар.

Месихе гаршы гөрешижі

¹⁸ Эй балалар, бу соңкы сагатдыр, Месихе гаршы гөрешижі гелйәр дийип эшидишиңиз ялы, шу вагт хем энчеме Месихе гаршы гөрешижі чыкыпдыр. Биз соңкы сагатдыгыны шундан билйәрис. ¹⁹ Олар бизден чыкдылар, йөне бизден дәдилер, чүнки бизден болан болсалар, бизиң арамызда галардылар. Йөне оларың барының бизден дәлдиги аян болар ялы чыкдылар. ²⁰ Сиз болса мукаддес Боландан Мукаддес Рухы †† алансыңыз, хемме зады билйәнсиңиз. ²¹ Мен сизе хақыкаты

† Шатлыгыңыз – иң гадымы голязмаларда: «шатлыгымыз».

†† Мукаддес Рухы – грекче: «месх эдилиши».

билмейэндигиңиз үчин дәл-де, эйсем, оны ве хич бир яланың хакыкатдан дәлдигини билйэндигиңиз үчин яздым. ²² Исаның Месихдигини инкәр эдйән яланчы дәл болса, онда ким яланчы? Атаны, Оглы инкәр эдйән, ине, Месихе гаршы гөрешижидир. ²³ Оглы инкәр эдйән адамда Ата хем ёкдур. Оглы ыкпар эдйән адамда Ата хем бардыр. ²⁴ Озал-башдан эшидениңиз сизде галсын. Озал-башдан эшидениңиз сизде галса, сиз хем Огулда, хем Атада галарсыңыз. ²⁵ Онуң бизе берен вадасы эбеди яшайышдыр. ²⁶ Бу затлары сизи аздырянлар барада яздым. ²⁷ Йөне сизиң Ондан алан Мукаддес Рухуңыз † сизде гаяндыр, сизе бириниң өвретмегиниң гереги болман, эйсем, Онуң шол Рухы әхли затлар хакда сизе нәхили өвредйән болса, ол хем ялан дәл-де, хакыкат болса, сизе өвредиши ялы, Онда галарсыңыз. ²⁸ Инди, эй балалар, Ол аян боланда, гайратлы болар ялы, геленде, хузурында утанчсыз дурар ялы, Онда галың. ²⁹ Онуң догрудыгыны билйән болсаңыз, догрулыгы бержай эдйән хер кишиниң хем Ондан догандыгыны билиң.

Худайың балалары

3 Бизиң Худайың балалары адыны алмагымыз үчин, Ата бизе, гөр, нәхили сөйги берипдир! Шонуң үчин-де дүңйә бизи танамаяр, чүнки Оны танамды. ² Эй, сөйгүли доганлар, биз шинди Худайың балаларыдырыс. Бизиң нәме болжақдыгымыз энтек аян боланок. Йөне Месих аян боланда, Онуң ялы болжақдыгымызы билйәрис, чүнки Оны болшы ялы гөрерис. ³ Оңа умыт баглан хер кес Онуң сап болшы ялы, өзүни саплар. ⁴ Гүнә эдйән киши канунсызлык хем эдйәндир, чүнки гүнә канунсызлыкдыр. ⁵ Сиз Онуң бизиң гүнәлеримизи Өз үстүне алмак үчин аян боланыны билйәнсиңиз. Онда гүнә ёкдур. ⁶ Онда гаян хич ким гүнә этмез. Гүнә эдйән киши Оны не гөрәндир, не-де танандыр.

⁷ Эй балалар! Хич киме өзүңизи аздыртмаң! Ким догрулыгы ерине етирйән болса, Онуң догры болшы ялы догрудыр. ⁸ Гүнә эдйән иблисдендир, чүнки иблис башлангычдан бәри гүнә эдип гелйәр. Муңа гөрә-де, Худайың Оглы иблисиң ишлерини ёк этмек үчин аян болды. ⁹ Худайдан доган адам гүнә этмез, чүнки Худайың тохумы онда гаяндыр. Ол гүнә эдип билмез, чүнки ол Худайдан догандыр. ¹⁰ Худайың балалары билен иблисиң балалары шундан беллидир: догрулыгы ерине етирмейән, доганыны сөймейән адам Худайдан дәлдир.

† Мукаддес Рухуңыз... Рухы – грекче: «месх эдилишиңиз... месх эдилиши».

Бири-биримизи сөелиң

¹¹ Чүнки сизиң озал-башдан эшиден хабарыңыз шудур: бири-биримизи сөелиң. ¹² Иблисден болан, өз доганыны өлдүрен Кабыл ялы болмалың. Ол оны нәме үчин өлдүрди? Чүнки өз ишлери эрбет, доганыныңы догруды. ¹³ Эй доганлар, дүңйә сизи йигренйән болса, геңиргенмәң. ¹⁴ Биз өзүмизиң өлүмден яшайша гечендигимизи билйәрис, себәби, биз доганлары сөййәрис. Йөне доганыны сөймейән өлүмде гаяндыр. ¹⁵ Доганыны йигренйән киши ганхордыр, сиз хич бир ганхорда эбеди яшайшың галмаяныны билйәнсиңиз. ¹⁶ Биз сөйгини Онуң Өз жаныны бизиң үчин пида эдениннен танадык; биз-де доганлар үчин жанымызы пида этмәге борчлудырыс. ¹⁷ Дүңйә малына бай болуп, доганыны мэтәчликде гөрәнде, оңа йүрегиюкалык этмейән кишиде Худайың сөйгүси нәхили галар? ¹⁸ Эй балалар, диңе бир сөз билен, дил билен дәл-де, иш хем хакыкат билен сөелиң. ¹⁹ Хакыкатдандыгымызы шейле билип, Онуң гаршысында йүрегимизе ынжалык берелиң. ²⁰ Чүнки йүрегимиз бизи язгарян болса-да, Худай йүрегимизден улудыр, хемме зады билйәндир. ²¹ Эй, сөйгүли доганлар, эгер йүрегимиз бизи язгармаян болса, онда Худайың хузурында гайратымыз болар. ²² Нәме дилесек, Ондан аларыс, чүнки Онуң буйрукларыны бержай эдип, Онуң халаныны эдйәндирис. ²³ Онуң буйругы болса Оглы Иса Месихиң адына иман этмегимиз, Онуң бизе буйрушы ялы, бири-биримизи сөймегимиздир. ²⁴ Худайың буйрукларыны бержай эдйән Худайда, Худай хем онда гаяндыр. Онуң бизде гаяныны шундан, ягны Онуң бизе берен Рухундан билйәрис.

Рухлары сынаң

4 Эй, сөйгүли доганлар, хер бир руха ынанмаң. Рухларың Худайдандыгыны билмек үчин олары сынап гөрүң, чүнки дүңйә көп ялан пыгамберлер чыкды. ² Худайың Рухуны шундан танарсыңыз: Иса Месихиң тен билен геленини ыкпар эдйән хер бир рух Худайдандыр. ³ Иса Месихиң тен билен геленини †† ыкпар этмедик хер бир рух Худайдан дәлдир. Бу Месихе гаршы гөрешижиниң рухудыр. Сиз онуң гелйәнини эшитдиңиз, ол шу вагт хем эййәм дүңйәдедир. ⁴ Эй балалар, сиз Худайдансыңыз, ялан пыгамберлери еңенсиңиз, чүнки сизде Болян дүңйәде боляндан улудыр. ⁵ Олар дүңйәдәндир; шу себәпден хем олар дүңйәниң нуқдайназарындан гүрлейәр, дүңйә олары диңлейәр. ⁶ Биз Худайдандырыс; ким Худайы

†† Иса Месихиң тен билен геленлигини – иң гадымы голязмаларда: «Исаны».

танаян болса, бизи диңләр; ким Худайдан дәл болса, бизи диңлемез. Биз хакыкат рухы билен алдав рухуны шундан танаяндырыс.

Худай сөйгүдир

⁷ Эй, сөйгүли доганлар, бири-биримизи сөөлиң, чүнки сөйги Худайдандыр, хер ким сөййән болса, Худайдан догандыр, Худайы танаяндыр. ⁸ Ким сөймөйән болса, Худайы танан дәлдир, чүнки Худай сөйгүдир. ⁹ Бизе Худайың сөйгүси шейле аян болды: бизиң Ол аркалы яшамагымыз үчин, Худай Өзүниң ялңыз Оглуны дүнйә иберди. ¹⁰ Биз Худайы дәл, эйсем, Ол бизи сөйүп, Өз Оглуны гүнәлеримизе багышланма газандырян гурбан эдип иберди. Ине, сөйги шудур. ¹¹ Эй, сөйгүли доганлар, Худай бизи шейле сөөн болса, онда бизде бири-биримизи сөймәге борчлудырыс. ¹² Худайы хич ким хич хачан гөрөн дәлдир. Биз бири-биримизи сөййән болсак, онда Худай бизде галяндыр, Онуң сөйгүси бизде кәмиллешендир. ¹³ Бизиң Онда, Онуң хем бизде галяныны Онуң Өз Рухундан бизе беренинден билйәрис. ¹⁴ Биз сынладык, Атаның Өз Оглуны дүнйәниң Халасгәри эдип иберенине гүвә гечйәрис. ¹⁵ Ким Исаның Худайың Оглудыгыны ыкпар эдйән болса, Худай онда, ол хем Худайда галяндыр. ¹⁶ Биз Худайың өзүмизе болан сөйгүсине дүшүндик, оңа ынандык. Худай сөйгүдир, ким сөйгүде галян болса, ол Худайда, Худай хем онда галяндыр. ¹⁷ Хөкүм гүнүнде гайратымыз болар ялы, сөйги бизде шейле кәмиллешендир, чүнки Ол нәхили болса, биз хем бу дүнйәде шейледирис. ¹⁸ Сөйгүде горкы ёкдур. Кәмиллешен сөйги горкыны ковуп чыкаряндыр, чүнки горкуда сүтем бардыр. Ким горкян болса, ол сөйгүде кәмиллешен дәлдир. ¹⁹ Биз Оны сөййәрис, чүнки өңинчә Ол бизи сөйди. ²⁰ Ким: «Худайы сөййәрин» дийип-де, өз доганыны йигренйән болса, онда ол яланчыдыр. Чүнки өзүниң гөрүп дуран доганыны сөймөйән адам гөрмедик Худайыны сөйүп билмез †. ²¹ Бизде Онуң: «Худайы сөййән өз доганыны-да сөймелидир» диен буйругы бардыр.

Худайың Оглуна иман

5 Исаның Месихдигине иман эдйән киши Худайдан догандыр. Атаны сөййән киши Ондан доганы-да сөййәндир. ² Худайың балаларыны сөййәндигимизи Худайы сөйүп, Онуң буйрукларыны бержәй эдишимизден билйәрис.

† Сөйүп билмез – иң гадымы голязмаларда: «нәхили сөйүп билер?»

³ Чүнки Худайың сөйгүси Онуң буйрукларыны бержәй этмекдир, Онуң буйруклары болса агыр дәлдир. ⁴ Чүнки Худайдан доган киши дүнйәни еңйәндир, дүнйәден үстүн чыкан еңиш бизиң иманымыздыр. ⁵ Исаның Худайың Оглудыгына ынанын, дүнйәни еңйән дәлми нәме?! ⁶ Сув, ган аркалы гелен Иса Месихдир. Ол диңе бир сув аркалы дәл-де, сув хем ган аркалы гелендир. Шейле, Гөкде гүвәлик берйән үчдүр: Ата, Сөз ве Мукаддес Рух. Буларың үчүси хем бирдир. ⁷ Гүвәлик берйән-де Рухдур, чүнки Рух хакыкатдыр. ⁸ Шейле гүвәлик берйән үчдүр: Рух, сув ве ган. Буларың үчүсиниң хем гүвәлиги бир чыкяр. ⁹ Биз адамларың гүвәлигини кабул эдйән болсак, Худайың гүвәлиги ондан улудыр, чүнки бу Худайың Өз Оглы хакында берен гүвәлигидир. ¹⁰ Худайың Оглуна иман эдйәнде Худайың гүвәлиги бардыр. Худая иман этмөйән болса, Оны яланчы эдендир, чүнки Худайың Өз Оглы хакда берен гүвәлигине иман эден дәлдир. ¹¹ Бу гүвәлик болса шудур: Худай бизе эбеди яшайыш берди, бу яшайыш Онуң Оглундадыр. ¹² Кимде Огул бар болса, онда яшайыш хем бардыр, кимде Худайың Оглы ёк болса, онда яшайыш хем ёкдур.

Эбеди яшайыш

¹³ Мен муны сизе – Худайың Оглуның адына иман эденлере яздым. Шейле, сиз Худайың оглуның адына иман эденлер эбеди яшайшыңызың барлыгыны билиң. ¹⁴ Бизиң Онуң хузурындакы гайратымыз болса шудур: Онуң ислегине гәрә бир зат дилесек, Ол дилегимизи эшидер. ¹⁵ Онуң хер дилегимизи эшидйәндигини билйән болсак, онда Өзүнден дилән дилегимизи алжакдыгымызы-да билйәндирис. ¹⁶ Бири доганының өлүме элтмөйән гүнә эдйәнини гәрсе, дога этмелидир, Худай оңа яшайыш берер. Муны өлүме элтмөйән гүнә эдйәнлер хакда айдырын. Өлүме элтйән бир гүнә бардыр; мен мунуң үчин дога этсин диймөйәрин. ¹⁷ Хер бир яманлык гүнәдир, йөне өлүме элтмөйән гүнә-де бардыр. ¹⁸ Биз Худайдан доган хер бир кишиниң гүнә этмөйәнини билйәрис. Худайдан доган өзүни саклаяндыр, иблис оңа эл гатмаз. ¹⁹ Биз өзүмизиң Худайдандыгымызы, бүтин дүнйәниң болса иблисиң голы астындадыгыны билйәрис. ²⁰ Биз хак Худайы танар ялы, Худайың Оглуның гелип, бизе пәхим беренини билйәрис. Биз хак Боланда, ягны Онуң Оглы Иса Месихдирис. Ол хак Худайдыр, эбеди яшайышдыр.

²¹ Эй балалар, өзүңизи бутлардан гораң! Омын.

2 Яхя

Хакыкат ве сөйги

1 Худайың сайланы, мениң хакыкатда сөййән ханымыма †, онуң чагаларына яшулудан салам! Сизи диңе мен дәл, эйсем, хакыкаты танаянларың хеммеси-де сөййәндир. ² Чүнки хакыкат бизде галяр, ол бакы бизиң билен галар. ³ Ата Худайдан, Атаның Оглы Реб Иса Месихден хакыкат, сөйгүде мерхемент, рехим ве паракатлык бизиң билен болар. ⁴ Мен сениң огланларың кәбирлериниң Атадан алан буйругыңыз боюнча хакыкатда гезйәнени гөрениме гаты шат болдум. ⁵ Хәзир, эй ханым, саңа бир тәзе буйрук дәл-де, озал-башдан бизде боланы язып, сенден бирек-биреги сөймеги хайыш эдйәрин. ⁶ Сөйги Худайың буйругына гәрә гезмегимизден ыбаратдыр. Онуң буйругы озал-башдан эшидишиңиз ялы, сөйгүде гезмегиңиздир.

† Ханым – бу ерде иманлылар йыгнагы гөз өңүнде тугулан болса герек.

⁷ Себәби дүнйә энчеме алдавчы гелди. Олар Иса Месихиң беденде геленини ыкпар этмейәр. Бейле адам алдавчы, Месихе гаршы гөрешижидир. ⁸ Биз газананларымызы йитирмән, долы музды алар ялы, өзүңизден хабардар болуң.

⁹ Месихиң таглыматындан араны ачан, онда галмаян адамда Худай ёкдур. Ким таглыматда галян болса, онда хем Ата, хем-де Огул бардыр. ¹⁰ Бири гелип-де, бу таглыматы гетирмесе, оны ичери салмаң, оңа салам бермәң. ¹¹ Чүнки оңа салам берен онуң эрбет ишлерине шәрик боляндир. ¹² Сизе язмалы көп затларым бар, йөне кагыз, сыя билен язасым геленок. Эмма шатлыгыңыз кәмил болар ялы, яныңызга гелип, сизиң билен йүзбе-йүз гүрлешерис диен умыдым бар. ¹³ Сайланан уям †† огланлары саңа салам айдяр. Омын.

†† Уя – бу ерде Яхяның агза болан йыгнагы гөз өңүнде тугулан болса герек.

3 Яхя

Өвгүлөр ве өвүтлөр

1 Мениң хақыкатда сөййән сөйгүли доганым Гаюса яшулудан салам! **2** Эй, сөйгүли доганым, жаның үстүнликли болшы ялы, сениң хемме затда үстүнлик газанып, саглыкда болмагың үчин дога эдйэрин. **3** Чүнки кәбир доганлар гелип, сениң хақыкатда гезишиң ялы, хақыката баглыдыгыңа гүвә геченлеринде, мен гаты шат болдум. **4** Мениң огланларымың хақыкатда гезйәндиклерини эшитмекден улы шатлыгым ёк.

5 Эй, сөйгүли доганым, сен ят хем болсалар, доганлара эдйән әхли затларыңда садыксың. **6** Олар йыгнагың хузурында сениң сөйгиң барада гүвә гечдилер. Олары Худая мынасып тәрде ёла салсаң, ягшы эдерсиң. **7** Чүнки олар иман этмедиклерден хич бир зат алман, Исаның адының хатырасына ёла чыкдылар. **8** Биз хақыкат угрунда ишдеш болар

ялы, шейле адамлары кабул этмәге борчлудырыс. **9** Мен йыгнага яздым, йөне оларың арасында башлык болмагы сөййән Диотрефис бизи кабул этмейәр. **10** Мунуң үстесине, ол доганлары-да кабул этмейәр, муны этжек болянлара хем пәсгел берип, олары йыгнакдан ковяр. Шоңа гөрә-де, эгер барайсам, бизе эрбет сөзлер айдып, эден ишлерини ядына саларын.

11 Эй, сөйгүли доганым, эрбеде дәл, ягша өйкүн. Ягшылык эдйән Худайдандыр, эрбетлик эдйән Худайы гөрен дәлдир. **12** Димитриоса хеммелер, хақыкатың өзи гүвә гечйәр. Биз хем гүвә гечйәрис; гүвәлигимизиң хақдыгыны болса сен билйәнсиң. **13** Саңа язмалы көп затларым бар, йөне сыя, галам билен язасым геленок. **14** Сени басымрак гөрүп, йүзбе-йүз гүрлешерис диен умыдым бар. **15** Саңа парахатлык болсун! Достлар саңа салам айдярлар. Ол ердәки достлара атма-ат салам етир. Омын.

Яхуда

Гүнә ве хөкүм

1 Иса Месихиң гулы, Якубың доганы Яхудадан Ата Худай тарапындан мукаддес эдиллип †, Иса Месихде сакланян чагырыланлара салам! ² Сизе рехим, парахатлык, сөйги эчилсин! ³ Эй, сөйгүли доганлар, мен сизе ортак гутулышымыз хақда язмак үчин бүтин гайратымы сарп эдип, мукаддеслере бир гезек табшырылан иман угрунда гөрешиң дийип язмага, несихат бермәге межбур болдум. ⁴ Чүнки Худайымызың мерхементини ахлаксызлыга өврен, ялңыз Баярымыз Худайы ве Реббимиз Иса Месихи инкәр эдйән худайсызлар, гадымдан шу хөкүм үчин белленен кәбир адамлар огрынча араңыз сокулдылар. ⁵ Йөне муны озал билйән хем болсаңыз, Реббиң Мүсүр диярындан халкы бир гезек гутарандан соң, икинжи гезек иман этмедиклери хеләк эденлигини сизе ятладасым гелйәр. ⁶ Ол өз мертебелерини сакламан, месгенлерини терк эден перишделери хем эбеди зынжырлар билен баглап, түмлүк астында магшар гүнүң хөкүмине саклады.

⁷ Шейле, Содом, Гоморра ве оларың төверегиндәки шәхерлер хем зынахорлуга берлип, жынс азгынлыгына эерип, эбеди от җезасыны чекмек билен гөрелдә гоюлды. ⁸ Шонуң ялы, бу дүйш гөрүҗилер хем тени неҗислейәр, хәкимieti әсгермейәр, шөхратлы гүйчлере сөҗйәр. ⁹ Баш перишде Микайыл Мусаның җеседи барада иблис билен чекишип, җеделлешенде оңа сөгмән, бир хөкүм гетирмәге-де йүрек этмән, диңе: «Саңа Реб кәесин!» дийди. ¹⁰ Эмма булар билмейән затларына сөҗйәрлер; пәхимсиз хайванлар ялы тебигатына гөрә дүшүнйән затлары олары хеләк эдйәр. ¹¹ Вай, оларың халына! Чүнки олар Кабылың ёлуны тутдулар, музд үчин өзлерини Баламың хатасына табшырдылар, Корахың топалаңында хеләк болдулар. ¹² Булар сиз билен горкусыз ийип-ичип, диңе өзлерини бакан махаллары сизиң мухаббет

† Мукаддес эдиллип – иң гадымы голязмаларда: «сөйлүп».

зыяпатларыңыз тегмилт болярлар. Ел билен ковлан сувсуз булутлар, ики гезек өлен, көкүнден гопарылан мивесиз гүйз агачлары, ¹³ өз биабрайчылыгының көпүгини сачян ёвуз деңиз толкунлары, сергездан йылдызлардырлар. Бакы гараңкы түмлүк олар үчин сакланандыр. ¹⁴ Адамдан соңра единжи болан Ханок хем булар хақда велилик эдип, шейле дийипдир: ¹⁵ «Худайсызлык билен эден бүтин худайсыз ишлери зерарлы, худайсыз гүнәкәрлериң Оңа айдан әхли пайыш сөзлери зерарлы, хеммелериң үстүнден хөкүм чыкармага, бүтин худайсызлары хөкүм этмәге Реб, ине, муңлерче мукаддеси билен гелди». ¹⁶ Булар хүнүрдейән, өз биҗелеринден нәразы, эрбет хөвеслеринде гезйәнлердир. Оларың агзы гопбамсы сөзлер айдяндыр, неп үчин икийүзлүлик эдйәндирлер.

Дуйдурыш ве өвүт

¹⁷ Эмма сиз, эй, сөйгүли доганлар, Реббимиз Иса Месихиң ресулларының өңүнден айдан сөзлерини яда салың. ¹⁸ Олар сизе: «Соңкы вагтларда өз худайсызлыкларының хөвеслерине гөрә гезйән яңсылайҗылар болар» дийип айдардылар. ¹⁹ Булар айралык саяян, Мукаддес Рухдан махрум тебигы адамлардыр. ²⁰ Эй, сөйгүли доганлар, сиз өзүңизи иң мукаддес иманыңызың үстүнде гуруп, Мукаддес Рухда дога эдип, ²¹ эбеди яшайыш үчин Реббимиз Иса Месихиң рехимине гарашың, өзүңизи Худайың сөйгүсинде саклаң. ²² Шүбхе ичинде болан кәбирлерине рехимдар болуң. ²³ Кәбирлерини горкы билен, отдан чекип гутарың. Кәбирлерине болса гүнәли тен билен хапаланан лыбасы-да йигренип, рехимдар болуң. ²⁴ Халасгәримиз ялңыз Худай сизи бүдремекден горамагы, шөхратының хузурында улы шатлык билен тегмилтсиз дурузмагы башаряндыр. ²⁵ Шөхрат, улулык, гудрат ве хәкимiet Реббимиз Иса Месих аркалы әхли дөвүрлерден өң, хәзир ве әхли дөвүрлериң довамында Худайыңкы болсун! Омын.

Ылхам

1 Бу Худайың, якын вагтда болмалы затлары бенделерине гөркезмек үчин Иса Месихе берен ылхамыдыр. Худай перишдесини иберип, муны гулы Яхя аян этди. ² Ол хем гөрен затларының барына, Худайың сөзүне, Иса Месихиң шаятлыгына гүвәлик эдйәр. ³ Бу пыгамберлик сөзлерини окан, онда языланлара гулак асып, олары бержәй эден багтыярдыр, чүнки гарашылан вагт якындыр!

Еди йыгнага салам

⁴ Мен Яхядан Азия велятындакы еди йыгнага салам! Хәзир бар Болан, гечмишде бар Болан ве Гелжәкден, Онуң тагтының өңүндәки еди рухдан, өлүмден илкинжи дирелен, бүтин дүнйә патышаларының хөкүмдары, догручыл гүвә Иса Месихден сизе мерхемент хем парахатлык болсун!

Шөхрат хем гудрат бизи сөййән, Өз ганы билен гүнәлеримизден азат эден, патышалыга етирип, бизи Атасы Худайың хызматында руханылар эден Месихиңки болсун! Омын. ⁷ Ине, Ол булутлар билен гелйәр. Хер бир гөз, Онуң беденини дешенлер хем Оны гөрер. Ер йүзүниң әхли халклары Онуң үчин яс тутар. Хава, омын!

Башлангыч ве соң Мендирин

⁸ Хәзир бар болан, гечмишде бар болан, гелжәк ве хер зада гүйжәи етйән Реб Худай диййәр: «Алфа ве Омега, башлангыч ве соң Мендирин». ⁹ Иса дегишли бири хөкүмүнде мушакгатда, сабырда, патышалыкда шәрикдешиниз болан мен, доганыңыз Яхя Худайың Сөзи, Исаның гүвәлиги себәпли Патмос диен адададым. ¹⁰ Реббиң гүнүнде Рухдакам еңсәмден сурнайыңкы ялы гаты бир сес эшитдим. ¹¹ Ол сес: «Гөрийәнлериңи китаба яз-да, еди йыгнага, ягны Эфесе, Измире, Бергама, Тиятира, Сардисе, Филадельфия ве Лаодикия ёлла» дийди. ¹² Мен өзүм билен геплешйәни гөржәк болуп өврүлдим. Өврүлемде еди алтын шемдан, шемданларың ортасында болса эгниндәки лыбасы аякларына етип дуран, гөвсүне гызылдан гушак баглан ынсан оглуна меңзеш бирини гөрдүм. ¹⁴ Онуң башы, сачы йүң ялы ак, гар ялы чув акды. Гөзлери от ялны ялыды. ¹⁵ Аяклары күреде гызардылан парлак мисе меңзейәрди. Сеси улы сувуң шаггылдысы киминди. ¹⁶ Саг элинде еди

йылдыз барды, агзындан ики йүзли кесгир гылыч чыкып дурды, йүзи бар гүйжәи билен ялдырап дуран Гүн ялыды. ¹⁷ Мен Оны гөрен бадыма, өли кимин аякларына йыкылдым. Ол саг элини депәме гоюп, шейле дийди: «Горкма! Илкинжи хем иң соңкы Мендирин. ¹⁸ Дири болан Мендирин. Мен өлүдим, йөне, ине, эбедилик диридириң. Өлүмиң хем өлүләр диярының ачары Мендедир. ¹⁹ Мунуң үчин, гөрен затларыңы, шу вагт болян затлары, мундан бейләк болжаклары яз. ²⁰ Мениң саг элимде гөрийән еди йылдызың, еди алтын шемданың сыры шейле: еди йылдыз еди йыгнагың перишделери, еди шемдан хем еди йыгнакдыр».

Эфесдәки йыгнага

2 Эфесдәки йыгнагың перишдесине яз: еди йылдызы саг элинде саклап дуран, еди алтын шемданың арасында гезйән шейле диййәр: ² Сениң нәмелер эдениңи билйәрин. Көп зәхметлер чекениңи, сабырлыдыгыңы, яман адамлара чыдап билмейәниңи билйәрин. Сен, ресул болмасалар-да, өзлериңе ресул диййәнлери сынадың, оларың яланчыдыгына гөз етирдиң. ³ Сениң сабрың бар. Мениң адым угрунда дерт чекдиң, ядамадың. ⁴ Эмма сенде оңламаян бир задым бар: сен башкы сөйгиңи ташладың. ⁵ Шонуң үчин, ниреде йыкыланыңы яда сал-да, тоба эт, озалкы эдйән ишлериңи ерине етир. Тоба этмесең, яныңа гелип, шемданыңы дуран еринден гозгарын. ⁶ Ене-де сениң пейдаңа болан бир зат бар. Сен николачыларың эдйән ишлериңи йигренйәрсиң, Мен-де олары йигренйәрин. ⁷ Гулагы бар адам Рухуң йыгнаклара нәме диййәниңи эшитсин. Еңене Худайың женнетиндәки яшайыш агажының мивесинден ийме ыгтыярыны берерин».

Измирдәки йыгнага

⁸ Измирдәки йыгнагың перишдесине яз: Өлен хем Дирелен, Биринжи хем Иң Соңкы шейле диййәр: ⁹ Сениң мушакгатларыңы, гарыплыгыңы билйәрин. Аслында, сен байсың! Өзлериңе ехуды диййәнлериң дил етирийәнинден хем хабарым бар. Олар ехуды дәл-де, шейтаның синагогасыдыр. ¹⁰ Гөржәк гөргүлериңден горкма! Ине, иблис сизи

сынамак үчин, кәбириңизи туссага салдырар, сиз он гүңләп мушакгат чекерсиңиз. Өлйәнчәң, садык гал, Мен саңа яшайыш тәҗини берерин. ¹¹ Гулагы бар адам Рухуң йыгнакларга нәме диййәнени эшитсин. Еңен икинҗи өлүмден зыян гөрмез».

Бергамадакы йыгнага

¹² Бергамадакы йыгнагың перишдесине яз: Ики йүзли кесгир гылычлы шейле диййәр: ¹³ Сениң ниреде яшайыңы билйәрин, шейтаның хем тагты шол ердедир. Сен Мениң адымы берк саклаярсың. Араңызда шейтаның яшайан еринде өлдүрилен садык шаядым Антипас барка-да, сен Маңа болан иманыңдан дәнмәндин. ¹⁴ Йөне сенде оңламаян бирнәче задым бар. Ол ерде Баламың таглыматына эерйәнлер бар. Бута хөдүрленен гурбанлары иймеклери, зына этмеклери үчин, Ысрайыл огулларына дузак гурмагы Балака Балам өвретди. ¹⁵ Шонуң ялы-да араңызда николачыларың таглыматына эерйәнлер хем бар. ¹⁶ Мунуң үчин тоба эт! Ёгса тиз яныңа гелип, агзымың гылыҗы билен оларга гаршы уршарын. ¹⁷ Гулагы бар адам Рухуң йыгнакларга нәме диййәнени эшитсин. Еңене гизлин маннадан берерин. Ене-де оңа бир ак даш берерин. Бу дашың йүзүнде тәзе ат язылгыдыр. Оны дашы аландан башга хич ким билйән дәлдир».

Тиятирадакы йыгнага

¹⁸ Тиятирадакы йыгнагың перишдесине яз: Гөзлери одуң ялыны ялы, аяклары гызардылан парлак мисе меңзеш Худайың Оглы шейле диййәр: ¹⁹ Мен сениң нәмелер эдениңи билйәрин. Сөйгиңи, иманыңы, хызматыңы, сабрыңы, соңра эденлериң озалкы эденлериңден көпдүгини билйәрин. ²⁰ Эмма сенде оңламаян бир задым бар. Сен өзүни пыгамбер дийип ыглан эден Изебел атлы аяла ёл берйәрсин. Бу аял Мениң бенделерими таглыматы билен аздырып, оларга зынахорлук этдиржәк боляр, бута хөдүрленен гурбанлардан ийдиржәк боляр. ²¹ Мен оңа тоба этмәге вагт бердим, эмма ол зынахорлукдан тоба этмек ислемайәр. ²² Гөр, ине, Мен оны мушакгатдан долы дүшекде ятырарын, онуң билен зына эденлери-де, өз † эден ишлеринден тоба этмеселер, улы мушакгатларың ичине ташларын. ²³ Онуң огланларыны мерги билен өлдүрерин. Шонда бүтин йыгнаклар йүреклери хем гөвүнлери барлаяның Мендигими билер. Мен сизиң хер бириңизе эден ишлериңизиң хакыны берерин. ²⁴ Эмма сизе, ягны Тиятирадакы бейлекилере, бу таглымата баглы дәллериң барына, оларың дийши ялы, „Шейтаның

† Өз – иң гадымы голязмаларда: «ол».

чуңлукларыны" билмейәнлериң барына айдярын: сизиң үстүңизе башга зат йүклемейәрин. ²⁵ Йөне Мен гелйәнчәм, өзүңиздәкини саклаң. ²⁶ Өзүмиң Атамдан ыгтыяр алшым ялы, Мен-де еңене, буйрукларымы соңуна ченли бержай эдене миллетлер үстүнден ыгтыяр берерин. ²⁷ Ол хем олары демир таяк билен бакар, тоюндан ясалан гаплар кимин дерби-дагын эдер. ²⁸ Мен оңа даң йылдызыны берерин. ²⁹ Гулагы бар адам Рухуң йыгнакларга нәме диййәнени эшитсин».

Сардисдәки йыгнага

3 Сардисдәки йыгнагың перишдесине яз: Худайың еди рухуна, еди йылдыза эе Болан шейле диййәр: Мен сениң эденлериңи билйәрин. Саңа дири диййәрлер, йөне сен өлүсиң. ² Оян! Галан ве өлжәк затлары гүйчлендир. Чүнки Мен Худайың өңүнде ишлериңи битирмәниңи гөрдүм. ³ Мунуң үчин, аланыңы, эшидениңи яда сал-да, бержай эт, тоба гел. Оянмасаң, бир огры ялы гелерин, Мениң хайсы сагатда үстүңе гелжегими-де билмән галарсың. ⁴ Эмма Сардисде сениң яныңда эгин-эшиклерини кирлетмедик бирнәче адам бар. Олар Мениң билен биле ак лыбаслар гейип гезер, себәби муңа лайыкдырлар. ⁵ Еңен ак эгин-эшиклер геер. Мен онуң адыны яшайыш китабыңдан өчүрмерин, Атамың хем Онуң перишделериниң өңүнде адыны ыклар эдерин. ⁶ Гулагы бар адам Рухуң йыгнакларга нәме диййәнени эшитсин».

Филаделфиядакы йыгнага

⁷ Филаделфиядакы йыгнагың перишдесине яз: Мукаддес хем чын болан, Давут ачарының эеси, ачаныны хич ким япып билмейән, япаныны хич ким ачып билмейән шейле диййәр: ⁸ Сениң нәмелер эдениңи билйәрин. Ине, өңүңде бир ачык гапы гойдум, хич ким оны япмагы башармаз. Сениң гүйжүң аз, муңа гарамаздан, Мениң сөзүми бержай этдиң, адымы инкәр этмедин. ⁹ Ине, шейтаның синагогасыңдан боланлары, ехуды болмасалар-да, ялан сөзләп, өзлерине ехуды диййәнлери гелип, аягыңа йыкылмага межбур эдерин. Олар сени сөййәндигими билер. ¹⁰ Сөзүми бержай эдип, сабыр билен чыданың үчин, ер йүзүнде яшайнлары сынама максады билен, бүтин дүниәниң үстүне инжәк сынаг сагадыңдан сени горарын. ¹¹ Мен басым гелерин. Тәҗиңи хич киме алдырмажак болуп, барыңы гайым сакла. ¹² Еңени Худайымың ыбадатханасына дирег эдерин. Ол, артыкмач, ол ерден дашары чыкмаз. Онуң маңлайына Худайымың адыны, Худайымың шәхериниң адыны, ягны Гөкден, Худайымың хузурыңдан инен тәзе Иерусалимиң адыны, Өз

тәзе адымы язарын. ¹³ Гулагы бар адам Рухуң йыгнаклар нәме дийәнини эшитсин».

Лаодикиядакы йыгнага

¹⁴ Лаодикиядакы йыгнагың перишдесине яз: Омын, догручыл, чын гүвә, Худайың яраданларының башы шейле дийәр: ¹⁵ Сениң нәмелер эдениңи билйәрин. Сен не совук, не-де гызгынсың. Кәшгә совук я гызгын болсадың! ¹⁶ Не гызгын, не-де совук, йөне йылылыгың үчин, Мен сени агзымдан гусарын. ¹⁷ Сен: „Мен байдырын, барлыдырын, зада зар дәлдириң“ дийип, бичәре, бетбагт, гарып, көр хем ялаңачдыгыңы билмейәрсин. ¹⁸ Мен саңа баяр ялы, Менден от билен сапланан алтын гейнип, ялаңачлыгың айбыны өртер ялы ак эгин-эшик, гөрер ялы, гөзлериңе чалар ялы гөз дерманыны сатын алмагы маслахат берйәрин. ¹⁹ Мен сөййәнлеримиз хеммесине кәйәп, тербие берйәндириң. Шонуң үчин, ыхласлы бол-да тоба эт. ²⁰ Ине, Мен ишикде дурун, гапыны какярын. Бири сесими эшидип, гапыны ачса, ичерик гирерин. Мен онуң билен, олда Мениң билен биле нахарланар. ²¹ Мен еңип, атам билен биле Онуң тагтында отуран болсам, еңене-де Мениң билен биле Өз тагтымда отурмага ыгтыяр берерин. ²² Гулагы бар адам Рухуң йыгнаклар нәме дийәнини эшитсин».

Гөкдәки тагт

4 Мундан соң серетдим, ине, Гөкде ачык дуран бир гапы барды. Мениң билен геплешйәнини эшиден сесим, ягны сурнай сесине меңзеш озалкы сес: «Гел, бу ере чык, мундан соң болмалы затлары саңа гөркезейин» дийди. ² Шол пурсат бирден Рухдадым. Ине, Гөкде бир тагт барды, тагтың үстүнде бири отырды. ³ Отураның гөрнүши яшма, гырмызы хакык дашына меңзейәрди, тагтың төверегинде зүмеррет гөрнүшли әлемгошар барды. ⁴ Тагтың даш-төверегинде йигрими дөрт саны башга тагт барды, бу тагтларың үстүнде башлары алтын тәчли, ак лыбаслы йигрими дөрт яшулы отырды. ⁵ Тагтдан йылдырымлар чакярды, батлы сеслер хем гөк гүррүлдиси эшидилйәрди. Тагтың өңүнде янып дуран еди чыра барды. Булар Худайың еди Рухудыр. ⁶ Тагтың гаршысында булгур кимин дуры, гөйә чүйшеден ясалан бир деңиз бар ялыды. Ортада, тагтың дөрт тарапында өңи хем арка тарапы гөзлерден долы дөрт саны жанлы махлук дурды. ⁷ Биринжи махлук арслана меңзейәрди, икинжи махлук өкүзе, үчүнжи махлугың йүзи адам йүзи ялыды, дөрдүнжи махлук учуп барян бүргүде меңзешди. ⁸ Жанлы дөрт махлугың хер бириниң алты ганаты барды. Төверек

дашлары, ганатларының ашагы-да гөзлерден долуды. Олар гижә-гүндиз ызыны үзмән: «Мукаддесдир, мукаддесдир, мукаддесдир, гечмишде бар болан, хәзир бар болан ве гелжәк, хер зада гүйжи етйән Реб Худай!» дийәрдилер. ⁹ Жанлы махлуклар тагтың үстүнде Отурана, эбедилик Яшаяна шөхрат, хормат хем шүкүр эденлеринде, йигрими дөрт яшулы-да эбедилик дири болуп, тагт үстүнде Отураның өңүнде ере йыкылып, Оңа сежде эдйәрдилер, тәчлерини тагтың өңүне зыңып, шейле дийәрдилер: ¹¹ «Эй Реббимиз, Худайымыз! Сен шөхраты, хорматы хем гудраты алмага мынасыпсың. Чүнки хемме зады Сен яратдың. Әхлиси Сениң ислегиң билен дөреди, ярадылды».

Мөхүрли китап ве Гузы

5 Тагтың үстүнде Отураның саг элинде ичи-дашы язгылы, еди мөхүр билен мөхүрленен бир китап гөрдүм. ² «Китабы ачмага, онуң мөхүрлерини дөвмәге ким мынасып?» дийип, гаты сес билен гыгырян бир гүйчли перишдәни хем гөрдүм. ³ Эмма китабы ачып, онуң ичине серетмеги башаржак адам не Гөкде, не ер йүзүнде, не-де ер астында барды. ⁴ Мен көп агладым. Чүнки китабы ачмага, онуң ичине серетмәге мынасып хич ким тапылмады. ⁵ Шонда яшулулардан бири маңа шейле дийди: «Аглама! Ине, Яхуда тайпасындан, Давудың көкүнден болан Арслан еңди. Ол китабы ве китабың еди мөхүрини ачмагы башарар».

⁶ Мен тагтың ортасында, жанлы дөрт махлук билен яшулуларың арасында, дамагы чалнана меңзеш бир Гузы гөрдүм. Гузының еди шахы хем еди гөзи барды. Бу гөзлер Худайың бүтин дүнйә иберилен еди Рухудыр. ⁷ Гузы гелди-де, тагтың үстүнде Отураның саг элинден китабы алды. ⁸ Ол китабы аланда, жанлы дөрт махлук, йигрими дөрт яшулы Гузының өңүнде ере йыкылдылар. Оларың хер бириниң бир арфасы ве мукаддеслериң догалары болан бухурлардан долы алтын кәселери барды. ⁹ Олар бир тәзе айдым айдырдылар: «Сен китабы алмага, китабың мөхүрлерини ачмага мынасыпсың. Чүнки дамагың чалнып, Өз ганың билен бизи хер тайпадан, хер дилден, хер халк ве хер миллетден Худая сатын алдың. ¹⁰ Бизи Худайымызың хызматында патышалык ягдайына сокуп, руханы этдиң. Биз дүнйә үстүнден хөкүм сүрерис». ¹¹ Онсоң серетдим, тагтың, жанлы махлукларың хем яшулуларың төверегинде бир топар перишдәниң сесини эшитдим. Оларың саны мүнчлерче мүнчлер, он мүнчлерче он мүнчлерди. ¹² Олар батлы сес билен: «Дамагы чалнан Гузы гүйжи, байлыгы, акылдарлыгы, гудраты, хорматы,

шөхраты ве өвгини алмага мынасыпдыр» диййәрдилер. ¹³ Онсоң Гөкдәки, ер йүзүндәки, ер астындакы ве деңиздәки хер махлугың, әлемдәки бар задың: «Өвги, хормат, шөхрат ве гудрат эбедилик тагт үстүндә Отураныңкы хем Гузыныңкы болсун!» диенини эшитдим. ¹⁴ Жанлы дөрт махлук «Омын» диййәр, яшулулар-да ере йыкылып сежде эдйәрди.

Еди мөхүр

6 Онсоң Гузының еди мөхүриң бирини ачаныны гөрдүм. Шонда жанлы дөрт махлугың бириниң гөк гүррүлдисине меңзеш сес билен «Гел» диенини эшитдим. ² Серетдим, ине, өңүмдә бир ак ат дурды. Атың үстүндә отураның яйы барды. Оңа бир тәч берилди ве еңсин дийип, еңип чыкды. ³ Гузы икинжи мөхүри ачанда, икинжи жанлы махлугың «Гел, серет» диенини эшитдим. ⁴ Шонда бир башга ат, бир чыпар ат гөрүнди. Онуң үстүндә отурана дүнйәден парахатчылыгы айырмага, адамлара бири-бирлерини өлдүртмәге ругсат эдилди. Оңа бир улы гылыч хем берилди. ⁵ Гузы үчүнжи мөхүри ачанда, үчүнжи жанлы махлугың «Гел, серет» диенини эшитдим. Серетдим, өңүмдә бир гара ат дурды. Онуң үстүндә отураның элинде бир терези барды. ⁶ Жанлы дөрт махлугың ортасында гөйә бир сесин: «Бир өлчег бугдай бир динара †, үч өлчег арпа бир динара, йөне зейтун ягы билен шераба зыян берме!» диенини эшитдим.

⁷ Гузы дөрдүнжи мөхүри ачанда, дөрдүнжи махлугың «Гел, серет» диенини эшитдим. ⁸ Серетдим, ине өңүмдә бир реңки өчүк ат дурды. Атың үстүндә отураның ады өлүмди, өлүләр дияры онуң ызындан гелйәрди. Оңа гылыч билен, ачлык билен, мерги билен, ер йүзүниң вагшы хайванлары билен ынсанлары өлдүрмәге ер йүзүниң дөртден бири барада ыгтыяр берилди. ⁹ Гузы бәшинжи мөхүри ачанда, гурбанлык эдилйән ериң ашагында Худайың сөзи, оңа эден гүвәликлери үчин өлдүриленлериң жанларыны гөрдүм. ¹⁰ Олар батлы сес билен гыгырып шейле диййәрдилер: «Эй мукаддес, хакыкы Баяр! Сен хачана ченли ер йүзүндә яшаянлары хөкүм эдип, бизиң ганымызы олардан алжак дәл?» ¹¹ Оларың хер бирине бир ак дон берлип, өзлери кимин өлдүрилжәк ёлдашларының, доганларының саны тамамланянча, ене аз салым гарашмагы исленди. ¹² Гузы алтынжи мөхүри ачанда, ине, Ериң гаты чайкананыны гөрдүм. Гүн гара түйдән эдилен жул кимин гаралып, бүтин Ай ган ялы болды. ¹³ Бир инжир агажының гүйчли ел билен ыралып, чиг

† Бир өлчег бугдай бир динара – бир өлчег бугдай бир адамың бир гүнлүк иймити, динар болса бир ишчиниң бир гүнлүк хакыды.

инжирлерини дөкүши ялы, гөгүң йылдызлары-да ер йүзүне гачды. ¹⁴ Гөк хем дүйрленен кагыз кимин гөзден йитди. Әхли даг, ада еринден гозганды. ¹⁵ Дүнйәниң патышалары, улулары, серкерделери, байлары, гүйчлүлери, бүтин гул ве азат адамлары говакларда, дагларың гаяларында гизлендилер. ¹⁶ Олар даглара хем гаялара шейле дийдилер: «Бизиң үстүмизе йыкылың! Бизи тагт үстүндә Отураның йүзүндән, Гузының газабындан гизләң. ¹⁷ Чүнки Онуң газабының улы гүни гелди, Онуң өңүндә ким дуруп билер?»

Мөхүрленен 144000 адам

7 Мундан соң, Ериң дөрт бурчунда дуран дөрт перишдәни гөрдүм. Булар ер йүзүне, деңзе я-да хич бир агажа өвүсмесин дийип, ериң дөрт елини саклап дурдылар. ² Гүндогардан ёкары чыкып барян башга бир перишдәни-де гөрдүм. Онда дири Худайың мөхүри барды. Ол ере, деңзе зыян етирмәге өзлерине ругсат эдилен дөрт перишдә гаты сес билен гыгырып: ³ «Биз Худайымызың гулларының маңлайына мөхүр басянчак, ере, деңзе ве агачлара зыян етирмәң!» дийди. ⁴ Мөхүрлененлериң саныны эшитдим. Ысрайыл огулларының бүтин тайпаларындан йүз кырк дөрт мүң адам мөхүрленипди. ⁵ Яхуда тайпасындан он ики мүң адам мөхүрленипди, рубен тайпасындан он ики мүң, гад тайпасындан он ики мүң, ⁶ ашер тайпасындан он ики мүң, нафталы тайпасындан он ики мүң, менашше тайпасындан он ики мүң, ⁷ шимегон тайпасындан он ики мүң, леви тайпасындан он ики мүң, иссахар тайпасындан он ики мүң, ⁸ зебулун тайпасындан он ики мүң, юсуп тайпасындан он ики мүң, бенямын тайпасындан он ики мүң адам мөхүрленипди.

Ак дон гейнен мәреке

⁹ Мундан соң, хер миллетден, хер тайпадан, хер халқдан ве хер дилден болан, хич кимиң санап билмежәк бир улы мәрекесиниң тагтың хем Гузының өңүндә дураныны гөрдүм. Булар ак дон гейнипди, эллеринде болса хурма агажының пүрлери барды. ¹⁰ Олар батлы сес билен гыгырып шейле диййәрдилер: «Халас этмек тагт үстүндә отуран Худайымыза ве Гуза махсусдыр!» ¹¹ Хемме перишделер тагтың, яшулуларың ве дөрт жанлы махлугың дашыны алшып дурдулар. Олар тагтың өңүндә йыкылып, йүзлерини ере дирәп, Худая сежде эдип, шейле диййәрдилер: ¹² «Омын. Өвги, шөхрат, акылдарлык, шүкүр, хормат, гүйч ве гудрат эбедилик Худайымызыңкы болсун. Омын!»

¹³ Онсоң яшулулардан бири сөзе башлап, менден: «Бу ак дон гейненлер ким, ниреден гелипдирлер?»

дийип сорады. ¹⁴ Мен: «Муны сен билйәрсиң, агам!» дийдим. Ол маңа шейле дийди: «Булар шол агыр мушакгатдан чыкып геленлер. Булар донларыны Гузының ганы билен ювуп, чув ак этдилер. ¹⁵ Мунуң үчин олар Худайың тагтының өңүнде болуп, Онуң ыбадатханасында Оңа гиже-гүндиз хызмат эдйәрлер. Тагта Отуран болса Өз чадырыны оларың үстүне бүрәр. ¹⁶ Олар инди ажыкмаз, сувсамаз. Оларың үстүне не гүн, не-де башга бир жөвза дүшер. ¹⁷ Чүнки тагтың ортасындакы Гузы олары отарар, яшайыш сувуның чешмелерине элтер. Худай оларың гөзлеринден бүтин яшларыны сүпүрер».

Единжи мөхүр ве алтын бухурдан

8 Гузы единжи мөхүри ачанда, Гөкде ярым сагада голай үмсүмлик болды. ² Мен Худайың өңүнде дуран еди перишдәни гөрдүм. Олара еди сурнай берилди. ³ Башга бир перишде гелип, гурбанлык эдилйән ериң өңүнде дурды. Онуң элинде алтын бухурдан барды. Оңа тагтың өңүндәки алтын гурбанлык эдилйән ерде әхли мукаддеслериң догалары билен хөдүрлемеги үчин көп бухур берилди. ⁴ Мукаддеслериң догалары билен бирликде бухурың түссеси перишдәниң элинден Худайың хузурына ёкары гөтерилди. ⁵ Перишде бухурданы алып, гурбанлык эдилйән ериң одундан долдурды. Муны ериң йүзүне зыңанда, Гөк гүрлөп, батлы сеслер чыкды, йылдырымлар чакып, ер титреди.

Еди сурнай

⁶ Онсоң еди перишде эллериндәки еди сурнайы чалмага тайярландылар. ⁷ Биринжи перишде сурнай чалды. Ган гатышык долы хем от дөрөп, ер йүзүне дөкүлди. Ериң үчден бири, агачларың үчден бири, бүтин яшыл от янды. ⁸ Икинжи перишде сурнай чалды. Одуң ичинде янян улы даг ялы бир зат деңзе зыңылды. Деңзиң үчден бири гана дөнди. ⁹ Деңизде яшаян жанлы махлукларың үчден бири өлди, гәмилериң хем үчден бири вейран болды. ¹⁰ Үчүнжи перишде сурнай чалды. Гөкден чыра ялы янян бир улы йылдыз деряларың үчден бириниң үстүне, сув булакларының үстүне гачды. ¹¹ Бу йылдызың ады Ёвшандыр. Сувларың үчден бири ёвшан ялы ажады. Ажан сувлардан ичен биртопар адам өлди. ¹² Дөрдүнжи перишде сурнай чалды. Гүнүң үчден бири, Айың үчден бири, йылдызларың үчден бири гаралсын ве гүндиз үчден бири, гиже-де, шонуң ялы, үчден бири ягты салмасын дийип урулдылар. ¹³ Онсоң серетдим, Гөгүң ортасында учуп йөрен бир перишдәниң †

† Перишдәниң – иң гадымы голязмаларда: «бүргүдиң».

батлы сес билен шейле диййәнини эшитдим: «Сурнай чалжак бейлеки үч перишдәниң сурнайының сесинден ер йүзүнде яшаянларың гүнүне вай, вай, вай!»

9 Бәшинжи перишде сурнай чалды. Мен Гөкден ере гачан бир йылдыз гөрдүм. Йылдыза дүйпсүз довзах гуюсының ачары берлипди. ² Ол дүйпсүз гуйыны ачанда, гуюдан ожагың түссеси ялы түссе чыкды. Гуйының түссесинден Гүн хем хова гаралды. ³ Түсседен ер йүзүне чекиртге ягды. Олара-да ер йүзүндәки ичянлара берлиши ялы, гудрат берлипди. ⁴ Олара ер йүзүниң отуна, хич бир гөк өсүмлиге, хич бир агажа дәл-де, диңе маңлайында Худайың мөхүри болмадык адамлара зыян етирмек буйрулды. ⁵ Олара хич кими өлдүрмән, бу адамлары бәш айлап гынамага ыгтыяр берилди. Гынайышлары бир ичяның адамы чаканда берйән ызасына меңзейәрди. ⁶ Ол гүнлерде ынсанлар өлүми агтарар, йөне оны тапып билмезлер. Өлүми күйсәр, йөне өлүм олардан гачар. ⁷ Чекиртгелериң гөрнүши сөвеше тайярланан атларыңка меңзейәрди. Башларында алтын тәч ялы башлыклар барды, йүзлери адамың йүзүне меңзешди. ⁸ Сачлары аялың сачы, дишлери-де арсланыңкы ялыды. ⁹ Оларың демир совутлар ялы, дөш совутлары барды. Ганатларының сеси сөвеше чапян көп санлы арабалы атларың чыкарян сесине меңзейәрди. ¹⁰ Ичянларыңка меңзеш гуйруклары, иңчелери барды. Адама бәш айлап зыян етирйән гудратлары гуйрукларындады. ¹¹ Оларың үстүндә довах гуюсының перишдеси патышалык эдйәрди. Бу перишдәниң ады еврейче Абаддон, грекче Аполиондыр ††. ¹² Биринжи «Вай» гечди, ине, мундан соң ене ики «Вай» гелйәр. ¹³ Алтынжы перишде сурнай чалды. Мен Худайың өңүндәки алтындан гурбанлык эдилйән ериң дөрт шахындан бир сес эшитдим. ¹⁴ Сес эли сурнайлы алтынжы перишдә: «Улы Евфрат дерясының янында даңылгы дуран дөрт перишдәни гойбер!» дийди. ¹⁵ Шейле, шол сагат, шол гүн, шол ай ве шол йыл үчин тайярланан дөрт перишде ынсанларың үчден бирини өлдүрсин дийип гойберилди. ¹⁶ Буларың атлы гошунының саны ики йүз миллионды; санларыны эшитдим. ¹⁷ Атлары, оларың үстүндәкилери шейле гөрнүшдә гөрдүм: атлыларың от, гөк якут хем күкүрт реңкли совутлары барды. Атларың келлеси арсланың келлесине меңзейәрди, агызларындан болса от, түссе, күкүрт чыкярды. ¹⁸ Ынсанларың үчден бири оларың агзындан чыкян отдан, түсседен ве күкүртден – бу үч беладан өлди. ¹⁹ Чүнки атларың гудраты агзында хем гуйругындадыр. Себәби

†† Абаддон, Аполион – хеләк эдижи.

йылана меңзеш гуйрукларының башлары болуп, булар билен зыян берйэндирлер. ²⁰ Галан ынсанлар, ягны бу белалардан өлмән галанлар жынлара, өз эллери билен ясан, гөрүп, эшидип ве йөрәп билмейән алтын, күмүш, мис, даш ве агач бутларына сежде этмекден эл чекип тоба этмедилер. ²¹ Олар адам өлдүрмеден, жадыгөйлүкден ве огрулыкдан тоба этмедилер.

Эли китапчалы перишде

10 Онсоң мен Гөкден ашак инип гелйән башга бир гүйчли перишдәни гөрдүм. Ол булуда бүренипди, депесинде әлемгошар барды, йүзи Гүне, аяклары болса от сүтүнине меңзейәрди. ² Элинде бир ачык китапча барды. Ол саг аягыны деңзиң, сол аягыны-да ериң үстүнде жайлашдырды. ³ Арсланың аррылдысына меңзеш батлы сес билен гыгырды. Ол гыгыранда, еди гөк гүррүлдиси өз сеслери билен гүрледилер. ⁴ Еди гөк гүррүлдисиниң сес берип гүрлән вагты мен язжак болдум, йөне Гөкден: «Еди гөк гүррүлдисиниң айданларыны мөхүрле, язма!» диен бир сес эшитдим. ⁵ Деңзиң ве ериң йүзүнде дураныны гөрен перишдәм саг элини Гөге галдырды. ⁶ Ол Гөги ве гөкдәкилери, Ери ве ердәкилери, деңзи ве деңиздәкилери Яраданың, эбеди Дириниң адындан ант ичип, шейле дийди: «Инди гижикме болмаз! ⁷ Йөне единжи перишдәниң сурнайыны чалжак гүнлеринде, Худай Өз гуллары, ягны пыгамберлере бушлайшы ялы, Онуң сыры тамамланар». ⁸ Гөкден эшиден сесим ене-де мениң билен геплешип: «Бар, деңзиң ве ериң йүзүнде дуран перишдәниң элиндәки ачык китапчаны ал!» дийди. ⁹ Мен перишдәниң янына барып, китапчаны маңа бермегини хайыш этдим. Ол маңа: «Ал, ий! Ол ичиңи ажадар, йөне агзыңда бал ялы сүйжи болар» дийди. ¹⁰ Мен китапчаны перишдәниң элинден алып ийдим. Ол агзымда бал ялы сүйжүди, йөне оны ийип боланымда, ичим ажады. ¹¹ Онсоң ол маңа: «Сен биртопар халклар, миллетлер, диллер ве патышалар хақда ене-де велилик этмелисиң» дийди.

Ики гүвә

11 Маңа таяга меңзеш бир өлчег агажыны берип, шейле дийдилер: «Гит-де, Худайың ыбадатханасыны, гурбанлык эдилйән ери өлче, ол ерде сежде эдйәнлери сана. ² Йөне ыбадатхананың дашкы ховлусыны ташла, оны өлчеме. Чүнки ол ер мукаддес шәхери кырк ики айлап депележек миллетлере берилди. ³ Мен ики гүвәме гүйч берерин, олар жул гейнип, мүң ики йүз алтмыш гүнләп велилик эдер». ⁴ Дүнийәниң Реббиниң

өңүнде дуран ики зейтун агажы, ики шемдан булардыр. ⁵ Бири олара зыян етиржек болса, оларың агзындан чыкан от душманларыны ийип соңуна чыкар. Олара зелел бержек болян адам шейле өлдүрилмелидир. ⁶ Велилик эден гүнлери ягыш ягмаз ялы, оларың Гөги багламага ыгтыяры болар. Олар сувлары гана өвүрмек, нәче ислеселер, шонча-да Ери хер хили бела билен урмак ыгтыярына эедир. ⁷ Олар гүвәликлерини тамамланларында, довзахдан чыкан жанавар олар билен уршуп, олары еңип өлдүрер. ⁸ Маслыклары Содом ве Мүсүр дийилйән улы шәхерлериң көчелеринде алапат хөкмүнде ятар. Ол ерде оларың Ребби хача чүйленипди. ⁹ Бүтин халклардан, тайпалардан, диллерден ве миллетлерден болан ынсанлар үч гүн ярым оларың маслыкларына середерлер, йөне маслыкларының жайланмагына ругсат бермезлер. ¹⁰ Ер йүзүнде яшаянлар оларың бу ягдайына бегенишип, байрам эдер, бири-бирлерине совгатлар ёллар. Чүнки бу ики пыгамбер ер йүзүнде яшаянлара көп сүтем этди. ¹¹ Үч гүн ярымдан соң, Худайдан гелен яшайыш деми оларың беденине гиренде, олар аяк үстүне галдылар. Олары гөренлериң үстүне улы ховп абанды. ¹² Ики пыгамбер Гөкден: «Ёкары, бу ере чыкың!» диен батлы сеси эшитдилер, душманларының гөзүниң алнында булутда ёкарык Гөге чыкдылар. ¹³ Шол сагат бир улы ертитреме болуп, шәхериң ондан бири йыкылды. Ертитремеде еди мүң адам өлди. Галанлар гаты горкуп, Гөкдәки Худайы шөхратландырдылар. ¹⁴ Икинжи «Вай» гечди. Ине, басым үчүнжи «Вай» гелйәр.

Единжи сурнай

¹⁵ Единжи перишде сурнай чалды. Гөкден батлы сеслер чыкып, шейле дийди: «Дүнийә патышалыгы Реббимизиңки ве Онуң Месихиниңки болды. Ол хем эбедилик хөкүм сүрер». ¹⁶ Худайың өңүнде йыкылып, өз тагтларында отуран йигрими дөрт яшулы йүзлерини ере бердилер-де, Худая сежде эдип дийдилер: ¹⁷ Эй, хемме зада гүйжи етйән, хәзир бар болан, гечмишде бар болан ве гелжек Реб Худай! Саңа шүкүр эдйәрис. Чүнки Сен бейик гудратыңы эле алып хөкүм сүрмәге башладың. ¹⁸ Миллетлер гахарланыпдылар. Инди болса Сениң гахарың гелди. Өлүлериң үстүнден хөкүм чыкармак, гулларың пыгамберлере, мукаддеслере, кичи болсун, улы болсун, адыңа хормат гоянлары сылагламак, ери даргаданлары даргатмак вагты гелди». ¹⁹ Худайың Гөкдәки ыбадатханасы ачылып, ыбадатханадан Онуң әхт сандыгы гөрүнди. Шол пурсат йылдырымлар чакды, батлы сеслер, гөк

гүррүлдиси эшидилип, ер титрәп, гүйчли долы тупаны турды.

Аял ве аждарха

12 Гөкден бир улы алакат гөрүнди. Бу Гүни гейнен бир аялды. Онуң аякларының ашагында Ай, башында он ики йылдыздан ыбарат тәч барды. ² Аял гөврелиди. Догуржак болуп, бургусы тутуп гыгырды. ³ Гөкден башга бир алакат гөрүнди. Бу болса еди башлы, он шахлы, башларында еди тәжи болан гызыл реңкли улы аждархады. ⁴ Ол Гөкдәки йылдызларың үчден бирини гуйругы билен сүйрәп, ер йүзүне зыңды. Онсоң чага доган бадына оны ювутмак үчин, чага догуржак болуп отуран аялың өңүнде дурды. ⁵ Аял бир огул – бүтин миллетлери демир таяк билен бакжак бир оглан догурды. Онуң чагасыны алып, Худайың янына, Худайың тагтына элтдилер. ⁶ Аял чөле гачып гитди. Ол ерде мұң ики йүз алтмыш гүләп иймитленер ялы, Худай тарапындан онуң үчин тайярланан бир ер барды.

⁷ Гөкде уруш турды. Михайыл ве онуң перишделери аждарха билен урушдылар. Аждархада өз перишделери билен гайтавул берди. ⁸ Йөне еңмәге гүйжи етмән, Гөкдәки ерлерини элден бердилер. ⁹ Иблис я шейтан дийип атландырылан улы аждарха, бүтин дүниәни аздырян көне йылан перишделери билен ер йүзүне зыңылды. ¹⁰ Онсоң мен Гөкден бир батлы сес эшитдим. Ол шейле дийди: «Худайымызың халас эдиши, гүйжи, патышалыгы ве Онуң Месихиниң гудраты инди амала ашды. Чүнки доганларымызың айыплайжысы, олары Худайымызың өңүнде гижегүндиз айыплайан ашак зыңылды. ¹¹ Доганларымыз Гузының ганының саясында, эден гүвәликлериниң сөзүниң саясында оны еңдилер, өлүм дережесине ченли жан сөйгүсүнден эл чекдилер. ¹² Эй Гөк ве Гөкде яшаянлар, мунуң үчин бегениң! Ер ве деңиз, вай, сизиң халыңыза! Чүнки иблис вагтының азлыгыны билип, гахар-газаба мүнүп, сизиң үстүңизе гелди». ¹³ Аждарха өзүниң ер йүзүне зыңландыгыны гөренде, яңкы оглан догран аялы коваламага башлады. ¹⁴ Аяла, йыланың өңүнден чөле – үч ярым йыл иймитленжек ерине учуп гачар ялы, улы бүргүдиң ики ганаты берилди. ¹⁵ Йылан аялы силе әкитдиржек болуп, агзындан онуң ызындан деря ялы сув акдырды. ¹⁶ Эмма Ер агзыны ачып, аждарханың агзындан акдыран дерясыны ювдуп, аяла көмек этди. ¹⁷ Онсоң аждарха аяла гахарланды. Аялың неслинден галан ве Худайың буйрукларыны бержай эдип, Иса шаятлык әдйәнлер билен урушмага гитди.

Деңизден чыкан жанавар

13 Онсоң деңиз кенарындакы чәгелериң үстүнде дуркам, он шахлы ве еди башлы бир вагшы хайваның деңизден чыкып гелйәнини гөрдүм. Онуң шахларының депесинде он тәжи барды, башларында күпүрчиликли атлар язылгыды. ² Гөрен жанаварым барса меңзейәрди. Аяклары айының аяклары ялы, агзы болса арсланың агзы ялыды. Аждарха оңа өз гүйжүни, тагтыны ве улы ыгтыяр берди. ³ Жанаварың башларының бирине өлдүрйән яра дегене меңзейәрди. Йөне бу өлдүрйән яра битди. Бүтин дүниә тәсин галып, жанаварың ызына дүшди. ⁴ Ынсанлар жанавара ыгтыяр берен аждарха сежде этдилер. «Жанавара меңзеш ким бар? Онуң билен сөвешмеги ким башаржак?» дийип, жанавара-да сежде этдилер. ⁵ Оңа текепбир сөзлер хем күпүрчиликли сөзлер совурян бир агыз берилди. Шейле хем өз ыгтыярыны кырк ики айлап уланма ругсады берилди. ⁶ Ол Худая сөгмек, Онуң адына, месгенине, Гөкде месген тутанлара сөгмек үчин агзыны ачды. ⁷ Оңа мукаддеслер билен сөвешип, олары еңме ругсады берилди. Хер тайпаның, хер халкың, хер дилиң ве хер миллетиң үстүнден хөкүм сүрме ыгтыяры берилди. ⁸ Ер йүзүнде яшаянларың бары, дамагы чалнан Гузының яшайыш китабында дүниә гурлалы бәри ады язылмадык хер ынсан оңа сежде эдер. ⁹ Гулагы бар адам эшитсин! ¹⁰ Бирини туссага салан туссага гидер, гылыч билен өлдүрен гылычдан өлмелидир. Мукаддеслериң чыдап, иман этмеги шу ерде герекдир.

Ерден чыкан жанавар

¹¹ Онсоң ерден чыкып гелйән бир жанавар гөрдүм. Онуң бир гузы кимин ики шахы барды, йөне аждарха ялы сес әдйәрди. ¹² Ол өңки жанаварың бүтин ыгтыярыны онуң адындан уланып, ер йүзүни ве онда яшаянлары өлдүрйән ярасы битен өңки жанавара зор билен сежде этдирйәрди. ¹³ Ол улы алакатлар гөркезип, ынсанларың гөзлериниң алнында Гөкден Ере от хем ягдырды. ¹⁴ Ол өңки жанаварың адындан дөретмегине ругсат эдилен алакатлары билен ер йүзүнде яшаянлары аздырды. Олара гылыч билен яраланып-да, саг галан жанаварың суратында бир бут ясамагы буюрды. ¹⁵ Оңа жанаварың буту геплесин, бу бута сежде этмейәнлериң хеммеси өлдүрилсин дийип, жанаварың бутуна яшайыш демини берме гүйжи багыш эдилди. ¹⁶ Ол кичи хем улуларың, бай хем гарыпларың, азат хем гулларың, әли ынсанларың саг элине я маңлайына тагма басдырды. ¹⁷ Бу тагма жанаварың ады я адының

саны өзүнде болмадыклара хич бир зат сатын алдырмайрды хем-де сатдырмайрды. ¹⁸ Бу ерде акылдарлык герек. Аңы бар адам жанавара дегишли саны хасапласын, чүнки бу ынсан саныдыр. Онуң саны-да алты йүз алтмыш алтыдыр.

Гузы ве 144000 адам

14 Онсоң гөрсем, Гузы Сион дагының үстүнде дурды. Онуң янында болса маңлайында Онуң ве Атасының ады язылгы йүз кырк дөрт мүң адам барды. ² Гөкден улы сувуң шагылдысы ялы, гаты гөк гүррүлдисиниң сеси ялы бир сес эшитдим. Эшиден сесим арфа чаянларың чыкарян сесине меңзейәрди. ³ Яңкы йүз кырк дөрт мүң адам тагтың өңүнде, жанлы дөрт махлугың ве яшулуларың өңүнде тәзе айдым айдярдылар. Ер йүзүндөн сатын алнан бу адамлардан башга хич ким ол айдымы өвренип билмейәрди. ⁴ Булар өзлерини аяллар билен хапаламадыклардыр, чүнки булар пәкдир. Булар Гузы нирә гитсе, Онуң ызына дүшйәндир. Гутуланларың илкинжи мивеси хөкмүнде Худая ве Гуза ынсанлар арасындан сатын алнанлар булардыр. ⁵ Буларың агызларындан ялан сөз чыкан дәлдир, Худайың тагты өңүнде мүйнсүздирлер.

Үч перишде

⁶ Онсоң Гөгүң ортасында учуп йөрен башга бир перишдәни гөрдүм. Бу перишде ер йүзүнде яшаянлара, хер миллете ве тайпа, хер диле ве хер халка ыглан этжек болуп, эбеди Хош Хабары гетирйәрди. ⁷ Ол батлы сес билен шейле диййәрди: «Худайдан горкуң! Оны шөхратландырың! Чүнки Онуң хөкүм сагады гелди. Гәги, Ери, деңзи ве сув булакларыны Ярадана сежде эдиң!» ⁸ Онуң ызындан гелен икинжи перишде: «Йыкылды! Өз зына азгынлыгының шерабыны әли миллетлере ичирен улы Бабыл йыкылды!» дийди. ⁹ Оларың ызындан гелен үчүнжи бир перишде батлы сес билен шейле диййәрди: «Эгер бири жанавара ве онуң суратындакы бута сежде этсе, маңлайына я элине онуң тагмасыны кабул этсе, Худайың гахар кәсесинде хич бир гошантсыз тайярланан Худай газабының шерабындан ичер. Ол адам мукаддес перишделериң, Гузының өңүнде от, күкүрт билен гыналар. ¹¹ Оларың гыналмагының түссеси эбеди түтәр. Жанавара, онуң бутуна сежде эденлер билен онуң адының тагмасыны кабул эденлериң гижегүндиз ынжалыгы болмаз. ¹² Худайың буйрукларыны бержай эдип, Иса садык галанларың чыдамы шу ерде герекдир». ¹³ Гөкден эшиден бир сесим: «Муны яз: мундан бейләк, Реббе дегишли болуп өленлер багтлыдыр!» диййәрди. Рух: «Хава, олар ишлеринден дынч алар. Чүнки

эденлериниң хасылыны өзлери билен әкидерлер» диййәр.

Ериң хасылы йыгналяр

¹⁴ Онсоң середип, өңүмде бир ак булут гөрдүм. Булудың үстүнде башы алтын тәчли, эли кесгир ораклы ынсан оглуна меңзеш бири отырды. ¹⁵ Ыбадатханадан чыкан башга перишде булудың үстүнде отурана батлы сес билен шейле дийди: «Орагыңы узат-да, ор! Орма сагады гелди. Чүнки Ериң экини бишипдир». ¹⁶ Булудың үстүнде отуран орагыны ериң йүзүне ташлады ве Ериң экини орулды. ¹⁷ Гөкдәки ыбадатханадан башга бир перишде чыкды. Онуң-да кесгир орагы барды. ¹⁸ Одуң үстүндөн хөкүм сүрйән башга бир перишде-де гурбанлык эдилйән ерден чыкып гелип, кесгир оракла батлы сес билен: «Сен-де кесгир орагыңы узат-да, Ериң үзүм шахасындан салкымларыны йыгна, чүнки үзүмлери бишипдир» дийди. ¹⁹ Перишде орагыны ериң йүзүне ташлады-да, Ериң үзүм шахасының хасылыны йыгнап, Худай газабының улы гысажына зыңды. ²⁰ Гысачдакы үзүмлер шәхериң дашында сыкылды. Үзүм гысажындан чыкан ган мүң алты йүз ок атым аралықда атларың уянына етди.

Еди перишде ве еди бела

15 Мен Гөкде башга бир улы хем гең аламант гөрдүм: бу соңкы еди беланы гетирйән еди перишдеди. Худайың газабы бу белалар билен соңланярды. ² От билен гарышык, чүйшеден ясалан деңиз ялы бир зат гөрдүм. Жанавары, онуң суратындакы буты, онуң адының саныны еңенлер Худайың берен арфаларыны эллерине алып, чүйшеден деңзиң үстүнде дурдулар. ³ Олар Худайың гулы Мусаның ве Гузының айдымыны айдып, шейле диййәрдилер: «Гүйжи хер зада етйән Реб Худай, Сениң ишлериң улы хем геңдир. Эй, миллетлер патышасы, Сениң ёлларың догры хем хақдыр! ⁴ Я Реб, Сенден горкман, адыңы Шөхратландырмажак кимдир? Чүнки мукаддес диңе Сенсиң! Бүтин миллетлер гелип, Сениң өңүнде сежде эдер. Чүнки Сениң адыл ишлериң аян болды». ⁵ Мундан соң Гөкдәки ыбадатхананың, ягны гүвәлик чадырының ачыланыны гөрдүм. ⁶ Еди беланы гетирйән еди перишде тәмиз, парлак кетени гейнип, гурсакларына алтын гушак баглап, ыбадатханадан чыкдылар. ⁷ Жанлы дөрт махлугың бири еди перишдә эбедилек яшаян Худайың газабындан долы еди алтын кәсе берди. ⁸ Ыбадатхана Худайың шөхратының, гудратының түссесинден долды. Еди перишдәниң еди беласы гутарянча, хич ким ыбадатхана гирип билмеди.

Худайың газабы ве еди кәсе

16 Онсоң ыбадатханадан еди перишдә: «Гидиңде, Худайың газабындан долы еди кәсәни ериң йүзүне дөкүң!» диен батлы сеси эшитдим. ² Биринжи перишде гидип, кәсесини ер йүзүне дөкди. Жанаварың тагмасы болан ве онуң суратындакы бута сежде эден адамларда эрбет хем гаты агырылы яралар пейда болды. ³ Икинжи перишде кәсесини деңзе дөкди. Деңиз өлиниң ганына меңзеш гана дөнди, ичиндәки бүтин жандарлар өлди. ⁴ Үчүнжи перишде кәсесини дерялара, сув булакларына дөкди. Олар-да гана дөнди. ⁵ Мен сувларың перишдесиниң шейле диенини эшитдим: «Хәзир бар болан хем гечмишде бар болан мукаддес Худай! Сен бу хөкүмлериндә адылсың. Чүнки Сен шейле хөкүм чыкардың. ⁶ Чүнки олар мукаддеслерин хем пыгамберлерин ганыны дөкдүлер. Сен-де олар ичмәге ган бердиң. Оларың алмыты буды». ⁷ Мен гурбанлык эдилйән ерден гелен бир сесиң: «Хава, хер зада гүйжи етйән Реб Худай! Сениң хөкүмлерин догры хем адылдыр» диенини эшитдим. ⁸ Дөрдүнжи перишде кәсесини Гүнүң үстүне дөкди. Гүне ынсанлары от билен якып-говурма гүйжи берилди. ⁹ Ынсанлар гүйчли гызгын билен говрулдылар, йөне тоба эдип, бу белалара ыгтыяры болан Худайы шөхратландырмагың дерегине, Онуң адына сөгдүлер. ¹⁰ Бәшинжи перишде кәсесини жанаварың тагтының үстүне дөкди. Жанаварың патышалыгы гараңкылыкда гөмүлди. Ынсанлар дертден яңа диллерини дишледилер. ¹¹ Эден ишлерине тоба этмейишлери ялы, дерт хем яралары үчин, Гөкдәки Худая сөгдүлер. ¹² Алтынжи перишде кәсесини улы Евфрат дерясына дөкди. Гүндогардан гелен патышаларың ёлуның ачылмагы үчин, деряның сувы гурады. ¹³ Онсоң аждарханың агзындан, жанаварың агзындан ве ялан пыгамберин агзындан гурбага меңзеш үч мурдар рухуң чыканыны гөрдүм. ¹⁴ Булар аламатлар дөредип билйән жынларың рухларыдыр. Булар әхли зада гүйжи етйән Худайың улы гүнүнде болжак сөвеш үчин, бүтин дүнйәниң патышаларыны үйшүрмәге баряр. ¹⁵ «Ине, огры ялы гелйәрин! Ялаңач гезип, уят ери гөрүнмез ялы, оя болуп, эшиклерини эгнинде саклан багтлыдыр!» ¹⁶ Патышалары еврейче Армагеддон диен ерде үйшүрдилер. ¹⁷ Единжи перишде кәсесини хова дөкди. Ыбадатханадакы тагдан чыкан батлы сес: «Болды!» дийди. ¹⁸ Шонда йылдырымлар чакды, батлы сеслер чыкып, Гөк гүрледи, гүйчли ертитреме болды. Ынсанлар ер йүзүнде болалы бәри Ер шейле гаты титремәнди. ¹⁹ Улы шәхер үч

бөлек болды. Миллетлериң шәхерлери йыкылды. Улы Бабыл Худайың хузурында ятланды, Худайың отлы газап кәсеси оңа берилди. ²⁰ Бүтин адалар йитирим болуп, даглар тапылмаз болды. ²¹ Ынсанларың үстүне Гөкден хер дамжасының аграмы бир таланта голай гүйчли долы ягды. Ынсанлар ол долы беласы себәпли, Худая сөгдүлер. Чүнки ол бела гаты айылганчды.

Жанавар ве онуң үстүндәки аял

17 Еди кәсели еди перишдәниң бири гелип, мениң билен геплешип, шейле дийди: «Гел, мен саңа көп сувларың йүзүнде отуран улы кемчиниң жезасыны гөркезейин. ² Ер йүзүниң патышалары онуң билен зына этди, ер йүзүнде яшаянлар онуң зына шерабындан серхош болды». ³ Онсоң перишде мени Рухда чөле әкитди. Мен ол ерде еди башлы, он шахлы, эндамы күпүр атларындан долы гызыл жанаварың үстүнде отуран бир аялы гөрдүм. ⁴ Аял гоңур хем гырмызы эшиклер гейнип, алтын, гымматбаха дашлар, дүрлер билен безенипди. Элинде болса йигренжи затлардан, зына чиркиндан долы алтын кәсе барды. ⁵ Онуң маңлайында «Бейик Бабыл, дүнйә кемчинлериниң ве йигренжилериниң энеси» диен сырлы ат язылгыды. ⁶ Онсоң аялың мукаддеслерин, Иса гүвәлик эденлериң ганындан серхош боланыны гөрдүм. Муны гөрүп, гаты геңиргендим. ⁷ Перишде маңа шейле дийди: «Нәмә геңиргендиң? Аялың, оны гөтерйән еди башлы, он шахлы жанаварың сырыны мен саңа айдайын. ⁸ Сениң гөрен жанаварың бир вагтлар барды, йөне инди ёк. Ол довзахдан чыкып, хеләк болмага гидер. Ер йүзүнде яшаянлар, ягны дүнйә гурлалы бәри атлары яшайыш китабында язылмадыклар жанавары гөренде геңиргенер, чүнки ол бир вагтлар барды, инди ёк, йөне ене гелер. ⁹ Бу ерде дүшүнмек үчин акылдарлык герек. Еди баш аялың үстүнде отуран еди дагыдыр. Олар хем патышалардыр. ¹⁰ Буларың бәшиси йыкылды, инди бири бар, ол бири энтек геленок. Геленде аз вагт галмалыдыр. ¹¹ Бир вагтлар бар болуп, инди ёк жанавар болса секизинжидир. Ол едилерден болуп, инди хеләк болмага баряр. ¹² Сениң гөрен он шахың энтек патышалыга етмедик он патышадыр. Олара жанавар билен биле бир сагат патышалык этмәге ыгтыяр берлер. ¹³ Буларың максады бир болар, гүйчлерини хем ыгтыярларыны жанавара берерлер. ¹⁴ Гузы билен сөвешерлер, йөне Гузы олары еңер. Чүнки Гузы реблериң Ребби, патышаларың Патышасыдыр. Онуң янындакылар чагырылан, сайланан ве садык галанлардыр». ¹⁵ Ене перишде маңа шейле дийди:

«Шу гөрөн сувларың, ягны кемчиниң отуран сувлары халклар, мәрежелер, миллетлер хем диллердир. ¹⁶ Гөрөн жанаварың ве он шах кемчини йигренип, дашыны чолардып, оны ялаңачлар. Онуң этини ийип, өзүни-де отлар. ¹⁷ Чүнки Худай Өз максадыны амала ашырма ислегини оларың йүрегине гуйды. Шейдип, Худайың сөзлери амала ашянча, өзлериниң патышалык ыгытырыны жанавара бермекде пикирдеш боларлар. ¹⁸ Гөрөн аялың дүңйә патышаларына патышалык эден улы шәхердир!»

Бабылың йыкылышы

18 Мундан соң улы ыгытырлы башга бир перишдәниң Гөкден ашак иненини гөрдүм. Онуң дабарасындан ер йүзи ягтылды. ² Перишде гүйчли сес билен гыгырып шейле дийди: «Йыкылды! Улы Бабыл йыкылды! Ол жыңларың жайы, хер хили мурдар рухуң меканы, хер пис ве йигренжи гушуң пенасы болды. ³ Чүнки хемме миллетлер онуң азгын зына шерабындан ичди. Дүңйәниң патышалары онуң билен зына этди. Дүңйәниң тәжирлери онуң гүйчли айшы-эшретинден баяды». ⁴ Мен Гөкден башга бир сес эшитдим, сес шейле дийәрдир: «Эй халкым! Онуң гүнәлерине шәрик болуп, онуң белаларына учрамазлык үчин, ол ерден чык. ⁵ Чүнки онуң гүнәлери күделенип гөгә етди, Худай онуң гүнәлерини ятлады. ⁶ Ол нәме берен болса, сиз хем шонуң өзезини шейле бериң. Эденлериниң өзезини ики эссе эдип бериң. Тайярлан кәсесини оңа ики эссе долдуруп бериң. ⁷ Ол өзүни нәче шөхратландырып, айшы-эшрет эден болса, шончада оңа дерт, гам-гусса бериң. Чүнки ол өз йүрегинден: „Мен мелике болуп отырын, мен дул дәл, асла гам-гусса йүзүни гөрмерин!“ дийәр. ⁸ Шонуң үчин, оңа учражак белалар: өлүм, гам-гусса, ачлык бир гүнүң ичинде гелер, от оны якар. Чүнки оны хөкүм эден Реб Худай гүйчлүдир. ⁹ Онуң билен зына эден, онуң айшы-эшретинде яшан бу дүңйәниң патышалары оны якан одуң түссесини гөрөнлеринде, оңа аглашып, гурсакларына урарлар. ¹⁰ Олар онуң чекйән дердиниң горкусындан дашда дуруп: „Вай, вай! Улы шәхер, гүйчли шәхер Бабыл! Сениң хөкүмиң бир сагадың ичинде гелди!“ дийер. ¹¹ Дүңйә тәжирлери оңа аглап яс тутар. Чүнки инди оларың малларыны сатын алжак ёк. ¹² Алтыны, күмши, гымматбаха дашлары, дүрлери, непис кетенини, йүпек, гоңур ве гырмызы маталары, дүрли ыслы агажы, пил сүңкүнден ясалан дүрли гаплары, гымматбаха агачлардан, мис, демир ве мермерден ясалан дүрли харытлары, далчын ве бейлеки тагамлыклары, бухурлары,

ыслы яг, ладан, шерап, зейтун ягы, кепексиз ун ве бугдайы, сыгырдыр гоюнлары, атлары, арабалары, гуллары, ягны ынсанларың жаныны сатын алжак инди ёк. ¹⁴ Олар: „Жаның ислән мивелери йитип гитди. Бүтин болелинлигиң, гөз гамашдырыжылыгың ём-ёк болды. Инди асла тапып билмерсиң“ дийер. ¹⁵ Ол шәхерде бу маллары сатып баян тәжирлер онуң чекен дердинден горкуп, дашда дуруп, аглап, яс тутуп: ¹⁶ Вай, вай непис кетени, гоңур ве гырмызы гейнен, алтын, гымматбаха дашлар, дүрлер билен безенен бейик шәхер! ¹⁷ Шейле улы байлык бир сагадың ичинде ёгалды!“ дийер. Әхли гәмичи, әхли деңиз ёлагчысы, деңизчилер, деңизден гүн гөрийәнлериң бары, оны якан одуң түссесини гөрөнлеринде, дашда дуруп, „Бейик шәхере меңзеш шәхер бармыды?“ дийип гыгырышдылар. ¹⁹ Башларындан гум совруп, аглап яс тутдулар. „Вай, вай! Бейик шәхер!“ дийип гыгырышдылар ве шейле дийдилер: „Деңизде гәмиси боланың хеммеси онуң гымматлы малларындан баяпды, йөне ол бир сагадың ичинде ёгалды“. ²⁰ Эй Гөк ве мукаддеслер, ресуллар ве пыгамберлер! Онуң ягдайына бегениң. Чүнки Худай оны хөкүм эдип сизиң хакыңызы алды». ²¹ Онсоң бир гүйчли перишде дегирмениң дашы ялы улы дашы галдырып, деңзе зыңды ве шейле дийди: «Бейик шәхер Бабыл, ине, шунуң ялы гүйч билен зыңлансоң тапылмаз. ²² Арфачыларың, багшыларың, түйдүкчи ве сурнайчыларың сеси инди сенден эшидилмез. Инди сенден хич бир сунгатың сунгатчысы тапылмаз. Сенден инди хич бир дегирмениң сеси эшидилмез. ²³ Инди сенде бир чыраның-да ышыгы ягты салмаз, инди сенден гелинлердир йигитлериң сеси эшидилмез! Сениң тәжирлериң дүңйәниң улуларыды. Бүтин миллетлер сениң жадың билен азашыпды. ²⁴ Пыгамберлериң ганы, мукаддеслериң, ер йүзүнде өлдүриленлериң әхлисиниң ганы сенден тапылыпды».

Гузының тойы

19 Шондан соң Гөкден улы бир мәрекәниң сесине меңзеш батлы сеслер эшитдим. Олар шейле дийәрдилер: «Халелуя [†] Халас эдиш, шөхрат, гүйч Худайымызыңкыдыр! ² Чүнки Онуң хөкүмлери догры ве адылдыр. Ол ер йүзүни зынасы билен аздыран улы кемчини хөкүм этди, гулларының ганыны ондан алды». ³ Икинжи гезек шейле дийдилер: «Халелуя! Кемчиниң түссеси эбедилик түтәр». ⁴ Йигрими дөрт яшулы ве жанлы дөрт махлук ере йыкылып, «Омын! Халелуя!» дийип, тагт үстүнде отуран Худая сежде этдилер.

† Халелуя (иврит) – Реббе өвги айдың.

⁵ Онсоң тагтдан чыкан бир сес шейле дийди: «Эй, Худайымызың әхли бенделери! Кичилер ве улулар, Ондан горкянлар, Оңа алкыш оқаң!»

⁶ Онсоң мен бир улы мәрекәниң сесине, улы сувуң шаггылдысына, гаты Гөк гүррүлдисине меңзеш сеслер эшитдим. Олар шейле дийәрдилер: «Халелуя! Чүнки хер зада гүйжи етйән Реб Худайымыз хөкүм сүрйәр. ⁷ Бегенелиң, шатланалың! Оны шөхратландыралың! Гузының тойы башланяр. Онуң гелни тайярланды. ⁸ Гейсин дийип, оңа парлак, тәмиз ве непис кетени берилди». Непис кетени мукаддеслериң адыл ишлеридир. ⁹ Перишде маңа: «Муны яз: Гузының той ашына чагырыланлар багтлыдыр!» дийди. Маңа ене: «Булар чын сөзлердир, Худайың сөзлеридир» дийди. ¹⁰ Мен оңа сежде этжек болуп аякларына йыкылдым. Эмма ол маңа шейле дийди: «Бейле зат эдәйме! Мен сениң ве Иса гүвәлик эдйән доганларың ёлдашыдырын, Худая сежде эт! Чүнки Иса гүвәлик пыгамберлик рухудыр».

Ак Атлы

¹¹ Гөгүң ачылып, өңүмде бир ак атың дураныны гөрдүм. Онуң үстүнде отураның ады Догручыл ве Чындыр. Ол адалатлы хөкүм чыкарып сөвешйәндир. ¹² Гөзлери одуң ялы ялыдыр. Башында биртопар тәч болуп, буларың үстүнде язылгы адыны Өзүнден башга хич ким билйән дәлдир. ¹³ Ол гана батырылан гейим гейнендир, Оңа «Худайың Сөзи» диен ат дакыландыр. ¹⁴ Ак, тәмиз ве непис кетени гейнен Гөкдәки гошунлар ак атлара мүнүп, Онуң ызындан гелйәрди. ¹⁵ Миллетлери урмак үчин, Онуң агзындан кесгир гылыч чыкяр. Онуң Өзи олары демир таяк билен бакар, хер зада гүйжи етйән Худайың отлы газабының шерабыны өндүрйән үзүм гысажыны Өзи гысар. ¹⁶ Онуң гейминде ве будунда «патышаларың Патышасы, реблериң Ребби» дийип язылан ады бардыр.

¹⁷ Онсоң Гүнде дуран бир перишде гөрдүм. Ол батлы сес билен гыгырып, гөгүң ортасында учуп йөрөн гушлара шейле дийди: «Патышаларың, серкерделериң, гүйчли адамларың этини, атларың, оларың үстүндәкилериң этини, азатларың, гулларың, кичилериң, улуларың хеммесиниң этини иймек үчин үйшүп, Худайың улы зыяпатына гелиң!» ¹⁹ Мен жанавары, дүнийә патышаларыны ве оларың гошунларыны гөрдүм. Олар атың үстүнде Отуран ве Онуң гошунлары билен сөвешжек болуп йыгнанышан экенлер. ²⁰ Жанавар хем-де онуң өңүнде алапатлар дөредип, жанаварың тагмасыны алып-да, онуң бутуна сежде эденлери бу алапатлар билен алдаян ялан пыгамбер тутулды. Оларың

икиси-де күкүрт билен янан от көлүне зыңылды.

²¹ Галанлар атың үстүнде Отураның агзындан чыкан гылыч билен өлдүрилдилер. Бүтин гушлар, ине, буларың этинден дойды.

Мүң йыл

20 Онсоң Гөкден ашак инен бир перишде гөрдүм. Онуң элинде довзахың ачары билен бир улы зынжыр барды. ² Перишде аждарханы, ягны иблис я шейтан дийлен ол көне йыланы тутуп, мүң йыллыгына баглады. ³ Мүң йыл долянча, икиленч миллетлери аздырмасын дийип, оны довзаха зыңды, баглап мөхүр басды. Мундан соң ол аз вагтлайын чөзүлмелидир. ⁴ Мен тагтлары, оларың үстүнде отуранлары гөрдүм. Олара хөкүм этме ыгтыяры берлипди. Иса эден гүвәликлери себәпли ве Худайың сөзи угрунда башлары кесиленлериң жанларыны гөрдүм. Булар жанавара, онуң бутуна сежде этмедик, маңлайлары ве эллерине онуң тагмасыны кабул этмедиклерди. Булар дирелип, Месих билен биле мүң йыл патышалык этдилер. ⁵ Илкинжи дирелиш будур. Галан өлүлөр мүң йыл долянча дирелмеди. ⁶ Илкинжи дирелишде пайы болан багтлы, мукаддесдир. Икинжи өлүмиң олара гүйжи етмез. Олар Месиҳиң руханылары болуп, Онуң билен биле мүң йыл хөкүм сүрер. Шейтан от көлүне зыңылар ⁷ Мүң йыл долансоң, шейтан туссагдан бошадылар. ⁸ Ол ер йүзүниң дөрт бурчундакы миллетлери, әжит-мәжиди аздыржак, олары сөвеш үчин үйшүржек болуп, туссагдан чыкар. Үйшенлериң саны деңиз чәгелери киминдир. ⁹ Олар ер йүзүниң гиңишлигине чыкып, мукаддеслериң гошун дүшелгесини, сөйгүли шәхери гуршадылар. Эмма Гөкден Худай тарапын от ягып, олары якып күл этди. ¹⁰ Олары аздыран иблис болса от, күкүрт көлүне зыңылды. Жанавар билен ялан пыгамбер-де шол ердидир. Олар гиже-гүндиз эбедилик гыналар. Өлүлериң үстүнден хөкүм чыкарылар ¹¹ Мен бир улы ак тагт ве онуң үстүнде Отураны гөрдүм. Ер, Гөк Онуң өңүнден гачды, йөне гидере ерлери ёкды. ¹² Тагтың өңүнде дуран улы, кичи өлүлери гөрдүм. Онсоң кәбир китаплар ачылды. Яшайыш китабы диен ене бир китап ачылды. Китапларда языланлара середилип, өлүлериң үстүнден эденлерине гөрә хөкүм чыкарылды. ¹³ Деңиз өзүндәки өлүлери, өлүм ве өлүлөр дияры-да өзлериндәки өлүлери табшырдылар. Хер бирине этмишине гөрә хөкүм чыкарылды. ¹⁴ Өлүм ве өлүлөр дияры от көлүне зыңылды. Ине, от көли икинжи өлүмдир. ¹⁵ Атлары яшайыш китабында язылмадыкларың бары от көлүне зыңылды.

Тәзе Иерусалим

21 Мундан соң бир тәзе Гөк билен бир тәзе Ер гөрдүм. Чүнки өңки Гөк, өңки Ер арадан айрылыпды. Инди деңиз хем ёқды. ² Онсоң мен өз адамсы үчин тайярланан безегли гелин ялы, Гөкден Худайың янындан ашак инип гелиән мукаддес шәхер тәзе Иерусалими гөрдүм. ³ Гөкден † бир батлы сесиң шейле диенини эшитдим: «Худайың чадыры шинди ынсанларың арасында. Худай олар билен биле яшар. Олар Онуң халкы болар, Худайың Өзи-де оларың арасында болар. ⁴ Ол оларың гөзлеринден әхли яшларыны сүпүрер. Инди не өлүм, не яс, не агы, не-де агыры болар. Чүнки өңки затлар арадан айрылды». ⁵ Тагтың үстүнде Отуран: «Ине, әхли зады тәзелейәрин» дийди. Соңра маңа: «Булары яз! Чүнки бу сөзлер ыгыбарлы, чындыр» дийди. ⁶ Маңа шейле дийди: «Болды! Алфа ве Омега, башлангыч ве соң Мендирин. Мен сувсана яшайыш сувуның чешмесинден мугт сув берерин. ⁷ Еңен, ине, булары мирас алар. Мен онуң Худайы, ол-да Мениң оглум болар. ⁸ Эмма горкагың, имансызың, йигренжиниң, ганхорың, зынагәриң, жадыгөйүң, бутпаразың, бүтин яланчыларың соңы күкүрт билен янян от көлүдир. Икинжи өлүм будур». ⁹ Соңкы еди бела билен долы еди кәсели еди перишдәниң бири гелип, мениң билен геплешди: «Гел, мен саңа Гуза аял болжак гелни гөркезейин» дийди.

¹⁰ Перишде мени Рухда бир улы, белент дага әкитди. Ол ерден маңа Худайың шөхраты аркалы парлаян мукаддес шәхер Иерусалими Гөкден Худайың янындан инип гелиәркә гөркезди. ¹¹ Онуң парлаклығы бир жуда гыммат дашың, кристаллашан яшма дашының парлаклығы киминди. ¹² Улы хем белент диварлары барды, он ики дөвезеси, дөвезелери саклаян он ики перишдеси барды. Дөвезелериң йүзүнде Ысрайыл огулларының он ики тайпасының ады язылгыды. ¹³ Гүндогарда үч дөвезе, демиргазықда үч дөвезе, гүнортада үч дөвезе, гүнбатарда үч дөвезе барды. ¹⁴ Шәхер диварының он ики бинасы болуп, йүзүнде Гузының он ики ресулының ады язылгыды. ¹⁵ Мениң билен геплешен перишдәниң элинде шәхери, шәхериң дөвезелери билен диварларыны өлчәр ялы алтындан өлчег агажы барды. ¹⁶ Шәхер дөрт бурчлук болуп, бойы билен ини деңди. Перишде шәхери өлчеди, бир яны он ики мүң ок атым чықды. Бойы, ини, бейиклиги деңди. ¹⁷ Перишде диварлары-да өлчеди. Онуң уланян адам өлчеге боюнча бейиклиги йүз кырк

† Гөкден – иң гадымы голязмаларда: «тагдан».

дөрт арчын чықды. ¹⁸ Диварлар яшмадан салныпды. Шәхер болса сап чүйшә меңзеш сап алтынданды. ¹⁹ Шәхер диварларының биналары хер хили гымматбаха дашлар билен безелипди. Биринжи бина дашы яшма, икинжиси гөк якут, үчүнжиси хакык, дөрдүнжиси зүмеррет, бәшинжиси ак хакык, алтынжысы гырмызы хакык, единжиси сары якут, секизинжиси гөк зүмеррет, докузынжысы яшыл якут, онунжысы сары зүмеррет, он биринжиси Емен дашы, он икинжиси гоңур якутды. ²¹ Он ики дөвезе он ики дүрденди, ягны хер дөвезе бир дүрден ясалыпды. Шәхериң көчеси дуры чүйше ялы сап алтынданды. ²² Бу шәхерде ыбадатхана гөрмедим. Чүнки хер зада гүйжи етйән Реб Худай ве Гузы шәхериң ыбадатханасыдыр. ²³ Шәхериң өзүни ягтыландырмагы үчин, Гүнүң я-да Айың гереги ёк. Чүнки Худайың ялкымы оны ягтыландыряр. Гузы хем онуң чырасыдыр. ²⁴ Миллетлер шәхериң ышыгында гезер. Дүнйәниң патышалары шөхратларыны бу ере гетирер. ²⁵ Шәхериң дөвезелери гүнузын япылмаз. Хава, ол ерде гижә болмаз. ²⁶ Миллетлер шөхрат хем байлыклары билен оңа гелер. ²⁷ Оңа хич бир хапа зат, йигренжи ве галп ишлер эдениң хич бири гирмез, диңе атлары Гузының яшайыш китабында языланлар гирер.

22 Перишде маңа шәхер көчесиниң ортасында Худайың ве Гузының тагтындан чыкян булгур ялы дуры яшайыш сувуның дерясыны гөркезди. ² Деряның ики тарапында он ики хили миве өндүрйән, хер ай мивесини берйән яшайыш агажы барды. Агажың япраклары миллетлере шыпады. ³ Инди хич зат гаргыш астында галмаз. Худайың ве Гузының тагты шәхерде болар. Бенделери Оңа гуллуқ эдер. ⁴ Онуң йүзүни гөрер, маңлайларында Онуң ады болар. ⁵ Инди гижә болмаз. Не чыраның ышыгы, не-де Гүнүң нуры герек болар. Реб Худай олар ашык болуп, олар эбедилик хөкүм сүрер.

Иса гелиәр

⁶ Перишде маңа шейле дийди: «Бу сөзлер ынамлыдыр, чындыр! Пыгамберлериң рухларының Худайы Реб, шу якында болжак вакалары Өз гулларына билдиржек болуп, перишдесини ёллады». ⁷ «Ине, басым гелияәрин! Бу китабың вели сөзлерини бержәй эден багтлыдыр!» ⁸ Бу затлары эшиден, гөрән мен, Яхя. Булары эшиден, гөрән махалым мен булары өзүме гөркезен перишдә сежде этжек болуп, онуң аякларына йыкылдым. ⁹ Эмма ол маңа шейле дийди: «Бейле иш этме! Мен сениң, сениң пыгамбер доганларың билен бу китабың

сөзлерини бержай эдйәнлериң ёлдашыдырын. Худая сежде эт!»¹⁰ Онсоң маңа шейле дийди: «Бу китабың вели сөзлерини мөхүрлеме. Чүнки гарашылан вагт якындыр.¹¹ Эрбетлик эден ене эрбетлик этсин, хапа болан хапалыгында галсын. Догры адам ене догрулык этсин. Мукаддес-де мукаддеслигине галсын». ¹² Ине, басым гелйәрин! Бержек сылагларым янымдадыр. Хер кесе этмишине гөрә хак берерин. ¹³ Алфа ве Омега, илкинжи хем ахыркы, башлангыч ве соң Мендирин». ¹⁴ Яшайыш агажындан иймитленме хакыны алмак, дервезелерден гечип, шәхере гирмек үчин, Онуң табшырыкларыны бержай эденлер † багтлыдыр! ¹⁵ Итлер, ягны жадыгөйлер, зынагәрлер, ганхорлар, бутпаразлар, яланы сөйүп, ишлерини ялан билен йөреденлериң бары

† Онуң табшырыкларыны бержай эденлер – иң гадымы голязмаларда: «донларыны юванлар».

дашарда галар. ¹⁶ «Мен – Иса, иманлылар йыгнакларына дегишли болан бу гүвәлиги сизе етирсин дийип, Өз перишдәми ёлладым. Мен Давудың көкүнден ве неслинден болан парлак даң йылдызыдырын!» ¹⁷ Рух ве гелин: «Гел!» диййәр. Хер эшиден «Гел!» дийсин. Сувсан гелсин. Дилән гелип, яшайыш сувуны мугт алсын. ¹⁸ Бу китабың вели сөзлерини эшиден кишә дуйдурярын! Бири бу сөзлере бир зат гошса, Худай хем онуң жезасына бу китапта агзалан белалары гошар. ¹⁹ Эгер-де бири бу вели китабың сөзлеринден бир зады айырса, Худай хем бу китапта агзалан яшайыш агажындан, мукаддес шәхерден оңа етен пайы ызына алар. ²⁰ Буларың әхлисине гүвәлик эдйән: «Хава, басым гелйәрин!» диййәр. Омын! Гел, я Реб Иса! ²¹ Реббимиз Исаның мерхемети әхлиңиз билен болсун. Омын!